



పాచిన గ్రంథావళి : ౨

సంపాదకుడు : పురిపండా అప్పలస్వామి

# వ్యావహారికాంధ్ర మహాభారతం

అరణ్యపర్వం

సంపుటం 2

పురిపండా అప్పలస్వామి

కవితావమితి అధ్యక్షుడు



పాచిన గ్రంథావళి

రాజమహేంద్రవరము



# VYAVAHĀRIKĀNDHRA MAHĀBHĀRATAM

(CANTO : ARANYA)

Vol. 2

By  
PURIPANDA APPALASWAMY

First Edition – November 1955

Second Edition – April 1963

Third Edition – January 1968

Price Rs. 10-00

Printed at Saraswathi Power Press, Rajahmundry



Rights reserved by the Publishers

PRĀCHEENA GRANDHĀVALI  
R A J A H M U N D R Y

Editor : PURIPANDA APPALASWAMY

## అంకితం

అమ్మా,

అమ్మా, అని నిన్నునోరారా పిలిచి,

చివరిసారి నీ దర్శనం చేసి,

వెళ్ళివస్తానని నోరారా చెప్పి,

ఇవాళకి

తొమ్మిదేళ్ళు దాటుతున్నాయి.

భారతం సంపూర్ణంగా నానోట వినకండానే

వెళ్ళిపోయావు.

తీర్చుకోలేని ఈలోపం నిరంతరం

వేధిస్తూనే వుంది నన్ను.

ఏంచెయ్యనూ !

నాకు తెలుసు,

ఎక్కడవున్నా నన్ను వింటావు నువ్వు.

ఇదిగో

తెలుగు భారతం,

ఆశీర్వదించు.

శ్రుతిపండా అప్పలస్వామి



# వి ప య సూ చి క



|                          |              |                        |
|--------------------------|--------------|------------------------|
| మొదటి ఆశ్వాసం 403-477    | తీర్థక్షీరనం | 518                    |
|                          | తీర్థయాత్ర   | 537                    |
| వనవాసం                   | 403          | వాతాపి కథ              |
| జనక గీతలు                | 406          |                        |
| అక్షయపాత్ర               | 412          | మూడో ఆశ్వాసం 547-619   |
| విదురుడి విరోధం          | 413          |                        |
| దుష్టచతుష్టయం            | 417          | అగస్త్యముని కథ         |
| సురభి కథ                 | 419          | భగీరథుడి కథ            |
| మైత్రేయుడి శాపం          | 421          | గంగావతరణం              |
| కిష్కిరుడి వధ            | 423          | రుశ్యశృంగుడి కథ        |
| కామ్యకవనంలో శ్రీకృష్ణుడు | 426          | పరశురాముడి కథ          |
| సౌంధ్యకం కథ              | 431          | సుకన్య కథ              |
| ద్వైతవనం                 | 439          | మాంధాత కథ              |
| అర్జునుడి తపస్సు         | 455          | భుత్రయాగం              |
| చెంచురాజు                | 459          | శిబిచక్రవర్తి కథ       |
| అమరావతి                  | 468          | అష్టావక్రుడి కథ        |
| ఊర్వశి వలపు              | 470          | యవక్రీతుడి కథ          |
| ధృతరాష్ట్రుడి దిగులు     | 474          | సౌగంధికపద్మం           |
|                          |              | హనుమంతుడు              |
| రెండో ఆశ్వాసం 478-546    | జటాసురుడు    | 617                    |
| నలచరిత్ర                 | 478          | నాలుగో ఆశ్వాసం 620-688 |
| హంససందేశం                | 479          |                        |
| దేవదూత                   | 484          | అయిదురంగుల పద్మాలు     |
| స్వయంవరం                 | 486          | అర్జునుడు వచ్చేశాడు    |
| కలి                      | 487          | నివాతకవచులు            |
| వనవాసం                   | 490          | కాలకేయులు              |
| బాహుకుడు                 | 499          | పెనుబాము               |
| పుట్టుచుచ్చ              | 507          | మార్కండేయముని ప్రసంగం  |
| రెండో స్వయంవరం           | 507          | దుందుమారుడి కథ         |

|                     |     |                  |     |
|---------------------|-----|------------------|-----|
| అత్రి కథ            | 653 | వైష్ణవయజ్ఞం      | 776 |
| నరన్వతీగీత          | 656 | జంతుసంతాపం       | 781 |
| మనుచరిత్ర           | 659 | ముద్గలుడి కథ     | 784 |
| వ్రళయపర్వన          | 661 | జయద్రుతి దుర్వయం | 789 |
| కలికాలం             | 668 | రామాయణం          | 806 |
| మండూకకన్య సుశోభన    | 673 | అయోధ్య           | 810 |
| ఇంద్రద్యుమ్నుడి కథ  | 680 | చిత్రకూటం        | 813 |
| కువలాశ్వుడి కథ      | 682 | దండక             | 814 |
|                     |     | రుశ్యమూకం        | 822 |
| ఐదో ఆశ్వాసం 689-763 |     | అశోకవనం          | 825 |

|                         |     |                     |     |
|-------------------------|-----|---------------------|-----|
| కౌశికుడి కథ             | 690 |                     |     |
| ధర్మవ్యాధుడు            | 693 | ఏడో ఆశ్వాసం 830-905 |     |
| అగ్నివంశం               | 711 |                     |     |
| కుమారస్వామి కథ          | 717 | మూల్యవంతం           | 830 |
| సత్యభామా - ద్రౌపది      | 738 | సేతువు              | 836 |
| ధృతరాష్ట్రుడి దుఃఖం     | 744 | యుద్ధం              | 840 |
| దుర్యోధనుడి దుర్బుద్ధి  | 747 | పట్టాభిషేకం         | 856 |
| ఆల మందలు                | 751 | సావిత్రి కథ         | 857 |
|                         |     | కీర్తి వదులుకోలేను  | 871 |
| ఆరో ఆశ్వాసం 764-829     |     | కర్ణుడి జన్మచరిత్ర  | 875 |
|                         |     | కర్ణుడి కవచకుండలాలు | 883 |
| దుర్యోధనుడి ప్రాయోపవేశం | 764 | బ్రాహ్మడి అరణి      | 886 |
| పాతాళయాత్ర              | 771 | యక్షప్రశ్నలు        | 892 |





వ్యావహారికాంధ్ర మహాభారతం

## అరణ్య పర్వం



### ఒకటో అధ్యాయం

వనవానం

అడివికి బయల్దేరిపోయారు పాండవులు. తమ ఆయుధాలు మాత్రమే పట్టుకున్నారు. ద్రౌపదిని వెంటపెట్టుకుని ఉత్తరం దిక్కు వెళ్ళారు. ఇంద్రనేనుడూ మొదలయిన ముఖ్యనేవకులు పద్నాలుగు వేల రథాల్లో బయల్దేరారు. సుభద్రా, అభిమన్యుడూ, ద్రౌపది కుమాళ్ళు అయిదుగురూ - వీళ్ళందరినీ తీసుకుని వెళ్ళారు వాళ్ళు.

అలా పాండవులు అడివికి వెళ్ళిపోతూవుంటే హస్తినాపురంలో యావన్మంది వలసలావడ్చారు. “ఏమిటీ అన్యాయం! పాండురాజు కుమాళ్ళని ధృతరాష్ట్రుడూ, దుర్యోధనుడూ అధర్మజూదం ఆడించారు. అడివికి తరుముతున్నారు. శతినాత్తులు. దుర్యోధనుడే ఈ ఘోరం నెట్టుకున్నాడు. భీష్ముడూ, ద్రోణుడూ, కృపాడూ అడ్డు చెప్పకండా పూరుకున్నారు. అంత ఉత్తముడు విదురుడు. అతడూ మాటాడలేదు. ఏమి కూడబలుక్కున్నారో వీళ్ళు!

“అసలే లోభి దుర్యోధనుడు. అతడు రాజు! కర్ణుడూ, జయద్రథుడూ, శకునీ అతడికి ఆప్తమంత్రులు. ఇహ చెప్పేదేమిటి? ఇలాంటి రాజ్యంలో ఎలా బతకడం! పరమధార్మికులు పాండవులు. వాళ్ళే లేనప్పుడు ధర్మ మెలా వుంటుంది? స్రజిని కాపాడేవాళ్ళెవరు? పదండి పోదాం. పాండవులు ఎక్కడవుంటే మనమూ అక్కడే వుందాం.”



ఇలా అంటూ ఇళ్ళూ వాకిళ్ళూ వొదిలి పెట్టేశారు పౌరులు. ఆడా మగా యావన్మందీ పాండవుల వెంట పడ్డారు.

“మహాత్ములారా, మమ్మల్ని వొదిలి వెళ్తున్నారు. న్యాయ మేనా మీకు ! ఇక మాకు దిక్కుమిటి ? దుర్యోధనుడూ వాళ్ళూ దుష్టులు. దుష్టులతో వుంటే సాధువులూ దుఃఖాల పాలవుతారు. చెడ్డ చెయ్యకపోతే ఏం గాక. సునిషి చెడ్డవాళ్లని చూస్తే నేచాలు, చెడతాడు. వాళ్ళని తాకినా, వాళ్లతో మాట్లాడినా, జట్టు కూడినా పాపాలే పట్టుకుంటాయి.

“పుట్టుకతోనే బుద్ధిమంతులు మీరు. మీవిద్యా, మీబుద్ధి ఉదాత్తమైనవి. మీస్వభావమే స్వచ్ఛమైంది. అందుకని మీతోనే వుంటాం మేము. మంచివాళ్ళతో వుంటేకదా, మంచి అబ్బుతుంది ? ధర్మం తెలుసుకుంటాం. కృతార్థులమూ అవుతాం. నేలా, నువ్వులూ, నీళ్ళూ, బట్టలూ పువ్వులతో వుంటే, పువ్వులలాగే పరిమళిస్తాయి. దుర్యోధనుడు దుర్మార్గుడు. అతడి రాజ్యంలో వుండం. మీ వెంబ వస్తాం. అంగీకరించండి” అంటూ దండాలు పెట్టారు.

వాళ్ళందరినీ ఆదరంగా చూశాడు ధర్మరాజు. “మీరు మాతో వస్తామంటే, అంతకంటే మాకు కావలసిం దేముంది ?” అన్నాడు. “మీ అనురాగం మామీద వుంది. అంచేత, మాలో లేని గుణాలు గొప్పచేసి చెపుతున్నారు. ఐతే, వనవాసం ఎంతోకష్టం. మీరు భరించలేరు. వద్దు. నామాట వినండి, రాకండి. ఆగిపోండి” అంటూ ఎన్నోవిధాల బోధపర్చి, మళ్ళించాడు వాళ్ళని. యావన్మందీ దుఃఖిస్తూ వెళ్ళలేక వెళ్ళిపోయాను హస్తినాపురం.

పౌరులు వెళ్ళిపోయాక, ముందుకి సాగారు పాండవులు. గంగా నదివరకూ వెళ్ళారు. ‘ప్రమాణం’ అని ఒకపేర్ల మర్రిచెట్టువుం దక్కడ.

దానికింద బసచేశారు. గంగలో స్నానం చేసి ఆ పగలూ, రాత్రీ అక్కడే గడిపారు.

మర్నాడు తెల్లవారేసరికి ఎంతో మంది బ్రాహ్మలు వచ్చి కలుసుకున్నారు పాండవుల్ని. బంధువులతోనూ, శిష్యులతోనూ అగ్నిహోత్రాలూ అవీ పట్టుకుని వచ్చారు వాళ్ళు. వాళ్ళందరూ బ్రహ్మతో సమానమైనవాళ్ళు. వేదపారాయణచేసి పాపాలు వొదిలించుకున్నవాళ్ళు. ప్రపంచమంతా పూజించదగ్గవాళ్ళు. అంతమందీ కూడా పాండవులతో అరణ్యవాసం చెయ్యడానికే సిద్ధపడి వచ్చారు. అందరినీ ఎంతోఅంత ఇదిగా పూజించాడు ధర్మరాజు. వాళ్ళ ఆశీర్వాదాల్తో సంతోషించాడు. కాని, వాళ్ళూ తమతో అడివికి రావడం మాత్రం అతడికి నచ్చలేదు.

“పగవాళ్ల వంచన మూలాన వున్నదంతా పోయింది మాకు. అడవులికి పోతున్నాం. కాయా కసుకూ, దుంపా దుట్రా తింటూ, నిష్కతో కాలం గడపాలి. పాపం, మాతోపాటు మీకూ ఎందుకా కష్టం! వద్దు. నా ప్రార్థన వినండి. ఇళ్ళకి వెళ్ళిపోండి. ఘోరమయిన ఏనుగులూ, పులులూ — వీటిమధ్య వసవాసం దుర్భరంగా వుంటుంది. సహించలేరు” అన్నాడు.

ధర్మరాజు మాటలు దుఃఖం కలిగించాయిబ్రాహ్మలికి. “మీరు తప్ప మాకు మరోగతిలేదు” అంటూ పట్టుబట్టి కూచున్నారు వాళ్ళు. “మమ్మల్ని - మరో ఆశ్రయమూలేని వాళ్ళని, ఇలా వొదిలిపెట్టడం ధర్మంకాదు మీకు. ఆశ్రితుల్నీ, భక్తుల్నీ ఎంత ఇదయినవాళ్ళయినా విడిచిపెట్టరు. మీరేమో రాజులు. ధార్మికులు. మేమా బ్రాహ్మలం. మమ్మల్ని పోమ్మనడం ఏం న్యాయం? ఇంతమందినీ ఎలా పోషించడమని విచారిస్తున్నారేమో మీరు! ఆ చింతే అక్కరలేదు మీకు. మాకు కావలసినవి, కందమూలాలూ అవీ మేమే తెచ్చు

కుంటాం. పయిగా, జపం. హోమం, అధ్యయనం - ఇలాంటి పుణ్య కార్యాలలో మిమ్మల్ని సంతోషపెడుతూ ధన్యుల మవుతాం. దుష్కర్మానికే నెట్టుకున్నారు ధృతరాష్ట్రుడి కుమాళ్ళు. తీరని అపకారం చేశారు మీకు. ఏమయినా కానివ్వండి. మేము మాత్రం వీళ్ళ రాజ్యంలో వుండడం వొట్టిది” అన్నారు.

విషమసంధిలో పడిపోయాడు ధర్మరాజు. అంత ఇదిగా అంటూ వుంటే వాళ్ళని కాదనడం ఎలాగ? సమ్మతించక తప్పిందే కాదు, చివరికి. ఐతే, వొక్కటే విచారం బాధిస్తోంది. ముప్పుటలా పంచభక్త్యుపర మాన్నాటు తిని లేస్తూ వున్న బ్రాహ్మణులు, అడివిలో కాయా కసపూ తింటూ వుంటే, ఎలా సహించడం? ఈ విచారంతో మతిపోయిందతడికి. నోటమాటరాలేదు. అమాంతంగా నేలమీద చతికిలబడే పోయాడు, దాంతో.

అప్పుడు, బ్రాహ్మణ్లోంచి శౌనకుడని బ్రహ్మరుషి వొకాయన వచ్చి, ఎన్నోవిధాల అతణ్ణి సముదాయించాడు. ఆత్మవ్యవసాయం కోసం జనకమహారాజు పూర్వం చెప్పిన జనకగీతల శ్లోకాలు విడమర్చి వివరించాడు.

#### జనకగీతలు

“వెయ్యి దుఃఖాలూ, వందభయాలూ రానీ, వివేకం కలవాడు చలించడు. వివేకం లేనివాడు మాత్రం విచారిస్తాడు. శారీరకం, మానసికం అని దుఃఖం రెండు విధాలు. ఈ రెంటివల్లా దేహి బాధపడతాడు. అయితే జ్ఞానవంతుడు మాత్రం రెంటికీ దూరంగానే వుంటాడు. ఇదే బోధించాడు.

“వ్యాధిరావడం, శ్రమకలగడం, కీడు మూడడం, మేలు కలక్కపోవడం - ఈనాలుగూ శారీరక దుఃఖానికి మూలకారణాలు. ఏమం

టావా, వీటివల్లే మానసిక దుఃఖ మేర్పడుతుంది. మానసిక దుఃఖమే శారీరకదుఃఖంగా పరిణమిస్తుంది. కాలుతూన్న ఇనపగుండు వొక నీళ్ళకడవలో వేశామనుకో, ఆనీళ్ళు వేడెక్కు తాయికదా ! అదిగో అలాగే మనస్సులోని దుఃఖంవల్ల శరీరమూ దుఃఖపడుతుంది. అందు కనే చన్నీళ్లతో అగ్ని చల్లార పెట్టినట్టు, జ్ఞానంతో మనస్సుని శాంతంగా వుంచాలి. మనస్సులోంచి దుఃఖం వొదిలించో, శరీరం నించీ వొదిలి పోతుంది.

“ఇక మానసికదుఃఖం: మానసికదుఃఖానికి స్నేహమే కారణం. స్నేహమే మనిషిని విషయాల్లో ముంచుతుంది. స్నేహసముద్రంలో పడ్డ వాడు దుఃఖాల్లో నే కొట్టుకుంటాడు. దుఃఖం, భయం, శోకం, మోహం, వీటన్నిటికీ స్నేహమే పునాది. అంచేత బంధువులన్నా, మిత్రులన్నా, ధనరాసులన్నా స్నేహం పెట్టుకో కూడదు. తామరాకు మీద నీళ్ళంటవు. అలాగే తెలిసినవాణ్ణి స్నేహ మంటదు. స్నేహంవల్లే రాగం వుడుతుంది. రాగంవల్ల కామం వుడుతుంది. కామంవల్ల క్రోధం, క్రోధంవల్ల తృష్ణా కలుగుతాయి. తృష్ణ సర్వదోషాలకీ పట్టుకొమ్మ. పాపాలన్నిటికీ పాదు. దుఃఖాలన్నిటికీ మొదలు. కనకనే తృష్ణకి దూరంగా వుంటారు బుద్ధిమంతులు. తొర్రలో పడ్డనిప్పు రవంతే అయినా చెట్టంతటినీ దహించివేస్తుంది. అదిగో అలాగే, కొంచెమే అయినా తృష్ణ, ధనలోభం కలిగించి సర్వనాశనం చేస్తుంది. మనిషిని. ధనలోభం కలవాడికి శుభాలంటూ వుండవు. ప్రాణులికి మృత్యువంటే ఎలా భయంగా వుంటుందో, అలాగే డబ్బున్న వాడికి రాజన్నా, దొంగలన్నా, తనవాళ్ళన్నా, నీళ్ళన్నా, నిప్పన్నా నిత్యమూ బెంగ బెంగగా వుంటుంది. నీళ్ళలో చేపలూ, నేలమీద కూరమ్మగాలూ, ఆకాశంమీద పక్షులూ మాంసం తినేట్టు, అందరూ అన్ని విధాలా పీక్కుతింటూనే వుంటారు, ధనవంతుణ్ణి.

“ధనమే అన్ని అన్యధాల్లోకి ఆధారం. మాయా, మోహము ధనమే కలిగిస్తుంది. కావరం, కార్పణ్యం, మానం, భయం, ఉద్వేగం - ఇన్నిటికీ ధనమే ఆదిపీఠం. ధనం ఆర్జించడం, దాన్ని దాచడం, ఖర్చు పెట్టడం - ఇన్నిటా దుఃఖమే అనుభవించాలి. ధనంకోసం ప్రాణాలే పోతాయి. ధనంకోసం చింతించడమంటే తన్నుతాను నాశనంచేసుకోవడమన్న మాట ! ధనం దగ్గిరచేరడం, శత్రువులు కత్తిగట్టడం - రెండూ వొకటే. ధనతృప్తి ఎన్నటికీ చల్లారదని నమ్ము. అంచేత ధనం గడించాలన్న దుఃఖంనించి బయటపడడమే పరమార్థం. ధర్మం చేయడం కోసమన్నా సరే, ధనం గడించడం కంటే, గడించకపోవడమే మంచిది. ఏమంటావా, బురజతోక్కడం, కాళ్ళు కడగడంకంటే తోక్కక పోవడమే నయం కాదా! కనక ధనంకోసం చింతించకూడదు. రూపం, యవ్వనం, జీవితం, ప్రియజనం, ధనం - ఇందులో వొకటి శాశ్వతం కాదు. అంచేత, బుద్ధిమంతు డేవడూ వీటికోసం దేవులాడడు.”

“నా స్వంతానికి ధనమెప్పుడూ కావాలనలేదు నేను” అన్నాడు ధర్మరాజు. “ఇంతమంది బ్రాహ్మల్ని అడవిలో ఎలా భరించడమనే నా విచారం. గృహస్తుణ్ణి నేను. నావంటివాడు ఎక్కడ వుంటే ఏం గాక, పోషించవలసిన వాళ్ళని పోషించకండా ఎలా వీలవుతుంది? బ్రాహ్మల్ని, అతిథుల్ని కాదనడం ఎలాగ? ఉన్నది వినియోగించి సాధురక్ష చెయ్యాలి కదా! ఆశ్రమాల్ని అన్నిటిలోకీ గొప్పది గృహస్థాశ్రమం. గృహస్థునివాడు, ఆర్తులయిన వాళ్ళకి అభయ మివ్వాలి. దాహమన్న వాళ్ళకి దాహ మివ్వాలి. ఆకలన్న వాళ్ళకి అన్నంపెట్టాలి. ఆలిసివచ్చిన వాళ్ళకి పక్కా, ఆసనం ఇవ్వాలి. సనాతనంగా వస్తూ వున్న గృహస్థ ధర్మాలివి. ఇంటికి వచ్చిన వాడికి ఆమాత్రం తృణాసనం, పడుకుందికి కాస్త స్థలం, ఇంత మంచి తీర్థం, రెండు మంచినూటలూ చెప్పనివాడు గృహస్థీ కాడంటాను

ఊరికే పశువుని చంపడం ఎంత పాపమో, కేవలం తనకోసమే వండుకోవడం, వంటరిగా భోజనం చెయ్యడం అంతేపాపం.<sup>1</sup> అగ్ని హోత్రాలూ, ఎద్దులూ, భార్యపుత్రులూ, బంధువులూ, పండితులూ, గురువులూ, స్నేహితులూ, సేవకులూ, అతిథులూ — పీళ్ళని సత్కరిస్తూ వుంటేనే ఊహం. కానప్పుడు సర్వనాశనమే అవుతుంది. అందుకనే గృహస్థు సర్వసంతర్పకుడు — అంటే, అందరినీ తృప్తిపరిచేవాడు కావాలి. ప్రతిదినం పక్షుతికి, కుక్కలికీ తుదకి కూరజంతువులికీ కూడా తిండి పెట్టాలి. ఉదయం సాయంకాలం వైశ్వదేవం చెయ్యాలి. అమృతం — అంటే యజ్ఞంలో మిగిలినదీ, విఘనం — అంటే అతిథులికి పెట్టగా మిగిలినదీ తినాలి.<sup>2</sup> ఇలా చేసినవాణ్ణి ఉత్తమ గృహస్థుడంటారు. కనుక మీ అందరికోసమే నా విచార మంతాను” అన్నాడు.

“అవును” అంటూ మళ్ళీ అందుకున్నాడు శౌనకుడు. “ఐతే, తపస్సువల్ల ఎంతలేసి పనులన్నా సాధించవచ్చు, తపస్సు చెయ్యనువ్వు. తపస్సిద్ధితో ఇంతమందినే కాదు, మరింతమందినైనా పోషిస్తావు. చెప్పవచ్చుందేమంటే, ఇంద్రియాలు బలీయమైనవి. అంచేత విషయాభిలాష ఎంతటివాళ్ళనైనా వికారపెడుతుంది. సంకల్పంలో కామం పుడుతుంది. కామంలో చిక్కుకున్న మనస్సు ఇంద్రియాన్ని ప్రేరేపిస్తుంది. అప్పుడు చెప్పే మొదలయిన ఇంద్రియాలు శబ్దం మొదలయిన విషయాల్లో పరిభ్రమిస్తాయి. విషయాభిలాష బాణం లా దూసుకుపోతుంది దేహిని. వెలుగుకి ఆసపడి అగ్నిలోపడ్డ శలభం లాగ దుఃఖాగ్నిలో పడిపోతాడతడు. తన్ను తాను మరచిపోతాడు. పాప తృప్తితో

1, 2. యజ్ఞాలుచేసి అందులో మిగిలినదే భుజించే సత్పురుషుడు సర్వపాపాలనుండి ముక్తి పొందుతున్నారు. తమ స్వంతంకోసం వంట చేసుకొనేవాళ్ళు పాపులు. అలాంటి వాళ్ళకేవలం పాపమే తింటున్నారు. చూ. నా భగవద్గీత. పు. ౨౦

సంసారచక్రంలో నలుగుతూ వుంటాడు. గరికనించి బ్రహ్మపర్యంతం గల సమస్త ప్రాణికోటికీ ఇదేతంతు. ఐతే ఇది అజ్ఞానుల విషయం.

“రాగద్వేషాలూ, అభిమానమత్సరాలూ విడిచిపెట్టిన మహాత్ములు మాత్రం తమ తపోమహత్వంవల్ల సంసారం జయిస్తారు. వేదాల్లో చెప్పిన శుద్ధసంకల్పం, ఇంద్రియనిగ్రహం, బ్రహ్మచర్యం మొదలయిన వ్రతాలూ, గురుసేవా, నియమితాహారం, వేదాధ్యయనం, కర్మఫలత్యాగం, చిత్తనిరోధం, — ఈ ఎనిమిదీ పాలించి కృతార్థులవుతారు.

“కర్మచెయ్యి అనీ వేదమే చెపుతోంది. చెయ్యవద్దనీ వేదమే చెపుతోంది. అందుచేత కర్మచేసే వాడు అది వేదాజ్ఞ అనే చెయ్యాలి. కర్మ మానిన వాడూ అది వేదాజ్ఞ అనే మానాలి. మొదటిది ప్రవృత్తి మార్గం. రెండోది నివృత్తిమార్గం. యజ్ఞం, అధ్యయనం, దానం, తపస్సు, సత్యం, క్షమా, ఇంద్రియనిగ్రహం, నిర్లోభత్వం— ఈ ఎనిమిదీ ధర్మమార్గాలు. మొదటి నాలుగూ కర్మకి చెందినవి. తక్కినవి మనస్సుకి చెందినవి. ‘నేను చేస్తున్నాను’ అన్న అభిమానం విడిచిపెట్టి ఆచరించాలి, ఇవి.

“తత్త్వజ్ఞానం తెలిసిన వాడివి నువ్వు. శుశ్రూషా, శ్రవణ గ్రహణ ధారణలూ, ఊహ అపోహ, అర్థం విజ్ఞానం ఎరిగిన వాడివి. నువ్వు ప్రారంభించిన వన్నీ సంపన్నా లవుతాయి. వసువులూ, రుద్రులూ, ఆదిత్యులూ తపస్సు వల్లే ఐశ్వర్యం సంపాదించారు. నువ్వు తపస్సు చెయ్యి. ఇష్టసిద్ధి కలుగుతుంది. తపస్సిద్ధులైన వాళ్ళు సాధించని దంటూలేదు. అంచేత వోర్పుతో తపస్సుచెయ్యి. యోగసిద్ధి వల్ల లభించిన ధనంతో బ్రాహ్మల్ని భరించు. నీకోర్కి సఫల మవుతుంది” అన్నాడు.

శౌనకుడి ఉపదేశం విని తమ్ములతో కలిసి ధౌమ్యుడితో ఆలోచించాడు ధర్మరాజు. “వద్దంటే వినకండా వున్నారు బ్రాహ్మణులు. మనతో అడివికేవస్తామని కూచున్నారు. వీళ్ళని వొదిలి పెట్టాలన్నా మనస్కరించడంలేదు. వీళ్ళ భోజనం సంగతే తెమలడంలేదు. ఏమిటి సాధనం?” అన్నాడు.

ఆలోచించాడు ధౌమ్యుడు. “తపస్సు తప్ప ఇంకో మార్గం కనిపించదు” అన్నాడు. “సూర్యుడి కోసం తపస్సు చెయ్యి. దేవతలూ నాగులూ, మునులూ, చారణులూ — యావన్మండీ ఆ సహస్రకరుణ్ణి స్తుతిస్తారు. వేద శరీరుడాయన. త్రిమూర్తుల్లో సమానమయినవాడు. దయాస్వరూపుడు. ఆయన్నే ధ్యానించు. పూర్వం, సృష్టి ఆరంభంలో జీవరాసులు ఆకలితో అల్లాడి పోయినప్పుడు, జాలిపడి, సూర్యుడే అన్నం పుట్టించాడు. ఉత్తరాయణంలో భూరసాన్ని — అంటే నీటిని లాక్కుని, దక్షిణాయనంలో తిరిగి మేఘంతో ఓషధులు చల్లాడు. రాత్రుల్లు చంద్ర కిరణాల అమృతంపోసి వాటిని తడుపుతూ పెంచాడు. వాటిలోంచి అన్నం పుట్టించాడు. ఆ అన్నంతో జీవుల ప్రాణాలు నిలబెట్టాడు. అందుకనే అన్నం ఆదిత్యమయం అన్నారు. ఇది తెలిసే లోగడ భౌముడూ, పృథుచక్రవర్తి, కార్తవీర్యుడూ, నవలషుడూ మొదలయిన వాళ్లు తపస్సుచేసి సూర్యుడినుండి అన్నం సంపాదించారు. ఆపద కాలంలో ప్రజల్ని ఉద్ధరించారు. కనక, సూర్యభగవానుణ్ణి ఆశ్రయించు. నీకోర్కి నెరవేరుతుంది” అంటూ సూర్యా రాధన ఎలా చెయ్యాలోనేర్పాడు. సూర్యుడి నూటా ఎనిమిది పేల్లూ \*

\* సూర్యుడు అర్యముడు భగ్గుడు త్వష్ట పూషుడు అర్కుడు సవిత రవిగభస్తిమంతుడు అజుడు కాలుడు మృత్యువు ధాత ప్రభాకరుడు వంచభూతస్వరూపుడు సోముడు బృహస్పతి శుక్రుడు బుధుడు కుజుడు ఇంద్రుడు వివస్వంతుడు దీప్తాంతుడు శుచి సౌరి శనిబ్రహ్మ విష్ణువు ట్ట్రుడు స్కందుడు యముడు వైద్యుతుడు అగ్ని జాతరాగ్ని వింధనాగ్ని తేజస్వతి ధర్మధ్వజుడు వేదకర్త వేదాంగుడు వేదవాహనుడు సత్కుడు త్రేత ద్వాపరుడు కలి కళ



విధియుక్తంగా ఉపదేశించాడు. ప్రతీ పేరూ స్పష్టంగా ఏవర్ణం ఎలా ఉచ్చించాలో చెప్పాడు. ప్రతీదాని అర్థమూ విడమర్చి వివరించాడు.

“ఇది లోగడ ఇంద్రుడు నారదుడుకి చెప్పాడు. నారదుడు వసురాజుకి చెప్పాడు. వసురాజే నాకు చెప్పాడు. సూర్యుడి నూటా ఎనిమిదిపేళ్లూ కోరినకోరికలు సిద్ధిపజేస్తాయి. దేవతల ఏర్పాటిది. ఈపేళ్ళు జపిస్తూ తపస్సుచెయ్యి” అన్నాడు.

అక్షయపాత్ర

ధౌమ్యుడి ఉపదేశం అక్షరాలా అనుసరించాడు ధర్మరాజు. పువ్వులూ, ఉపహారాలూ వాటితో పూజించాడు సూర్యుణ్ణి. వ్రతదీక్ష పూనాడు. గాలి మాత్రం ఆహారం చేసుకుని, గంగానదిలో నుంచున్నాడు. ప్రాణాయామపర్చడై, సూర్యుడి నూటా ఎనిమిదిపేళ్లూ జపించడం ప్రారంభించాడు.

ప్రశ్నోక్షమయాడు సూర్యుడు. “సీతపస్సుకి సంతోషించాను” అన్నాడు. “నువ్వు అడివిలోవున్నంతకాలం, పన్నెండేళ్ళూ నీ వంటిల్లు తరుగులేకండా వుంటుంది. అడివిదుంపలూ, కాయకూరలూ, మాంసమూ - ఏదయినాసరే ద్రాపదిచేతిలో దివ్యంగా నాలుగురకాల

కాష్ఠ ముహూర్తుడుక్వపుడు యాముడు క్షణుడు సంవత్సరకర్షుడు ఆశ్వత్థుడు కాలచక్రడు విభావసుడు శాశ్వత పురుషుడు యోగి వ్యక్తుడు ఆవ్యక్తుడు సనాతనుడు కాలాధ్యక్షుడు ప్రజాధ్యక్షుడు విశ్వకర్మ తపోసుడు వరుణుడు సాగరుడు అంశుడు జీమాతుడు తీవసుడు అరిహుడు భూతాశ్రయుడు భూతపతి సర్వలోకనమస్కృతుడు స్రష్ట సంవర్తకవహ్ని సర్వాది ఆలోచింపుడు అనంతుడు కపిలుడు భానుడు కామదుడు సర్వతోముఖుడు శయనుడు విశాలుడు వరదుడు సర్వధాతునిపైచితుడు మనువు సుపర్ణుడు భూతాది శీఘ్రుడు ప్రాణ ధారగుడు ధన్వంతరి ధూమ కేతువు అదిదేవుడు ఆదితిపుత్రుడు ద్వారకాత్ముడు అరవిందాత్ముడు మాతాపి పితామహస్వరూపుడు స్వర్గద్వారుడు ప్రజాద్వారుడు మోక్షద్వారుడు త్రివిష్ణువుడు దేహకర్త ప్రళాంతాత్ముడు విశ్వాత్ముడు విశ్వతోముఖుడు చరాచరాత్ముడు సూక్ష్మాత్ముడు మైత్రేయుడు కరుణాన్వితుడు— ఈ 108 సూర్యుడిపేళ్ళు.

వంటకాలయి తయారవుతుంది. ఇదిగో ఇది రాగిపాత్ర. అక్షయపాత్ర ఇది. ఎ.తమందికి వడ్డించినాసరే, తరుగంటూ వుండదు దీనికి ” అంటూ వరమిచ్చి అంతర్ధాన మయ్యాడు.

సూర్యుడి దగ్గర వరం పొంది, గంగలోంచి బయటికి వచ్చాడు ధర్మరాజు. ధౌమ్యుడికి పాదాభిషేదనం చేశాడు. అక్షయపాత్ర ద్రౌపది చేతిలోపెట్టాడు. వంట తయారైంది. అన్ని వేల మంది బ్రాహ్మణికి తృప్తికరమైన భోజనం లభించింది. కందమూలాలూ, కాయకూరలూ వేసే వండింది ద్రౌపది. ఆ మెచేతిలో అది అమృతమే అయిపోయింది అందరికీ.

బ్రాహ్మణులు భోజనంచేసి లేచాక, విఘ్నసాన్నమూ, అమృతాన్నమూ ఆరగించారు పాండవులు. భర్తల భోజనాలయ్యాక, మిగిలింది తిని లేచింది ద్రౌపది. అంతవరకూ తరుగు లేకండా వుంది అక్షయపాత్ర.

ఇలా ప్రతీదినం వేలాది బ్రాహ్మణ్లీ వాళ్ళనీ తృప్తిపరుస్తూ గంగవొడ్డుని ప్రమాణవటం కింద కొన్నాళ్ళున్నారు పాండవులు. అనంతరం బ్రాహ్మణుల స్వస్తివాక్యాలు చెబుతూ వుండగా అక్కడి నుండి కామ్యుకవనం వెళ్ళిపోయారు.

వి దు రు డి వి రో డం

అక్కడ హస్తినాపురంలో వాకనాడు విదురుణ్ణి పిలిచాడు ధృతరాష్ట్రుడు. “ చూడూ తమ్ముడా, శుక్రుడికంటే బుద్ధిమంతుడివి నువ్వు. పాండవులూ, నా కొడుకులూ వాక్కటే నీకు. బాగా ఆలోచించి చెప్పు, పాండవుల విషయ మేమిటి? ” అని అడిగాడు.

“ పాండవులంటే దేవమూర్తులు ” అంటూ అందుకున్నాడు విదురుడు. “ నీకు మాత్రం తెలియందికనకనా, వాళ్ల పరాక్రమం!

భీముడూ అద్దురుడూ పెద్దపులులు. అస్త్రనిద్యలో అఖండులు. శత్రువుల్ని దక్కనిస్తారని అనుకోకు వాళ్ళు, కలబడితే. ‘అధర్మజూదంతో కొంపలంటుకుంటాయి, నీకొడుకులికీ వాళ్ళకీ’ అని చెవిలో ఇల్లు కట్టుకుపోరాను. వినిపించుకున్నావు కావు. కొడుకుమాటే వేదవాక్యమయింది. ఇంతవరకూ వచ్చింది. ఇప్పుడయినా మించిపోలేదు. పిలిపించు వాళ్ళని. వాళ్ళరాజ్యం వాళ్ళకి ఇచ్చేయ్యి. కీర్తి, ధర్మమూ నిలబెట్టు. రాజ్యమూ, ధర్మమూ, అర్థమూ కామమూ, - వీటికీ ధర్మమే మూలం. ధర్మం వొదిలి పెట్టకు కర్ణుడూ, శకునీ, దుశ్శాసనుడూ చేస్తున్న దుర్బోధలతో మతే పోయింది దుర్బోధనుడికి. అతని దుర్మార్గానికి తాళం వెయ్యకు.

“వీడు పుట్టడమే పాడుముహూర్తంలో పుట్టాడు. ఎన్నో అపశకనాలూ పుట్టా యవుడు. కౌరవకులానికి కాలసర్పం వీడని ఆనాడే చెప్పాను. కులదూషకుణ్ణి వినర్జించి కులం రక్షించడం ధర్మం. సకల సామ్రాజ్యానికీ ధర్మరాజుని రాజు చెయ్యి. బంధువులతోనూ, మంత్రిులతోనూ, నీకొడుకుల్ని మనుమల్ని రక్షించుకో. పదిమంది ఎడటా ద్రౌపదిని భీముణ్ణి ప్రార్థించమని దుశ్శాసనుణ్ణి పంపు.

“నిజానికి ధర్మరాజు రుషి. అజాత శత్రువు. నీకొడుకులు చేసిన అపరాధం గణించడు. క్షమిస్తాడు, అతణ్ణి సముదాయించి ప్రసన్నుణ్ణి చేసుకో. నీవల్ల కౌరవవంశం కళంకం లేం దవుతుంది. కీర్తివంత మవుతుంది” అన్నాడు.

“ఇలకోడిలాగ అదే గొలుక్కు తింటావేమిటి?” అంటూ రుసరుసలాడాడు ధృతరాష్ట్రుడు. “నా కొడుకుల మంచి అంటేనే కన్నుకుడుతుంది నీకు. చాలు. నీ సలహావద్దూ, సహాయమూ అక్కరలేదు నాకు. పాడవులే అంత మంచినాళ్ళయితే వాళ్ళదగ్గరకే వెళ్ళు.

లేదా, నీకు నచ్చిన మరెక్కడికయినా దయచెయ్యి” అంటూ మొహం ముడుచుకున్నాడు.

ఆగలేక పోయాడు విదురుడు. అక్కడ మరి నిలవనే లేక పోయాడు. ఉన్న పాశాన బయల్దేరి పోయాడు. మనోవేగంతో పరిగెత్తే రథం మీద కామ్యకవనం రానూ వచ్చేవాడు.

దూరంచుచే చూశాడు ధర్మరాజు. భీముడితో అన్నాడు: “తమ్ముడూ, మోసంచేసి అప్పుడు గాండీవం మొదలయిన ఆయుధాలు లాక్కోవడం మంచిపోయినట్టున్నాడు దుర్యోధనుడు! శకుని మంత్రం మళ్ళీ తగిలినట్టుంది. కంకాయింపు చేసి జాదం కోసం మళ్ళీ పంపించినట్టున్నాడు విదురుణ్ణి దుర్మార్గుడు! అలాకాకపోతే ఎందుకు వస్తాడీయన? మరి జూద మాడలేను. కాని - అందుకోసమే పనికట్టుకు ఈయన వస్తే? - ఏం దారి? పెద్దవాడు, ఈయనమాట ఎలా కాదనడం?”

ఇలా అంటూనే వున్నాడు ధర్మరాజు. అంతలోనే దగ్గిరికి వచ్చేవాడు విదురుడు. ఎదురు వెళ్ళారు సాండవులు. సత్కారపూర్వకంగా తీసుకువచ్చారు. క్షేమం విచారించారు. వచ్చిన కారణమూ అడిగారు.

“ధృతరాష్ట్రుడు పొమ్మంటే వచ్చేశాను” అన్నాడు విదురుడు. “‘మాకూ సాండవులికీ కావలసిన వాడివి. ఇప్పుడు చెయ్యవలసిందేమిటో చెప్పు’ అంటూ తానే అడిగాడు, పిలిచి. ఉభయులికీ, ప్రపంచానికీ మేలయినట్టు హితంచెప్పాను. పైత్యరోగికిపంచదారలాగ అది వెగటించింది ఆయనికి. ఉన్నమాట చెపితే బుద్ధిమంతులు ఆదరిస్తారు, దాన్ని. బుద్ధిలేనివాళ్ళకిమాత్రం అది విరసంగా విషంలా వుంటుంది. రెండోదే జరిగింది. ధృతరాష్ట్రుడి దగ్గర. ఎన్నో అడిగేశాడు నన్ను. ‘మా మంచి నీకు కిట్టదు’ అన్నాడు. ‘సాండ

పుల దగ్గరికే పో' అన్నాడు. అందుకని మీ దగ్గరికే వచ్చే శాను. ముసిలి ఛాందసుణ్ణి పెళ్ళాడిన అందకత్తెలాగ, ఆ దుర్మార్గుణ్ణి అసహ్యించుకుంటుంది, రాజ్యలక్ష్మి. అనురాగం చూపదు. ధర్మరాజుకి తలుపులు వేశారు ధృతరాష్ట్రుడి కొడుకులు. వాళ్ళకా రాజ్యం స్థిర పడుతుంది? ఎన్నడూ జరగదది. నామాట తప్పదు. ధర్మరాజా, తనకితానై వలచి వస్తుంది నీదగ్గరికి, సామ్రాజ్యం. నమ్ము. నామాట ప్రకారం నువ్వుమాత్రం ధర్మం తప్పకు" అన్నాడు.

“నీమాట ఎప్పుడూ జవదాటం మేము” అన్నాడు ధర్మరాజు. ఇలా పాండవుల దగ్గర వుంటూ వచ్చాడు విదురుడు.

విదురుడు పాండవుల దగ్గరికి వెళ్ళిపోయాడు అనగానే మతి పోయింది ధృతరాష్ట్రుడికి. కళ్ళులేని అతగాడికి, నిజంగా కళ్ళయినా, హృదయమయినా విదురుడే, మరి. అతడు లేంది అరనిమిషం గడవదు అతడికి. సతమతమే అయిపోయా డతడు. వెంటనే సంజయుణ్ణి పిలిపించాడు.

“సంజయా! తమ్ముడు విదురుడు లేంది అంధకారంగా వుంది నాకు. నేనంటే ప్రాణం పెట్టేవాడు. నామనస్సు తెలిసినవా డతడు. సర్వధర్మాలూ ఎరిగిన పండితుడు. వెళ్లు. కామ్యకవనం వెళ్ళి, తక్షణం పిలుచుకురా” అన్నాడు.

కామ్యకవనం వచ్చాడు సంజయుడు. ధర్మరాజుని చూశాడు. వేలాది బ్రాహ్మణసమిథి కొలువుతీర్చి కూచున్నాడు ధర్మరాజు. ధౌమ్యుడూ, విదురుడూ దగ్గరకూచున్నారు. బ్రాహ్మణులు, దిగ్గంతుల్లాంటి తమ్ములూ అజ్ఞాబద్ధులై కొలుస్తున్నారు. ఇంతవంది మధ్యా సూర్యు డిలా ప్రకాశిస్తున్నాడతడు. వనవాసంలో వున్నా ముల్లోకాలూ ఏలు తున్నట్టు ఉల్లాసంతోనే వున్నాడు. బ్రహ్మానందమే అయిపోయింది సంజయుడికి. వెళ్లి భక్తిపూర్వకంగా సమస్కరించాడు ధర్మరాజుకి.

“మిమ్మల్ని, విదురుణ్ణి తలుచుకోని క్షణం లేదు ధృతరాష్ట్ర మహా రాజు. మీతో చెప్పి విదురుణ్ణి తీసుకురమ్మని పంపించాడు నన్ను” అంటూ విన్నవించాడు.

సంజయుడు ఇలా చెప్పడంతోనే, విదురుడి దిక్కు చూశాడు ధర్మరాజు. “యూవన్మందీ ధృతరాష్ట్రుడి శాసనానికి తలవొగ్గు తున్నారు. మనం మరింత మన్నించాలి. అంచేత కాదనక వెళ్లు” అన్నాడు.

సంజయుడివెంట హస్తినాపురం వచ్చే శాడు విదురుడు. సరాసరి ధృతరాష్ట్రుడి దగ్గరికే వెళ్ళాడు. తలవంచి నమస్కరించాడు. అమాం తంగా లేచి కౌగిలించుకున్నాడు ధృతరాష్ట్రుడు. స్నేహపూర్వకంగా శిరస్సు ముద్దాడాడు. “తమ్ముడూ, క్షమాశీలివి నువ్వు. బుద్ధిలేని వాణ్ణి నేను. నన్ను క్షమించు” అన్నాడు.

“క్షమించడానికి ఏముంది, అన్నయ్యా,” అన్నాడు విదురుడు. “నువ్వు, సీకొడుకులూ న్యాయం తప్పినప్పుడు, తగినమాట చెప్పడం నాధర్మం. నా ధర్మం నేను నిర్వహించాను, అంతే. ఇప్పుడూ చెపు తున్నాను. పాండవులు పరాక్రమవంతులు. వాళ్లతో విరోధం విపత్తుకి కారణం” అన్నాడు. అన్నదమ్ము లిద్దరూ ఎంతోనేపు మాట్లాడుకున్నారు. అప్పటినుంచీ మళ్ళీ ఎప్పటిలాగే ధృతరాష్ట్రుడి దగ్గర వుంటూ వచ్చాడు విదురుడు. తల్లో నాలికలా, అన్ని కార్యా ల్లోనూ సహాయపడేవాడు, వృద్ధమహారాజుకి.

### దుష్టచతుష్టయం

ధృతరాష్ట్రుడూ విదురుడూ మళ్ళీ కలవడంతోనే ఎక్కడలేని సం దేహమూ పట్టుకుంది దుర్యోధనుడికి. కళ్లుడూ శకునీ దుశ్శాస నుడూ తానూ - ఈ దుష్టచతుష్టయం మంతనాలు ప్రారంభించారు.

“వదిలాడనుకుంటే మళ్ళీ ప్రవేశించాడు ఈ పాండవపక్ష పాతి. అతడి సలహాలంటే అమృతం మానాన్నకి. ఇద్దరూ అదే గుసగుసలు, రాత్రింబగళ్ళు. కూడబలుక్కుని, పాండవుల్ని లాక్కువస్తారనే అనిపిస్తోంది. ఏం చేద్దాం? కామ్యుకవనం వెళదాం. వాళ్ళు నిద్ర పోతున్నప్పుడు, అద్దరాత్రి అగ్గిపెట్టేద్దాం. రహస్యంగా విషం ప్రయోగిద్దాం. లేదా, నీళ్ళలో ముంచేద్దాం. ఏమంటారూ? ఏం చేద్దామో చెప్పండి” అన్నాడు దుర్యోధనుడు.

“నీ తెలివితక్కువకి నవ్విస్తోంది” అన్నాడు శకుని. “సత్యం సత్యం అని మడిగట్టుకున్న వాళ్ళు పాండవులు. విదురుడు ఎంతనూరి పోసినా, మతిపోయి మీనాన్న పిలిపించినా, వాళ్ళేమో రాదుగాక రారు. శపథంవోదలరు” అన్నాడు.

“అ దేమన్నమాట?” అంటూ కలగజేసుకున్నాడు కర్ణుడు. “రాజ్యమంటే చేదా, పిలిస్తే రాకపోడానికి? నేనొకటి చెబుతాను వినండి. ఇది మంచి సమయం. ఇలాంటపుడు వెళ్ళి వాళ్ళని కానిచ్చుకున్నామంటే, పీడావోదుల్తుంది మనకి. సర్వప్రపంచంలోనూ శత్రువున్నవాడు వుండడు. సమస్త సామ్రాజ్యమూ నీ దవుతుంది, ముందూ వెనకూ చూడవద్దంటాను. సైన్యాలు వేసుకు వెళదాం, పాండవుల్ని అడివిలో ముట్టడిద్దాం. బయల్దేరు” అన్నాడు.

“ఓ, భేషుగ్గా వుంది. నాకు నచ్చింది” అన్నాడు దుశ్శాసనుడు. అసలే మదోన్మత్తుడు దుర్యోధనుడు. కర్ణుడు చెప్పిందే నచ్చింది అతడికి. వెంటనే సైన్యాలూ అవీ సన్నాహం చేశాడు. దండయాత్రకి సిద్ధంగా వున్నాడు.

దివ్యదృష్టిని అదంతా అవగతమైంది వ్యాసమునికి. ఉత్తరక్షణంలో ప్రత్యక్షమయ్యాడు దుర్యోధనుడి ముందు. కూడదంటూ కూకలువేసి, ధృతరాష్ట్రుడి దగ్గరికి వెళ్ళాడు. “ఇదిగో, నీకొడుకులు

మరీ కూడఁగి పనికి నెట్టుకుంటున్నారు. రాజ్యం, దేశం వొదిలిపోయారు పాండవులు. వాళ్ళమూనాన వాళ్ళు అడవిలో వున్నారు. వాళ్ళని చంపడానికే సంకల్పించాడు సీతాకుమారుడు. సైన్యాల్లో దాడిచేస్తున్నాడు. ఏం న్యాయమిది! అడవుల్లో వున్నారని పరుగెడుతున్నాడు వాళ్ళ మీదికి! పాండవులమీద గండైత్తడమంటే కొండని డీక్కోవడమే. ఇంకా అనగతం కాలేదు మీవాడికి. వెళ్ళాడా పరాభవం తప్పదు. అంచేత, చీవాట్లు పెట్టు. ఈకర్బుద్ధి మాన్పించు. ధైర్యవంతులు పాండవులు పదమూడేళ్ళూ సత్యవ్రతం పాలించేవన్నారు. అప్పుడు ఎలాగూ తప్పదు కయ్యం సుహృద్, నేనూ, ద్రోణుడూ, భీష్ముడూ, విదురుడూ - ఇంతమందిమీ వుండి చూస్తూ వూరుకోవడం బాగా లేదు, దుర్మోధనుడి దుడుకుతనం. మందలించు” అన్నాడు.

“అవును, అన్నిటికంటే పుత్రస్నేహం బలీయమైందే, తల్లి దండ్రులికి. అందుకనే ఎంతధనమున్నా శాంతివుండదు, కొడుకుల్లేని వాళ్ళకి అలా అని మంచీ చెడ్డా అక్కరలేదా, మరి! పుత్రస్నేహమంటే వేదాల్లో వాక కథ జ్ఞాపకం వస్తోంది, చెపుతాను విను.

### సురభికథ

“గోసంతతి కంతటికీ తల్లికదా, కామధేనువు సురభి. ఒకనాడు దేవేంద్రుడి దగ్గరికి వెళ్ళి, జాలిగా ఏడవడం మొదలు పెట్టింది. అది. తెల్లపోయాడు దేవేంద్రుడు. ‘ఇదేమిటి, ఏడుస్తున్నావు? ఎవ్వరికీ ఏమీ ప్రమాదం రాలేదు కదా? అందరూ ఊయమేనా?’ అంటూ అడిగాడు. ‘ఏముంది? నీ వజ్రాయుధం కింద, చూసుకోకాల్సోనూ, ప్రాణులు చూవన్నాదీ ఊయంగానే వున్నారు. ఒక్క నావాళ్ళకి మాత్రం ఖర్ఖం కాలిపోయింది. నాకువాళ్ళకి, ఎడ్లకి బతుకే బరువై పోయింది. భూలోకంలో పెద్దపెద్ద నాగళ్ళు పూస్తున్నారు వాటికి.



బాధపడుతూ అవి భూమి దున్నుతూ వుంటే చూడలేకపోతున్నాను నేను. బలమైన దాంకో బలంలేనిదాన్నీ పూస్తున్నారు. అది లాగ లేక బాధపడుతూ వుంటే అదే బాదడం బాదుతున్నారు దాన్ని. అడ్డమానితిట్లూ తిడుతున్నారు. ములుకర్రతో పొడుస్తున్నారు. నానాహిసా పెడుతున్నారు. చూడలేక తరుక్కు పోతోంది. నాకడుపు' అంటూ వెక్కివెక్కి ఏడ్చింది.

“‘కోటానుకోట్ల సంతానం నీది. మొత్తంమీద దుఃఖముండదు వాటికి. విచారించకు’ అన్నాడు దేవేంద్రుడు. ‘అదికాదు ప్రభూ’ అంటూ మళ్ళీ చెప్పుకుంది సురభి. ‘బక్కచిక్కి కొందరు బాధపడుతూ వుంటే, చూసి ఎలా భరించేది?’ అంటూ మోకరించింది. ‘నరే, భయపడకు’ అంటూ అభయమిచ్చాడు, ఇంద్రుడు. వర్షం కురిపించి, పుష్కలంగా పచ్చగడ్డి పుట్టించాడు. పచ్చగడ్డిమేసి, బక్కచిక్కినవి కూడా బలంగా తయారయాయి ఎడ్లు.

“ఇంతకీ చెప్పనచ్చిందేమింటలే, — కొందరు బావుంటేచాలు అని మిగిలినవాళ్ళని వొదిలిపెట్టినా సురభి! అలాగే అడవుల పాలయిన పాండవుల్ని నిష్ఠురంగా చూడవద్దంటారు. సువ్వెంతో, పాండు రాజూ, విదురుడూ అంతే నాకు. అలాగే, నీకొడుకులు వందమందినీ ఎలాచూస్తున్నావో, పాండురాజు కొడుకులు అయిదుగురినీ అలాగే చూడాలి నువ్వు. పుత్రస్నేహంలో నిలవకుం కూడదు కదా!

“మంచివాళ్ళ సహవాసంతో చెడ్డవాళ్ళూ మంచివాళ్ళవుతారు. ధర్మరాజు దగ్గర వుంటే దుర్యోధనుడూ ధర్మాత్ముడవుతాడు. ధర్మరాజు రాజరుషి. ఎవ్వరయినా కోరుకోవలసిందే అశణి సహవాసం. అతణ్ణి సేవిస్తూ అతడిదగ్గర కొంతకాలం వుండమను దుర్యోధనుణ్ణి. ఉభయులికీ జ్ఞేయమయిన మార్గం చెప్పాను. కాదనకు” అన్నాడు.

“దుర్యోధనుడు నామాట వినడు ” అన్నాడు ధృతరాష్ట్రుడు.  
“నిజంగా కౌరవంశం రక్షించాలనే వ్రుంఠే, నువ్వే బుద్ధి చెప్పు వాడికి.  
ఒక దారికి తీసుకురా” అటూ చేతులు జోడించాడు.

“చెప్పవలిసింది చెప్పేవచ్చాను” అటూ లేచాడు వ్యాసుడు.  
“నేను వెళ్ళాలి. ఇప్పుడే మైత్రేయముని వస్తా డిక్కడికి. అతడే బుద్ధి  
జెపుతాడు సీకొడుక్కీ” అటూ తన ఆశ్రమానికి వెళ్ళిపోయాడు.

మైత్రేయ డిశాపం

వ్యాసుడు వెళ్ళిన కొద్దిక్షణాల్లోనే సత్యక్ష మయాడు మైత్రే  
యుడు. చప్పున లేచి ఎదురు వెళ్ళాడు ధృతరాష్ట్రుడు. సత్కార పూర్వ  
కంగా తోడితెచ్చాడు. కొడుకులతో కలిసి ఎన్నో సపర్యలూ చేశాడు.  
తగిన ఆసనం వేసి భక్తి తాత్పర్యాలతో కూచోబెట్టాడు. నెమ్మదిగా  
అతడు కూచున్నాక “ ఎక్కడినుండి ఇలా దయచేశారు? ” అటూ  
ప్రశ్నించాడు.

“ కామ్యకవనం నించి, సరాసరి పాండవుల దగ్గరనించే ఇలా  
వస్తున్నాను ” అన్నాడు మైత్రేయుడు. “ తీర్థయాత్ర చేస్తూ కురు  
జాంగలం వచ్చాను. కామ్యకవనంలో పాండివుల్ని చూశాను.-  
జడలూ, లేడితోళ్ళూ, ముదాక నారబట్టలూ కట్టుకున్నారు వాళ్ళు.  
అడివిదుంపలూ, కాయా నసవూ తింటూ పొట్టపోసు కుంటున్నారు.  
తపస్సు చేస్తున్నారు.

“అడవిలో అలావాళ్ళూ చూశాను. ఇక్కడ హస్తినాపురం  
రాజమందిరంలో, నిన్నూ నీకొడుకుల్ని చూసిపోదామనే, పనిగట్టు  
కుని, ఇలా వచ్చాను.”

పాండవుల విషయం చెప్పగానే మొహం దిండుకున్నాడు  
ధృతరాష్ట్రుడు. దించిన మొహం ఎత్త కండానే ప్రశ్నించాడు.  
“పాండవులు క్షేమంగా వున్నారు కదా ! ” అని. “ సత్యవ్రతులు

వాళ్ళు. మమ్మల్ని తలుస్తూ వుంటారా? సత్యవంతులే కాదు, బల వంతులు కూడాను. అన్నదమ్ముల స్నేహానికి విరుద్ధంగా, శపథభంగానికి పూనుకోరు కదా!” అని అడిగాడు.

“ధర్మమతులు వాళ్ళు. వాళ్ళక్షేమానికి లోప మేముంది?” అన్నాడు. మైత్రేయుడు, “ముప్పుటలా మునీశ్వర్లు వచ్చి ఆశీర్వాదించి వెళుతూ వుంటారు, వాళ్ళని. వాళ్ళకి క్షేమంకాక మరెవ్వళ్ళకుంటుంది? సందేహించకు. శపథభంగానికి పూనుకోరు వాళ్ళు. వాళ్ళే శపథం తప్పినవాడు, సూర్యచంద్రుల గతులే తప్పిపోతాయి. ఐతే, మహారాజా! నీకొడుకే దుర్మార్గానికి నెట్టుకున్నాడు. అకారణంగా వాళ్ళకి అపకారం చేస్తున్నాడు” అంటూ దుర్యోధనుడిదిక్కు తిరిగాడు, ముని.

“దుర్యోధనా! నిజంగా నువ్వు బుద్ధిమంతుడివే అయితే నా మాట విను. పాండవులతో విరోధం విడిచిపెట్టు. మీ ఉభయులికీ- ఉభయులికీ అన్నమాటేమిటీ - కౌరవవంశానికే ఇది క్షేమం. పాండవులు పరాక్రమవంతులు. వజ్రదేహులు. ఇంద్రుడితో సమానులు. ఒక్కొక్కడూ పదిలక్షల వనుగులంత బలవంతులు ఉత్సాహవంతులు. యుద్ధమంటే పురకలు వేస్తారు. వాళ్ళలో, భీముడు - నీకుమాత్రం తెలియం దేముంది? - యముడే యముడు. బకాసురుణ్ణి చంపాడు. హిడింబుణ్ణి కొట్టాడు. పదివేల వనుగుల బలశాలిని, జరాసంభుణ్ణి - చిటికలో చీల్చిపారేశాడు. నిన్నగాక మొన్న, అంత కిమ్మిరుణ్ణి, అవలీల హతవార్చాడు. అతడే కళ్ళెరచేస్తే బతికేవాడెవడు?”

“వైగా, శ్రీకృష్ణుడు వాళ్ళ దగ్గరచుట్టం. ధృష్టద్యుముడు బాసమరిది. మానవమాత్రుడికి ఎవడికి సాధ్యం, వాళ్ళని వేలెత్తి చూపడానికి? నీమంచినోసం చెపుతున్నాను. వాళ్ళతో విరోధం విడిచి పెట్టు. వాళ్ళతో స్నేహమే నీకు శ్రేయస్కరం” అన్నాడు.

మైత్రేయుడు చెపుతున్నంతసేపూ పెడసరంగానే వున్నాడు దుర్యోధనుడు. ముసిముసి నవ్వులు నవ్వుతూ, కాలి బొటనవేలు కింద రాస్తూనే వున్నాడు. తొడలమీదచేత్తో తాళంవేస్తూ కూచున్నాడు.

ఒళ్లు మండింది మైత్రేయమునికి. “ఈ పెడసరానికి ప్రతిఫలం అనుభవిస్తావు. యుద్ధంలో తొడలు విరిగి మూలుగుతావు” అంటూ శపించాడు. గజగజలాడి పోయాడు ధృతరాష్ట్రుడు. చేతులు జోడించి ప్రార్థించాడు. “అనుగ్రహించండి. శాపం మళ్ళించండి” అంటూ కాళ్ళావేళ్ళా పడ్డాడు. కొంత శాంతించాడు ముని. “ఇతడికి సమబుద్ధి కలిగిందంటే శాపం తగలదు. అలా కాక, ఈగర్వం ఇలాగే వుంటే మాత్రం నా శాపం తప్పదు” అన్నాడు

ముని శాంతించాక, “కిమ్మిరుణ్ణి భీముడు చంపాడన్నారు. అదేమిటో సెలవియ్యండి” అంటూ అడిగాడు ధృతరాష్ట్రుడు. “నా మాటలు వెటకార మనిషి వామివాడికి. ఇక నేను చెప్పడం మెందుకు ? వెళతాను. కిమ్మిరుడి విషయం కామ్యకవనంలో బ్రాహ్మలవల్ల వినే వున్నాడు విదురుడు. అతడు చెబుతాడు విను” అంటూ లేచి పోయాడు మైత్రేయుడు. వెళ్ళిపోయాక విదురుణ్ణి కిమ్మిరుడి కథ చెప్పమన్నాడు ధృతరాష్ట్రుడు. విదురుడు చెప్పడం మొదలుపెట్టాడు

కిమ్మిరుడి వథ

“మూడుఅహోరాత్రాలు ఎక్కడా ఆగకండా ప్రయాణంచేసి, కామ్యకవనం చేరారు పాండవులు. ఒకనాడు అర్ధరాత్రి, రాక్షసులు తిరిగేవేళ, రాక్షసయూచేస్తూ వొక రాక్షసుడు ఎదురయ్యాడు వాళ్ళకి. అప్పుడే ఉదయస్తూన్న సూర్యకిరణాలుపడి, ఎరగా ఎలా వుంటుంది పేద్ద నల్లమేఘం, అదిగో అలా భయంకరంగా వున్నాడు వాడు. కొండ గుహలాంటి పేద్ద నోరు తెరిచి ఎదురుగుండా నుంచున్నాడు. పెద్ద పెద్ద కోరలు, వాడిగా, ఎంతోవికారంగా

వున్నాయి. అంతలేసి మిడిగుడ్డు బండిచక్రాలలాగ తిరుగుతున్నాయి. కపిలవేంట్రికలు అటూ ఇటూ వేలాడు తున్నాయి. ప్రాణిమాత్రులందరూ భయభ్రాంతులయేట్టు పెడబొబ్బలు పెడుతున్నాడు. చెట్లూ చేమలూ అల్లాడి పోయేట్టు చిందులు దొక్కుతున్నాడు. వేలాది బ్రాహ్మలూ, వాళ్ళముందు లేడి చర్మాల కప్పుకుని పాండివులూ రావడంచూసి దారికి అడ్డుగా పేద పర్వతంలా నుంచున్నాడు.

“ఎన్నడూ చూడలేదు అలాంటి ఆకారం. నిలువునా కంపించి పోయింది ద్రౌపది. భర్తల మధ్యకి వెళ్ళి కళ్ళు మూసుకుంది. దుశ్శాసనుడు పట్టిలాగిన ఆమె వేణీభరం వేలాడుతూ వుంటే, ఐదు పర్వతాలమధ్య, నదిలా కనిపించింది నామె, భర్తలమధ్య. ఇంద్రియాలు అయినా విషయాలన్నీ పట్టుకున్నట్టు అయిదుగురు భర్తలూ ఆమెని పొదివి పట్టుకున్నారు. ఆమెని భయపడకండా వోదార్చాడు.

“ఇంతలో రక్షోఘ్న మంత్రాలు (రాక్షసుల్ని నాశనం చేసే మంత్రాలు) చదివాడు ధౌమ్యపురోహితుడు రాక్షసుడి మాయాబలం నాశనం చేశాడు. మాయాబలం నాశనం కావడంతోనే మిడిగుడ్లలో నిప్పులుకక్కాడు రాక్షసుడు. పేద్ర చేతులు చాచుకుంటూ ముందు నుంచున్నాడు.

“‘ఎవడివి నువ్వు? ఏమిటి ఇదంతా? ఈఅడవిలో ఏంపని?’ అంటూ అడిగాడు ధర్మరాజు. ‘కిమ్మారు డంటాగు నన్ను’ అంటూ అట్టహాసం చేశాడు రాక్షసుడు. ‘రాక్షసుణ్ణి. బకాసురుడి తమ్ముణ్ణి. ఇక్కడి ప్రాణులు తినడమే ఈఅడవిలోపని నాకు. రాక్షసమాయులో రాజునీ. ఈమాయుమూపించి మనుష్యుల్ని తినడం సరదా నాకు. నన్ను గెలిచినవాడు ఇంతవరకూ లేడు. నాభయంపల్ల కామ్యకవనంలో కాలు పెట్టే మనిషే లేడు. మీరెవ్వరో ముందు చెప్పండి. మిమ్మల్ని, ఇంత మందిని తినేస్తాను. తప్పదు. మాంచి విందు నాకు’ అన్నాడు.

“మేము ఎవరమననా నీక్షణ ? చెపుతాను విను’ అన్నాడు ధర్మరాజు. నన్న ధర్మరాజు అంటారు. ఇతడు భీముడు. ఇతడు అర్జునుడు. వీళ్ళిద్దరూ నకుల సహదేవులు. నలుగురూ నాశమ్ములు. పాండవులంటారు మమ్మల్ని. శపథంపట్టి వసవాసంకోసం వచ్చాం.”

“భీము డచగానే పేద్ర తుఘానులా నవ్వాడు కిమ్మారుడు, ‘ఓ ! ఏమిటి ! భీముడా వీడు ! ఏవదృష్టం ఇవాళ ! వీడెప్పుడు దొంగుకుతాడా, ఎప్పుడు మింగుతానా అని కలలు కంటున్నాను. అమ్మకి చికిన మేకలా వాడే పూడిపడ్డా డిక్కడ. మిడతంభట్టు చేతికి చిక్కాడు. మాఅన్నని వీడే చంపాడు. నానేస్తం హిడింబుణ్ణి పొట్టబెట్టుకున్నాడు. అతడి చెల్లెల్ని లేవదీసుకుపోయాడు. అమాంతంగా మింగేస్తాను వీణ్ణి. వాతాపిని మింగిన వశిష్టుడిలా గ్రుస తేస్తేస్తాను’ అంటూ భూమి బద్దలయ్యేటట్టు అరిచాడు.

“వాడిలా అంటూనే వున్నాడు, చింతనిప్పల్లా ఎరుపెక్కాయి భీముడికళ్ళు. పటపటమన్నాయి పళ్ళు. శరీరం పొంగినట్టయింది, తమంత తామే బిగసుకున్నాయి పిడికిళ్ళు. గాండీవం తీశాడు అర్జునుడు. కత్తులు దూశారు నకులసహదేవులు. ‘కానీ’ అన్నట్టు భీముణ్ణి చూశాడు ధర్మరాజు.

“తుపానురేగిన రెండు సముద్రాల్లా కలబడ్డారు భీముఠా కిమ్మారుడున్నా. ఇద్దరూ వొక్కలాగే వున్నారు. ఇద్దరూ కోపంతో వొళ్ళు మరచిపోయారు. ఇద్దరూ బుసకొడుతున్నారు. ఇద్దరూ చెరో చెట్టు పెరికి పట్టుకున్నారు. చెట్టు గిరగిరా తిప్పి కిమ్మారుడి నెత్తిమీద కొట్టాడు భీముడు. ముక్కలై పూసుకుంది చెట్టు. సరిగ్గా అలాగే మారుదెబ్బ కొట్టాడు కిమ్మారుడు. భీముడి నెత్తిమీదపడి ముక్కలైంది చెట్టు. ఇద్దరూ మళ్ళీ చెరో చెట్టూ పెరికారు. అవీ అలాగే ముక్కలయాయి. మళ్ళీ చెరో చెట్టూ పెరికారు. ఇలా చుట్టుపట్ల

వున్న చెట్లన్నీ అయిపోయాయి. చెల్లయుద్ధం ఆగిపోయింది. చెరో రాయీ తీశారు. రాళ్ళయుద్ధం ఆరంభమైంది. పెద్దపెద్ద పణుకులు, వొకళ్ళమీద వొకళ్ళు విసురుకుంటున్నారు. భీముడు విసిరిన రాళ్ళన్నీ గురితప్పకుండా కిమ్మారుడిమీద పడుతున్నాయి. గుండపిండి అయి కింద పడుతున్నాయి కిమ్మారుడు విసిరిన రాళ్ళూ అలాగే భీముడి మీదపడుతున్నాయి గుండగుండ అయి కింద పడుతున్నాయి. ఉభయులూ రాళ్ళవర్షమే కురిశారు. వే-ద్ధ పణుకు తీసి కిమ్మారుడి గుండెమీద కొట్టాడు భీముడు. దెబ్బతీసి మీదికి పురికాడు కిమ్మారుడు. సూర్యుణ్ణి పట్టుకున్న రాహువునా, భీముణ్ణి పట్టుకున్నాడు. ఆపట్టులోనే కిమ్మారుడి బలం తెలిసిపోయింది భీముడికి. యమదండాలంటి చేతుల్లో వాడి నడుమూ, కంఠమూ పట్టుకున్నాడు. నేలమీదవేసి, బకుణ్ణి విరచినట్టే పెళపెళా విరిచాడు. బకుడిలాగే కిమ్మారుడూ చచ్చి పూరుకున్నాడు. 'బకుడూ, హిడింబుడూ అని ఏడ్చువు. వాళ్ళదగ్గరికే దయచెయ్యి' అంటూ వాడి కళ్ళేబరం దూరంగా విసిరేడు.

“కిమ్మారుడితోనే కామ్యకవనంలో రాక్షసభయం వొదిలి పోయింది. అన్నదమ్ములూ, ధౌమ్యుడూ, మిగిలిన బ్రాహ్మణులూ— యావన్మండీ భీముణ్ణి పొగిడారు. ఇదీ కిమ్మారుడి కథ.”

కిమ్మారుణ్ణి భీముడు అలా చంపిన కథ వినుగుడు చెప్పతూ వుంటే కౌరవుల గుండెల్లో రాయి పడ్డట్టయింది. ఓక్కో చొచ్చి పోయారు కొందరు.

కామ్యకవనంలో శ్రీకృష్ణుడు

‘పాండవుల రాజ్యం పోయింది. దేశం నించి తరిమేశారు వాళ్ళని. మునుల్లాగ, అడవుల్లో బాధపడుతున్నారు వాళ్ళు’ -

ప్రపంచమంతా పాకింది ఈవార్త. విసివినడంతోనే కామ్యకవనం బయల్దేరాడు శ్రీకృష్ణుడు. యాదవులూ, వృష్ణులూ, భోజులూ, అంధకులూ - యావన్మందీ అశడి వెంట వచ్చారు. పాంచాలంనించి ధృష్టద్యుముడూ శుక్తిమతినించి ధృష్టకేతూ వాళ్ళూ వచ్చారు. దారికడాకూ దుర్గార్దుడయిన దుర్యోధనుణ్ణి తిట్టిపోయనివారు లేరు.

ఇలా అందరూ కామ్యకవనం వచ్చారు. పాండవుల అవస్థచూసి యావన్మందీ కళ్ళ నీళ్ళు పెట్టుకున్నారు.

సహించేలేక పోయాడు శ్రీకృష్ణుడు. కోపంబో చింతనిష్పాలే అయిపోయాయి అతడి నేత్రాలు. పిడికిలి బిగించి ఉగ్రమూర్తే అయి పోయాడు. “మోసం - మోసంచేసి వీళ్ళని ఇన్నిపాట్లు పెట్టారు, పాపాత్ములు. సహించవలసిందేనా మనం! పదండి. కౌరవులు వొక్క పురుగన్నా లేకండా సంహరిద్దాం” అన్నాడు.

ఆపాద మస్తకం కంపించి పోతున్నాడు శ్రీకృష్ణుడు. స్రవయ యముడిలా భయంకరంగా వున్నా డతడు. “దుర్యోధనుడూ, దుశ్శాసనుడూ, కర్ణుడూ, శకునీ - వీళ్ళ కొత్తరక్తంతో భూదేవికి తర్పణం చేద్దాం. ముక్కలుకోసి మాంసాలు కాకులీకీ, రాంబందులీకీ వేద్దాం. తెండి. ధర్మరాజే సామ్రాట్టు. సమస్త సామ్రాజ్యానికీ అతణ్ణే పట్టాభిషేకం చేద్దాం” అంటూ పిడుగులే వురిమాడు.

గడగడలాడి పోయింది కామ్యకవనం. గాలికూడా కదలడానికి భయపడుతున్నట్టుంది.

చప్పున లేచాడు అర్జునుడు. రెండుచేతులూ జోడించాడు. “శాంతించు ప్రభూ, శాంతించు” అంటూ ప్రార్థించాడు. “పూజ్యుడివి. పురాణ పురుషుడివి. ఈశ్వరుడివి. అప్రమేయుడివి. చరాచరములయిన భూతరాసులన్నీ నీలోనే ఉడుతున్నాయి. నీలోనే వుంటున్నాయి.



నీలోనే లయ మవుతున్నాయి. గంధమాదనంలో పూర్వం ఘోరమయిన తపస్సుచేశావు నువ్వు. పదివేలసంతసరాలు పళ్లకా కంద మూలాలే తిన్నావు. పదకుంఠ వేలవళ్ళు నీళ్ళతోమాత్రం గడిపావు. వెయ్యి దివ్యసంవత్సరాలు ప్రభాసతీర్థంలో వొంటికాలిమీద తపస్సు చేశావు, ఎన్నో వేలసంవత్సరాలు బదరీవనంలో ఘోరమయిన తపస్సు చేశావు. గాలిమాత్రం ఆహారం చేసుకున్నావు. చేతులు మీదికెత్తి, వొంటికాలిమీద నుంచున్నావు. సరస్వతీచక్రం (సక్రంలో పన్నెండేళ్ళు ఎన్నో అన్ని వ్రతాలు చేశావు. లేడిచర్మం వేసుకుని, నియమపాలనం చేస్తూ శరీరం కృశింప జేసుకున్నావు. తపోనిధానుడివి. సర్వలోకాలూ జయించావు. చైత్రరథంలో లెక్కలేనన్ని, గొప్పగొప్ప యజ్ఞాలు చేశావు. ఒక్కొక్క యజ్ఞంలోనూ నూరేసి లక్షల మాడలు దక్షిణ లిచ్చావు. యజ్ఞపురుషుడివి. తపస్సూ, యజ్ఞాలూ చేసి అమిత తేజో వంతుడి వయావు. దైత్యరాజుల్ని చంపావు. దానవరాజుల్ని వధించావు. ఇంద్రుడి దేవేంద్రత్వం అడ్డులేకండా చేశావు. లోకప్రభుడివి. అదితికన్యపులికి జన్మించావు. దేవేంద్రుడికి తమ్ముడి వయావు. మూడు అడుగుల్లో మూడు లోకాలూ ఆక్రమించావు. విశ్వరూపధారివి. నరకుడూ, శిశుపాలుడూ వంటి లోకకంటకుల్ని, గర్వపోతుల్ని సంహరించడానికి పుట్టిన అవతారమూర్తివి. మహాశుుడివి. ఆసత్యం, మదం, మత్సరం, దుర్వికారం - ఏవీ ముట్టవు నిన్ను. కృష్ణా, నీకు నువ్వే సాటి. శాంతించు" అంటూ స్తోత్రం చేశాడు.

శాంతించాడు శ్రీకృష్ణుడు. చి తవిష్కల్లాంటి నేత్రాలు చూస్తూ చూస్తూ వుండగానే ప్రశాంతమయిన పద్మప్రతాల్లా అయి పోయాయి. “నువ్వు నేనూ వొకటే కదా,” అన్నాడు చిరు నవ్వుతో. “నరుడూ నారాయణుడూ అని ఆదిమునులం మనం. అట్టనా, నువ్వు నరుడివి. నేను నారాయణుణ్ణి. ఇలా మనుష్య

యోనిలో పుట్టాం. నువ్వు వేచూ, నేను వేచూ అన్న భేదమే లేదు. అంచేత, నీ మిత్రుడే నా మిత్రుడు. నీ శత్రువే నాశత్రువు” అన్నాడు.

అనంతరం కృష్ణుడూ, అర్జునుడూ కులాసాగా కబుర్లు చెప్పి కుంటూ కూచున్నారు. చుట్టూ యావన్మందీ ఆసీనులయ్యారు. ఇంతలో ద్రౌపదివచ్చి దీనంగా నుంచుంది, కృష్ణుడి ఎదట. “అన్నయ్యా” అంటూ బావురుమంది. “అన్నీ తెలుసు నీకు. అయినా నీ ముందు నాపరాభవం చెప్పుకుంటేనేకాని శాంతిలేదు నాకు” అంటూ కళ్ళు నీళ్ళుతుడుచుకుంది. “సృష్టి ఆదిలో ప్రజాపతివి నువ్వే అన్నాడు అసిత దేవలుడు. సత్యంతో యజ్ఞాలు పుట్టించడంచేత నిత్యసత్యమయ్యుడి వయిన యజ్ఞపురుషుడి వన్నాడు కళ్యపుడు. శిరస్సులో స్వర్గం, పాదాల్లో భూమి, కుక్షిలో లోకాలూ నిండి వుండడంవల్ల సర్వ మయ్యుడి వన్నాడు నారదుడు. అక్షయ మయిన జ్ఞాననిధి వన్నారు మహామునులు. యుద్ధంలో వెన్నుచూపని వీరపురుషులికీ, ఆత్మప్రబోధంతో స్థిరచిత్తులైన పుణ్యపురుషులికీ ధర్మమూ, అర్థమూ, కామమూ తెలుసుకుని తృప్తులయిన రాజపురుషులికీ, యోగసిద్ధులయిన సాధు జనులికీ, నువ్వే గతి. లోకాలన్నిటికీ నువ్వే శరణ్యం. నీకు తెలియం దేముంది ?

“రాజాధిరాజ పాండురాజు. అంతటి మహారాజు కోడల్ని. వీరాధివీరుల ధర్మపత్నిని. పూజ్యుడి వయిన నీ చెల్లెల్ని. మహాశక్తి శాలి ధృష్టద్యుమ్నుడి తోడబుట్టువుని. ఇంతటిదాన్ని — నన్ను దుశ్శాసనుడు జాత్తుపట్టి ఈడ్చాడు. నిండుసభలో — పాపాత్ముడు — బట్టలు విప్పి అవమానించాడు. కళ్యాణరాచూస్తూ, తమని కాదన్నట్టు — పైవాళ్ళలా వూరుకున్నారు నాభర్తలు. భీష్ముడూ మొదలయిన వృద్ధులు యావన్మందీ వున్నారు. ఒక్కడూ నోరు మెదపలేదు.

“శరణంటే అడ్డుపడే వీరపురుషులే భీమార్జునులు! నేను మొదలంటే కదలన్నా కదలేకు. ఎందుకొచ్చిన బాహుబలం వీళ్ళది! భర్తలున్నారు. అన్నదమ్ములున్నారు. కొడుకులున్నారు. బంధువులున్నారు. ఇందరూ వుండినీ, దిక్కలేనిదాన్నే అయిపోయాను నేను! నన్ను చూసి కర్ణుడు నవ్వాడు. దుశ్శాసనుడి దారుణం కంటే, కర్ణుడి నవ్వే బాధిస్తోంది నన్ను. అగ్నిశిఖలా సర్వాంగాలూ దహించేస్తోంది. అన్నయ్యా, చేతులు జోడించి అడుగుతున్నాను నిన్ను. నాపరాభవానికి ప్రతీకారం లేదా? చెప్పు” అంటూ వెక్కి వెక్కి ఏడ్చింది. ఆమె గుండెలమీదపడి కన్నీళ్లు ధారాపాతంగా ప్రవహిస్తున్నాయి.

“నీగుండెల్లో కుములుతూపున్న అగ్నిహోత్రం చెల్లీ, ఎంత మాత్రం వ్యర్థంకాదు. ఏడవకు” ఓదారుస్తూ అన్నాడు శ్రీకృష్ణుడు. “అర్జునుడి బాణాలు కార్చిచ్చులా ఆక్రమిస్తాయి. కౌరవుల బలం కారడివిలా కాలిపోతుంది. పగలు రాత్రయినా, రాత్రిపగలయినా, ఏడు సముద్రాలూ ఇంకిపోయినా ఇదిమాత్రం తప్పదు. నమ్ము” అన్నాడు.

“కృష్ణుడు మనపాలవున్నాడు. చివరికి అన్నీ చక్కబడతాయి. విచారించకు” అన్నాడు అర్జునుడు. “పురుషోత్తము డీమన. మన ఇంతమందినీ పాపా లంటకండా కాపాడతాడు. తప్పకండా హతవారుస్తాం శత్రువుల్ని. నీ పరాభవానికి ప్రతీకారం నువ్వే చూద్దాగాని” అన్నాడతడు.

“ఏడవకమ్మా, ఏడవకు” అంటూ వోదార్చాడు, ఉబుకు తూన్న కోపం దిగమింగుతూనే ధృష్టద్యుమ్నుడు. “దుర్యోధనుణ్ణీ, దుశ్శాసనుణ్ణీ భీముడు చంపుతాడు. కర్ణుణ్ణి అర్జునుడే కడతేరుస్తాడు.

నేను ద్రోణుణ్ణి చంపుతాను” అన్నాడు. ఇలా ఇందరూ వోచారూరు ద్రౌపదిని.

తరవాత ధర్మరాజు దిక్కు తిరిగాడు కృష్ణుడు. “ ద్వారకలో సాత్యకివల్ల అంతా విన్నాను. వినడంతోనే నిన్ను వచ్చి చూసేదాకా మనస్సు కుదుటపడ లేదు. నేనే దగ్గిరవుంటే ఈ దుర్వ్యసనంలో పడ నిచ్చేవాణ్ణి కాదు. ఆడదీ, జూదమూ, వేటా, తాగుడూ - ఇవి కామం వల్ల పుడతాయి. ఈ నాలుగు దుర్వ్యసనాలూ తప్పించుకోవాలి. అందులోనూ ముఖ్యంగా అనర్థదాయక మైంది జూదం. దీన్ని వొడలక పోవడమే పాపం. ఇదంతా సహేతుకమయిన దృష్టాంతాల్లో నిరూపించేవాణ్ణి. భీష్ముడూ, విదురుడూ, ద్రోణుడూ, కృపూ - వీళ్ళని కూడగట్టుకుని ధృతరాష్ట్రుణ్ణి వొప్పించేవాణ్ణి. ఎంతమాత్రం జూదం జరగనిచ్చే వాణ్ణి కాదు. కాదని అడ్డువచ్చిన అవివేకుల్ని అంతుచూసి మరీ వొదిలేవాణ్ణి. ఇంతకీ నేను ఆ సమయంలో ద్వారకలోనూ లేక పోయాను. సాల్వుడితో యుద్ధం చేస్తూ పదినెల్లు సముద్రతీరంలో వుండిపోయాను. వాణ్ణి చంపి వచ్చాక ద్వారకలోగాని ఇదంతా తెలియలేదు నాకు ” అన్నాడు.

సాల్వుడూ, యుద్ధమూ అనడంతోనే, ఆవివరం చెప్పమన్నాడు ధర్మరాజు. చెప్పడం మొదలు పెట్టాడు శ్రీకృష్ణుడు :

సాంభకంకథ

రాజసూయంలో, నీలర్ఘ్యం కారణంగా తిరగబడ్డ శిశుపాలుణ్ణి నేను చంపానుకదా! అదిగో, ఆ శిశుపాలుడి తమ్ముడే ఈసాల్వుడు. అన్నని చంపానని విన్నాడు. నే నిక్కడే ఇంద్రప్రస్థంలోనే వున్నాను. వాడు ద్వారక పరిగెత్తాడు. సాంభకనగరంతో సన్నద్ధుడై వెళ్ళి పట్టణం ముట్టడించాడు. కామగమనం కలది సాంభకం. ఎక్కడికిపడితే

అక్కడికే వెళుతుంది. 'మా అన్ననిచంపి విర్రవీగుతున్నాడు. దుర్మార్గుడు కృష్ణు డెక్కడ? రమ్మనండి యుద్ధానికి. వాణ్ణి చంపి మరీ నీళ్ళు తాగుతాను' అంటూ చతురంగ బలాలతో ద్వారకచుట్టూ దండు విడిశాడు. పట్నం బయట అందమయిన పెద్దపెద్ద ఉద్యానవనాలన్నీ వల్లకాడుచేశాడు. తాటిచెట్లూ, మద్దిచెట్లూ, దేనదారుచెట్లూ, గిరక తాటిచెట్లూ, తమాలవృక్షాలూ - వొకటేమిటి వనం వనమంతా నాశనం చేశాయి వాడి ఏనుగులు.

"ఐతే పట్నం యటే వాడిప్రతాపమంతా. పట్నం చుట్టూ నీళ్ళతో నిండివుంటుంది అగడ్త. వాడి తాతతరంకాదు దాటడం. ఫిరంగులూ మొదలయిన అనేకయుద్ధతాలతోనూ వాటితోనూ అసాధ్యంగా వుంటుంది ప్రాకారం. పశుగ్రాసం, ధాన్యాలూ పుష్కలంగా వుంటాయి లోపల. నాలుగు దిక్కులూ మాంచి దృఢంగా, కదలకండా వుంటాయి దేవిడిల తలుపులు. వేలాది సైనికులు కాపలా కాస్తూనూ వుంటారు వాటిని. ఎక్కడబడితే అక్కడ ముష్కరుల్లాంటి వీరభటులు పికపికలాడుతూ వుంటారు. లేక్కలేనన్ని ఏనుగులూ, రథాలూ, గుర్రాలూ నిండివుంటాయి. రాత్రిళ్ళు పట్టపగల్లాగ దివిటీలు వెలుగుతూవుంటాయి. పెద్దపెద్ద మేడలమీద మంచి మంచి బాణాలూ, చక్రాలూ, తోమరాలూ, గండ్రగొడ్డళ్ళూ, పాశాలూ, అంకుశాలూ, దివిటీలూ పట్టుకుగస్తూ తిరుగుతూవుంటారు వీరభటులు. పరాయివాడు భేదించడం వశం కాదు ద్వారకాపట్టణం. అంచేత లోపలికేమో తొంగి చూడలేక పోయాడు సాల్వుడు.

పట్టణం వెలపలమాత్రం సర్వదుంబాలా చేశాడు. చలి వేంద్రాలూ, యజ్ఞశాలలూ, దేవాలయాలూ, పుట్టలూ మాత్రం వాడి ధర్మమంటూ నొదిలిపెట్టాడు. సమప్రదేశంలో డేరాలు పాతాడు. రాత్రింబగళ్ళూ అదే ఉపద్రవం ప్రారంభించాడు.

మావాళ్ళు మాత్రం సామాన్యలా! సహించలేకపోయా రది. అన్నీ కూడగట్టుకుని సాంభకం మీద దండెత్తారు. ప్రహ్వమునూ, సాంబునూ, చారుధేష్టునూ - వీళ్ళంతా మహారథులాయె. యుద్ధ మంటేనే పురికి గెంతులేస్తారు. చతురంగ బలాలు వేసుకుని పట్నం బయట స్వాలుడితో తలపడ్డారు. పగశురాముణ్ణి చెప్పి, చెప్పవలసిన వాడు సాంబుడు. వచ్చిరావడంతోనే స్వాలుడి నేనాధిపతి త్వేమ ధూర్తిమీద పడ్డాడు. భూమి ఆకాశం బాణాల్లో ముంచెత్తాడు. త్వేమధూర్తి చలించలేదు. ఒక లక్ష బాణాలయినా వేసివుంటాడు సాంబుడిమీద. చెలరేగిపోయాడు సాంబుడు. బంగారం మొదళ్ళున్న సానపట్టిన బాణాలు తీసి అదేకొట్టడం కొట్టాడు, త్వేమధూర్తి గుర్రాల్ని. దాంతో రథం ఈడ్చుకుంటూ అదే సారిపోవడం సారి పాయాయి గుర్రాలు.

త్వేమధూర్తి అలా పోవడంతోనే వేగవంతుడని వాకడు కల బడ్డాడు సాంబుడిమీద. సాంబుణ్ణి ఆగమంటూ వేగవంతుణ్ణి ఎది రించాడు చారుధేష్టుడు. గద తీసుకుని వాకే వాక్క దెబ్బకొట్టాడు వాణ్ణి. భళ్ళున పగిలిపోయింది వేగవంతుడి తల. రక్తం ధారలు కట్టింది. మీదిప్రాణాలు మీదే ఎగిరిపోయాయి. పిడుగు దెబ్బకి విరిగి పడ్డ కొండ శిఖరంలా కిందపడింది కళేబరం.

అంతలో విచింత్యుడని వాకడు మెరుపులా వచ్చాడు చారు ధేష్టుడి మీదికి. బాణ మీద బాణం వేశాడు అతడిమీద. కళ్ళల్లో నిప్పులు రాలాయి. చారుధేష్టుడికి. అగ్ని బాణం తీశాడు అమ్మల పొదినుంచి. అభిమంత్రించి వాదిలిపెట్టాడు. మంటలు కక్కుతూ వెళ్ళింది అగ్ని బాణం. విచింత్యుడి గుండెకి తగిలి దూసుకుపోయింది. అయిపోయిందతడిపని. నేల అదిరినట్టు కళేబరం మాత్రం కిందపడింది. హాహాకారాలే చేసింది స్వాలుడి సైన్యం.

“భయపడకండి” అంటూ స్వాలుడే దూసుకువచ్చాడు ఈసారి. ఆయుధాలన్నిటితోనూ పరిపూర్ణంగా వుంది అతడి రథం. ధూమకేతువులాగ పరుగెత్తించాడు యాదవుల మీదికి. కనపడ్డ వాణ్ణి పొడిచాడు. చేతికి అనదివాణ్ణి నరికాడు. పరుగెత్తిన వాణ్ణి బాదాడు. వీరవిహారమే చెయ్యడం మొదలెట్టాడు. నేన నేనంతా వాడే కనిపించాడు. అన్నిచోట్లా వాడి వాడివాడి ఆయుధాలే మెరిశాయి.

పట్టరాని కోపం వచ్చింది ప్రద్యుమ్నుడికి. హంసల్లాంటి తెల్ల గుర్రాలు పూసిన బంగారం రథం పరిగెత్తించాడు. అందమయిన జెండా కొయ్యని చక్కగా అమర్చిన మకరధ్వజం ఎగురుతూవుంటే మెరుపులా పురికాడు సాల్వుడిమీద. ఉడుంతోలు కవచంగా తొడిగిన చేతుల్తో బాణాలు సంధిస్తూ కవ్వించి పిలిచాడు వాణ్ణి. నాడిటు తిరిగాడో లేదో, వందలూ, వేలూ బాణాలు కుప్పించాడు.

సాల్వుడు మాత్రం సామాన్యడా మరి! బాణాలతో తుపానే పట్టించాడు మనవాడి మీద. రెండు చిచ్చులపిడుగులు డీకొన్నట్టు ఘోరంగా జరిగింది యుద్ధం. అటు సౌంభకం ప్రజలూ, ఇటు ద్వారక వాళ్ళూ అరిచేతిలో ప్రాణాలు పట్టుకుని నుంచున్నారు. క్షణం గడిచిందో లేదో ప్రద్యుమ్నుడిదే పైచెయ్యి అయింది. దెబ్బతిని మూర్ఛపోయాడు సాల్వుడు. రథం మీదే పడిపోయాడు. కాని వెంటనే తెలుపుకున్నాడు. లేచి లేవడంతోనే యమదండాల్లాంటి బాణాల్తో కొట్టాడు ప్రద్యుమ్నుణ్ణి. మూర్ఛపోయాడు ప్రద్యుమ్నుడు.

దారుకుడిగొడుగు సారథ్యంచేస్తున్నాడు. తక్షణం, మళ్ళించాడు రథం. యుద్ధంనంచి దూరంగా తీసుకుపోయాడు మనవాణ్ణి. అంతలోనే తెలుపుకున్నాడు ప్రద్యుమ్నుడు. కోప్పడ్డాడు సారథిని. “ఏమిటిది? పారిపోవచ్చా వేమిటి? భయపడ్డావా? యుద్ధంలో వెన్నుచూపడం,

పారిపోతున్న వాళ్ళని చంపడం, శరణంటే కావకపోవడం — యాద పుల్లో కల్లోలయినా చూశావా? ఇలా పారిపోయి వచ్చామంటే పరువన్నా నిలుస్తుందా! ఏమంటారు పెదనాన్న బలదేవులు! తమ్ములూ, అక్రూరుడూ, నవ్విపోతారే నన్ను! ఎంతపనిచేశావు? అయిందేదో అయింది. పరిగెత్తించు రథం, సాబుడూ వాళ్ళ దగ్గరికి. సాల్వడిమీదికి పోనీ. పోనీ వేగం” అన్నాడు.

“క్షమించు” అన్నాడు సారథి. “ఒడుపు తప్పివస్తే రథిని రక్షించాలి సారథి. అలాగే సారథిని రక్షించాలి రథి నువ్వు మూర్ఖ పోయావు. గత్యంతరం లేకపోయింది నాకు. తప్పించుకు వచ్చేశాను” అంటూ పగ్గాలు నవరించాడు. “ఇదిగో రెప్పపాట్లో సాల్వడిమీది వురుకుతుంది రథం” అన్నాడు. సవ్యంగా, అప సవ్యంగా — చిత్రంగా చుట్టూతిప్పి, క్షణంలో సాల్వడికి అడ్డంగా పరిగెత్తించాడు రథం.

దెబ్బకొట్టినట్టయింది సాల్వడికి. వరసాగ్గా మూడు బాణాలు కొట్టాడు ప్రద్యుమ్నుడి సారథిని. రాక్షసమాయచేసి, ఎడతెరిపిలేని బాణాలు వొదిలాడు ప్రద్యుమ్నుడిమీద. అన్ని బాణాలూ భగ్నం చేశాడు ప్రద్యుమ్నుడు. బ్రహ్మాస్త్రం గురిపెట్టాడు సాల్వడిమీద. కవులవరకూర్చాగి వొదిలిపెట్టాడు. సాల్వడి మొహంమ్మీదే తగిలింది బ్రహ్మాస్త్రం. ఉన్న పాళాన పడిపోయాడు సాల్వడు. తెలివితప్పి కూల బడ్డాడు రథంమీద. రెప్పపాట్లో మరో దివ్యాస్త్రం సంధించాడు ప్రద్యుమ్నుడు. ఉత్తరక్షణంలో వొదిలిపెడతాడు సాల్వడిమీద.

ఆకాశగనిండా హాహాకారాలు చెలరేగాయి. దేవతలతో సహా నారదుడూ, మారుతులూ వచ్చి ప్రద్యుమ్నుడి ఘుండు నుంచున్నారు. “ఆగు. బాణం వొడలకు. వీడు నీచేత చావడు. కృష్ణుడే చంపుతాడు వీణ్ణి. బ్రహ్మదేవుడి ఆదేశమిది” అంటూ వారించారు. ఎత్తినబాణం



దించేశాడు ప్రద్యుమ్నుడు. దాంతో ద్వారకముట్టడి విరమించుకున్నాడు సాల్వుడు. సౌంభక మెక్కి వచ్చిన చారిని మళ్ళిపోయాడు.

రాజసూయం ముగిశా; నేను ద్వారక వెళ్ళి చూతునూ, దిగాలు మంది మనస్సు. పాడయిపోయిన ఉపవనాలతోనూ, విరిగిపోయిన ద్వారాలతోనూ దిన్నపోయింది పట్నం. బ్రాహ్మణ కొంపల్లోంచి వేదధ్వనులు కాని, స్వాహాశబ్దాలు కానీ వినపడవు. ఎవరి మొహాలు చూసినా కళా కాంతీ లేదు. ముస్తాబులే మానుకున్నారు స్త్రీలు. అంతా అదోలా వుంది ద్వారక.

ఉగ్ర నేనుడివల్ల జరిగిందంతా విన్నాను. 'సాల్వుణ్ణి చంపికాని పట్నంలో కాలుపెట్టను' అంటూ శపథం చేశాను. పట్నం భద్రమని బలరాముడూ మొదలయినవాళ్ళకి అప్పగించాను. నుంచున్న పాళాన ప్రయాణభేరి వేయించాను. పురోహితంలూ మొదలయిన బ్రాహ్మణికి నమస్కరించి బయల్దేరాను. స్వస్తివచనాలు చెప్పారు వాళ్ళు. శైబ్యం, సుగ్రీవం, మేఘపుష్పం, పూహకం రథానికి పూయించాను. పాంచజన్యం పూరించాను. పంచమహావాద్యాలూ మోగాయి. జయించుకురావాలని వేలాదిజనం దీవించారు. దిక్కులు ప్రతిధ్వనించాయి. గరుడధ్వజం మేఘాల్లో రెపరెపలాడింది. లెక్కా, జమాలేశంత చతురంగ సైన్యం వెంట నడిచింది. కొండలూ, వనాలూ, నదులూ, సరోవరాలూ దాటి మార్త్తికావతదేశం ప్రవేశించాను.

నేను చేరకముందే నావార్త విన్నాడు సాల్వుడు. పుంజాలు తెంపుకు పారిపోయాడు. సౌంభకంతో వెళ్ళి సముద్రంలో దాగున్నాడు. అన్నిటికీ సిద్ధంగానే వున్నాను నేను. వదలకండా వెంట తరిమాను. వాడున్న చోటికే వెళ్ళాను; ముట్టడించాను. వెళ్ళి వెళ్ళడంతోనే వ్యవధి ఇవ్వకండా ఆక్రమించాను. ముందూ వెనకూ చూడకండా రక రకాల ఆయుధాలు ప్రయోగించాను.

సాల్వనైన్యంలోని వీరులంతా వొక్క మొగిని ఏకమయారు. నా సారథిమీదా, గుర్రాలమీదా, రథంమీదా అడ్డమాని అస్త్రాలూ వడగళ్ళవాసలా వర్షించారు. నాధనుస్సు శార్ఙ్గం సారించాను నేను. విడుపు విరామం లేక పోయింది బాణాలికి. సముద్రంలో పడుతూన్న రాక్షస కళేబరాలికి ఎడా తెలిపి లేకపోయింది. గాలితో అసలే కల్లోలంగావుంది సముద్రం. గుభీగుభీ కళేబరాలు వేలూ లక్షలూ పడుతూవుంటే ప్రళయ ఘోషలా ఘోషించింది నది. సముద్ర ఘోషనీ మించిపోయాయి మాధటుల సింహానాదాలూ, ఏనుగుల ఘీంకారాలూ గుర్రాల సకిలింపులూ అవీనూ.

క్షణక్షణం మౌనైన్యంలో ఉత్సాహం పెరుగుతూ వచ్చింది. వాళ్ళనైన్యం క్షీణించింది. ఆగలేకపోయాడు నాలుర్వుడు. సౌంధ్యం మీద ఎక్కి మాయయుద్ధం మొదలు పెట్టాడు. గొడ్డళ్ళూ, అంకుళాలూ, ముద్గరాలూ, శూలాలూ, చిత్తులూ, కటాన్లు - వొకటేమిటి అదేపనిగా నామీద కమ్మరించాడు. అవన్నీ తుక్కులాగ తూలగొట్టాను నేను. దాంతో రాళ్ళవర్షం లంకించుకున్నాను వాడు. చిమ్మచీకట్లు కల్పించాడు. అంతలోనే నుండుపెండ ఘట్టించాడు. క్షణంలో మబ్బులు. క్షణంలో నిర్మలాకాశం. క్షణంలో చలి. క్షణంలో వేడి. వంద సూర్యులు, వంద చంద్రులు, లక్ష చుక్కలు, ఆకాశంమీద. ఇది పగలూ ఇది రాత్రీ అని తెలియదంటే నమ్ము. నేనే నిచ్చరపోయాను. ఆలోచించాను. అన్నిమాయలూ అడిచిపెట్టడానికి అమోఘం అగ్ని బాణం. అదే ప్రయోగించాను. వాడి మాయవేషాలన్నీ దాంతో మండి పూరుకున్నాయి.

ఐతే మరో ఆపద వచ్చిపడింది. ద్వారకనించి ఆహుకుడు పంపాడంటూ వొకడు గోజుకుంటూ వచ్చాడు. “ద్వారకలో నాలుర్వుడు వసుదేవుణ్ణి పట్టుకున్నాడు. ఇక్కడ ఎవరితో యుద్ధం చేస్తు

న్నావు? వెంటనే వచ్చి పట్నం రక్షించు” అంటూ నార్త వినిపించాడు. తుళ్ళిపడ్డాను. ఏమీ అర్థంకాలేదు నాకు. అన్నయ్య! బలరాముడూ వాళ్ళూ అంత సరాక్రమవంతులు! వాళ్ళంతా ఏమయారు? వసుదేవుడు పట్టుపడ్డ మేమిటి? ఇలా సంశయిస్తూనేవున్నాను. ఎదురుగుండా సౌంభకం కనిపించింది. పుణ్యం తిరిగిపోయి స్వర్గంలోంచి వస్తున్న యయాతిలాగ సౌంభకం మీద కనిపించాడు వసుదేవుడు. ఒంటిమీద వస్తువులు లేవు. బట్టలు చిందరవందరగా వున్నాయి. తల చెదిరిపోయి వుంది. రాక్షసులు పట్టుకుని బాధిస్తున్నారు. నాకళ్ళే నేను నమ్మలేకపోయాను. తల తిరిగిపోయింది. నిండు ప్రాణాలు నిలువునా ఎగిరిపోయాయంటే నమ్ము. శార్ంగం చేతిలోంచి జారిపోయింది. రథంమీద పడిపోయాను.

నా అవస్థ చూసి బెంగపెట్టుకున్నాయి మాపైన్యాలు. సతమతమే అయిపోయాయి. తెలుపుకున్నాను కొంతనేపటికి. చూతున్నా, సౌంభకంమీద వసుదేవుడు లేడు. నాలుగుమాత్రం పకపకా నవ్వుతున్నాడు. అదంతా మాయ అని అర్థమైపోయింది. ఎక్కడలేని కోపమూ వచ్చింది నాకు. శార్ంగం చెలిదాకా లాగి వో - క్కబాణం వేశాను. కనపడకండా పోయింది సౌంభకం. ఏడుపులూ పెడబొబ్బలూ పెట్టింది వాడి రాక్షసపైన్యం. వాళ్ళ ఏడుపులు గురిపెట్టాను. శబ్దభేదిబాణాలు ప్రయోగించాను. క్షణంలో వాళ్ళందరినీ హతవార్చాను.

ఇందాకటి దెబ్బతో ప్రాణోతిషం పారిపోయింది సౌంభకం. మళ్ళీ తిరిగి వచ్చిందది. రాక్షసరూపం ధరించాడు నాలుగుడు. మీద పర్వతవర్షం కురిపించాడు. అన్నిదిక్కులనించీ పెద్దపెద్ద పర్వతాలు నామీత పడుతున్నాయి. ఊపిరి సలపకండా అయింది. వజ్రబాణం ప్రయోగించాను. కొండలన్నీ పిండిచేశాను.

‘ఉద్దండడు వీడు. మాయావి. మరి ఉపేక్షించకు’ అంటూ నన్ను హెచ్చరించాడు సాంధి దాసుకుడు. దారుకుడి నోట్లోమాట నోట్లోనే వుంది. తీశాను సుదర్శనచక్రం. అభిమంతింపి, వొదిలి పెట్టాను. రాక్షసులూ, యక్షులూ, గంధర్వులూ, దైత్యులూ, దానవులూ సుదర్శనం ముందు నలుసులు. ప్రళయకాలంలో గూడు కట్టినసూర్యబింబంలా భయంకరంగా బయల్దేరింది సుదర్శనం. మంటలు కక్కుతూ వెళ్ళి సౌంభకంమధ్య పడింది. శివుడి పాశుపతం పడి మండి పోయిన త్రిపురాల్లాగ భగ్గున మండి బుగ్గయింది సౌంభకం. నిలువునా చీలుకుపోయి కిందపడ్డాడు నాల్వుడు. ఇదీ నాల్వుడి సంగతి.”

సౌంభకం కథవిని చకితుల మూరు పాండవులు. ఇలా కృష్ణుడి తోనూ తదితర బంధువులతోనూ కులాసాగా కాలక్షేపం చేశారు వాళ్ళు. చెప్పవలసినవిన్నీ చెప్పి, వెళ్ళివస్తానన్నాడు కృష్ణుడు. సుభద్రనీ, అభిమ్యణ్ణీ తన బంగారంరథంమీద ద్వారక తీసుకు పోయాడు. \*

ప్రతివింద్యుడూ మొదలయిన ద్రౌపది కుమాళ్ళుఅయిదుగురినీ కాంపిల్యం తీసుకుపోయాడు శృష్టద్యుమ్నుడు. తన చెల్లెలూ నకులుడి భార్య ఐనక రేణుమతిని శుక్తిమతి నగరం తీసుకుపోయాడు ధృష్ట కేతు.

### ద్వైత వనం

అనంతరం, ఆయుధాలూ అవీ పట్టుకుని ద్వైతవనం వచ్చే శాసన పాండవులు. ఇంద్రసేనుడూ మొదలయిన మూలభృత్యులు ఇరవయిమంది. మాత్రం వెంటబెట్టుకున్నారు. యావన్మంది బ్రాహ్మలూ యథాప్రకారం కూడా వున్నారు.

\* ఇక్కడ శ్రీకృష్ణుడు పాండవులకి చెప్పినట్టు శ్రీవత్సరాజు కథ అని వొక చక్కనికథ రాశాడు, బంగాలిభారతకర్త కాశీరామదాసు.

ద్వైతవనం చేరాక తమ్ములతో అన్నాడు ధర్మరాజు: “మహారణ్య మిది. మదపుటేనుగులూ, సింహాలూ, పులులూ, పెద్ద పెద్ద ప్లాములూ - ఎన్నో వున్నాయి యిక్కడ. అప్రమత్తులమై వుండాలి మనం. అంతేకాదు, శత్రువులూ మనల్ని కంటాడుతూనే వుంటారు. ఎన్ని మాయలయినా ప్రయోగిస్తారు తెలిసి మనులుకోవడం ఎంతయినా అవసరం” అని.

“నీ ప్రతాపమే అంగరికీ రక్షరేక అన్నయ్యా,” అన్నాడు అర్జునుడు. “బ్రహ్మజ్ఞానలయిన వేలాది బ్రాహ్మణు తెల్లవారేసరికి నీ పూజ లందుకుంటున్నారు నిన్ను ఆశీర్వాదిస్తున్నారు. అన్ని లోకాలూ చుట్టివచ్చే మహాముసులు, నారదఃకూ, వ్యాసుడూ మొదలయిన వృద్ధులు నీక్షేమం కోరుతున్నారు. అలాంటపుడు, లోప మేముంటుంది మనకి !

“నందనవనంలా వుంది ద్వైతవనం. అన్ని రుతువులు పువ్వులూ వున్నాయిక్కడ. అన్ని కాలాల పళ్ళు వున్నాయి. అన్ని వనస్పతాలూ సమృద్ధిగా వున్నాయి. నెమళ్ళూ, చిలకలూ, కోయిలలూ - వీటి మధురగానాల్తో పులకరిస్తున్నాయి తోపులు. పద్మవనాల్తో పంపులిస్తున్నాయి సరోవరాలు. కొంగలూ, కొక్కెరలూ, జిక్కవలూ, కన్నెలేడిపిట్టలూ వాటితో ఎంతో గొప్పగా వున్నాయివి. అమృతంలాంటి చల్లని నీళ్ళతో ప్రవహిస్తున్నాయి నదులు. అన్నిటిని మించి మహాముసుల కశ్రమాలూ వున్నాయిక్కడ. అంచేత ఇక్కడే వుండాం” అన్నాడు.

ద్వైతవనంలో నివాసం పెట్టారు పాండవులు లతలతో అల్లుకున్న చెట్లకింద అన్నదమ్ములు అయిదుగురూ విడివిడిగా నివాసాలు ఏర్పరుచుకున్నారు. అయిదుగురూ మనోనిగ్రహంకో కాలక్షేపంచేస్తూ వుండేవాళ్ళు. దేవకార్యాలూ, పితృకార్యాలూ నిర్వహించేవాళ్ళు.

తమని చూడవచ్చిన మునులీకి, బ్రాహ్మలీకి తృప్తిగా భోజనాలూ అవ్వేవెట్టేవాళ్లు.

ఒకనాడు మహాముని మార్కండేయుడు, శిష్యులతో కూడా అక్కడికి వచ్చాడు. మహా తపశ్శాలి మార్కండేయుడు. పాపాలన్నీ వదిలించుకున్న మహారషి. సకల ధర్మాలూ తెలిసిన మహాత్ముడు. భక్తిపూర్వకంగా ఎదురువెళ్ళి అతణ్ణి ఎంతోఅంత సత్కరించాడు ధర్మరాజు. వనవాస కష్టంతో వున్న ద్రౌపదినీ పంచపాండవుల్నీ చూశాడు ముని. తల పంకించాడు. “నామ సంక్లి మాటమీద రాజ్యం వొడిలి, తమ్ముడితోనూ భార్యతోనూ వనవాసం చేసిన రాముణ్ణి చూశాను. ఇప్పుడు ధర్మాత్ముడయిన ధర్మరాజునే చూశాను. సగరుడూ, భరతుడూ, సలుడూ, యయాతీ, పృథువూ, అంబరీషుడూ - ఈ పూర్వరాజులు యావస్సందీ ధర్మమూ సత్యమూ పాలించడం వల్లే భాగ్యవంతులయ్యారు, పుణ్యలోకాలూ పొందారు. శకునివంటి పాపాత్ముడితోకలిసి దుర్యోధనుడిలా అధర్మం చేసినవాళ్లు ఇంతవరకూ ఎవ్వరూలేరు. ధర్మం తప్పకండా నడుస్తున్నారు మీరు. సత్యవ్రతం పాలిస్తున్నారు. తప్పకండా ఇష్టసిద్ధి కలుగుతుంది మీకు” అన్నాడు.

ధర్మప్రసంగంచేసి మార్కండేయముని వెళ్ళిపోయాక, అపర సంధ్యోపాసనలో కూచున్నాడు ధర్మరాజు. సాయంకాలసోమాలు ఆరంభ మయ్యాయి వేలాది బ్రాహ్మలు అగ్నిహోత్రాలు వెలిగించారు. అప్పుడు ఒకదాల్కు డనే ముని అన్నాడు: “వీళ్ళంతా ఉత్తమ బ్రాహ్మలు. వేదపరాయణులు. సాధుచరిత్రులు. ఇంతమందీ ఎల్లప్పుడూ ప్రేమపూర్వకంగా మీశుభం, ఔన్నత్యం వృద్ధి చేస్తూ వుంటే, ఈ వనవాసం మహారాజా, మీకే తగింది. బ్రాహ్మలు హితాభిలాషులు కావడం వల్లే పూర్వం బలిచక్రవర్తి మొదలయిన వాళ్ళు ఎంతోకాలం తరగని సంపదలతో తులదూగారు. భూలోకం

యావత్తూ పాలించారు. అగ్నిదేవుడికి గాలిదేవుడు తోడైతే అగ్నిజ్వాలలు తగలబడినట్టు, రాజులికి బ్రాహ్మలు తోడైతే, శత్రువులు సగ్ధమే అయిపోతారు. బ్రాహ్మల మాటలు వినుకున్న రాజులికి, అందులోనూ ఇంద్రియనిగ్రహం కలవాళ్ళకి, ధర్మమూ, అర్థమూ, కామమూ, మోక్షమూ - నాలుగూ సిద్ధిస్తాయి. బ్రాహ్మల్ని వొదిలిపెట్టి, ధర్మానికి దూరంగావున్న రాజుని ప్రజలుకూడా వొల్లరు. ప్రజానురాగం లేనివాడికి రాజ్యమూ స్థిరంకాదు. ధర్మరాజా, బ్రాహ్మలంటే ప్రాణం మీక. ధర్మమే మీవ్రతం. అభ్యుదయం తప్పకుమీకు ” అన్నాడు. అక్కడ వున్న యావస్కండి బ్రాహ్మలూ బకవాల్కుభ్యణ్ణి పూజించారు. అలా ద్వైతవనంలో దినాలు గడుపుతున్నారు పాండవులు. వనవాసం కష్టమనిపించినప్పుడల్లా ఉత్సాహం లిగే కథలూ, కబుర్లూ చెప్పుకుంటూ వుండేవాళ్ళు.

ఒకనాడు అందరూ కూచుని ఆమాటా ఈమాటా ఆడుకుంటున్నారు. “ అవును, ఆ ముసిలాయననూలే చిశ్రమనిపిస్తుంది నాకు ! ” అంటూ ఎత్తుకుంది ద్రౌపది. “ కొడుకుమాటే రుచించింది కూరుడు. పాపానికే నెట్టకున్నాడు. రాజ్యం లాక్కున్నాడు. దేశం వెళ్ళు గొట్టాడు. అప్పుడుకాని కడుపునిండలేదు. వజ్రమన్నా కరుగుతుంది, కాని ఆ రాతిగుండె కరగదు. ధర్మమూర్తులు మీరు. తనకొడుకులు అనరాని మాటలు అన్నీ అన్నారు. బెల్లంకొట్టినరాయిలా అలా పూరు కున్నాడే కాని పల్లెత్తుమాట అనలేదు వాళ్ళని ! పోట్లాట పొసగాలనేనా అతడి శుభసంకల్పం !

“ మంచిమంచి మేడల్లో విహరించేవాళ్ళుమీరు, అడవుల్లో తిరుగుతున్నారు. చాంసజూలికలమీద పండుకునే వాళ్ళు, గడ్డిమీదా గాదమీదా నిద్రిస్తున్నారు అగరూ, చందనం పూసుకునేవాళ్ళు, బుగ్గీ, బూడిదతో తిరుగుతున్నారు. రాజాధిరాజులు సేవించేవాళ్ళు, అడివి

మృగాల్తోగడుపుతున్నారు. కళ్ళారా చూసి సహిస్తున్నాను నేను! పగిలన్నా పోదు, పాపాణహృదయం నాది! అంధమహారాజులాగే దేవుడూ నిష్ఠుంగానే వున్నాడు. నమస్తభోగాలూ మూరంచేశాడు.

“మహారాజా, సింహంకొదమలు చెరలో పడ్డట్టుంది, మీ తమ్ముల సంగతి. నీ శాసనం వాళ్ళని గొలుసుల్లా బంధించి వుంచింది. పరాక్రమం మాని పడరాని పాట్లూ పడుతున్నారు.

“నీ పాదాలమీద శిరస్సులు వొంచి నమస్కరించేవాళ్ళు, శత్రు రాజులు. వాళ్ళ కిరీటాల్లోని పద్మరాగమణుల కాంతికి ఎర్రపడేవి నీ పాదపద్మాలు. అలాంటి నీ పాదాలు కొండలమీదా, కరుకురాళ్ళ మీదా రక్తాలు చిమ్ముతున్నాయి. మహాదైశ్వర్యంతో తులతూగే మీరు అడవుల పాలయారు. అష్టకష్టాలూ అనుభవిస్తున్నారు. రోజూ, పదివేలమంది బ్రాహ్మణికి బంగారంపళ్ళేల్లో వడ్రపోషేతంగా భోజనాలు పెట్టేవాడివి. వాళ్ళు తృప్తిపడి లేచాకే, ఆరగించేవాడివి. ఇప్పుడో, కాయా కసవూతోనే కాలం గడుస్తోంది. అయినా, చిత్రం! శత్రువుమీద కోపం రాదు నీకు!

“పదివేల వనుగుల బలశాలి మీ పెద్దతమ్ముడు. కారడివిలో, కాయకూరలు తింటూ ఎలా చిక్కిపోయాడో చూడు! రెండుచేతులే అయినా వెయ్యిచేతుల కార్తవీర్యుడికంటే బలశాలి అర్జునుడు. ఒక్క బిగిని వొకేసారి ఆయిదుబాణాలు వేస్తాడు. అంతటి మహారథుడు అడివి మృగాలమధ్య దేవులాడుతున్నాడు! ఎండంటే కందిపోతారు, సుకుమారులు సకల సహదేవులు. ఎలా దీనంగా వున్నా రో చూడు! ఇదంతా చూస్తూ, ఎలా వూరుకుంటున్నావో అనిపిస్తుంది నాకు.

“క్షమాగుణం వుండవలసిందే. కాదనను. అయితే, క్షమ అప్పుడు క్షమా, ప్రతాపమప్పుడు ప్రతాపం ప్రకటించాలి, రాజు. ప్రతాపం శూన్యమైతే, ప్రజానురాగమూ శూన్యమవుతుంది. ఇతిహా



సాలూ ఇదే చెపుతున్నాయి. 'క్షమా, ప్రతాపం - ఈరెంటిలో ఏది గొప్పనో చెప్పు, అని తాతని ప్రహ్లాదుణ్ణి అడిగాడు బలిచక్రవర్తి. 'రెండూ గొప్పవే, అన్నాడు ప్రహ్లాదుడు. 'క్షమ అప్పుడు క్షమా, ప్రతాపమప్పుడు ప్రతాపం ప్రకటించాలి రాజు. ఎప్పుడూ ప్రతాపం ప్రకటించడం ఎంత దోషమో, ఎప్పుడూ క్షమతో వుండడమూ అంతే దోషం. క్షమ మాత్రమే విహించినవాడి దగ్గర నేపకులు సహాభయపడరు. పైగా అవమానిస్తారు. పొగరుబోతులై తిరగబడతారు. చేతికిచిక్కిన ధనమూ చపాయుస్తారు. అలా అని ఎప్పుడూ ప్రతాపం ప్రకటించడమూ చిక్కే. అలాంటివాడు కూరుడే అయిపోతాడు. యావన్మందినీ బాధిస్తాడు. ఇంట్లోదూరిన పాములాగ బుసకొడుతూనే వుంటాడు. క్షమ కావలసినప్పుడు క్షమా, ప్రతాపం కావలసినప్పుడు ప్రతాపం ప్రకటించేవాడే ఇహపరాలు రెండూ సాధిస్తాడు,' అన్నాడు.

“అపరాధం వొకటే అయితే, అదీ స్వల్పమైందయితే - క్షమించవచ్చు. కారవుల అపరాధాలు వొకటా రెండూ; అవన్నీ, క్షమించబలినవేనా? క్షమాగుణానికి సమయమే కాదిది. ప్రచండమైన ప్రతాపమే ప్రకటించవలసిన కాల మిది. ఏమాత్రమైనా కల్లెర చేస్తే చాలు, నువ్వు. ఉగ్రులే అయిపోతారు నీ తమ్ములు. వాడి వందమంది తమ్ములతోనూ నులిపేస్తారు దుర్యోధనుణ్ణి” అంది.

అంతా విన్నాడు ధర్మరాజు. “ఐతే, క్రోధం నేర్పుతున్నావు నాకు!” అన్నాడు. “క్రోధమంటే పాపం. క్రోధంవల్లే ధర్మం, అర్థం, కామం - అన్నీ నశిస్తాయి. క్రోధం విహించినవాడు ముందూ వెనకా కానలేడు. ఏం చెయ్యాలో తెలుసుకోలేడు. గురువునైనా నిందించడానికి జంకడు. చంపరాని వాళ్ళనీ చంపుతాడు. ఆత్మహత్యకే పూనుకుంటాడు. అలాంటపుడు, ధర్మమే వ్రతం చేసుకున్న నావంటివాడు క్రోధం పెట్టుకోవడం న్యాయమే అంటావా? నువ్వే చెప్పు. తెలిసిన

వాడు, తన తెలివి అనే నీళ్ళతో క్రోధమనే మహాగ్ని ఆర్పి వేస్తాడు. క్రోధంవిడిచిపెట్టినవాడే దేశం, కాలం, ప్రాంతా తెలుసుకుంటాడు. దేశ కాలాలు తెలుసుకున్నప్పుడే వాటికి అనుగుణ్యంగా ప్రతాపం ప్రకటిస్తాడు. భూదేవిలాగ క్షమాగుణం కలవాడికి ఎప్పుడూ జయమే లభిస్తుంది. క్షమావంతుడే ప్రతాపవంతుడు. ప్రతాపంలోంచి పుట్టిన ఉత్సాహం, సామర్థ్యం, శౌర్యం, చురుకూ — ఈనాలుగు గుణాలూ క్షమావంతుడిలోనే వీర్యవంతా లభిస్తాయి. మహాత్ముడు కశ్యపుడూ ఈఅర్థమే గానం చేశాడు.

“క్షమే ధర్మం. క్షమే యజ్ఞం. క్షమే వేదం. క్షమే శాస్త్రం. క్షమే సత్యం. క్షమే అతీతం. క్షమే భవిష్యత్తు. క్షమే తపస్సు. క్షమే పవిత్రం. క్షమే పరబ్రహ్మం. సచరాచరమయిన జగత్తు యావత్తూ క్షమలోనే నిలిచివుంది. తపస్సు చేసేవాళ్ళూ, వేదాలు చదివినవాళ్ళూ, యజ్ఞాలు చేసినవాళ్ళూ, బ్రహ్మం తెలిసినవాళ్ళూ — వీళ్ళకి ఏ పుణ్య లోకాలు లభిస్తాయో, క్షమావంతులికీ అవే లభిస్తాయి. వ్యాసుడూ, భీష్ముడూ, విదురుడూ, కృపుడూ, ద్రోణుడూ, సంజయుడూ — యావత్తుందీ నా క్షమాగుణమే మెచ్చుకుంటున్నారు. క్షమలేనివాడు దుర్యోధనుడు. క్షమలేనివాళ్ళు అతడి తమ్ములు. క్షమ లేక పోవడం మూలానే అతడికి నాశనం తప్పదు. ధర్మమే ఎవళ్ళనయినా రక్షిస్తుంది” అన్నాడు.

“ధర్మం ధర్మం ధర్మం— ధర్మానికి ఏనాడో తలుపులు మూసేశారు దుర్యోధనుడూ, అతడితమ్ములూను” అంది మళ్ళీ ద్రౌపది. “వాళ్ళ సేంచేస్తుంది ధర్మం? ధర్మం పేరుచెప్పి తాత తండ్రులరాజ్యం వొదులుకుంటున్నారు. మీరు చెయ్యని ధర్మాలు ఏమివున్నాయి చెప్పండి? ధర్మం కోసమే రాజ్యంచేశారు. ధర్మం కోసమే బతుకుతున్నారు. అవసరంవస్తే ధర్మంకోసం భీముణ్ణీ

అర్జునుణ్ణీ, నకులసహదేవుల్నీ - తుదకి నన్ను వొదిలిపెడతారు మీరు. రాజ్యమున్నప్పుడూ, ఇప్పుడూ వేలకొద్దీ బ్రాహ్మణికి భోజనం పెడుతున్నారు. వైశ్యదేవం, పంచయజ్ఞాలూ ఏనాడూ లోపం రానివ్వలేదు. దక్షిణలతోసహా రాజసూయం, పౌండరీకం, గోసవం, అశ్వమేధంలాంటి మహాయజ్ఞాలూ చేశారు.

“ఇంతటిధర్మాత్ముడివే అయినా, విపరీతమే అయింది నీబుద్ధి. మాయజూదంలో పడిపోయావు. తమ్ముల్నీ, నన్ను వోడిపోయావు ఏమయింది ధర్మం? మీధర్మం మిమ్మల్ని రక్షించింది కాదే? మోసం చేసినవాళ్ళని ధర్మమని దయతలిస్తే, ఫలిత మేమవుతుంది? మోసంచేసినవాళ్ళే తిరగబడతారు. ప్రాణాలూ తీస్తారు.

“ఇంతకీ ఆధాతకీ విధాతకీ వొకనమస్కారం. ఆ దేవుడూ ఏం దేవుడో - అర్థంకాదు. మంచివాళ్ళకి చెడ్డచేస్తాడు. చెడ్డవాళ్ళకి మంచి చేస్తాడు. చెడ్డవాళ్ళే అతడి చుట్టాలు. మంచివాళ్ళు శత్రువులు” అంటూ ధర్మాన్నీ, దైవాన్నీ ఆక్షేపిస్తూ ఏమేమో అంది.

“ఈనాస్తికబుద్ధి ఎలా వచ్చింది నీకు?” వారిస్తూ అన్నాడు ధర్మరాజు. “దైవదూషణ, ధర్మదూషణ - కూడదు. ధర్మం సందేహించకూడదు. మహామహులు యావన్మందీ ధర్మమే అవలంబిస్తున్నారు. ధర్మం అతిక్రమించిన దుర్మతికి ప్రాయశ్చిత్తమేలేదు. నీ కళ్ళ ఎడటే చూశావు కదా, మార్కండేయుణ్ణి. ధర్మప్రభావంవల్లే ఆయన చిరంజీవిగా వున్నాడు. వ్యాసుడూ పశిష్ఠుడూ, మైత్రేయుడూ, నారదుడూ, రోమశిడూ, శుకుడూ - ఈ మహామును లందరూ ధర్మం వల్లే అంతవాళ్ళయారు. ధర్మపరుణ్ణినేకదా, వీళ్ళంతా నన్ను మన్నిస్తారు!

పైవాళ్ళు ధర్మం తప్పారని నే నేందుకు తప్పాలి? “మంచికర్మకి మంచిఫలం తప్పకండా వుంటుంది. ధర్మంకాని, అధర్మంకాని - ఇవి ఎప్పుడూ వ్యర్థం కావు. తపస్సూ, వేదాధ్యయనం, బ్రహ్మచర్యం,

దానం, యజ్ఞం - ఈ పుణ్యకర్మలికి ఫలమే లేకపోతే, దేవరుషులూ, గంధర్వులూ వీటిని చెయ్యకనే పోదురు. అంత దూరమెందుకు ? ప్రత్యక్షప్రమాణం మనకి కనపడుతూనే వుంది. నువ్వు, మీ అన్నా పుట్టడానికి పుణ్యకర్మలే కదా, కారణం ! ఏమంటావు ?

“మంచికర్మల ఫలితం సామాన్యులికి చప్పున అచగతం కాదు. తత్వవేత్తలికి మాత్రం ఈరహస్యం తెలుసు. ఆందుకే నే, ఫలాపేక్ష లేకండా సత్కర్మలు చేస్తారువాళ్ళు. ప్రత్యక్షంగా ఫలం కనిపించక పోయినా సరే, ధర్మం సందేహించ కూడదు. పుణ్యానికి ఫలమున్నట్టే పాపానికి వుంటుంది. ఫలం.

“కర్మకి ఫలం తప్పకండా వుంటుందనీ, ధర్మం సనాతనమైందనీ ఆదిలో తనకుమాళ్ళకి బ్రహ్మ చెప్పాడు. అందులో కశ్యపుడు అక్షరాలా నడచుకున్నాడు. అధర్మానికి చెడ్డఫలం, ధర్మానికి పుణ్యఫలం లభించడం దైవనియోగం.

“కాగా - కర్మఫలం ఆశించి నేను కర్మలు చెయ్యడంలేదు. కర్మ నా కర్తవ్యం గనక చేస్తున్నాను. దానం చెయ్యాలి, కనక దానం చేస్తున్నాను యజ్ఞాలు చెయ్యాలి, కనక యజ్ఞాలు చేస్తున్నాను. ఫలం లభించినా సరే, లభించకపోయినా సరే, ఇవిచెయ్యడం మానవుడి కర్తవ్యం. ‘ఫలానా ఫలం కావాలి’ అనినేను ఎప్పుడూ ధర్మం చెయ్యడం లేదు. అసలు అలా ఫలాపేక్ష పెట్టుకోనే కూడదు.

“దైవాన్ని నిందించకూడదు. దైవానుగ్రహం లేకపోతే ధర్మమూ సాధ్యంకాదు. దైవానుగ్రహంవల్లే ధర్మకర్మ చేస్తారు మానవులు. ధర్మకర్మవల్లనే దేవత్యమూ పొందుతారు ” అన్నాడు.

“కర్మకి ఫలం లేదనలేదు నేను ” అంది ద్రౌపది. “కర్మఫలానికి దైవం కారణం కాదనీ నా ఉద్దేశం కాదు. విధి మనపాల వక్రించిందని అలా వచ్చేసింది మాట. వేదాలూ, శాస్త్రాలూ, విధివిధానాలూ

ప్రమాణం కావనే దుష్టులికి పుణ్యగతు లుండవనీ తెలుసు నాకు. మా తండ్రిగారిదగ్గరికి బ్రహ్మజ్ఞానులయిన బ్రాహ్మలు వచ్చేవాళ్ళు. వాళ్ళ ప్రసంగం ఇంతో అంతో వినేదాన్ని. ఎంతటి జ్ఞానపంతులయినా కర్మ చెయ్యాలి. జడపదార్థం లాగ, కర్మ చెయ్యకండా మనిషన్నవాడు బతకలేడు. ఫలం ఏమయినా సరే, కర్మ చేస్తూ వుంటారు ప్రాణులు. మన చూస్తూనే వున్నాం.

“ఐతే, మనిషి చెయ్యడం, దైవం సహాయపడడం - కర్మ ఫలం లభించడానికి ఈ రెండూ కారణాలు. అర్థసిద్ధి మనస్సులో నిశ్చయించుకుని, కర్మకి ప్రయత్నించాలి. అప్పుడే దైవమూ సహాయ పడతాడు. కర్మ సిద్ధిస్తుంది.

“నువ్వుల్లో నూనె వుంది. కర్రల్లో అగ్ని వుంది. అది తెలుసుకుని, దానికోసం ఉపాయంతో ప్రయత్నించాలి. అప్పుడే దైవసహాయం లభిస్తుంది. నువ్వుల్లోని నూనే, కర్రల్లోని అగ్ని పైకి వస్తుంది. అలాగే, పొలం దున్ని, విత్తనాలు చల్లి, సిద్ధంగా వుండాలి వ్యవసాయ దారుడు. అదునుకి వర్షంపడితే పంట పండుతుంది. మేఘాలు కురవలేదే అనుకుందాం, అప్పుడు వ్యవసాయదారుడిలోపం మాత్రం వుండదు.

“చెప్పవచ్చిందేమిటంటే, మనిషి, దైవం - - ఈ ఇద్దరివల్లా కర్మఫలసిద్ధి కలుగుతుంది. పురుషప్రయత్నం వుంటేనే అది సుస్థిరమవుతుంది. కోరికలేనివాడు, దైవపరుడయితే మాత్రం ఏంలాభం? నీటిలోని ఒడవలాగ చెడి పూరుకుంటాడు. అందుకని, మహారాజా, కర్మఫలసిద్ధి నిశ్చయించుకుని ప్రయత్నం చెయ్యమంటాను. నీ తమ్ముల పరాక్రమంతో ప్రయత్నం చెయ్యి. మన ఈ బారిద్ర్యం దూరం చెయ్యి” అంది.

“ద్రౌపది చెప్పింది సబబే సన్నయ్యా,” అంటూ తానూ అందుకున్నాడు భీముడు. “తాతతండ్రిల రాజ్యం మనది. అర్జునుడి

గాండీవం కింద శత్రువులికి అసాధ్యమైంది. దేవేంద్రుడు డయినా తేరి చూడలేంది. అలాంటి యీ రాజ్యం పరులచాలుచేసి, అడవుల్లో ఇలా వ్రతాలు చేసుకు బతకడం - ఏం న్యాయమంటాను. సింహం పంజా లోని మాంసం నక్కలు లాక్కున్నట్టుంది, మనదగ్గిరనుంచి కౌరవులు రాజ్యం తీసుకోవడం. వాళ్ళూ, వాళ్ళున్నే హితులూ ఏమనుకుంటున్నారో మనల్ని? బ్రాహ్మణులు అన్నట్టు ధర్మం పేరుచెప్పి ఆమోసగాళ్ళని నహించవలసిందేనా మనం!

“కాదన్నయ్యా, ఇది ధర్మం కానేకాదు. వెంటనే వాళ్ళకి బుద్ధి చెప్పడమే సరయిన ధర్మం. ధర్మం అర్థం కామం - వీటిలోంచే కదా పుట్టింది ధనం! సర్వార్థసాధనమైందీ ధనమే. అలాంటి ధనం వొదిలి పెట్టి మన వాళ్ళకి దుఃఖం, శత్రువులికి సుఖం కలిగేట్టు జీవించడం, తగిన పనేనా అని అడుగుతున్నాను. ధర్మం ధర్మం అంటున్నాము. బలమేమీ లేనట్టు, మునుల్లాగ కూచుంటున్నాము. బాహుబలం లేనివాడికి ఈవైరాగ్యం చెల్లితే చెల్లుతుంది. నీవంటివాడికి ఈ దైన్యమేమిటి?

“నువ్వు ‘ఊరి’ అనే వుంటేనా, జూదంనాడే వాళ్ళందరినీ మచ్చుకన్నా లేకండా చేసేవాళ్ళం. అవాళ అలా చేసివుంటే, ఇవాళ ఈపాళ్లే వుండేవికావు మనకి. నీశపథం భంగమవుతుందని భయపడుతున్నాం. అంతా వోర్చుకుంటున్నాం. మన జడత్వం చూసి, మనల్ని పిరికిపందలకింద కడుతున్నారు వాళ్ళు.

“ప్రాణంలేనివాణ్ణి సుఖదుఃఖాలు రెండూ వొదిలిపోతాయి. అలాగే, ‘ధర్మం ధర్మం’ అని ముక్కుమూసుకున్నవాణ్ణి అర్థమూ కామమూ రెండూ విడిచిపోతాయి. ధర్మమూ కామమూ విడిచిపెట్టి, కేవలం ధనం కావాలంటూ కూచోవడమూ తెలివితక్కువే. అడివిలో ఆవు పెంచినట్టువుతుందది. ధర్మమూ అర్థమూ వొదిలిపెట్టి కామం పట్టుకు వేలాడినా అంతే. నీళ్లులేని చెరువులో చేపలు పెంచినట్టువుతుంది.

మేఘానికి సముద్రానికి ఎలాంటి సంబంధమో, ధర్మానికి ధనానికి అలాంటి సంబంధం. అంచేత, ధర్మమూ, అర్థమూ, కామమూ-మూడూ సమానంగా నేవించినవాడే సర్వమూ తెలిసినవాడు.

“నువ్వు అనుసరిస్తున్న ధర్మం కేవలం అర్థం, కామం రెంటికే కాదు నీకూ నీబంధువులికీ బాధగానే వుంది.

“ధర్మమే ప్రధానమనుకుందాం. అయినా, యజ్ఞాలూ మొదలయిన ధర్మకార్యాలికీ ధనం కావాలి కదా ! డబ్బులేనివాడు గడ్డి పరక చెయ్యడు. ప్రపంచాలు ధర్మమీదే ఆధారపడి వున్నాయి. నిజమే. ధర్మానికి వింటింది ఏదీలేదు. అయితే, ధనంలేని ధర్మం బ్రాహ్మణికేమో, కాని క్షత్రియుడికి మాత్రం తగదు,

“యుద్ధంలో శత్రువుల్ని గెలవడం, రాజ్యం సంపాదించడం, ఏభయమూ రాకండా దాన్ని పాలించడం, తగినవాళ్ళకి దానం చెయ్యడం, బ్రాహ్మల్ని పూజించడం — ఇవీ ఉత్తమ క్షత్రియుడి ధర్మాలు. ఇవే అతడి సుఖానికి మార్గాలు. ధర్మం ధర్మం అని కూచుంటే, శత్రువుల్ని జయించలేం. మోసగాళ్ళని మోసంతోనే జవాబు చెప్పాలి. రాక్షసులూ దేవతలూ అన్నదమ్ములే కదా! రాక్షసులు మొదట పుట్టినవాళ్ళు కూడాన్ను. దేవతలు మోసంచేసే కదా, వాళ్ళని జయించారు! అంచేత అన్నయ్యా, శపథం నిలుపుకోవాలి, అన్న ఈధర్మం వొదిలిపెట్టు. శత్రువుల్ని జయించడానికి ప్రయత్నించు. యాదవులూ, నృంజయులూ, కేకయులూ, పాంచాలులూ మొదలయిన మిత్రులు నీకు మేలుచెయ్యాలనే చూస్తున్నారు. వీళ్ళంతా మనప్రక్క నుంచుంటారు. మిత్రబలంతో వున్న శత్రువుని మిత్రబలంతోనే భేదించాలి. దానికి తగిన బలం, పట్టుదలా వుండాలి. దేశబలమూ, కాలబలమూ కలిసివస్తే ఇక చెప్పే అక్కరలేదు. అసాధ్యమంటూ వుండనే వుండ దప్పుడు. ఒక బలవంతుణ్ణి —వాడు

ఎంతబలమైనవాణ్ణయినా కానీ, పదిమంది బలంలేనివాళ్ళు ఏకమయితే, హతవారుస్తారు. తేనెటీగలకంటే బలమయినవాడే మనిషి, తేనె లాక్కోవాలని వెళతాడు. తేనెటీగ లేంచేస్తున్నాయి! అన్నీ ఏకమై, అంతమనిషినీ తరిమి కొడుతున్నాయి. కుక్కతోలునంచులో పోసిన ఆవుపాలులా అయింది, దుర్మోధునిడి చేతిలో సామ్రాజ్యం. కనకనే, పట్నంలో అయితేనేం, పల్లెల్లో అయితేనేం నువ్వేరాజు కావాలంటున్నారు ప్రజలు. పెడమొహం పెట్టకు నువ్వు. పైన్యాలూ ఆయుధాలూ సిద్ధంచెయ్యి. రథాలు పూయించు. హస్తిన ముట్టడించు. ఈముహూర్తంలోనే బయల్దేరు. క్షాత్ర తేజం ప్రకటించు, అరిటితోట నరికినట్టు కొరవుల్ని నరుకుతుంది, తమ్ముడి గాండీనం.

“వాళ్ళకేమోరథాలూ గుర్రాలూ ఏనుగులూ అధికం వున్నాయనిభయపడకు. నా గదముందు అవన్నీ నలుసులు. లే. శత్రుసంహారం చెయ్యి. నాలుగు సముద్రాల మధ్యా వున్న భూమండలం యావత్తూ పరిపాలించు. ప్రజాపాలన కంటే ధర్మ మేముంది మనకి! రాజ్యం సంపాదించిన రాజు దక్షిణ లిచ్చి బ్రాహ్మల్ని సంతోషపెడతాడు. యజ్ఞాలుచేసి దేవతల్ని తృప్తిపరుస్తాడు. అగ్రహారాలూ ఆవులూ దానంచేసి పాపాలువోదుల్పుకుంటాడు. మబ్బులు విడిచినచంద్రుడిలా ప్రకాశిస్తాడు” అన్నాడు.

“నువ్వుచెప్పిందతా నిజమే, కాదనను” అన్నాడు ధర్మరాజు. “పైగా ధర్మసమ్మతమైందీ, పెద్ద లంగీకరించిందీ, ఇష్టసిద్ధి కలిగించే దిన్నీ. సందేహం లేదు. అయితే, దానికి ఇది మాత్రం సమయంకాదు. ఆలోచించు. నీకే అవగతమవుతుంది. ఏదయినా సరే, బాగా ఆలోచించి తేల్చినప్పుడే సులభ మవుతుంది. వృద్ధులూ పెద్దలూ వున్న కొరవసభలో నేను చేసిన ప్రతిజ్ఞ జ్ఞాపకం చేసుకో. పన్నెండేళ్ళు వన



వాసం చేస్తా నన్నాను. ప్రజల మధ్య వొకసంవత్సరం అజ్ఞాతవాసమూ చేస్తా నన్నాను. చేసిన శపథం తప్పడం చేతకాదు నాకు.

“ధనం చంచలమైంది. మిరుపులాంటిది. దాని కానపడి, ఊమాగుణం వొదిలిపెట్టలేను. బుద్ధిమంతుడు ఎవ్వడూ అలాంటిపని చెయ్యడు. రాజ్యం, కొడుకులూ, ధనం, కీర్తి — ఇవేవీ సత్యంతో సరికావు. అంచేత తమ్ముడూ, తొందరపడకు. మంచిరోజులు వచ్చే వరకూ వోపికపట్టు” అన్నాడు.

“ఓపిక ఏమిటి అన్నయ్యా,” అంటూ మళ్ళీ ఎత్తుకున్నాడు భీముడు. “నిమిషం మనది కాదు. నీడలా మృత్యువు కనిపెట్టుకునే వుంటుంది, ఎప్పుడో మంచిరోజులువస్తాయని కాలం వృథావుచ్చడమా? దేహిమాత్రుడికి మరణం తప్పదు. మరణానికి ముందే విరోధం తీర్చుకోనివాడిజన్మ వ్యర్థం. అతమంది రాజుల ఎవట మన్ని పరాభవిం చారు వాళ్ళు. ప్రతీకారం చేసేనాకా, రాత్రిబగళ్ళు దహించుకుపోతోంది హృదయం. నాకంటే అర్జునుడూ, నకులసహదేవులూ, అమ్మ కుంతీదేవీ మరీ కుమలిపోతున్నారు. వీళ్ళ దుఃఖం చూడకండా వున్నావునువ్వు. పగవాళ్ళు సంతోషించేట్టు, అడవుల్లో గడుపుతున్నావు. ధర్మం నెపంపెట్టి ఇలా ఉపేక్షించడం న్యాయం కాదంటాను. ఇది బ్రాహ్మణధర్మం, కాని క్షత్రియధర్మం కాదు. మనువు చెప్పిన రాజధర్మం నీకు తెలియంది కాదు. శత్రువుని చంపకపోతే స్వంతానికే నష్టం.

“మరో మాట, — అడివిలో పన్నెండేళ్ళూ వుండా లంటే వుండగల మనుకో. రెండోకంటినాడికి తెలియకండా ప్రజలమధ్య అజ్ఞాతంగా వుండడమంటే మాత్రం, — నిజం చెబుతున్నాను — వొక్కరోజున్నా వుండలేం. ఏమంటావా? రాజుల్లో సూర్యుడివంటినాడివి నువ్వు. పిల్లలకగ్గిరినుదీ వృద్ధులదాకా నిన్ను ఎరగనివాళ్ళు లేరు.

సింహాలు నీతమ్ములు. జగ మెరిగిన బ్రాహ్మలు. మేరుపర్వతం దాక్కోవడం ఎలా సాధ్యంకాదో, మనం దాక్కోవడమూ అలా సాధ్యం కాదు. అంచేత, ఎలాగూ వారికిపోతాం మనం. తిరిగి ఎలాగూ అరణ్యవాసం తప్పదు. బతుకంతా ఇంతే అవుతుంది.

‘ నేనొక ఉపాయం చెపుతాను విను. సంవత్సరాలికి బదులు నెలలు లెక్కపెట్టడం ప్రతీచోటా వున్నదేను. పదమూడు సంవత్సరాలు కదా, నీ శపథం ! మనం అడవులికి వచ్చి పదమూడు మాసాలైంది. పదమూడు సంవత్సరాలికి పదమూడు మాసాలు, సరిపోయింది. ధర్మవిరోధమూ లేను. సరా ! యుద్ధానికి తగిన సమయ మిది. ఇంకో ఆలోచనే వొద్దు. వెంటనే ఉద్యోగించు ” అన్నాడు.

పెద్ద నిట్టూరుపు విడిచాడు ధర్మరాజు. ఎంతో బాధపడు తూన్నట్టు, చెప్పకండానే చెపుతోంది అశిషి మేహం. ఆలోచిస్తూ వూరుకున్నాడు కొంతసేపు. చివరికి ఇలా అన్నాడు : “ తమ్ముడూ, పరాక్రమంలో ఎంత ఉద్దండుడివో, పాండిత్యంలోనూ అంతఉద్దండుడివే నువ్వు. నువ్వు చెప్పింది సబబే. కాదనను. ఐతే, మళ్ళీ చెపుతున్నాను, తొందరపడకు. నేను చెప్పింది విను. కార్యం స్వల్పమయితే సాహసించి నా తప్పులేదు. ఇది మహాకార్యం. సాహసంతో సాధ్యమయ్యేది కాదు. బాగా ఆలోచించి అడుగువెయ్యవలసిన పని ఇది. ఆలోచించి చేసినదానికి దైవంకూడా అనుకూలపడతాడు. తొందరపాటు లేకండా ఆలోచించడం అవసరం.

“ దుర్యోధనుడూ అతడితమ్ములూ పొగరుబోతులు. ఇళ్ళు కాల్చడం, విషంపెట్టడం, దోచుకోవడం, స్త్రీలని చెరచడం, పైవాడి భూమి లాక్కోవడం, హత్యచెయ్యడం - దేనికీ జంకరు వాళ్ళు. వాళ్ళని అంతసుభువుగా గెలవగల మనుకోడమూ పొరపాటే. కర్ణుడూ, భూరిశ్రవుడూ, శల్యుడూ మొదలయిన హేమాహేమీలు వాళ్ళ

న్నేహవర్గంలో వున్నారు. మనతో వోడిపోయినరాజుల్ని యావన్మందినీ కూడగట్టుకున్నాడు దుర్యోధనుడు. వాళ్ళూ తక్కువవాళ్ళు కాదు. అతడికోసం ప్రాణాలయినా ఇవ్వడానికి సిద్ధంగా వున్నారు. ముఖ్యంగా కర్ణుడు — అభేద్యమయిన సహజకవచం వాడిది. వాడి బాణాల నేర్పు, వాడి పరాక్రమం తెలుచుకుంటే, కంటిమీద రెప్పపడదు నాకు. భీష్ముడూ, ద్రోణుడూ, కృపుడూ — వీళ్ళకి వాళ్ళూ మనమూ సమానమే. అయినా, వాళ్ళరగ్గిరే వున్నారు వాళ్ళు. ఎన్నో అన్నిదివ్యాస్త్రాలు తెలుసు వాళ్ళకి. ముందు వాళ్ళని గెలిస్తే నేకాని దుర్యోధనుడి మీద ఈగన్నా వాలడానికి వీలుండదు. ఇదంతా ఆలోచించకండా తొందర పడితే ఏంలాభం ? ”

ఇలా ఈ ప్రసంగంలో వున్నారు పాండవులు. పుణ్యం పండిండా అన్నట్టు వచ్చి ప్రత్యక్షమయ్యాడు వ్యాసముని. అందరూ లేచి భక్తి వినయాలతో పూజించారు రుషిని. అందరినీ చల్లనిచూపు చూశాడు ముని. “భీష్ముడూ, ద్రోణుడూ, కృపుడూ, కర్ణుడూ మొదలయిన వాళ్ళని ఎలా గెలవడమని భయపడుతున్నావు” అని అంటూ ధర్మ రాజుని చూసి మందహాసం చేశాడతడు. “తెలిసి, అది పోగొట్టాలనే ఇలా వచ్చాను. ఒక రహస్యవిద్య ఉపదేశిస్తాను. ఎంతో యోగం వుంటేనే కాని లభించనివిద్య ఇది. ఈ మహావిద్యకోసం అర్జునుణ్ణి నియోగించు. అతడే దీనిలో సిద్ధి పొందుతాడు” అన్నాడు. ధర్మ రాజుని ఏకాంతంగా తీసుకువెళ్ళాడు. ‘ప్రతిస్మృతి’ అని వొక రహస్య విద్య సక్రమంగా అతడికి ఉపదేశించాడు,

“దీని శక్తివల్ల ఎంతో, వీర్యవంతు డవుతాడు అర్జునుడు. ఇంద్రుడూ, యముడూ, వరుణుడూ, కుబేరుడూ మొదలయిన దేవతల్ని, శివుణ్ణి ప్రత్యక్షం చేసుకుంటాడు. వారివల్ల దివ్యాస్త్రాలు సంపా

దిస్తాడు. నువ్వు భయపడుతున్న శత్రువులు యావన్నందినీ జయిస్తాడు” అన్నాడు. కృతజ్ఞతాపూర్వకంగా పాదాభివందనంచేశాడు ధర్మరాజు.

చెప్పవలసినవన్నీ చెప్పాక, “వెళ్ళినస్తా” నన్నాడు వ్యాసుడు. “ద్వైతవనంలో ఎంతోకాలం వున్నారు మీరు. పువ్వులూ, పళ్ళూ తరిగిపోతున్నాయి. చెట్లూ తగ్గిపోతున్నాయి. జంతువులూ క్షీణిస్తున్నాయి. అడవిపెరగకుండా అయిపోతోంది. ఒక్కచోటే హెచ్చుకాలం వుండడం ఎవ్వరికీ మంచిదికాదు. ఇంకో అడవికి వెళ్ళండి” అంటూ చెప్పి వెళ్ళాడతడు.

వ్యాసుడు చెప్పినప్రకారం ద్వైతవనం విడిచిపెట్టేశారు పాండవులు. సపరివారంగా కామ్యకవనం వచ్చి, సరస్వతీనది వొడ్డుని నివాసం పెట్టుకున్నారు.

### అ ర్జు ను డి త ప స్సు

ఒకనాడు అర్జునుడితో అన్నాడు ధర్మరాజు : “బ్రాహ్మలీ<sup>కీ</sup> వేదం పట్టుబడ్డట్టు, భీష్ముడూ మొదలయిన వాళ్ళకి మహనీయమయిన ధనుర్వేదం కరతలామలకమైంది. దివ్యమంత్రాలతో వాళ్ళు చెప్పినట్టు వినుకుంటుం దది. తనకోసమని వాళ్ళని కొలువులో వుంచుకున్నాడు దుర్యోధనుడు. యుద్ధమే ప్రారంభమైతే, మనమీద తప్పకండాచెయ్యి చేసుకుంటారు వాళ్ళు, దివ్యాస్త్రాలతోవున్న వాళ్ళని గెలిచే ఉపాయం ఉపదేశించాడు వ్యాసుడు. నీకోసమని ప్రతిస్పృతి విద్య అనుగ్రహించాడు నాకు.

“ఈవిద్య నువ్వు గ్రహించు. ఇతర్లు నిన్ను గెలవకండా కవచం వేసుకో. కత్తి, గాండీవం తీసుకో. ఉత్తరాదిగా వెళ్ళు. తపోయోగంతో దేవేంద్రుణ్ణి ప్రత్యక్షం చేసుకో. వృత్రాసురుడికి భయపడి లోగడ దేవతలు తమ ఆయుధాలూ, బలమూ ఇంద్రుడి దగ్గర దాచు

కున్నారు. అతడు దయచూస్తే అవన్నీ లభిస్తాయి నీకు. అతడి ఉపదేశంతో శివుణ్ణి ఆరాధించు. శివుడి అనుగ్రహంతో ఇష్టసిద్ధిపొందు. ఇది వ్యాసులవారి ఉపదేశం” అని.

ప్రతదీక్ష పూనాడు అర్జునుడు. ‘శత్రువుల్ని గెలవాలి’ అన్న సంకల్పంతో అతడికి ప్రతిస్ఫూర్తి ఉపదేశించాడు ధర్మరాజు. ఆ యోగవిద్య అన్నగారినించి గ్రహించాడు అర్జునుడు. దాని ప్రభావంతో తేజోవంతు డయా డతడు.

అన్నగారి అనుమతి తీసుకున్నాడు అర్జునుడు. విధిపూర్వకంగా హోమం చేశాడు. అగ్నిహోత్రుణ్ణి సంతృప్తి పరిచాడు. బ్రాహ్మల స్వస్తివాక్యాలికి తలవొంచాడు. ధౌమ్యుడికి నమస్కరించాడు. అన్నదమ్ముల దగ్గర సెలవుతీసుకున్నాడు. దివ్యాస్త్రాల సంపాదనకోసం ప్రయాణ సన్నద్ధుడయ్యాడు.

శరీరానికి బంగారం కవచం తొడిగాడు. భుజాలికి అక్షయ తూణీరాలజంట కట్టుకున్నాడు. చేత్తో గాండీవం పట్టున్నాడు. అతణ్ణి చూసి బ్రాహ్మలేకాదు, కంటికి అవుపడని భూతాలు కూడా సంతోషించాయి.

“అర్జునుడి అభిలాష ఫలించాలి.”

“సర్వవిఘ్నాలూ శాంతించాలి.”

అన్నిదిక్కులూ ఈ మాటలు వినిపించాయి.

“పగవాళ్ళు పెట్టిన పరాభవసముద్రంలోంచి నువ్వే గట్టు చేర్చాలి” అంటూ దగ్గిరికి వచ్చింది ద్రౌపది. ఆమె కళ్ళల్లో తళతళలాడుతున్నాయి కన్నీళ్ళు. “అవమానం సహించలేని పాడుక్షత్రియ కులంలో పుట్టడం జన్మజన్మకీ వొద్దు నాకు. అది సహించుకునే బ్రాహ్మణ పుట్టుకే కోర్తాను” అంది. “ఎవ్వరికీ సాధ్యంకాని భారం

నీమీద వేసుకున్నావు. నిక్కులూ, సూర్యచంద్రులూ, భూమి, ఆకాశం, గాలి - ఇవన్నీ నిన్ను రక్షిస్తాయి” అంటూ దీచించింది. బ్రహ్మ, వియోగవిచారం వుట్టిపడే కడకంటిమాపులు దారిబట్టే పెట్టింది. వియోగంవల్ల కర్షకువస్తూన్న దుఃఖం దిగమింగుకుంది.

ఈశాన్యంగా బయల్దేరాడు అర్జునుడు. యోగవిద్యా, గాంధీ వమూ మాత్రం అతడికి తోడుగా వున్నాయి. ఇంద్రసంబంధమైన యోగశక్తివల్ల చూడశక్యంగాకండా వున్నాడతడు. హిమాలయం చేరాడు. గంధనూననం దాటాడు. ఇంద్రకీలపర్వతం ఎక్కుతున్నాడు. “ఆగు” అంటూ చెద్దకేక వినపడింది ఆకాశంమీద. ఆగలేదు అర్జునుడు. దారికడాకూ పూలవాన కురిసింది. ఆశ్చర్యపోయాడు. మరి పదిఅడుగులు వెళ్ళాడు. ఒక చెట్టుకింద వో ముసీలి బ్రాహ్మడు కూచుని కనిపించాడు. బ్రహ్మచర్యమూ వాటివల్ల కాబోలు బాగా కృశించిపోయివుందిఅతడి శరీరం. బ్రహ్మతేజస్సు వుట్టి పడుతోంది. నమస్కరించాడు అర్జునుడు. విశ్రమిస్తూ అతడిదగ్గర చటికిల బడ్డాడు.

“ఎక్కడినుండి వస్తున్నావు?” పలకరించాడు బ్రాహ్మడు. “నీ తేజస్సుఅదీచూస్తే, ఇంద్రియాలు నిగ్రహించిసిద్ధిపొందినట్లున్నావు, కోరిన పుణ్యస్థలాలు అనుభవించు. ఇక్కడ పనేముంది? శాంతంగా తపస్సుచేసుకునేవాళ్ళు వుండే స్థలమిది. కత్తీ, కవచం, ధనుస్సు - ఇవన్నీ ఎందు కిక్కడ? ఏదో గొప్ప శత్రుయుడి వేమో! శ్రోధం, పౌరుషం మానుకున్న బ్రాహ్మలుండే పుణ్యభూమి ఇది. ఆయుధాలు పనికిరా విక్కడ. విడిచిపెట్టు” అన్నాడు. ఎన్నో విఘ్నంకలిగించే మాటలూ చెప్పాడు.

చలించలేదు అర్జునుడు. అతడి ధైర్యానికి మెచ్చుకున్నాడు బ్రాహ్మడు. ముసలిరూపం వొడిచిపెట్టాడు. దేవేంద్రుడై నిలబడ్డాడు.

“సంతోషించాను. దేవేంద్రుణ్ణి చేను. ఏంకావాలో అడుగు ఇస్తాను” అన్నాడు.

అంజలిబంధం శిరస్సునిపెట్టి నమస్కరించాడు అర్జునుడు. “ప్రభూ, దివ్యాస్త్రాలు ప్రసాదించు” అన్నాడు “అస్త్రాలొక విశేషమేమిటి?” అన్నాడు దేవేంద్రుడు. “పుణ్యలోకాలో, దేవత్వమో, సర్వసంపదలో - ఏం కావాలో కోరు” అన్నాడు. “అవన్నీ నాకెందుకు?” అన్నాడు మళ్ళీ అర్జునుడు. “దివ్యాస్త్రాలే నాకు కావలిసినవి. శత్రువులు పరాభవించారు. ఆదుఃఖంతో కుమిలిపోతున్నారు నాలన్నదమ్ములు. అడివిలో విడిచివచ్చాను వాళ్ళని. స్వంతసుఖం ఆసపడి తిరిగిపోలేను” అన్నాడు.

కుమారుడి మాటలువిని కొండ అందుకున్నట్టయింది దేవేంద్రుడికి. “దివ్యాస్త్రాలే సీలభీష్మమైతే శివుణ్ణి ధ్యానించు. యోగశక్తితో ఆయన్ని ప్రసన్నుణ్ణి చేసుకో. దిక్పాలకుల్తోకూడా వచ్చి, ఆయనే సీకోర్కి చెల్లిస్తాడు” అని అంతర్ధామయాడతడు.

ఇంద్రుడి ఉపదేశం గురిపెట్టుకున్నాడు అర్జునుడు. హిమాలయం శిఖరం మీదికి వెళ్ళాడు. మందరాచలం తపోవనం ప్రవేశించాడు. రకరకాల వృక్షాలతో అద్భుతంగా వుంది తపోవనం. పూలతోనూ, పళ్ళతోనూ వొంగిపోతున్నాయి చెట్లు. అమృతంలాంటి మంచినీళ్ళతో కలకలాపవహిస్తున్నాయి సెలయేళ్ళు. ఎర్రతామరలూ, సాగంధికాలూ, తెల్లకలవలూ, కలహంసలూ వాటితో కలకలలాడుతున్నాయి సరోవరాలు. అలాంటి తపోవనంలో తపస్సుకి పూనుకున్నాడు అర్జునుడు.

దర్భలు సమ్రంధంగా కట్టుకున్నాడు. లేడితోలు కప్పుకున్నాడు. దండకమండలాలూ ధరించాడు. మనోవాక్కాయకర్మలు మూడూ నిగ్రహించాడు. శివుడి మీద చిత్తం నిలిపాడు. ఉగ్రమయిన తపస్సు

ప్రాతంభించాడు. దేవదుండుభులు వినిశించాయి అతడికి. దేవపారిజాతాల పరిమళంతో అతడిచుట్టూ చల్లగాలి వీసింది.

మూడు దినాల కోకనారి మాత్రం వాకరాలిన ఆకు తింటూ వచ్చాడు అలా మొదటి నెల గడిపాడు రెండో నెల ఆరురోజుల కో ఆకు తిన్నాడు. మూడో నెల పదిహేను రోజులకో ఆకుతో గడిపాడు. నాలుగో నెల గాలితప్ప మరో ఆహారమే మానుకున్నాడు. రెండు చేతులూ మీది కెత్తాడు. ఒక్క కాలివేలుమీద నిలబడ్డాడు.

ఇలా ఘోరమయిన తపస్సు చేస్తున్నాడు అర్జునుడు. ముక్కుమీద వేలు పెట్టుకున్నారు అక్కడి మునులు. శివుడి దగ్గరికి వెళ్ళి విన్నవించారు. “ ఎన్నడూ కనీ వినని ఉగ్రమైన తపస్సు చేస్తున్నాడు అర్జునుడు. కాలమేఘాల్లాగ, తపోవనం నిడిపోతున్నాయి తపోగ్ని పోగలు, ప్రభూ, అర్జునుడి తపస్సు అద్భుతం. భూతకోటి యాపత్తా భయంతో వణుకుతోంది. అతడికోర్కి చెల్లించు. ఈ తపోభారం నించి ప్రపంచాలు రక్షించు ” అన్నారు.

“ భయపడకండి.” చిరునవ్వు నవ్వుతూ అన్నాడు శివుడు. “ అగునుడి అభిప్రాయం అవగాహనే నాకు. అతడు కోరినవర మిస్తాను. సంతోష పెడతాను. మీరు మీ ఆశ్రమాలికి వెళ్ళండి. సుఖంగావుండండి ” అన్నాడు, “ మహాప్రసాదం ” అంటూ వచ్చే శారు మునులు.

#### చెంచురాజు

చెంచురాజు వేషం వేశాడు శివుడు. మాంచి బంగారంవంటి శరీరంతో, చేతిలో విల్లూతానూ తయారయ్యాడు. చెంచీతవేషం వేసింది పార్వతి. భూతగణంలో అందరూ పురుషులు చెంచులుగా తయారయ్యారు. వాళ్ళ భార్యలు చెంచీత లయ్యారు. పొట్టిపొట్టి చేతులూ, మిడిగుడ్లు, మొద్దు మొహాలూ, మొండి జుత్తులూ, చేతుల్లో తడబద్దల ధనుస్సులూ—



ఇలా చెంచుబలగం చెంచురాజు తెడుకుల్లా నడిచింది, అడివి అడివంతా అల్లకల్లోలం చేస్తూ వేటకోసం బయల్దేరాడు చెంచురాజు. కత్తులూ, మృగాలూ బెంబేలు పడిపోయాయి. మూగవోయినట్టూ, కాభ్యువిరిగినట్టూ, కభ్యుకోనట్టూ ఎక్కడివక్కడ, కిక్కురుమనకండా నక్కిపోయాయి. అడావుడిగా అర్జునుడిదగ్గరికే వచ్చాడు చెంచురాజు.

సరిగ్గా అదేసమయానికి, ఈశ్వరనియోగంవల్ల మూకుడు అనే రాక్షసుడు, పేద్ర అడివిపందిరూపంలో అక్కడ ప్రత్యక్షమయ్యాడు. అర్జునుణ్ణి చంపడంకోసం సరాసరి మీదికి వచ్చేస్తున్నాది పంది. దూరం నించే చూశాడు అర్జునుడు. చప్పున గాండ్డివం తీశాడు. నారి మోగించాడు. చువ్వలాగ వచ్చేస్తోంది పంది. గాండ్డివానికి బాణం సంధించాడు అర్జునుడు.

“వద్దూ, నువ్వు కొట్టకు. ఆగూ” అంటూ పందివెంట పరిగెత్తుకు వస్తున్నాడు చెంచురాజు. ఆగలేదు అర్జునుడు. రివ్వున వొదిలిపెట్టాడు బాణం. అర్జునుడు బాణం వొదిలాడో లేదో, చెంచురాజూ వేశాడు మాంచి నాగుపాములాంటి బాణం. కొండమీదపడ్డ పిడుగుల్లాగ రెండూవొక్కసారే పడ్డాయి పందిమీద. ఇటు అర్జునుడూ, అటు చెంచురాజూ వేసిన బాణాల్తో సముద్రంలోమందరంలాగ గిరగిరా తిరిగింది పంది. అంతే. అంతలోనే మాయమయింది. నిజరూపంతో నిలుచున్నాడు మూకుడు. ఉత్తరక్షణంలో అంతర్ధాన మైపోయాడు.

నిచ్చరపోయాడు అర్జునుడు. క్షణంలో మరోచిత్రం. ఎదురు గుండా మేరుషర్వత శిఖరలూ నుంచున్నాడు చెంచురాజు. పేద్ర ధనుస్సు చేతిలోవుంది. లెక్కాజమానేని చెంచుసైన్యం, మాంచి యవ్వనంలో వున్న వేలకొద్దీ చెంచీతలూ, చెంచుయువకులూ కూడా వున్నారు. “ఎవరు నువ్వు?” అంటూ అడిగాడు అర్జునుడు. మానవమాత్రుడి సంచారంలేని ఈ మహారణ్యంలో ఇంతమందితో ఈ సంచార మేమిటి?

సరే దానికేం, నేను కొట్టిన పందిని నువ్వు కొట్టావు. వేట ధర్మం భంగంచేశావు. దీనికి ప్రతిఫలం ఇప్పుడే అనుభవిస్తావు. నాబాణాల్తో నీపని పట్టిస్తాను” అంటూ కళ్ళెర్రచేశాడు.

“నువ్వు కొట్టానంటా వేమిటి!” అంటూ నిర్లక్ష్యంగా నవ్వాడు చెంచురాజు. అసలు నేనూ పందిని కొట్టినవాణ్ణి. నువ్వేదో పెద్దమాట లాడుతున్నావు. గొప్పలు చెప్పకునే చవటలా వున్నావు. మాటల్తో ఏముంది? అంతబలమే వుంటే రా! అదేదో తేల్చేస్తాను” అంటూ ధనుస్సు తీసి బాణం గురిపెట్టాడు.

అతడి నోట్లోమాట నోట్లనే వుంది, బాణంమీద బాణం - వుంఖానువుంఖంగా ప్రయోగించాడు అర్జునుడు. వర్షం కురుస్తూ వుంటే చలించకుండా ఎలా వుంటుంది పర్వతం, అదిగో అలా, అర్జునుడి బాణాలు పడుతూంటే కదలకుండా నుంచున్నాడు చెంచురాజు. ఒక్క బాణమూ అతణ్ణి గంటుపెట్టలేదు.

అర్థంకాలేదు అర్జునుడికి. ఎవడు వీడు? దేవేంద్రుడా? కుబేరుడా? స్వయంగా శివుడే ఇలా వచ్చాడా? ప్రభావశాలి అయిన మరెవరో మహాత్ముడా? చిత్రం! నాబాణాలు చీమకుట్టినట్టయినా లేదు వీడికి. సామాన్యుడికి సాధ్యమేనా ఇది? మరొకడయితే, పరు గుచ్చుకునేవాడు. మూర్ఖపోయేవాడు. ప్రాణాలే వొదిలేవాడు. బుద్ధి లేనివాడికి నీతులు చెప్పినట్టు నాబాణాలన్నీ వృథా అయిపోయాయి వీడి మీద! ఏమిటిది? వీడువేసిన బాణాలు మాత్రం విషసర్పాల్లా వున్నాయి. అన్నీ దివ్యాస్త్రాలే అనిపిస్తున్నాయి. ఒళ్ళంతా మంట లెత్తిస్తున్నాయి! ఎవ్వ డీయన?

“ఈ పర్వతం దేవతలుండేది కదా! ఏమో, చెంచువేషంలో వున్న ఏమహాపురుషుడో ఈయన! సరే, చూద్దాం” అంటూ ఎంచి

తిరుగులేని దివ్యబాణాలూ ప్రయోగించాడు. మరీచిత్రం? తన తూణీరాల్లో బాణాలు కనపడవు. ఎన్నడూ తరుగులేని అక్షయ తూణీరాలవి. ఖండవదహనంలో అగ్నిదేవు డిచ్చినవి. “ఏమిటిది? నా అక్షయతూణీరాలు పుట్టిపోయాయి? యుగాంతంలో ఎండిపోయిన సముద్రాల్లా పున్నాయేమిటి?” మతిపోయినట్టయింది అర్జునుడికి. భరించలేనంత కోపం వచ్చిం దతడికి. అచూతగా గాండీవం మీదికెత్తాడు. చెంచుమీద విసిరి కొట్టాడు. గారిడీలా వుంది! గాండీవం మాయమైంది. ఉక్కురోవంతో ఉక్కిరిబిక్కిరైపోతున్నాడు అర్జునుడు. కత్తితీశాడు. చెంచురాజు నెత్తిమీద బలంకొద్దీ బాదాడు. ఏంలాభం! అదీ వృధాఅయింది. కనపడ్డచెట్టూ, చేతికి దొరికిన రాయీ విసిరాడు. చెంచురాజు శరీరంలో అవన్నీ ఎక్కడికో పోతున్నాయి. పిచ్చెత్తి నట్టయింది అర్జునుడికి. అమాంతంగా కలబడ్డాడు చెంచుమీదికి. చేతికొద్దీ పిడిగుద్దులు గుద్దాడు. అతడి సాహసానికి చెంచులూ, చెంచీతలూ సెబా సన్నారు. అర్జునుణ్ణి అడిసి పట్టుకున్నాడు చెంచురాజు. దాంతో మూర్ఛపోయి కిందపడిపోయాడు అర్జునుడు.

అర్జునుడి ధైర్య పరాక్రమానికి తలపంకించాడు చెంచురాజు. కళ్ళు విప్పాడు అర్జునుడు. శివుడిగా మారిపోయాడు చెంచురాజు. జటామకుటం, చంద్రరేఖా, లలాటనేత్రం, గరళకంఠం, త్రిశూలం, ఏనుగుతోలూ, మెళ్ళోపాములూ-నిజరూపంతో తీవిగా నిలుచున్నాడు శివుడు.

“అర్జునా, నీలంతటి శౌర్యవంతుడు ఎక్కడా లేడు. నీ తపస్సుకీ నీతూత్రగుణానికీ మెచ్చాను. నీకోర్కి సఫలం చేస్తాను. దేవతలూ, రాక్షసులూ, మానవులూ - ఈ యావన్మందినీ నువ్వే జయిస్తావు. ఇదిగో, నా స్వరూపం దర్శించు” అంటూ అతడికి దివ్యదృష్టి ప్రసాదించాడు.

శివుణి దివ్యస్వరూపం చూశాడు అర్జునుడు. కృతార్థుడే అయిపోయాడు. శరీరం గరిపాడిచింది. నాష్టాంగ దండప్రణామం చేశాడతడు. గద్గదకంఠంతో శివుణ్ణి ప్రార్థించాడు.

“ప్రభూ, శ్రీకంఠా, లోకేశా, ఈప్రపంచాలు నువ్వే పుట్టిస్తున్నావు. త్రిపురాలు సంహరించి లోకాలు రక్షించావు. విష్ణువు నీకు సేవహితుడు. చంద్రుడు. నీతలపువ్వు. దేవేంద్రుడూ మొదలయిన దేవతలికి నువ్వే ఆనందం ప్రసాదిస్తున్నావు. పుణ్యస్వరూపా, విరూపాక్షా, దక్షప్రజాపతీయజ్ఞం ధ్వంసంచేశావు. దేవా, బుద్ధిమంతులు నీతత్వం భేదిస్తారు. కర్మ ప్రథానమనీ, విజ్ఞానము అధ్యాత్మయోగమనీ, సర్వక్రియా కారణమనీ గ్రహించి నిన్ను భావిస్తారు

ఈశానా, సర్వేశ్వరా, శర్వా, సర్వజ్ఞా, సర్వాత్మకా, నిర్వికల్ప ప్రభావా, పార్వతీపతీ, మూడులోకాలూ నీవల్లే నడుస్తున్నాయి. భూమి, గాలీ, ఆకాశం, నీళ్ళూ, అగ్ని, సూర్యచంద్రులూ - అన్నీ నువ్వే నిర్మించావు. సంసారచక్రం నువ్వే నడుపుతున్నావు.

దేవా, దేవా, మహాదేవా, యోగస్థితిలో వుండి, జ్ఞానదీపంతో సంసారమాయాంధకారం పారదోలినవాళ్ళూ, క్రోధం రాగం మొదలయిన దోషాలు జయించినవాళ్ళూ, ఆత్మనిగ్రహం కలవాళ్ళూ, యతీశ్వర్లు నీ పాదపద్మాలు ధ్యానించి తృప్తు లయారు. నాశనం లేనివాడివి నువ్వు.

భవా, భర్తభట్టారకా, శుక్రుడూ, అగస్త్యుడూ, కుత్సుడూ మొదలయిన మునులు ఎల్లప్పుడూ నిన్ను స్తోత్రంచేస్తారు. నీ లలాట నేత్రంతో మర్మభుణ్ణి భస్మంచేశావు. గంగని శిరస్సుమీద ధరించావు. భస్మమే పూసుకున్నావు. నీప్రసాదంవల్లే దేవతలూ గంధర్వులూ సిద్ధులూ సాధులూ నాగరాజులూ రాక్షసరాజులూ శాశ్వతమయిన విశ్వరూపం సంపాదించారు.

ఈశ్వరా, విశ్వకర్తా, త్రిలోకాధీశ్వరా, కారుణ్యమూర్తి, నన్ను మన్నించు. చెంచురాజే అనుకున్నాను నిన్ను. తెలుసుకోలేకపోయాను. నీచరిత్ర తెలుసుకుందికి నేనెంతటివాణ్ణి. ఎదిరించాను. అపరాధం చేశాను. ఊమించు. నమస్కరిస్తున్నాను” అన్నాడు.

దయామృతం చిలకరిస్తూ చూశాడు శివుడు. చెయ్యిపట్టుకు లేవనెత్తాడు అర్జునుణ్ణి. “ఊమించాను” - నవ్వుతూ అన్నాడు. “మానవమాత్రుడికి సాధ్యంకాని నీపరాక్రమం మెచ్చుకున్నాను. పూర్వజన్మలో నువ్వు దేవరుషివి. నరుడివి. నారాయణుడి స్నేహితుడివి. నరనారాయణులని మీ ఇద్దరూ ఆదిమునులు. బదరీవనంలో అనేక వేల సంవత్సరాలు తపస్సుచేశారు. మహావీర్యవంతు లయారు. మీవల్లే లోకాలు నిలబడ్డాయి. ఆనాడూ నీదే ఈగాండీవం. ఇంద్రుడి అభిషేకంనాడు దీంతోనే రాక్షసుల్ని గెలిచావు. గాండీవం, అక్షయ తూణీరాలూ నేనే మాయంచేశాను. ఇవిగో తీసుకో. నీకేంకావాలో అడుగు. వరమిస్తాను” అన్నాడు.

“ప్రభూ, పాశుపతం ప్రసాదించు” అంటూ సాగిలబడ్డాడు అర్జునుడు. “పాశుపతమూ, బ్రహ్మశిరమూ యుగాంతంలో జగత్సంహారంచేస్తాయని విన్నాను వీటితో అభిమంత్రిస్తే అనేకలక్షలశూలాలూ, గదలూ, సర్పాల్లాంటి బాణాలూ పుడతాయనీ విన్నాను. కరుణించు. పాశుపతం ప్రసాదించు. దైత్యులూ దానవులూ యక్షులూ రాక్షసులూ పిశాచులూ నాగులూ - యావన్మందినీ జయిస్తాను. భీష్ముణ్ణి ద్రోణుణ్ణి కవచకుండలాల కర్ణుణ్ణి గెలుస్తాను” అన్నాడు.

సిద్ధపడే వచ్చాడు శివుడు. మంత్రం, ధ్యానం, జపం, హోమం - అన్నిటితోనూ అర్జునుడికి ప్రసాదించాడు పాశుపతం. సంధానం, ప్రయోగం, ఉపసంహారం - అన్నీ ఋణ్ణంగా చెప్పాడు. “పాశుపతానికి అసాధ్యమైంది ప్రపంచంలో లేదు. తక్కువవాళ్ళమీద ప్రయోగిస్తే మాత్రం

లోకంతగులబెడుతుందిది, దీని రహస్యం ఇంద్రుడికి కుబేరుడికి నరుణుడికి యముడికి కూడా తెలియదు. మనుష్యులమీద చెప్పే వేముంది? దివ్య బాణమిది. దీంతో నగ్వలోకాలూ జయిస్తావు” అన్నాడు.

వరమిచ్చి అంతర్ధానమయ్యాడు శివుడు. వేయ్యసూర్యబింబాల్లా అర్జునుడి చేతిలో ప్రకాశిస్తోంది పాశుపతం. దేవతలూ యక్షులూ గజ గజ లాడిపోయారు చూసి. పర్వతాలూ సముద్రాల్లోనహా గిరగిరా తిరిగింది, భూమండలం.

శివుడి దేహస్పర్శతో పవిత్రమే అయిపోయింది అర్జునుడి శరీరం. పాపాలుపోయి పరమతేజోవంత మయింది. అధిక వీర్య వంతమూ అయింది. పద్నాలుగు లోకాలూ అరిచేతిలో పడ్డంత ఆనందం కలిగింది అర్జునుడికి. “నాదే భాగ్యం. శివుడి దర్శనంచేశాను. శివుడిదేహం స్పృశించాను. కృతార్థుణ్ణిగాను. ఇక సందేహం లేదు. ఇవాళే ధర్మరాజశత్రువులు నశించారు. ఇవాళే సర్వసామ్రాజ్యం అన్నయ్య కాళ్ళముందుకి వచ్చింది.” అంటూ ఆనందబాష్పాలు రాలిస్తూ ఉన్నాడు.

“అర్జునుడు పాశుపతం సంపాదించాడు” — దేవలోకంలో గుప్పుమంది ఈవార్త. వరుణుడూ కుబేరుడూ యముడూ మొదలయిన యావన్మంది దేవతలతోనూ బయల్దేరాడు దేవేంద్రుడు. దివ్య విమానాల్లో వెలిగిపోతూ కనపడింది ఆకాశం. విమానాలమీంచి అంతమందీ అర్జునుడిముందు దిగారు. “ఈసందర్భంలో నిన్ను మెచ్చి వరాలివ్వడాని కని దేవేంద్రుడితోనహా దేవతలు నీదగ్గిరికి వచ్చారు” అన్నాడు యముడు. మధురంగానూ, మేఘగర్జనలా గంభీరంగానూ వున్నాయి యముడి మాటలు. “చూడు వీళ్ళని” అంటూ అర్జునుడికి దివ్యదృష్టి ఇచ్చాడతడు. “అర్జునా, నువ్వు ఆదిమునివి. బ్రహ్మనియోగం వల్ల మనుష్యుడివై, ఉత్తమక్షత్రియగులలో పుట్టావు. సూర్యుడి

అంశంలో పుట్టిన కష్టాన్ని, దేవదైత్య దానవ గంధర్వ యక్ష రాక్షస అంశల్లో పుట్టిన రాజుల్ని వధిస్తావు. అక్షయమైన కీర్తికలుగుతుంది నీకు. ఇదిగో, ఈవంశం ఇస్తున్నాను. పుచ్చుకో!" అంటూ పగ వాళ్ళని పడగొట్టే యమవంశం విధియుక్తంగా అతడి కిచ్చాడు. శత్రువుల్ని చీల్చే వారుణసాళాలు ఇచ్చాడు వరుణుడు. కాబేరాస్త్రం ఇచ్చాడు కుబేరుడు.

యముడిచ్చిన దివ్యదృష్టితో దేవతల్ని చూశాడు అర్జునుడు. గాఢమయిన నల్ల కిశకిరంతో వున్నాడు యముడు. దేవతలరూపంలో అతడిచుట్టూ పితృదేవత లున్నారు. వైడూర్యం రంగుతో వున్నాడు వరుణుడు. సముద్రాలూ నదులూకొండలూచుట్టూ నేవిస్తున్నాయి. జంబూనదం రంగు శకిరం కుబేరుడిది. చుట్టూవున్నారు యక్షులు.

దేవత లిచ్చిన దివ్యాస్త్రాలు పుచ్చుకున్నాడు అర్జునుడు. వినయ వాక్యాలతో, పువ్వులూ పళ్ళూ నీళ్ళూ ఇచ్చి తృప్తిపరిచాడు.

విరావతంమీద దేదీప్యమానంగా వున్నాడు దేవేంద్రుడు. చేతిలో వజ్రాయుధం వెయ్యికిరణాలు ప్రసరిస్తోంది. చుట్టూ దేవతలు కొలుస్తున్నారు. కళ్ళవేడుకగా చూశాడు అర్జునుడు. బ్రహ్మానందం అనుభవించాడు. శివుడివరాల్తో అసలే ఉత్సాహంగా వున్నాడతడు. కుమారుణ్ణి వెయ్యికళ్ళతోనూ చూసుకున్నాడు దేవేంద్రుడు. మురిసి పోయాడు. వెయ్యికళ్ళూ ఇన్నాళ్ళకీ సార్థకమయ్యాయి అనీ అనుకున్నాడు. "అర్జునా, నువ్వు అమరావతికి రావాలి" అంటూ ఆహ్వానించాడు ఆదరంగా. "శివుడి దగ్గర మహాస్త్రం సంపాదించావు. దేవకార్యం నెరవేర్చడానికి సమర్థుడి వచూవు. నా రథం పంపిస్తాను. దాని మీద వత్తువుగాని. నేను ఇవ్వదలుచుకున్న దివ్యాస్త్రాలు అక్కడే ఇస్తాను" అన్నాడు. "మహాప్రసాదం" అన్నాడు అర్జునుడు. దేవత

లందరితోనూ అమరావతి వెళ్ళిపోయాడు దేవేంద్రుడు. రథంకోసం ఎదురుచూస్తూ కూచున్నా ఉద్ధనుడు.

అంతలోనే ఆకాశంమీద అవ్రుపించింది రథం. మేఘాలమీంచి అందంగా ఎగురుతోంది నల్లజెండా వైజయంతం. ఆకాశమంతా అల్లుకుపోతున్నాయి రథానికి తాపిన రత్నాలకాంతులు. కొండ గుహలు ప్రతిధ్వనిస్తున్నాయి రథచక్రాల ఘుర్గురధ్వనులు. ఉరుముల్తో, మెరుముల్తో వస్తూన్న మేఘులూగ వస్తోంది దేవేంద్రుడి దివ్యరథం. వాయువేగ మనోవేగాలతో పరిగెత్తే పదివేలగురాలు పూసివున్నాయి. రకరకాల ఆయుధాలు వుండవలసినచోట్ల నిండి వున్నాయి.

చూస్తూవుండగా రథం తెచ్చి అర్జునుడిముందు నిలబెట్టాడు మాతలి. “అర్జునా! మీ అయ్య దేవేంద్రుడు రథం పంపాడు. దీని మీద నిన్ను అమరావతి రమ్మన్నాడు. రాజసూయాలూ, అశ్వమేధాలూ వంద వంద చేసినవాళ్ళకయినా లభించదు ఈరథం. దయ చెయ్యి దీనిమీదికి” అన్నాడు.

పయనమయ్యాడు అర్జునుడు. గంగలో స్నానంచేశాడు. పవిత్రుడయ్యాడు. దేవతర్పణం, రుషితర్పణం, పితృతర్పణం చేశాడు. రథమెక్కి కూచున్నాడు. మందరపర్వతం దగ్గర సెలవుతీసుకుంటూ అన్నాడు: “ఆత్మనిగ్రహంతో తపస్సమాధిలో వున్న వాళ్ళకీ, పుణ్య లోకాలు కాంక్షించేవాళ్ళకీ, నిర్మలహృదయులకీ ఆశ్రయస్థానం నువ్వు. దేవదంపతుల విహారభూమివి. రత్నాలతో రాణిస్తున్నాయి నీగుహలు. ఇన్నాళ్ళూ నీవాడిలో సుఖంగా గడిపాను. నీపుణ్యతీర్థాలు నేవించాను. గంగాజలంలో కడిగి నీచెల్లపళ్ళు తిన్నాను. మందరపర్వతమా! సెలవియ్యి. అమరావతి వెళ్లివస్తాను.”— పదివేల గుర్రాల పగ్గాలూ సడిలిచాడు మాతలి. అమరావతి అభిముఖంగా, మేఘాల మీంచి



పరిగెత్తించి రథం. దేవమూర్తం చేరుకుంది. ఉత్తరక్షణంలో అమరావతి వచ్చేసింది.

అమరావతి

అద్భుతంకావుంది అమరావతి. దీపాలుకాని, సూర్యచంద్రులు కాని అవసరం లేదక్కడ. దానంతట అదే స్వంతప్రకాశంతో సదా సర్వదా దేదీప్యమానంగా వెలుగుతోంది. ఎక్కడచూస్తే అక్కడ అందంగా వెలిగిపోతున్నాయి రత్నాలమేడలు. ధర్మంతో ప్రజల్ని పాలించిన రాజులూ, యుద్ధాల్లో ప్రాణాలు వొదిలిన వీరులూ, యజ్ఞాలుచేసి దేవతల్ని బ్రాహ్మల్ని తృప్తిపరిచిన ధర్మాత్ములూ, ఆమేడల్లో నివసిస్తున్నారు. అన్నిలోకాల్లోని పుణ్యాత్ములికీ ఆదర్శం అమరావతి. ఐతే, అగ్నిహోత్రాలు వుంచుకోనివాళ్ళూ, తీర్థాలు సేవించనివాళ్ళూ, అబద్ధాలాడేవాళ్ళూ, వేదవిరుద్ధంగా నడిచేవాళ్ళూ, మాంసం తినే వాళ్ళూ, యుద్ధంలోంచి పారిపోయే వాళ్ళూ మాత్రం ఆ చుట్టుప్రక్కల అడుగు పెట్టలేరు.

అమరావతి ద్వారందగ్గిరికి వచ్చింది అర్జునుడి రథం. ద్వారం దగ్గర తెల్లగా హిమాలయ పర్వతంలాగ నిలబడివుంది ఐరావతం. ఆగని సెలవళ్ళలాగ మదజలాలు ప్రవహిస్తున్నాయి దాని కపోలాల మీద. ద్వారందగ్గిర చేరేసరికి దేవకన్యలూ సిద్ధలూ గంధర్వలూ కిన్నరులూ అర్జునుడిమీద విజయగీతాలు పాడారు.

లోపల ప్రవేశించింది రథం. అన్నిరుతువుల్లోనూ పూసే పూవులు ఎల్లప్పుడూ పూస్తూనేవుంటాయి అమరావతి ఉద్యానాల్లోను. వాటి పరిమళం యావత్తూ మోసుకువచ్చి, అర్జునుడిమీద కుమ్మరించి, స్వాగతం చెప్పాడు వాయువు.

“ఆదిముని నరుడు.”

“ఘన దేవేంద్రుడి కుమారుడు.”

“శ్రీకృష్ణుడి నేస్తం.”

“శివుణ్ణి మెప్పించి వరాలు పొందాడు. ”

ఇలా చెప్పుకుంటూ పరిగెత్తుకువచ్చారు అమరావతి దేవతలు. దారి రెండుపక్కలా బార్లుతీరి నుంచున్నారు. అప్పరసలు మంగళ గీతాలు పాడుతున్నారు. సిద్ధమునులు ఆశీర్వాదిస్తున్నారు.

అమరావతి వైభవానికి ఆశ్చర్యపోతూ, ఆనందిస్తూ వెళుతున్నాడు అర్జునుడు. కోటదగ్గిరికి వచ్చేసింది రథం. మాతలి చెప్పడంతోనే రథం దిగాడు అర్జునుడు. దేవరుషులతో ఎదురుగా వచ్చాడు దేవేంద్రుడు. అంజలిబంధం శిరస్సున కీలించి ప్రణామంచేశాడు అర్జునుడు. కౌగిలించుకున్నాడు దేవేంద్రుడు. ఉభయులికీ గరిపాడిచాయి శరీరాలు.

కొడుకుని కొలువుకూటానికి తీసుకువెళ్ళాడు దేవేంద్రుడు. తొడలమీద కూచోబెట్టుకున్నాడు. తన సింహాసనంమీద అర్ధాసనమిచ్చాడు. ఐరావతం కుంభస్థలాలమీద నాపుదేరిన తనచేతుల్తో కొడుకుశరీరం మాటిమాటికీ నిమిరాడు, ఆదరంగా.

దేవకన్యలు చామరాలు వేశారు. ఆ గాలికి ముంగుర్లు కదులుతూవుంటే అదోఅందంగా అవుపించాడు అర్జునుడు. దేవేంద్రుడు సైగచేయడంతోనే, దేవతలూ గంధర్వులూ సిద్ధులూ విభ్యాధరులూ అర్జునుణ్ణి ప్రశంసిస్తూ ప్రసంగాలు చేశారు. ఊర్వశీ ఘృతాచీ మేనకారంభా పూర్వచిత్తీ స్వయంప్రభా మిశ్రకేశీ దండకారీ వరూధినీ గోపాలీ సహజన్యా కుంభయోనీ ప్రజాగరా చిత్రసేనా చిత్రలేఖా సహా మధుస్వనా మొదలయిన దేవవేశ్యలు నాట్యం చేశారు.

ధగధగా మెరిసిపోతూవున్న మాంచి మణమందిరం అర్జునుడికి విడిదిగా ఏర్పాటుచేశాడు దేవేంద్రుడు. గంధర్వులగానంతోనూ వాటితోనూ ఎంతో ఇదిగావుంది విడిది. అందులో హాయిగా వుంటూ వచ్చాడు అర్జునుడు.

ఊర్వశివలపు

సాయంకాలమైంది. సూర్యుడు అస్తమించాడు. చంద్రోదయమైంది. దిక్కులనే స్త్రీలని ముస్తాబు చేస్తున్నట్టుంది వెన్నెల. చిత్రసేనుణ్ణి పిలిచాడు దేవేంద్రుడు. “సేను చెప్పానని చెప్పి, ఊర్వశిని అర్జునుడిదగ్గరికి పంపించు” అన్నాడు. అప్పటికే అర్జునుడిమీద మనస్సుపెట్టుకుని వుంది ఊర్వశి. చిత్రసేనుడు చెప్పడమే తడువుగా సిద్ధపడింది. తెల్లటి వెన్నెల లాంటి సన్నచీర కట్టుకుంది. అలాంటిదే రవికా వేసుకుంది. కస్తూరీ, కర్పూరం, కుంకుమం కలిపిన మంచి గంధం పూసుకుంది. రకరకాల పువ్వులు ముడుచుకుంది. రత్నాలు తాపిన నగలు పెట్టుకుంది. ఇలా మాంచి గజ్జలగుర్రంలా తయారైంది. నిలకడగా నిలవగలిగిన మెరుపుతీగలా బయల్దేరింది.

దారికడాకూ కాళ్ళనూపురాలు ఝళంఝళ మంటున్నాయి. చేతి రత్నకంకణాలు ఝణఝణ మంటున్నాయి. మొలనున్న ఇరవయిఅయిదు పేటల మొలనూలుమువ్వలు క్రేంకారం చేస్తున్నాయి. అదంతా కలిసి మన్మథుడి ఆజ్ఞావాద్యాలు మోగుతున్నట్టుంది మెల్లి మెల్లిగా నడుచుకుంటూ తేలిపోతూ వచ్చింది ఊర్వశి. అర్జునుడిబసలో అడుగు పెట్టింది.

ఉన్నపాశంగా నుంచున్నాడు అర్జునుడు. ఎదురువచ్చి, దండ ప్రణామంచేశాడు ఊర్వశికి. “అమ్మా! నీ కుమారుణ్ణి, అర్జునుణ్ణి, నమస్కరిస్తున్నాను” అంటూ అభివాదనం చేశాడు. “నన్ను మన్నించి ఆశీర్వదించడానికి వచ్చావు. కృతార్థుణ్ణయాను” అన్నాడు.

“అమ్మ ఏమిటి అర్జునా!” వోరచూపులు చూస్తూ అంది ఊర్వశి. ఆ చూపులు తుమ్మెదల్లా వున్నాయి. అర్జునుడి అందమనే తేనె తాగేస్తున్నట్టున్నాయి. అతణ్ణి చూస్తున్నకొద్దీ రెచ్చిపోతూ వుంది ఆమె మోహం. విలవిలలాడిపోతూ వుందామె. “ప్రియతము

డివి నువ్వు. నారదుడూ మొదలయిన మునులు చెపుతూవుంటే విని, ఎన్నాళ్ళయో మనస్సు పెట్టుకున్నాను నీమీద. ఇన్నాళ్ళకి ఇవాళ వొంటరిగా లభ్యమయ్యావు. ప్రేమతో వచ్చాను. నన్నే నీకు ఉపహారం పెట్టుకుంటున్నాను. అమ్మా అని సంకర్షణ లేని మాట అన్నావు. ఎక్కడి వరస చెప్పు! దేవవేశ్యని నేను. అసలు వావివరసల ప్రసక్తి లేదు మాకు. అందులోనూ ఇది దేవలోకం. దేవలోకంలో వావీ వరసా ఏమిటి? ఇక్కడ స్త్రీలూపురుషులూ ఎవరిఇష్టంవచ్చినట్టు వాళ్ళు సంచరించవచ్చు. ఎవళ్ళతోపడితే వాళ్ళతో సంగమసుఖం అనుభవించవచ్చు. ఇది దోషంలేని ఆచార మిక్కడ. నువ్వు మానవుణ్ణంటా వేమో. దేవలోకం రావడంచేత, నువ్వు దేవతవే అయ్యావు. సందేహించకు. నాకోరిక చెల్లించు. రా. దేవమందారం తేనెలు తాగి, మత్తెక్కి, తుమ్మెదలు పాటలు పాడే ప్రదేశాలున్నాయి. బంగారం మేరు పర్వతం గుహలున్నాయి. హాయిగా పిల్లగాల్లు వీస్తున్న నందనం మొదలయిన వనాలున్నాయి. గంగ వొడ్డుని బంగారం పద్మాల పరిమళంతో గుబాళిస్తున్న రత్న వేదికలున్నాయి. చంద్రకిరణాల్లో ఎంతో అందంగా వున్న ఇసుకతీన్నెలున్నాయి. ఇలా ఎన్నో ఏకాంతస్థలాలున్నాయి ఈస్థలాల్లో - రా, ఎల్లప్పుడూ నన్ను సంగమ కేళిలో వోలలాడించు" అంది. ఆమె పెదవుల్లో మొలకనవ్వు, కళ్ళల్లో వలపూ వొలికి పడుతున్నాయి.

“హరి హరీ” అంటూ చెవులు మూసుకున్నాడు అర్జునుడు. “అమ్మా! ఇది ధర్మవిరుద్ధం” అన్నాడు. “సీనోట రారాని మాట లివి. దేవతలదారి వేరు. లోకాలు పుట్టించగలరు. పెంచనూగలరు. ఎలా నడిచినా తప్పులేదు వారికి. నేను మానవుణ్ణి. కర్మభూమిలో జన్మించాను. కర్మ ప్రథానం నాకు. దేవలోకం ఆచారం నాకు తగదు. నా వంశకర్త పురూరవుడి భార్యవి నువ్వు. దేవేంద్రుడి కొలువులో వున్న

దానివి. ఈరెండు కారణాలవల్లా నాకు తల్లివి నువ్వు. ఇంద్ర సభలో నువ్వు నాట్యం చేస్తున్నప్పుడు రెప్పవెయ్యకుండా నిన్ను చూశాను. నిజమే. అయితే దురభిప్రాయంతో కాదు. మా పూరు వంశానికి తల్లివికదా అన్న ఆనందంతోనే అలా చూశాను. నిజం చెబుతున్నాను. కుంతీ, మాద్రీ, శచీదేవి ఎంతో నువ్వు అంతే నాకు. ఇందులో సందేహం లేదు. అంచేత, నన్ను పుత్రవాత్సల్యంతో చూడు” అన్నాడు.

ఒళ్ళంతా తేల్చూ, జెరులూ పాకినట్లయింది ఊర్వశికి. కోపంతో కళ్లు కందినట్టయాయి. చురచురా చూసింది అర్జునుణ్ణి. “నిన్ను వలచి వచ్చాను. నీతండ్రి మాటమీదే వచ్చాను. నా అభిలాష నిష్ఫలం చేశావు. నపుంసకుడి వైపో. మానవలోకంలో మానాభిమానాలు లేకండా ఆడవాళ్ళమధ్య బతుకు” అని శపించింది. ఇక వొక్క క్షణం అక్కడ నిలువలేక పోయిందామె. గిరున తిరిగింది. చువ్వలా బయటికి వచ్చేసింది.

తెల్లవారాక అంతా విన్నాడు దేవేంద్రుడు. అర్జునుణ్ణి పిలిచి వోదార్చాడు. “నీలాంటి ధైర్యవంతుణ్ణి ఏ యుగంలోనూ చూడలేను. తలవెంట్రుకవాసి చలించని ధర్మనిష్ఠ నీది. మునులుసహా ముక్కుమీద వేలుపెట్టుకునేటంత ఇంద్రియనిగ్రహం ప్రదర్శించావు. ఊర్వశి శాపానికి విచారించకు. అది అనుభవించడం శస్పదే అరుకో. అయినా అది మేలే చేస్తుంది నీకు. పదమూడో ఏడు అజ్ఞాతవాసం చెయ్యాలి కదా, మీరు! ఆ సంవత్సరంకాలం మాత్రం నపుంసకత్వం వుంటుంది. రాచ కన్నెలికి సృత్యం నేర్పుతూ మరుగుపడి వుంటావు అజ్ఞాతవాసం అయిపోగానే శాపం వొదిలి పోతుంది” అన్నాడు. అనంతరం వజ్రాస్త్రం మొదలయిన దివ్యాస్త్రాలూ ఇచ్చాడు. వాటి రహస్యాలూ ప్రయోగాలూ ఉపసంహారాలూ ఉపదేశించాడు. మహాయధ్ధాల్లో

విజయం సాధించు” అంటూ దీవించాడు. చిత్రసేనుడి దగ్గర నృత్యమూ గీతాలూ వాద్యాలూ నేర్పించాడు. ప్రతీదీ గురితప్పకండా నేర్చుకుంటూ వచ్చాడు అర్జునుడు.

అలా అమరావతిలో వున్నాడు అర్జునుడు. అయిదేళ్ళు కావచ్చింది భూలోకంలో. ఒకనాడు రోమశముని ఇంద్రసభకి వచ్చాడు. దేవతల పూజలందుకుని, దేవేంద్రిడిపక్క అర్ధాసనంలో కూచున్న అర్జునుణ్ణి చూశాడు. ఆశ్చర్యపోయాడు. “యుగయుగాలు తపస్సు చేసినవాళ్ళకీ కూడా దుర్లభం, అలాంటిది - ఎవ్వ రీయన? నీతో సమానంగా నీ సింహాసనంమీద కూచున్నాడు?” అంటూ అడిగాడు దేవేంద్రుణ్ణి.

“మహాముని నరుడు” అన్నాడు దేవేంద్రుడు. “నాలంశని సరలోకంలో వుట్టాడు. కుంతికొడుగు. అర్జునుడు. శివుణ్ణి మెప్పించి పాశుపతం వుచ్చుకున్నాడు. దిక్పాలకులూ నేనూ దివ్యాయుధాలిచ్చాము. దేవకార్యంలోనం సిద్ధంగా వున్నాడు. అంతేకాదు, లోగడ సగరసంతానం భస్మంచేసిన కపిలమునే నారాయణుడు, అతడే ఇప్పుడు కృష్ణుడై వుట్టాడు. కృష్ణార్జును లిద్దరూ రాక్షససంహారం చేసి భూభారం తగ్గిస్తారు. అందుకే వీళ్ళ అవతారం.

“మునీంద్రా! నీమూలాన జరగవలసిన పనికూడా వుంది. విన. భూలోకం వెళ్ళు. ధర్మరాజుని చూడు. అర్జునుడి కుశలం చెప్పు. అమరావతిలో నాదగ్గర క్షేమంగా వున్నాడను. దివ్యాస్త్రాలు సంచా దించాడనీ, కర్ణుడూ మొదలయినవాళ్ళని వోడిస్తాడనీ చెప్పు. ఇదివిని అతడూ అతడి తమ్ములూ సంతోషిస్తారు. మరోమాట - ధర్మరాజుని తీర్థయాత్ర చెయ్యమను. ప్రత్యేకించి నేను చెప్పిననీ చెప్పు. తీర్థయాత్రతో అతడి దోషాలన్నీ తొలిగిపోతాయి. సామ్రాజ్యమూ

సిద్ధిస్తుంది. ముఖ్యంగా తీర్థయాత్రలో అతడికి సహాయంగా వుండాలి నువ్వు” అన్నాడు.

ఇందుడి మాట ప్రకారం ధర్మరాజు దగ్గరికి కామ్యకవనం బయలు దేరాడు రోమశముని.

ధృతరాష్ట్రుడిదిగులు

“అర్జునుడు అమరావతి వెళ్ళాడు. దివ్యాస్త్రాలూ సంపాదించాడు” — ఈ వార్త వ్యాసుడి వల్ల ధృతరాష్ట్రుడు విన్నాడు. గుండెల్లో రాయి పడింది. సంజయుడితో విచారిస్తూ కూచున్నాడు. “అసలే సింహం. దానికి కవచం తొడిగితే ఇక అడిగావా? అదిగో అలాగే అయింది. అర్జునుడికి దేవతలు దివ్యాస్త్రాలివ్వడం” అంటూ నిట్టూర్చాడు. “అసలే అసాధ్యుడు వాడు. దేవతల్లోసహా దేవేంద్రుణ్ణి వోడించాడు. ఖండవం కాల్చాడు. దిగ్విజయం చేశాడు. అంతమంది రాజుల్ని వోడించాడు. అన్న చేత రాజసూయం చేయించాడు. అలాంటివాడికి పాశుపతంలాంటి దివ్యాయుధాలు దొరికాయంటే, అడ్డూ ఆపూ వుందా ఇక! దేవతలే అయిపోయారు పాండవులు. వాళ్ళని వేలెత్తి చూపేవాడే వుండడు మరి.

“అవును, ధర్మంతప్పనివాళ్ళు వాళ్ళు. ఏదయినా సంపాదిస్తారు. వాళ్ళకీ మరొకళ్ళకీ శాటేమిటి? వాళ్ళతో విరోధం తెచ్చుకున్నాడు దుర్యోధనుడు. నిజానికి కొరివితో తలగోక్కున్నాడు. తనకీ తనవాళ్ళకీ ముప్పు తెచ్చుకున్నాడు. పిడుగుదెబ్బలికయినా ఆగుతాయి కాని, పర్వతాలు అర్జునుడి బాణాలికి ఆగవు. శత్రుసైన్యా లేమాత్రం వాటిముందు! ప్రళయసూర్యుడి కిరణాల్లో మాడిపోయిన ప్రాణి కోటిలా, వాడి బాణాల్లో మూడేపోతారు, మనవాళ్ళు. తప్పదు. సంజయూ, ఏం దారి?” అంటూ తలమీద చేతులు పెట్టుకున్నాడు,

“నీ ఉపేక్ష దీనికంతటికీ కారణం” అంటూ ముదలకించాడు సంజయుడు. “అవాళ సభలో, వాళ్ళని అన్ని దుర్భాష లాడారు నీకొడుకులు. కూడదని కూకలన్నా వెయ్యలేదు నువ్వు. పలుకూ వులుకూ లేకుండా పూరుకున్నావు. నీఉపేక్షవల్లే మాయజూడ మాడాడు నీకొడుకు. పాపం, వోడిపోయారు పాండవులు. దేశాలు వొదిలి అడవులపాలే అయిపోయారు.

“మొదట కామ్యకవనంలో వున్నప్పడ వాళ్ళ దగ్గిరికి శ్రీకృష్ణుడు వచ్చాడని విన్నాం. ఆయనతో అనేకమంది రాజులూ వచ్చారు. నీకొడుకులు చేసిన మోసమూ, ద్రాపది పరాభవమూ విని నాలికలు కరచుకున్నారు వాళ్ళు. అప్పుడే నీకుమాళ్ళని హతవారుస్తా నంటూ కత్తితీశాడు శ్రీకృష్ణుడు. హస్తినాపురంలో ధర్మరాజుకి పట్టాభిషేకం చేస్తా నన్నాడు. ఇంద్రప్రస్థంలో జరిగినదానికి వందింతలు చేస్తా నంటూ బయల్దేరాడు. ద్రుపదుడూ సృంజయుడూ కేకయుడూ ధృష్టద్యుముడూ బలరాముడూ సాంబుడూ — యావన్మందీ వున్నారాయె. ఏముంది? చెప్పినంతా చేసేవాడే శ్రీకృష్ణుడు. కాని ధర్మావతారం ధర్మరాజు. ప్రతిజ్ఞ తప్పనివాళ్ళు పాండవులు. వాళ్ళు వారించడంవల్ల ఆగిపోయాడు శ్రీకృష్ణుడు. అవసరంవస్తే అర్జునుడికి సారథ్యంచేస్తాననీ అన్నాడట, ఆయన! దీన్నిబట్టి స్పష్టంగా తెలుస్తూనే వుంది, పదమూడేళ్ళూ గడిచాక దండెత్తుతారు పాండవులు. వాళ్ళ కోసం ఎంతన్నా చేస్తాడు శ్రీకృష్ణుడు.

“ఆసాధ్యమయిన తపస్సుచేసినవాళ్ళని ఎరుగుదుము. దేవతల దగ్గర వరాలు పొందినవాళ్ళనీ ఎరుగుదుము. కాని బాణాల్తోనే ఎదిరించి శివుడి వరాలు పొందాడట అర్జునుడు! అర్జునుడి గాండీవం, భీముడి గదా, నీ ఉపేక్ష — కౌరవకుల సశించడానికి ఈ మూడూ మూల కారణాలు” అన్నాడు.



“నిజం సంజయా, నిజం. నాడేపేక్షే ఇంతచేసింది. అయితే, ఏం చెయ్యనూ! ముసిలివాణ్ణి. పుట్టు గుడ్డిని. బుద్ధిలేనివాణ్ణి. అంచేత, నా మాటంటే గడ్డిపోచలా చూస్తాడు దుర్యోధనుడు. బలముందని కిందామీదా కనపడదు వాడికి. చెడ్డబుద్ధులే కాని మంచి రుచించదు. ఎంతమొత్తుకున్నాను. వాడి దుర్బుద్ధి మారింది కాదు. భీష్ముడూ ద్రోణుడూ విదురుడూ అంటే వాడికి గౌరవమే లేకపోయింది. కర్ణుడూ శకునీ - వీల్బద్ధులే గురువులు వాడికి. వాళ్ళెంతచెప్పితే అంత. నాచేతిలో ఏముంది?” అంటూ పూరుకున్నాడు ధృతరాష్ట్రుడు.

ఇక అక్కడ కామ్యకవనంలో - “ఎన్నాళ్ళో అయింది అర్జునుడు వెళ్ళి. ఇంతవరకూ కబురులేదు. ఇంద్రుణ్ణి, శివుణ్ణి ఎప్పుడు మెప్పిస్తాడో? ఎప్పుడు వరాలు పొందుతాడో? దివ్యాస్త్రాలతో ఎప్పుడు తిరిగివస్తాడో? కళ్యాణా ఎప్పుడు చూస్తామో!” - పగలూ రాత్రీ ఇదేచింత పాండవులికి.


ఒకనాడు ధర్మరాజుతో ఆన్నాడు భీముడు: “అర్జునుడు లేక పోవడం, ఇన్నేళ్ళూ ఇన్ని యుగాల్లా వున్నాయి అన్నయ్యా”- అని. “ఇంత ఆలస్య మెందుకయిందో? ఏమీ తెలియకుండా వుంది. పాండవుల బతుకూ, పాంచాలుల బతుకూ అతడిమీదే ఆధారపడి వున్నాయి. అతడి భుజబలంమీదే ఆశపెట్టుకుని వున్నాం. అతడి వల్లే శత్రువుల్ని గెలవాలి. అతడి వల్లే రాజ్యం సంపాదించాలి. ఇన్నాళ్ళయింది. ఇంక సహించలేం. అర్జునుడికోసం కృష్ణుణ్ణి పంపించు. తీసుకు వచ్చేయ్యమను.

“అర్జునుడు రాగానే, అతడూ కృష్ణుడూ నేనూ వెళతాం. శపథమూ, గడుపూ గిడుపూ అలా వుండనీ. మేం ముగ్గురం చాలు. యుద్ధం చేస్తాం. కౌరవుల్ని కడముట్టిస్తాం. రాజ్యం వశపర్చుకుంటాం.

అసత్యం అంటే భయం కనక, నువ్వు రావద్దు. ఇక్కడే వుండు. పదమూడేళ్లూ అయ్యాకే హస్తిన వచ్చి, అభిషేకం చేసుకుందువు కాని.

“మాయజూదంలో మనరాజ్యం కాజేశాడు దుర్యోధనుడు. వాడు రాజ్యంలో బలపడి, వేళ్ళు తన్నకండానే వాణ్ణి పడగొట్టాలి. మోసం చేసినవాణ్ణి మోసంతోనే గెలవాలి. పాపంలేదు. ఏదో విధంగా శత్రువుని జయించి, రాజ్యం సంపాదించడమే రాజులికి రాజధర్మం” అన్నాడు.

భీముడి వేగిరపాటు చూసి సంతోషమే కలిగింది ధర్మరాజుకి. రెండు చేతులతోనూ అతణ్ణి లాక్కున్నాడు, దగ్గిరికి. గుచ్చి కొగిలించు కున్నాడు. శిరస్సు మూచాశాడు. “తమ్ముడూ! అగ్ని దేవుడికి గాలి దేవుడులా అర్జునుడికి నువ్వు తోడైతే, ప్రాణంతో బతికే శత్రువు ఎవడుంటాడు ? ఏతే, ఇది సమయం కాదు, కోపానికి. ఎన్నాళ్ళింక ! పదమూడేళ్లూ పూర్తికానీ. నువ్వు అర్జునుడూ ధర్మయుద్ధంలోనే దుర్మార్గుల్ని సంహరింతురు కాని. మన సత్యభంగం జరగడం నాకు నచ్చని పని” అన్నాడు. నచ్చజెప్పి అతణ్ణి శాంతపరిచాడు.



# అ రణ్య ప ర్వం



## రెండో ఆశ్వాసం

భీముడికి ధర్మరాజు నచ్చజెప్పాడు. అదే సమయానికి బృహదశ్వడుని వొకముని ధర్మరాజు దగ్గరికి వచ్చాడు. మర్యాదలూ మన్ననలూ అయ్యాక, కారవులు తమకి చేసిన మోసం చెప్పి తమ వనవాసం విషయం ప్రస్తావించాడు ధర్మరాజు. “దేశంవొదిలిపెట్టాం. రాజ్యం పోగొట్టుకున్నాం. బంధువులికీ దూరమయ్యాం. అడవుల్లో మృగాలమధ్య బతుకుతున్నాం. మునీంద్రా, మాలాగ అడవులపాలై, అష్టకష్టాలూ పడిన రాజులు ఎవరుంటారు?” అన్నాడు.

“నీకంటే కష్టాలు సహించినవాళ్ళున్నారు” అన్నాడు బృహదశ్వడు. “శపథానికి కట్టువడి అడివికి వచ్చావు నువ్వు. దేవతల్లాంటి తమ్ములు వెంటవున్నారు. బ్రాహ్మలూ, రథాలూ, భార్యా - వీళ్ళం దరితోనూ వనవాసం చేస్తున్నావు. కాని పూర్వం నలమహారాజు వొంటరిగా అడవుల్లో ఎన్నో అన్ని కష్టాలు పడ్డాడు. అతడూ జూదం లోనే పుష్కరుడితో వీగిపోయాడు, రాజ్యం” అన్నాడు. బృహదశ్వడు డిలా అనడంతోనే నలుడి కథ వివరించుమని కోరాడు ధర్మరాజు. బృహదశ్వడు మొదలు పెట్టాడు.

నంబరిత్ర

నలుడు నిషధదేశం చక్రవర్తి. వీరసేనుడి కుమారుడు. మంచి పరాక్రమశాలి. ప్రపంచంలోని రాజులు యావన్మందినీ జయించాడు. ఎన్నో అక్షోణీల సైన్యం వుండే దతడికి. పరాయిరాజులు అతణ్ణి తేరి

చూడలేక పోయేవాళ్ళు. ప్రజల్ని కన్నబిడ్డల్లా చూస్తూ, ధర్మం తప్పకండా రాజ్యం పాలిస్తూ వుండేవాడతడు. ఐతే, జూదం అంటే మాత్రం లోకం కనబడేది కాదు మరి.

విదర్భదేశంలో భీమసేనుడని వొక రాజు వుండేవాడు. కుండిన పురం అతడి రాజధాని, దశార్ణదేశం రాజు కూతుర్ని వివాహం చేసుకున్నాడతడు. ఎంతోకాలంవరకూ ఆ దంపతులికి సంతానం కలగలేదు. చాలాచాలా వ్రతాలూ అవీ చేశారు. లాభంలేక పోయింది. చివరికి దమనుడు అని వొకఋషిని ఆశ్రయించారు. ఎన్నో విధాల అతణ్ణి సేవించారు. దమనరుషి వరంవల్ల వొక కూతురూ, ముగ్గురు కుమార్తూ కలిగారు భీమరాజుకి. కుమార్తూకి దముడూ, దంతుడూ, దమనుడూ అని పేర్లుపెట్టాడు భీమరాజు. కుమార్తెని దమయంతి అన్నాడు.

దమయంతి నిజంగా దంతపుబొమ్మ లాంటి పిల్ల. అందమూ, అందానికి తగిన బుద్ధిన్నీ ఆమెది. భీమరాజు సంపదకి కొదవ లేదు. అంచేత దేవకన్నెల్లాంటి వందమంది చెలికత్తెలు అరిచేతిలో పెట్టుకుని కొలుస్తూ వుండేవాళ్ళు దమయంతిని. చూసి వచ్చినవాళ్ళు ఆమె అందమూ సుగుణాలూ నలుడి దగ్గర వర్ణించి చెప్పేవాళ్ళు. విని లోలోపల ఆమెని ప్రేమిస్తూ వుండేవాడు నలుడు. అలాగే నలుడి విషయం వింటూ వుండేది దమయంతి. అతణ్ణి ప్రేమిస్తూనూ వుండేది.

హంసందేశం

ఒకనాడు దమయంతినే తలుచుకుంటూ ఉద్యానవనంలో తిరుగుతున్నాడు నలుడు. అతడి మనస్సు మనస్సులో లేదు. ఇంతలో వొకహంసలమంద ఆకాశంమీద కనిపించింది. ఆకాశలక్ష్మిమెడలో ముత్యాల హారంలా ఎంతో ముచ్చటగా వుందది. అలా ఎగురుతూ

వచ్చి నలుడి ఉద్యానంలోనే వాలాయి హంసలు. వాటి నడకలూ అవీ చూశాడు నలుడు. ముచ్చటవేసింది, రొప్పడం మొదలు పెట్టాడు. అన్నీ ఎగిరిపోయాయి. ఒక్కటిమాత్రం వుండిపోయింది. చప్పున దాన్ని పట్టుకున్నాడు నలుడు. హంసలు దాన్ని వదిలి వెళ్ళలేకపోయాయి. అరుస్తూ, ఆకాశంమీద తెల్లమబ్బుల్లాగ గుంపులు కట్టి ఎగరడం ప్రారంభించాయి.

పట్టుబడ్డహంస బిగులు బిగులుగా చూసింది నలుణ్ణి. 'చంపు తాడో ఏమో? ఏం చేస్తాడో?' అని భయపడుతూ మనుష్యభాషలో మాట్లాడింది. 'రాగా! నీకు నేను ఉపకారంచేస్తాను. నీ ప్రియురాలు - నాకు తెలుసు - దమయంతి దగ్గరకి వెళ్ళి నీ చక్కదనం వర్ణించి చెప్పు తాను ఆమె నిన్ను ప్రేమించేట్టు చేస్తాను. నన్ను వదిలిపెట్టు' అంది. హంసపలుకులు అమృతమే వర్షించినట్టయింది నలుడికి. మారు మాటలేకండా వదిలిపెట్టేశాడు హంసని. రివ్వన ఎగిరిపోయింది హంస. క్షణంలో తన జట్టుతో కలుసుకుంది. ఆ వెళ్ళడం వెళ్ళడం మందతో సహా కుండినపురమే వెళ్ళింది.

చెలికత్తెలతో కులాసాగా ఉద్యానవనంలో తిరుగుతోంది దమయంతి. సరిగ్గా అక్కడే వాలాయి హంసలు. తలా వొక్కటి పట్టుకున్నారు, దమయంతి ఆమె చెలికత్తెలున్నా. నలుడితో మాట్లాడిన హంస దమయంతికే దొరికింది. ఆమెపట్టుకోవడమే తడువు ముద్దులుగులుకుతూ మాట్లాడింది. 'నీప్రియుడు నలుడిదగ్గరనించి వచ్చాను' అంది. తుళ్ళిపడింది దమయంతి. 'నాలుగు సముద్రాల శుభ్యావున్న భూప్రపంచంలో నేనుచూడనిరాజులులేరు. ఏతే, అందంలో ఖాఫి బుద్ధిలో కాని నలుడితో సమానమయినవాడు వొక్కడూ కనిపించలేదు. అందాలబరిణివి నువ్వు. నిజం చెప్పనా? నలుడి భార్యవయ్యేనే నీ చక్కదనానికీ, యవ్వనానికీ, వైభవానికీ సాఫల్యం. ఏం,

అవు నంటావా! నువ్వు స్త్రీలలో రత్నానివి. నలుడు పురుషరత్నం మీ ఇద్దరూ కలిస్తే, అశ్పా! అద్భుతం” అంది.

మ లేపోయింది దమయంతికి. ఒళ్ళంతా గరిపాడిచింది. “దేవ దూతలా దొరికావు” అంటూ ఆదరంగా దువ్వింది హంసని. “ఆయన సంగతి నాతో చెప్పావు. బావుంది. మరి, నామాట ఆయని కెలా తెలుస్తుంది? చూడూ, నువ్వే పుణ్యంగట్టుకోవాలి. నామాట విన్న వించాలి. నామీద దయకలిగేటట్టు చెయ్యాలి. నీమేలు మరిచి పోను” అని ముద్దాడి, విడిచిపెట్టింది. ఆమెని చూసి, చెలికత్తెలూ వొదిలిపెట్టేశారు, వాళ్ళచేతుల్లోని హంసలు. మళ్ళీ నిషధవచ్చింది హంస. దమయంతి వై నమంతా నలుడితో చెప్పింది. ఆమె చక్క దనమూ అదీ అతడితో మరింత వర్ధించి వెళ్ళింది.

అక్కడ నలుడికోసం దమయంతి, ఇక్కడ దమయంతికోసం నలుడూ ఆపసోపాలు పడిపోతున్నారు. ఉభయుల హృదయాల్లోనూ మన్ననగాగ్ని రగులుకుంది. పగళ్ళు యుగాలే అయిపోయాయి. తెల్ల వారేవేకావు రాత్రులు. మంట లుచ్చుకున్నాయి శరీరాలు. పద్మ ప్రతాలూ తామరతూళ్లూ అద్దుకున్నాయ వాళ్ళు. పచ్చకప్పురంగాడి, మంచిగంధమూ పూసుకున్నారు. చిగురుపక్కలమీద పడుకున్నారు. ఎంతచేసినా ఏం లాభం? వేదన అధికమయిందే కాని తగ్గేమార్గం కనపట్లేదు. రోజు రోజుకీ శరీరాలు చిక్కిపోతున్నాయి. మోహాలు నల్ల బడుతున్నాయి.

దమయంతి అవస్థ చూచి భయపడ్డారు చెలికత్తెలు. ఇంకా పోకండా అయిపోయింది వాళ్ళకి. భీమరాజు దగ్గరికి వెళ్ళారు. సంగతంతా చెప్పారు. “అదేమో బాబూ, ఏం మంత్రించిందో హంస! అదే తలపోసుకుంటూ కూచుంటుంది అమ్మాయి. అది వెళ్ళిన చిక్కే, నిషధదిక్కు - చూస్తుంది. నిట్టూరుస్తుంది. మాతో మాటలే మానే

సింది. ముస్తాబు వూసే మానుకుంది. అన్నహారాలు విషమే అయి పోయాయి. సుఖంగా కూచోదు. పక్కమీద శరీరం వాల్చదు. అహో రాత్రాలు కంటిమీద కునుకన్నా లేదంటే నమ్మండి. నలుడు నలుడు నలుడు - ఆ నలుడిమీదే పంచప్రాణాలూ పెట్టుకు కూచుంది. ఇంకో రాజుమాటకి అతడెంత గొప్పవాడు కానీండి - పెడమొహం పెడుతుంది” అన్నారు. ఏమీ పాలుపోలేదు భీమరాజుకి. నలుణ్ణి ఎలా తీసుకురావడం? కట్టుతప్పినపిల్ల దమయంతి. స్వయంవరం తప్ప మరో ఉపాయ మేముంది?

దమయంతికి స్వయంవరం. దేశదేశాల రాజులికీ వర్తమానాలు పంపాడు భీమరాజు. దమయంతికోసం అప్పటికే కలలు కంటున్నారు రాజులు. వర్తమానం అందడమే తడువు. యావన్మండీ హడావుడిగా పయనం కట్టారు విదర్భకి. దూరదూరాల రాజులూ వచ్చారు. సైన్యాలూ రథాలూ వాటికో జవజవ లాడిపోయింది భూమి. కుండినపురంలో ఇనకవేస్తే రాలడం లేదు జనం.

అదేసమయానికి పురాణమునులు పర్వతుడూ నారదుడూ భూలోకంలో సంచారంచేసి, ఇంద్రలోకం వెళ్ళారు. ఇంద్రుడు వాళ్ళని గౌరవించి, భూలోకం భోగట్టా లడిగాడు. “భూలోకంలో ధర్మపరిపాలనచేస్తూ ఎంతోమంది రాజులున్నారు. మాంచి వీరులుకూడాన్ను వాళ్ళు. యుద్ధాల్లో మరణించి, స్వర్గసుఖాలకోసం మా అమరావతికి అతిథులై రావడం కద్దు. ఐతే, ఈమధ్య మాత్రం అలారావడం లేదు. ఏమిటి కారణం?” అన్నాడు. “దీనికి వొక్కటే కారణం” అన్నాడు నారదుడు. “దమయంతి స్వయంవరం. భూలోకంలోనే కాదు, సిద్ధ, సాధ్య, విద్యాధరుల్లోనూ, తుదకి మన దేవకన్యల్లోనూ దమయంతిలాంటి సౌందర్యవతి లేదు. అందుచేత, రాజన్నవాడల్లా

ఆమె స్వయంవరానికే విదర్భి వెళుతున్నాడు. యుద్ధానికి తీరికేలేదు వాళ్ళకి” అన్నాడు.

“అంతఅందకత్తా,దమయంతి” అన్నాడు దేవేంద్రుడు. తానూ కుతూహల పడ్డాడు స్వయంవరానికి. అగ్ని వరుణుడూ యముడూ ఊడా అతడితో బయల్దేరారు. రత్నాలుతాపిన బంగారం విమానాలమీద విదర్భవచ్చారు. దారిలో నలుణ్ణి చూశారు. అంతమంది రాజులమథ్యా పట్టియిచ్చినట్టు ప్రకాశిస్తున్నాడు నలుడు. ఆదిత్యుల మధ్య విష్ణువులా వున్నాడు. అంతరిక్షంమీద విమానాలు నిలిపారు దేవతలు. భూమ్మీదికి దిగి, నలుణ్ణి పలకరించారు. “నలమహా రాజా! మాకో ఉపకారం చెయ్యాలి” అన్నారు. “తప్పకండా చేస్తాను” — అనేశాడు నలుడు. “మీరెవ్వరు? నావల్ల అయే ఉపకారమేమిటి? ఆ దేశించండి” అన్నాడు. “ఆదితప్పనివాడివి. మరేమీ లేదు, దూతగా మాకో చిన్నపని చేసిపెట్టాలి. నేను దేవేంద్రుణ్ణి. వీళ్ళు దిక్పాలకులు. ఈయన అగ్ని. ఈయన వరుణుడు. ఈయన యముడు. దమయంతి స్వయంవరానికి వచ్చాం మేము. మాకోసం ఆమె అంతఃపురానికి వెళ్ళాలి నువ్వు. మా వివరాలు ఆమెతో చెప్పాలి. మాలో వొకణ్ణి వరించమని ఆమెకి నచ్చచెప్పాలి” అన్నాడు దేవేంద్రుడు.

అడకత్తెల్లో పడిపోయాడు నలుడు అంజలిబంధం శిరస్సుమీద కీలించాడు. “నేనూ అదే అభిలాషతో వచ్చాను. నన్నే దీనికి నియమించడం భావ్యమేనా మీకు?” అన్నాడు. “ఐతే ఆలోచించకండా అంగీకరించా వెందుకూ?” అన్నాడు దేవేంద్రుడు. “చేస్తానన్నావు. చెయ్యకపోతే తప్పకుండా? ఆదితప్పని నాడివనీ, ఇది నీవల్లకాక మరొకరివల్ల సాధ్యంకావనీ తెలిసే, నిన్ను కోరాం దేవకార్యం కాదనకు. అంతఃపురంలోకి ఎలా వెళ్ళడం అనుకుంటున్నా వేమో! ఆ భయ



మక్కరలేదు. ఎంతమంది కాపున్నా, ఎన్ని ఆయుధాలు పట్టుకున్నా పరవాలేదు. వెళ్లు. నిన్ను అడ్డుకునే వాడు వూడడు” అన్నాడు. తప్పిందికాదు నలుడికి.

దేవదూత

దమయంతి అంతఃపురములో ప్రవేశించాడు నలుడు. చుక్కల్లో చంద్రవంకలా వొరిగి కూచునివుంది దమయంతి. హంస చెప్పినదాని కంటే, వెయ్యిరెట్లు అందంగా వుంది. నలుకిపేరే పలుకుతోంది. నలుడిపేరే వింటోంది. ఆమె ఆరాటానికి అదొక్కటే మహాషధంలా వుంది. తొలిచూపుల్లోనే చలించిపోయాడు నలుడు.

“ఎవరీ కొత్తమనిషి?” — తుళ్ళిపడ్డారు చెలికత్తెలు. ఉన్నసాళాన లేచారు. ఎదురువచ్చారు. సంతోషంతో స్వాగతం చెపుతున్నట్టు వున్నారు వాళ్ళు.

దమయంతి చూసింది. ఇద్దరికళ్ళూ వొక్కసారే కలుసుకున్నాయి. ఒక్కసారే వాలిపోయాయి. ఏనాటి పరిచయ మిది! ఎవరియన? మన్మథుడా? దేవేంద్రుడా? సూర్యుడా? చంద్రుడా! వరుణుడా? కుబేరుడా? అశ్వినీదేవతా? — నలుడు కాదు కదా! తేరిపారచూసిం దామె. కన్యాసులభమైన లజ్జ కలగనేలేదు ఆమెకి. అపరిచితు డన్న అనుమానమూ లేకపోయింది. అప్రయత్నంగానే విడివడ్డాయి పెదవులు. మధురంగా, ఎంతో మృదువుగా మాట్లాడింది: “మహాపురుషుడిలా వున్నావు! దేనికని ఇలా వచ్చావు? పోతుటిగ చొరనివ్వకిండా కాపలావుంచారు నాన్నగారు. ఎవ్వరికీ తెలియకండా ఎలా రాగలిగావు? ఆత్మీయుడిలా ఆకర్షిస్తున్నావు. ఎవరు నువ్వు?”

“దేవదూతని” అన్నాడు నలుడు. “ఇంద్రుడూ, అగ్ని, వైశాఖి, యమాడూ సీస్థయంవరంకోసం వచ్చారు. ముందు నన్ను

పంపారు. వాళ్ళల్లో వొకరిని వరించమని కోరమన్నారు. వాళ్ళ సందేశం పట్టుకువచ్చాను. వాళ్ళ ప్రభావంనల్లే మరొకళ్ళకి అవుపడకండా అంతఃపురం ప్రవేశించాను. దమయంతీ! దిక్పాలకులు వాళ్ళు. దేవతలు. వాళ్ళల్లో ఇంద్రుణ్ణో, అగ్నినో, వరుణుణ్ణో, యముణ్ణో - ఎవణ్ణో వొకణ్ణి - నీకు నచ్చిన వాణ్ణి వరించు. వాళ్ళ అభీష్టం నెరవేర్చు. నేను ఎవణ్ణినేనా, నీప్రశ్న? నలు డంటారు నన్ను. నిషధ నాది” అన్నాడు.

నలుడా? - తల వొంచుకుంది దమయంతి. కలకాదు కదా? హంసవల్ల విని పాపం, ఇంతదాకా అతడికోసమే ఆరాటపడుతోంది. ఆ నలుడు - ఇప్పుడు తన ఎదటేవున్నాడు. కాని ఈ మాటలేమిటి? బాణాల్లా బాధిస్తున్నాయి.

“నే నెక్కడ? దేవతలెక్కడ? -” మెల్లిమెల్లిగా అంది దమయంతి. “వాళ్ళకి పదివేల నమస్కారాలని చెప్పి. ఏమి మాటలివి! - నిజం చెపుతున్నాను. నేను నీదాన్ని. నీ సుగుణాలు హంసనోట విన్నాను. నిన్నే - మనస్సులో నిలుపుకున్నాను. నీకోసమే - అవును, నీకోసమే ఈస్వయంవరం. నువ్వు రావాలనే ఇంతమందిరాజులికీ స్వయంవరం చాటించాడు నాన్న. ఇంత కఠినమైన వహించకు. నిన్నే వరిస్తున్నాను. నువ్వే నా భర్తవి. అలా కాశుప్పుడు - నిజం, విను. నుయ్యో, గొయ్యో చూసుకుంటాను. విషం పుచ్చుకుంటాను. ఉరిపోసుకుంటాను. అగ్గిలో దూకన్నా శరీరం వొదిలిపెడతాను. తప్పదు” అంది.

“బాగా ఆలోచించు” అన్నాడు మళ్ళీ నలుడు. “దేవతలు వాళ్ళు బలవంతులు. ప్రపంచాలు పాలిస్తున్నారు. వైభవానికి కొరతలేనివాళ్ళు. తేజోవంతులు. అలాంటివాళ్ళు కోరుతున్నారు

నిన్ను నేనో - సామాన్య మానవుణ్ణి. సంసారిని. వాళ్ళ పాదధూళికి సరిపోనివాణ్ణి. వాళ్ళని కాదని నన్ను కోరుతున్నావు. ఏం సబబిది? దేవతలికి వ్యతిరేకిస్తే, - దమయంతి, అధమగతులూ వస్తాయి. వాళ్ళలో నీకు ఇష్టమైనవాణ్ణి వరించు. దేవకార్యం సిద్ధిస్తుంది. నేనూ సంతోషిస్తాను' అన్నాడు.

ఎంతోసేపు మాటాడలేకపోయింది దమయంతి. సోగకన్నుల నించి ధారలు కడుతున్నాయి కన్నీళ్ళు. కాళ్ళకిందినేల కదిలిపోతున్నట్టుంది. అంతలోనే మెరుపులా ఏదో తట్టింది. “నీ అభిప్రాయం అవగతమైంది” - కన్నీళ్ళు తుడుచుకుంటూ అంది. “అపాయంలేని ఉపాయం చెబుతాను విను. స్వయంభారానికి దిక్పాలకులూ వస్తారు కదా! వాళ్ళందరూ నిన్ను వరిస్తాను. అలాఅయితే దోషమే వుండదు మనమీద. సరేనా?” అంది. తిరిగి వచ్చేశాడు నలుడు. జరిగింది జరిగినట్టు దిక్పాలకుల్లో నివేదించాడు.

స్వయంవరం

తిథి, నక్షత్రం చూసి, మంచిరోజు ఏర్పాటుచేశారు స్వయంవరం. ‘నలుణ్ణి కాని మరెవ్వరినీ వరించదట, దమయంతి. ఆ ఇదే మిటో మనకూ చూద్దాం’ అంటూ దిక్పాలకులు నలుగురూ నలుడి రూపమే ధరించి స్వయంవరంలో నలుడి పక్క కూచున్నారు. సుముహూర్తాన తెల్లటిపూలమాల పట్టుకుని స్వయంవరం సభలోకి వచ్చింది దమయంతి. సభలోని రాజులందరినీ తేరిపారచూసింది. నలుడూ, నలుగురు దిక్పాలకులూ - అయిదుగురు నలచక్రవర్తులు! అయిదుగురూ వొక్కలాగే వున్నారు. తలవెంట్రుక వారాలేదు. నిజమయిన నలు డెవడు? ఊగుర్తించడం? ఏమీ పాలుపోలేదు పాపం దమయంతికి. దిక్పాలకుల్నే ప్రార్థించింది. “కరుణించండి. నలుణ్ణి

పోల్చుకునే ఉపాయం మీరే అనుగ్రహించండి” అంటూ మనసా ప్రార్థనయపడింది.

అనుగ్రహించారు దిక్పాలకులు. రెప్పలు వాల్చుకపోవడం, చెమట పట్టకపోవడం, ఆసనం కిందికి అంటకండా వుండడం - ఇలా సహజగుణాల్లో కనిపించారు. పొల్లిపట్టేసింది దమయంతి. ధర్మసమ్మతంగా నలుడి మెళ్ళో పూలహారం వేసింది. సాళువాదాలు చేశారు దేవతలు. ఆశీర్వాదాలు చేశారు బ్రాహ్మలు. బాజాలూ బజంత్రిలూ తూర్వారవాలూ సముద్రఘోషలా భోరుమని మోగాయి. ఇంత వైభవం ఎక్కడా చూడలేదని ప్రశంసించారు ప్రజలు.

ఇలా స్వయంవరంలో లభించిన దమయంతిని వైభవంగా వివాహం చేసుకున్నాడు నలుడు. వరాలిచ్చి మరీ వెళ్ళారు దిక్పాలకులు. ‘సీయజ్ఞాల్లో స్వయంగా హవిర్భాగాలు పుచ్చుకుంటాను’ అన్నాడు దేవేంద్రుడు. ‘నువ్వు అడిగినచోట అగ్ని సాధిస్తాను’ అన్నాడు అగ్ని. ‘కోరిన దగ్గర నీళ్లు పుట్టిస్తాను’ అన్నాడు వరుణుడు. ‘నీమనస్సు ధర్మం తప్ప నివ్వను’ అన్నాడు యమధర్మరాజు.

కలి

నలుడికి వరాలిచ్చి, దేవలోకం వెలిపోతున్నారు దిక్పాలకులు. దారిలో ద్వాపరంతో కూడా ఎదురయ్యాడు. కలి. ‘ఎక్కడికీ ప్రయాణం?’ - ప్రశ్నించారు దిక్పాలకులు. ‘విదర్భకి’ అన్నాడు కలి. ‘భీమరాజు కూతురు దమయంతి. ఆమె స్వయంవరం జరుగుతోంది. ఆమెచేత వరించబడతాను. ఆమెని పెళ్ళాడి వస్తాను’ అన్నాడు. పకపకా నవ్వారు దిక్పాలకులు. ‘ఎగిరిపోయిన పిట్టకోసం వల వేస్తున్నావు’ అన్నారు. ‘స్వయంవరమూ, పెళ్ళీ అంతా అయిపోయింది. మేమూ అక్కడనించే వస్తున్నాం. అందరిదీ నక్కానే అయింది. ఎవళ్ళనీ వరిం

చిందికాదు దమయంతి. నలుడి మెల్లోనే వేసింది వరణమాల , అన్నారు.

ఎక్కడాలేని కోపంతో చిందులు దొక్కాడు కలిపురుషుడు. 'నటుణ్ణి, దమయంతినీ వొక చూపు చూస్తాను. రాజ్యంనించి వెళ్ళ గొడతాను. ఇద్దరినీ చెట్టొకపిట్ట చేసేస్తాను. ఏడిపించి ఏడిపించి, కాళ్ళరాసి మరీ వొదిలిపెడతాను ' అంటూ మీసం మెలివేసి బయల్దేరాడు.

జూదమంటే నలుడికి వెరిసరదా అని తెలుసు కలికి. ద్వాపరాన్ని పాచికల్లో ప్రవేశపెట్టాడు. ఒకపు చూసి నలుడిలో ప్రవేశించాలి తాను. అందుకోసం కనిపెట్టుకు కూచున్నాడు. అశ్వమేధం వంటి మహాయజ్ఞాలూ, జపాలూ, తపాలూ, దానధర్మాలూ మొదలయిన పుణ్యకర్మలు ఎప్పుడూ చేస్తూవుండేవాడు నలుడు. అందు మూలాన ఎంతో కాలానికిగాని అతడిదగ్గర అడుగుపెట్టలేకపోయాడు కలి. పన్నెండేళ్ళు గడిచాయి. ఇంద్ర సేనుడని కుమారుడూ, ఇంద్ర సేనబలి కూతురూ కలిగారు నలుడికి.

ఒకనాడు లఘుశంకతీర్చుకుని, నీళ్లు తీసుకున్నాక కాళ్ళుకడగడం పొరపాటున మరిచిపోయాడు నలుడు అలాగే సంధ్యావందనమూ చేసేశాడు. అది సందుదొరికింది కలికి. చప్పన ఆవహించాడు నలుణ్ణి. అనంతరం పుష్కరుడినగ్గరికి వెళ్ళాడు. నలుడి పినతండ్రిగొడుకే పుష్కరుడు. 'నలుడితో జూదమాడు. నిన్ను గెలిపిస్తాను. వాడి రాజ్యమూ ధనమూ అంతా గెల్చుకుందువు కాని,' అంటూ అతణ్ణి రేపెట్టాడు. బ్రాహ్మణివేషంలో పాచికలుపట్టుకుని అతడివెంట నలుడి దగ్గరికి వచ్చాడు. 'మా పుష్కరమహారాజుతో జూదానికిరా ' అంటూ నలుణ్ణి కప్పించాడు. జూదానికి రమ్మంటే, రాసనడం ధర్మ విరుద్ధం అంటూ ఆటలో కూచున్నాడు నలుడు.

అటు నలుడూ ఇటు పుష్కరుడూ. ఆరంభమయింది ఆట. పాచికలు వేసేవెయ్యడంలోనే వీగిపోయాడు నలుడు. ప్రతీకటా వీగి పోతూనే వచ్చాడు. ప్రతీవేందెం గెలుస్తూనే వచ్చాడు పుష్కరుడు. తమకం హెచ్చిపోతూనేవుంది ఆట. నలుణ్ణి పట్టుకునేవున్నాడు కలి. ఆపులు వారించారు. వినిపించుకోలేదు నలుడు. మాసాలతరబడి జరిగింది జూదం. నస్తువులూ వాహనాలూ మోకటేమిటి — రాజ్యంలోని సంపద యావత్తూ వీగిపోతూ వచ్చాడు నలుడు. ప్రజలూ మంత్రులూ దమయంతిని వెంటవేసుకువచ్చారు. ‘ఇంతతో అయినా ఆట ఆపండి’ అంటూ మొరపెట్టారు. కలిమాయ, అందరినీ అవతలికి పొమ్మన్నాడు నలుడు. ఒక్కరికీ సాధ్యం కాలేదు మానిపించడం. ‘ఓడినకొద్దీ పిచ్చెత్తుతోంది మహారాజుకి. ఏం దారి? మాసర్వనాశ నానికే వచ్చిందీ పాడుజూదం’ అంటూ మొత్తుకుంది దమయంతి. ఆ ప్తబంధువులతోనూ, మంత్రి పురోహితులతోనూ ఆలోచించింది. ‘పుష్కరుడు చెప్పినట్టు వింటున్నాయి పాచికలు. మహారాజంటే పెడ మొహం పెడుతున్నాయి. అపాయంతప్పదు నూకు. ఏమిటి సాధనం?’ అంటూ విచారించింది. వాళ్ళ సలహాప్రకారం, భర్తతోచెప్పి సారథి వార్తేయుణ్ణి పిలిచింది. ‘సారథీ! రథం సిద్ధంచెయ్యి. అబ్బాయిని, అమ్మాయిని తీసుకువెళ్ళి, తాతగారింట దిగబెట్టిరా’ అంటూ కన్నీళ్ళు తుడుచుకుంది. రథం వేసుకుని ఇంద్రసేనుణ్ణి, ఇంద్రసేననీ విదర్భలో దిగబెట్టాడు వార్తేయుడు. అక్కడినించి అయోధ్యవెళ్లి, రుక్మిణి దగ్గర సారథిగా కుదురుకున్నాడు.

యావదాస్తీ వీగిపోయాడు నలుడు. తుదకి రాజ్యమూ రాణువూ కూడా వోడిపోయాడు. కట్టుబట్టలతో దమయంతిని వెంట బెట్టుకుని, పట్నం వొదిలిపోయాడు. పట్నంబయట మూడురాత్రుల్లో

మూడు పగళ్లూ పున్నాడు. ఏ చెట్టునీడో తప్ప, ఇంత తలదాచుకుందికి ఆస్కారం లేదు. 'నలుడికి సహాయం చేసేవాడికి మెడమీద తలకాయ నిలవదు' అని శాసనం చేశాడు పుష్కరుడు. రాజశాసనం, కలి మాయా - పిట్టమనిషిన్నా, తొంగిచూడలేదు నలుణ్ణి. పచ్చిమంచి నీళ్ళయినా ఇచ్చిన పాపాన పోలేదు.

కవచం

మానవలోకం యావత్తూ పూజించ దగ్గ మహనీయుడు నల చక్రవర్తి. అంతవాడు ఏమయాడో? చూడూ? అంతా అదృష్టం. పిడికెడు మెతుకులూ, పుడుసెడు మంచితీర్థం కరువైపోయింది అతడికి. ఊరవతల ఈమూడురోజులూ భార్యా, తానూ చెడవునీళ్ళతో పొట్ట నింపుకున్నారు. ఆకలి దహించేస్తోంది. అడివిలోపడి తిరుగుతున్నారు. ఇంతలో కొన్ని పక్షులు కనిపించాయి. బంగారంలా మెరుస్తున్నాయి, వాటి రెక్కలు. నలుడి దగ్గరదగ్గరే మేస్తూ తిరుగుతున్నాయవి. వాటిని చంపి ఆకలి తీర్చుకోవచ్చు అనిపించింది నలుడికి. ఇంకో సాధనం వగ్గర లేదు. తాను కట్టుకున్న వస్త్రం విప్పాడు. పట్టుకుందికి విసిరాడు వాటిమీదికి. పక్షులు దొరకలేదు, సరికదా బట్టతోకూడా ఎగిరిపోయాయి మీదికి. దన మొలతోనే నిలబడి పోయాడు నలుడు.

ఎగిరిపోయిన పక్షులు హెచ్చరించి మరీ వెళ్ళాయి. 'పక్షులంకాం మేము. నీధనమూ రాజ్యమూ వోడించుకుపోయిన పాచికలం. నీబట్ట పట్టుకుపోవడం కోసమే ఇలా వచ్చాం' అంటూ ఆకాశంమీద మాయమే అయిపోయాయి. నెత్తిని చేతులు పెట్టుకు నిలుచున్నాడు నలుడు. 'పిటివల్లే నాకు ఈదశ పట్టింది' అనుకున్నాడు

తుదకి కట్ట గుడ్డా లేకండా పోయింది నలుడికి. ఏం చేస్తాడు? దఘయంతి వీరే భార్యాభర్తలు ఇద్దరూ కట్టుకున్నారు. భకరి

మొహం వొకరు చూసుకుని ఘోరంగా దుఃఖించారు. తనకంటే దమయంతి అవస్థ మరీ దుంఖంగా వుంది నలుడికి. అడవిలో ఎన్నో దాల్లున్నాయి. వాటిని ఆమెకి చూపి చెప్పాడతడు: “ఇదిగో ఈ దారి దక్షిణ దేశం వెళ్తుంది. మధ్య రుక్మిణీవంశపర్వతం తగులుతుంది. ఇదిగో, ఇది విదర్భానికి - మీకన్నవారింటికి వెళ్తుంది. ఇది కోసల వెళ్తుంది. ఇది ఉజ్జయినికి. వింధ్యాచలం ఇక్కడికి దగ్గర. ఇది పయోజ్ఞీ నది. ఎటు వెళదాం మనం? చూడూ దమయంతీ, అడవుల్లో అవస్థ పడలేవు నువ్వు. విన్నావా - నామాట విను. మీకన్నవారింటికి వెళ్ళిపో” అన్నాడు.

వెక్కివెక్కి ఏడ్చింది దమయంతి. ‘ఇద్దరమూ వెళదాం విదర్భ’ అంది. ‘మనకి అక్కడ లోపమేముంటుంది? అడవుల్లో సూరజంతుల మధ్య ఇలా తిరగవద్దు’ అంటూ చేతులతో అడ్డుకుంది కన్నీళ్ళు. తలవంచుకున్నాడు నలుడు. ‘నిజమే, నువ్వన్నట్టు మామగారి రాజ్యం వొకటి మన రాజ్యం వొకటి కాదు. కాని లోగడ వెళ్ళానూ అంటే, సర్వసంపదలతోనూ తులతూగుతూ వెళ్ళాను. అందరికీ వొకటే ఆనందంగా వుండే దవుడు. ఇప్పుడు, ఈ దరిద్రావస్థలో ఎలా వెళ్ళేదీ?’ అన్నాడు. ‘పోనీ, నన్ను మాత్రం వదిలిపెట్టకు’ అంది. జాలిగా దమయంతి. ‘నీ నీడలో శతకవలసినదాన్ని. నీవెనకాలే వుండవలసినదాన్ని. నీడయే నా జీవనం. నీతోనే వుండనీ నన్ను. రోగికి మందువంటిది పురుషుడికి భార్య. గాత్రపక్కని వున్నవాడికి ఆపద వచ్చినా బాధించదు. శ్రమా, అలసట, ఆకలి, దాహమూ - ఏది వచ్చినా తోడయి తొలిగిస్తుంది భార్య. దాల్లు చూపించి తప్పుకోకు. నువ్వు ఎటు వెళితే అటే వస్తాను. నువ్వు ఎక్కడవుంటే అక్కడే వుంటాను’ అంది. ‘నా ప్రాణం వొకటి నువ్వు వొకటినా?’ ఆమెని వోదారుస్తూ అన్నాడు నలుడు. ‘భయపడకు. నిన్ను వదిలి



నేను మాత్ర మెలావుంటాను?' అంటూ నమ్మకం కలిగించి నచ్చ జెప్పాడు.

ఇద్దరూ ఏకవక్త్రుంతో అలా అడవిలోపడి తిరుగుతున్నారు. సరవాసనలేని కారడిని అది. ఒకదగ్గర వొక చావిడి కనపడింది. అప్పటికే బాగా బడిలిపోయారువాళ్ళు. విశ్రాంతికని దానిమీద చదికిబబ్బారు. నవనాళ్ళూ లాక్కుపోతున్నాయి. కరుకునేలమీద ఆధూళిలోనే - అప్రయత్నంగా శరీరాలు వాల్చారు. ఆయాసంతో కళ్ళేమో మూశాడు నలుడు. బండెడు దుఃఖం. కునుకు రాలేదు కంటికి. లేచికూచున్నాడు. కాళ్ళదగ్గర పడివుంది దమయంతి. బాగా అలిసిపోయిందేమో, వొట్లమరిచి నిద్రపోయింది.

పెద్ద నిట్టూర్పు విడిచాడు నలుడు. తనరాజ్యమూ ధనమూ జూదంలో పోవడం, బంధువులూ ప్రజలూ తనని వొదిలిపెట్టడం, భార్యతో అడవులపాలు కావడం - ఒక్కొక్కటే తలపోసుకుంటూ దుఃఖపడ్డాడు. 'హంసతూలికా తల్పంమీద, దానీజనం అతి సుకుమారంగా కాళ్ళు వొత్తుతూవుంటే నిద్రపోయేది, సుకుమారి దమయంతి. పాపం నన్ను నమ్ముకుని, ఈ దుమ్ము దుట్రామధ్య గురక పెడుతూ పడుకుంది! అయ్యో, అదృష్టం! నాకు భార్యకావడమే ఈమెకు ఇన్ని కష్టాలు. అబ్బా, చూడలేను. ఈమెకష్టం - నహించలేను - ఎటయినా - వెళ్ళిపోతాను. - పోతాను. ఊఁ - తన కన్నవారిల్లు చేరుకుంటుందీమే.' మెరుపులా తట్టింది ఈ ఆలోచన. చప్పున లేచాడు. మెలకువ రాకుండానే ఆమెచీర మెల్లిగా మధ్యకి చించివేశాడు. ఆమెకి ఆమెకట్టుకున్నముక్క వొదిలి తనముక్క తాను కట్టుకున్నాడు. ఆమెనివిడిచి గబగబా వెళ్ళిపోయాడు. పదడుగులు వెళ్ళాడో లేదో, ముందుకి సాగలేదు కాలు. ప్రేమబంధం తెగడమే కష్టమైంది. గిరున

వెనక్కి వచ్చే శాడు. పాపం, అలాగే అమాయకంగా నిద్రపోతోంది దమయంతి.

దమయంతిని వేరు చెయ్యాలనే కలిప్రయత్నం. దానికి వ్యతిరేకంగా పట్టి లాగుతోంది ప్రేమ. ఒదిలి వెళ్ళబోతాడు నలుడు. అటు కలీ, ఇటు ప్రేమా. రెంటిమధ్యా పెనగులాడుతున్నా డతడు. ఎంతోసేపు ఏదీ నిశ్చయించలేకపోయాడు. చివరికి కలిదే పై చెయ్యి అయిపోయింది. 'ఆడదాన్ని అడివిపాలుచేసి ఎలా వెళ్ళేది?' అనకండా గుండె రాయే చేసుకున్నాడు నలుడు. దారుణమయిన అడివిలో దమయంతిని విడిచిపెట్టి తనమానాన తాను వెళ్ళిపోయాడు.

మేలుకుంది దమయంతి. పక్కని భర్తలేడు. చీరె చిరిగి సగమే వుంది. కెప్పుడు దామె. గుండెలో రాయే పడిపోయింది. లేచింది. నాలుగు దిక్కులా చూసింది. భయం, దుఃఖం, బాధ - కేకలువేసి పిలిచింది. 'మహారాజా, మహారాజా' - అడివి మాత్రం ప్రతిధ్వనించింది. 'మహారాజా, మహారాజా!' అని. 'అయ్యో, వెళ్ళిపోయావా! దయలేకపోయిందో! వొదిలిపెట్టే వెళ్ళిపోయావా! ధర్మం తప్పని వాడివి. అబద్ధమాడని వాడివి. వొదిలి వెళ్ళున్నావు? భయపడకన్నావు! మరిచిపోయావో! ఏపొడలో వున్నావు? కనపడు. ఇంత ఘోరం ఎలా సాహించావు? ఎలా చూసేది నిన్ను? ఎక్కడికి వెళ్ళావు? ఈ అడివిలో ఏందారి నాకు?

'మహారాజా! నాలుగు వేదాలకంటే, మొక్కనత్వం గొప్పది. ప్రాణంతో సమాన మన్నావు. వొదిలి వెళ్ళ నన్నావు. సీమాట నువ్వు నిలబెట్టు' అంటూ పరిపరివిధాల ప్రలాపించింది. పెరిదానిలా వెదుకుతుంది. ఆడది. ఒంటరిది. అంతులేని అరణ్యం. అడుగు తీసి అడుగు వేస్తే ముళ్ళు. అటు క్రూరమృగాలు. ఇటు విషసర్పాలు.

వీటి కేమిటికీ ఆమె విచారించదు. తనభర్తా వొంటరిగా వెళ్ళాడనే ఆమె బాధ. ఆకలీ దప్పికతో ఎంత ఇదయి పోతున్నాడనే ఆమెదుఃఖం.

వెదుకుతోంది. వొగుర్చుకుంటూ వెదుకుతోంది. పిట్ట కూస్తే పులికిపడుతోంది. వడదెబ్బకి తట్టుకోలేకపోతోంది. తూలిపోతోంది. జాపోస్తోంది. చెట్టునీడని చేరబడుతోంది. ఎలుగుబంట్లని చూసి ఏడుస్తోంది. పులులు చూసి కళ్ళుమూసుకుంటోంది. పాములుచూసి భయపడుతోంది. రావిఆకులా వడికేపోతోంది. తుప్పతుప్ప తొలిగిస్తోంది. ముళ్ళు తప్పించుకుంటోంది. దిక్కులు చూస్తోంది. ఉలికులికిపడుతోంది. పిచ్చిదే అయిపోయింది.

ఎదట వే - ధ్ధ కొండచిలవ. దాని దగ్గరే అడుగువేసింది దమయంతి. చప్పున పట్టుకుంది కొండచిలవ. కెవ్వుమంది దమయంతి. మింగేస్తోంది కొండచిలవ. కదలామెదలలేకపోయింది దమయంతి. గావు కేకలు వేస్తూ ఏడ్చింది. 'ఇపు డయినా రక్షించు. పాం మింగేస్తోంది' అంటూ అరిచింది.

ఎక్కడివించి పురికాడో వొకచెంచు. మెరుపులావచ్చి వాలాడు. సూరకత్తితీసి, నిలువునా చీల్చివేశాడు కొండచిలవని. రాహువు విడిచిన చంద్ర రేఖలా, పాం నోట్లోంచి బయటపడింది దమయంతి. 'భయపడకు' అని ధైర్యంచెప్పాడు చెంచు. పక్క చెరువులో స్నానం చేసింది దమయంతి. పళ్ళుఅతీ తెచ్చిఇచ్చాడు చెంచు. ఆరగించింది దమయంతి. 'ఎవరిపిల్ల వంట? ఒంటిదానివి, అడివిలో ఏం పని?' - పక్కనే కూచుని అడిగాడు చెంచు.

'నలమహారాజు రాణిని' - తనసంగతంతా పూసగుచ్చినట్టు చెబుతోంది దమయంతి. నాగసారముందు నాగుబాములా వింటున్నాడు చెంచు. అంతదుఃఖంలోనూ తేనెలూరుతున్నాయి ఆమె మాటలు. పెదవులు చప్పరిస్తున్నాడు చెంచు. చంద్రబింబంలా

వుంది ఆమెమొహం. రెప్పవెయ్యడంతేదు చెంచు. ఉబ్బెత్తుగా కొట్టవచ్చినట్టుంది ఆమె వక్షస్థలం. చందనంలా ఘుమఘుమ లాడు తోంది శరీరం. ప్రతీవంపులోనూ వాలికిపోతోంది వాయూరం. ఒళ్ళు మరిచిపోయాడు చెంచు. మతేపోయింది వాడికి. ఆమె కావాలి. అగలేకపోయాడు. మనసులోమాట చెప్పనూ చెప్పేశాడు, నవ్వుతూ.

తాకడంమాట అలావుండనీ, దగ్గిరచేరడానికి — తుదకిచూడడానికీ కూడా అలివికాంది దమయంతి. అగ్గినిప్పలాంటి పతివ్రత. ఆమెనే అపేక్షించాడు చెంచు. మృత్యువుతోనే ముద్దు లాట ! కాలం తీరిన వాణ్ణి కాపాడేవా డెవ్వడు ?

కళ్ళల్లో నిప్పులే రాలాయి దమయంతికి. 'నేనే పతివ్రతనై తే, నుంచున్న పాశాన చస్తాడు వీడు' అంది. ఆమెనోట్లోమాట నోట్లో నేవుంది, ఘంటలో. కాలిన మానులా చచ్చిపూరు కున్నాడు చెంచు.

రాజుల్లో సింహం తనభర్త. అతణ్ణే మనస్సులో నిలుపుకుంది దమయంతి. పాములూ, పెద్దపులులూ — వేటికీ కూడా భయపడడం మానివేసింది. ఆ ఉగ్రారణ్యంలో వొంటరిగా భర్తని వెదుకుతూ బయలుదేరింది. మామిడి, సురపొన్నా, చందనమూ, అశోకమూ, వకుళమూ, తాడీ - ఏచెట్టు చూసినా మా నలుణ్ణి చూశావా అంటుంది. కాళ్ళు పొక్కులెక్కుతూంటే, సెలవళ్ళలో నిలబడుతుంది. పుట్టపుట్టా తొంగిచూస్తుంది. గుట్టలెక్కుతుంది. గుహలు తొంగిచూస్తుంది.

పెద్దపెద్ద పాములూ, క్రూరమృగాలూ, దొంగలూ, కిరాతులూ — ఘోరంగా వుంది మహారణ్యం. ఎదురుగుండా వొక పుణ్యనది కనిపించింది దమయంతికి. దానివొడ్డునే వొక మునిపల్లె. ఆశ్రమాల్లో చెట్లకింద వశిష్ఠుడూ, వామదేవుడూ, వాలఖిల్యులూ, భృగుడూ, నారదుడూ వంటి మహామునులు తపస్సుచేస్తున్నారు. నీళ్ళూ, గాలీ, ఆకూ అలమూ, కాయా కసవూ, గడ్డిగింజలూ—ఇవే ఆహారం వాళ్ళకి.

వెళ్ళి నమస్కరించింది దమయంతి. 'ఎవరమ్మా నువ్వు?' - ఆశ్చర్య పోతూ అడిగారు మునులు. 'ఇంత దివ్యంగావుంది నీ తేజస్సు! వన దేవతవా? దేవతాస్త్రీవా? ఇలా ఎందుకు తిరుగుతున్నావు?' అన్నారు. 'నలుడి భార్యని' అంది దమయంతి. 'పుణ్యక్షోకుడాయన. నిరంతరం యజ్ఞాలూ అవీ చేసేవాడు. దురదృష్టం! నన్ను వొదిలిపెట్టి వెళ్ళి పోయాడు మహారాజు. ఆయన్నే వెదుకుతున్నాను. మీ ఆశ్రమాలికి వచ్చాడేమో చెప్పండి. మీ పాదాలు మొక్కి కృతార్థుడయ్యే వుంటాను. ఏదిక్కువెళ్ళాడో చెప్పండి. ఆయనే కనపడకపోతే, చచ్చేపోతాను' అంటూ వెక్కివెక్కి ఏడ్చింది. 'ఏడవకు' - వోదారుస్తూ అన్నారు మునులు. 'త్వరలోనే కనిపిస్తాడు నలుడు. మళ్ళీ నిషధ పాలిస్తాడు. ఇది మా మోగదృష్టిని తెలిసింది' అన్నారు. కళ్ళెత్తిచూసింది దమయంతి. చిత్రం! మునులూ లేరు. మునిపల్లె లేదు. ఆశ్రమాలూ, అగ్నిహోత్రాలూ అన్నీ అదృశ్యమయి పోయాయి. కలా? భ్రమా? తెల్లబోయింది దమయంతి.

అలాగే ముందుకి సాగింది. కొంతదూరం వెళ్ళింది. మళ్ళీ ఇదేమిటి? ఎదురుగుండా పేద బిడారుగుంపు. నరవాసనలేని కీకారణ్యం. ఇంతమంది వర్తకులు! ఎంత అదృష్టం. బిడారులోకి బయల్దేరింది దమయంతి. సగంగుడ్డతో వుందామె. మురికి వోడుతూ వుంది శరీరం. దుమ్ముదుట్రాపడి, వికారాలు కని చింపిరి చింపిరిగావుంది జుత్తు. ఆకలీ, దాహం, నిద్రా - అన్నీ మరిచి, అచ్చంగా పిచ్చిదాని లాగే వుందామె.

చూసి, ఉలికిపడ్డారు వర్తకులు. 'అమ్మో, దేయ్యం' అంటూ పరుగెత్తారు కొందరు. భయంతో కదలేక చతికితేబడ్డారు కొందరు. 'అడివిలో ఏమిటి వెదుకుతున్నావు?' అంటూ చప్పట్లు కొట్టారు కొందరు. 'ఉండ్రా, అమ్మతల్లి' అంటూ దండాలు పెట్టారు కొందరు.

‘భయపడకండి బాబూ, నేను దమయంతి-’ వారిస్తూ అంది దమయంతి. ‘నలచక్రవర్తి భార్యని. నా డరదృష్టం! భర్త తప్పిపోయాడు. ఒక్క తెనీ అడివిలో తిరుగుతున్నాను. మీ పుణ్యముంటుంది మహారాజుని చూశారేమో చెప్పండి’ అంది.

దగ్గిరికి ఎచ్చారు వర్తకులు. వాళ్ళలో పెద్ద - శుచి ముందుకి వచ్చాడు. ‘లేదుశల్లీ, లేదు. భయంకరమయిన ఏనుగులూ, ఎలుగు బంట్లూ, పెద్దపులులూ తప్పిస్తే మనిషన్న వాడే కనపళ్లేదు మాక. వెలుగు దూరింది కే సందులేని మహారణ్య మిడి. మహారాజు మాకంట పళ్లేదు’ అన్నాడు. పెద్దనిట్టూర్పు విడిచింది దమయంతి ‘మీబిడారు ఎక్కడికి వెళుతుంది?’ అని అడిగింది. ‘చేది దేశం’ అన్నాడు శుచి. ‘ఐతే, మీతోకూడా వస్తాను’ అంది దమయంతి. వర్తకులతో కలిసి బిడారు వెంట నడిచింది. అడుగులేమో పడుతున్నాయి. శరీరమేమో కదులుతోంది. ప్రాణాలుచూతం నలుడిమిదే వున్నాయి.

కరకరా కాస్తోంది ఎండ. అడివంతా పొగలెక్కుతున్నాయి. నడినెత్తిని మండుతున్నాడు సూర్యుడు. గొంతుకలు ఆర్చుకపోతున్నాయి. పాదాలు పొక్కులెక్కుతున్నాయి. ఒక మంచీశ్వర చెరువు దగ్గర ఆగింది బిడారు. ఆనాటికి అక్కడ మకాం వేశారు వర్తకులు. పొద్దుగూకింది. బాగారాత్రీ అయింది. బిడారంతా అలిసి నిద్రలో వుంది. అర్ధరాత్రి. దీం దీం మంటోంది అడివి. ఎక్కడినించి వచ్చి పడిందో, సముద్రం నీళ్ళకి దిగిన మేఘాలగుంపులాగ నీళ్ళకని చెరువు లోకి పే-ద్ద ఏనుగులమంద. బిడారు బిడారంతా తొక్కిశాయి ఏనుగులు. చింపర వందర చేసేశాయి వర్తకుల్ని. కొందరిని మట్టేశాయి పచ్చడికింద. దంతాల్తో చీల్చేశాయి కొందరిని. దారీతెన్నూ లేకండా ఫరిగెత్తారు వర్తకులు. చెట్లోపిట్ట అయిపోయారు. తుప్ప

లోనో, పుట్టలోనో తలదాచు కున్నారు. సీతలేనివాడి ధనంలాగ, సర్వదుంబాలా అయిపోయింది బిడారు.

దమయంతి దిక్కుమాత్రం మోక్కవనుగన్నా రాలేదు. అంతా చూస్తూనే వుండామె. విచారిస్తూనే వుంది. 'బతికి బాగుపడదా మనుకున్న వాళ్ళకే వస్తోంది చావు. చస్తానంటున్నాను నేను. తొంగి చూడకండా వుంది నన్ను ! బిడారు సహాయంతో అడివినించి అవతల పడతామని ఆశపడ్డాను. దీసిదశ ఇలా అయింది. ఏం పాపం చేసి పుట్టానో, పాపిష్టిదాన్ని. స్వయంవరంలో నలుగుర్ని కాదన్నాను. నలుణ్ణే వరించాను. ఆ కక్షే సాధిస్తున్నారో, వాళ్ళు ! ఏందారి? -' ఇలా తెల్లవాస్తూ ఏడుస్తూ కూచుంది.

భళ్ళున తెల్లవారింది. చావగా మిగిలినవర్తకులు మెల్లి మెల్లిగా చేరుకున్నారు. వాళ్ళతో బయల్దేరింది దమయంతి. రాత్రనకా పగ అనకా నడిచింది. చేదిదేశం రాజధాని చేరుకుంది.

జనంతో గండికగా వుంది చేదినగరం. ఓపక్కనించి నడుచు కుంటూ వెళ్ళుతోంది దమయంతి. పగలు ఎండలో పాలిపోయిన చంద్రరేఖలా వుందామె. అలా కోటవద్దకి వెళ్ళిందామె. మేడ మీంచి చూసింది రాజమాత. తన దాదితో అంది : 'చూడూ, చిరిగిన మురికిగుడ్డతో వస్తోంది, ఎవరో ఆమె ! ధూళికొట్టి వికారంగా ఎగురుతోంది జాత్తు. పాపం, వెర్రిదానివేషంలో వచ్చిన లక్ష్మీదేవిలా వుందామె. ఎందుకనో, ఆమెమీద ఇదిగావుంది నాకు. చూస్తూన్న కొద్దీ ప్రేమగావుంది. వెళ్ళు. మన లోగిలికి పిలుచుకురా ' అని.

దాది పిలుచుకు వచ్చింది దమయంతిని. 'ఎవరమ్మా నువ్వు?' - ఆదరంగా అడిగింది రాజమాత. 'దుఃఖంలో వున్నట్టున్నావు ! ఏమిటి కారణం ?' అంది. 'ఏం చెప్పను తల్లీ,' అంది దమయంతి. 'వుట్టే డంత దుఃఖం నాది. బతికి చెడ్డదాన్ని. ఉన్నదంతా జూదంలో వోడి

పోయాడు భర్త. ఆయనవెంట అడివికే వెళ్ళాను నేను. ఆగర్భ శ్రీమంతుడు - ఆకలితో పడగానిపాట్లు పడ్డాడాయన. నా నుదటి రాత! ఒళ్లుమరిచి నిద్రపోయాను. ఒదిలిపెట్టిపోయా డాయన. పాపం, వొంటిగుడ్డతోనే వెళ్ళాడు. ఏం చెయ్యనూ? అది మొదలు ఆయన కోసమే తిరుగుతున్నాను. సైరంధ్రీవ్రతం పట్టాను. ఆకూ, అలమూ తిని ప్రాణం నిలుపుకున్నాను. ఎక్కడ పొద్దుగూకితే అక్కడే వాసం. క్రూరమృగాలే తోడునీడ. అడవిలో గూడులేని పిట్టలా తిరిగాను' అంటూ గోలుగోలు మంది. కన్నీళ్ళు పడి గుండెలమీద బురద పులిమినట్టయింది.

‘ఏడవకు’ - వోదారుస్తూ అంది రాజమాత. ‘నాదగ్గిర వుండు. బ్రాహ్మల్ని పంపిస్తాను. నీభర్తని వెదికిస్తాను. విచారించకు’ అంది. ‘సైరంధ్రీగానే వుంటాను’ కళ్ళనీళ్ళుతుడుచుకుంటూ అంది దమయంతి. ‘ఎరిగిలి ముట్టను. పాదాలు పట్టను. నాభర్తకోసం వెళ్ళే బ్రాహ్మలతో తప్ప, పరపురుషుడితో మాట్లాడను. అలా అయితేనే వుంటాను’ అంది. ‘నీకు ఎలా ఇష్టమయితే అలాగే వుండు’ అంది రాజమాత. ఎంతో గౌరవమూ, ఆదరమూ కనపరిచింది. తన కూతురు సునందని పిలిచి ఆమెకి సమర్పించింది. అలా చేదినగరంలో సైరంధ్రీగా తల దాచుకుంది దమయంతి. ఎప్పుడూ నోములూ అవీ నోస్తూ వుండేది. భర్తచింతతప్ప ఇంకో చింతలేదు.

బా హు కు డు

దమయంతిని వొదిలిపెట్టి కారడివిలోపడి వెళుతున్నాడు నలుకు. ఎంతోదూరం వెళ్ళిపోయాడు. హటాత్తుగా వొక దగ్గిర, దారుణంగా రగులుకుంది దావాగ్ని. ఆకాశాన్నంటుతున్నాయి చుంటలు. పెద్దపెద్ద చెట్లు కాలి, కూలిపోతున్నాయి. ఘోరంగావుంది అరణ్యం. మంట



ల్లోంచి వొక ఆర్తనాదం వినపడింది నలుడికి. 'నలమహారాజా, రక్షించు. రక్షించు. వేగిరం రా' అని వినడమే తడువు. వెనకా ముందూ చూడలేదు నలుడు. మంటల్లోకి వురికాడు. ఒక నాగ కుమారుడు జాలిగా ముడుచుకుని పడివున్నాడు. క్షణంలో మంటల్లో మండిపోయేట్టున్నాడు. నలుణ్ణి చూసి చేతులు జోడించాడు. 'కర్కోట కుణ్ణి మహారాజా, బ్రహ్మరుషి నారదుడి దగ్గర అపరాధం చేశాను. ఆ పాపఫలితంగా కదలేక పడివున్నాను. పరుగెత్తుకు వస్తున్నాయి మంటలు. తప్పించుకునే శక్తిలేదు నాకు. కనికరించు. రక్షించు. చల్లటి నీటిపట్టుని వొదిలిపెట్టు. నీకు మేలే చేస్తాను' అంటూ ప్రార్థించాడు. పట్టుకు వెళ్ళిందికి అనువుగా వేలెడంత శరీరమూ ధరించాడు.

వెంటనే కర్కోటకుణ్ణి పొదివి పట్టుకున్నాడు నలుడు, పరిగెడుతూ మంటల్లోంచి తప్పించాడు. దూరంగా వొక చెరువుదగ్గర దించబోయాడు. 'మరి పదిఅడుగులు. నీకు మేలే చేస్తాను' అన్నాడు కర్కోటకుడు. ఒకటి - రెండూ - మూడూ - పదో అడుగు వేసేసరికి టపీనుని కాటువేశాడు కర్కోటకుడు. కాటు పడి పడ్డంతోనే వికారంగా మారిపోయాడు నలుడు.

నిజరూపంతో నుంచున్నాడు కర్కోటకుడు. 'కరిచానని విచారించకు. నన్ను పరాయివాళ్ళు పొల్తిపడితే ప్రమాదం. అందుకనే ఈవికారరూపం కలిగించాను. నావిషం నీశరీరంలో వున్నంతకాలం విషస్పృల భయ ముండదు. శత్రువులేకాదు, పిశాచాలూ, రాక్షసులూ కూడా నీజోలికి రారు. సందేహించకు. నీభార్యనీ కలుసుకుంటావు. యథాపూర్వకముగా రాజ్యవైభవమూ లభిస్తుంది. యుద్ధాల్లో

\* పది అడుగులకి 'దశ' అన్నాడు నలుడు. దశ అంటే కరు అనికూడా అర్థం. అంచేత దశ అనగానే కాటు వేశాడు కర్కోటకుడు.

అపజయం వుండదు. నీ నిజరూపం నీకు కావలసినప్పుడు, నన్ను తలంచుకో. ఈవస్త్రం నీదగ్గిరికి వస్తుంది. ఇది కట్టుకుంటే చాలు, నీరూపం నీకువస్తుంది. ఇంకా విను. అయోధ్యరాజు రుతుపర్ణుడు, ఉత్తముడు. అతడిదగ్గర వంటపుట్టిగా కుదురుకో. నీదగ్గర వున్న విద్య అశ్వహృదయం అతడికి ఉపదేశించు. అతడి దగ్గర 'అక్షహృదయం' వుంది. అది నువ్వు స్వీకరించు. నీపేరు బాహుకుడు అని చెప్పు' అని చెప్పి అదృశ్యుడయ్యాడు.

అయోధ్యవెళ్ళాడు నలుడు - కాదు - బాహుకుడు. రుతుపర్ణుడి కొలువులోకి వెళ్ళాడు 'మీ సేనచెయ్యాలని వచ్చాను. బాహుకుడు అంటారు నన్ను. గుర్రాల తర్ఫీదు బాగా తెలుసు. మంచి మంచి వంటలూ చెయ్యగలను' అన్నాడు. అంగీకరించాడు రుతుపర్ణుడు. 'నారథాలూ గుర్రాలూ గాలిలూ పరిగెత్తించాలి' అన్నాడు.

గుర్రాలమీద పెద్దగా కుసురుకున్నాడు బాహుకుడు. గుర్రాలూ గుర్రపురాతులూ నారథాలూ తర్ఫీదుచేస్తూవుండేవాడు. మంచి మంచి వంటలూ అవీ చేసి రుతుపర్ణుణ్ణి మెప్పించేవాడు. ఇలా ప్రచున్నంగా కాలం గడుపుతున్నాడతడు. నలుడిసారథి వాల్మీయుడూ రుతుపర్ణుడి దగ్గరే వున్నాడని చెప్పారు కదా! అతణ్ణి, జీవలుడు అని మరొకణ్ణి బాహుకుడికి సహాయులుగా నియమించాడు రుతుపర్ణుడు.

ఎక్కడ వున్నా, ఏం చేస్తున్నా దమయంతి కోసమే బాధపడేవాడు బాహుకుడు. రాత్రిళ్ళు కంటిమీద రెప్పపడేది కాదు. ఏమేమో ప్రలాపించేవాడు. 'ప్రేమసీ, ప్రేమసఖి! ఎక్కడికి వెళ్ళావు? ఎక్కడవున్నావు? అయ్యో, నాప్రాణం! అడివిలో నిన్ను ఎవ్వరూ పట్టుకో లేదు కదా! అడివియ్యగాలు ఆక్రమించలేదు కదా! కన్న వారింటికి వెళ్ళలేమా! తెలీనిదే శాలు పట్టిపోయావా?' అంటూ దుఃఖ పడేవాడు. నిట్టూర్చేవాడు. ఏడ్చేవాడు.

అదంతా చూస్తూ వుండేవాడు జీవలుడు. ఏమీ అర్థమయేది కాదు అతడికి. 'ఈఏకారావతారానికి విరహ ముకటా!' అనుకుండేవాడు, లొడితి డేసి సొట్టచేతులూ, వంకరటింకర శరీరం, వికారం గూసీ - పగలు చూస్తే రాత్రి కల్లోక వస్తాడు. వీడికి ప్రేయసి కూడాన్ను! వీణ్ణి వొలిచిన 'ప్రేయసి' అదంత వాయ్యారిభామో! 'అనుకుంటూ వుండేవాడు. ఒకనాడు అడిగివేశాడు. 'ఏమిటోయి బాహుకా, ఇందతా? అసలు మీ ఆవిడికి నీకూ వియోగం ఎందుకు వచ్చిందట?' అన్నాడు.

నాలిక కరుచుకున్నాడు బాహుకుడు. 'అదేమిటి జీవలా, నాబతుక్కి పెళ్ళాం కూడానా? ఎవళ్ళన్నా వింటే నవ్వుతారు' అన్నాడు. 'ఐతే, ఈగొడవంతా ఏమిటంటా, రోజూ?' అన్నాడు జీవలుడు. 'ఓహో అదా; పూర్వం మందప్రజ్ఞుడని వొక భటుడు వుండేవాడు. ఎంచేతో తన భార్యని పోగొట్టుకున్నాడు వాడు. ఎంతో వెదికాడు దాన్ని. తొరికింది కా దది. అతడు ప్రలాపిస్తూ వుంటే వినేవాణ్ణి నేను. అతణ్ణి అనుకరింపడం నాకు అలవాటు. అంతే' అన్నాడు బాహుకుడు.

ఇక్కడ ఇలా వుంది. అక్కడ విదర్భలో - నలుడు జూదంలో వోడిపోయాడని విన్నాడు భీమరాజు. మనమదూ, మనమరాలూ ఇక్కడే వున్నారు. కూతురూ, అల్లుడూ ఏమయారో? ఎటువెళ్లారో? ఎక్కడ వున్నారో? అంతా అయోమయంగా వుంది. ఎంతో దుఃఖ పడ్డాడు భీమరాజు. వాళ్ళని వెదకడంకోసం నమ్మకమయిన బ్రాహ్మల్ని పంపితుల్ని నియోగించాడు. ఎన్నో బహుమానాలూ అప్పి ఇచ్చి సత్కరించాడు వాళ్ళని. నలదమయంతుల వునికి తెలుసుకు వచ్చిన వాళ్ళకి వెయ్యివరహా లిస్తానని చాటించాడు. 'మా దమయంతిని, నలుణ్ణి తీసుకురండి, వెయ్యి ఆవులూ, అగ్రహారాలూ ఇస్తాను' అన్నాడు.

పుట్టు మచ్చ

భూమినాలుగు చెరగులూ వెదుకుతూ బయల్దేరారు బ్రాహ్మలు. ప్రపంచంలోని పట్టణాలూ, పల్లెలూ యావత్తూ వెదికారు. అందులో, సుదేవుడు అని వొకబ్రాహ్మడు చేదినగరం వచ్చాడు. పుణ్యాహ వాచనంకోసం కోటలోకి వెళ్తున్నారని బ్రాహ్మలు, వాళ్ళతో అంతః పురానికి వెళ్ళాడు సుదేవుడు. సూనందదగ్గర దమయంతిని చూశాడు. పొగలోని అగ్నిప్రభలాగ, నల్లమబ్బుల్లో చంద్రరేఖలాగ, బురదలో తామరతీగలాగ పొల్లిపట్టడానికి వీలేలేకండ్లా వుంది దమయంతి. దీక్షగా పరికించాడు సుదేవుడు. ఆమె కనుబొమలమధ్య, చిన్న చుక్కలావున్న పుట్టుమచ్చ గుర్తుపట్టేశాడు. 'వియోగంవల్ల పాపం, ఇలా వుంది' అనుకున్నాడు. 'ఎంకిపోయిన ఏరులా, పద్మాలులేని చెరువులా, చెట్లులేని వనంలా - శోభతరిగిన్నీ, పతివ్రతాత్వంతో ప్రకాశిస్తూనే వుం దీమె. నిజంగా, పాతివ్రత్యమే శోభ స్త్రీలకి. అంతకి మించిన శోభే లేదు వాళ్ళకి. చంద్రుడితో రోహిణిలా భర్తతో ఎప్పుడు కలుస్తుందో మాతల్లి? కూతూరూ అల్లుడూ కులాసాగా వుండడం ఎప్పుడుచూస్తాడో మా భీమరాజు!' ఇలా పరిపరివిధాల భావించా డతడు.

మెల్లిగా దమయంతిదగ్గరికి వెళ్ళాడు సుదేవుడు. 'తల్లీ! నేను సుదేవుణ్ణి, గుర్తులేమా? నీసోదరుడి స్నేహితుణ్ణి' అన్నాడు. తుర్చి పడింది దమయంతి. 'మీవాళ్ళంతా క్షేమంగా వున్నారు, విదర్భలో. మీఅబ్బాయి, అమ్మాయి, అమ్మ, నాన్నా, అన్నయ్యలూ - అందరూ కులాసాగా వున్నారు. మీకోసమని బెంగపెట్టుకున్నారు. నువ్వు కనిపించావు. పరవాలే దింక. నిన్ను వెదకడంకోసం మీనాన్న భేషదేశాలు పంపాడు బ్రాహ్మల్ని. నేను ఇక్కడికి వచ్చాను. నా అదృష్టం పండింది. నిన్ను చూశాను' అన్నాడు.

సుదేవుణ్ణి పోల్చింది దమయంతి. రెండుచేతుల్తోనూ మొహం కప్పుకుని ఏడవడం మొదలు పెట్టింది. 'సైరంధ్రి ఏడుస్తోంది' అంటూ తల్లికి కబురుచేసింది సునంద. పరివాంతోనహా పరిగెత్తుకు వచ్చింది రాజమాత. సైరంధ్రిదగ్గర సుదేవుణ్ణి చూసింది. 'ఈమె నెరిగినట్టు న్నావు! ఎవ్వరీమె? ఎవరి కూతురు? ఎవరి ఇల్లాలు? ఎంచేత భర్త వదిలిపెట్టాడు? ఇలా ప్రతాల్తో గడుపుతోందే? అనలు, ఎలా పోయికున్నావు?' - పశ్చాత్తాప ప్రశ్న వేసింది దామె.

'భీమరాజు కూతురు దమయంతి' అన్నాడు సుదేవుడు. 'ఆ' అంటూ కేక వేసింది రాజమాత. 'నలచక్రవర్తి భార్య. దురదృష్టంవల్ల రాజ్యం పోగొట్టుకున్నాడు నలుడు. ఎటో వెళ్ళిపోయాడు. ఆయనతో కూడా ఈమె వెళ్ళింది. ఈవార్త విన్నాడు భీమరాజు. వేలకొద్దీ బ్రాహ్మల్ని దేశదేశాలూ పంపాడు వెదకడానికి. నేను నచ్చానిక్కడికి. మీదగ్గర క్షేమంగా వుందీమె. అదిగో, చూడండి. కనుబొమలమధ్య, పద్మంలా లక్షణవంతమైన పుట్టుమచ్చ. ధూళి కప్పి వున్నా కనపడింది నాకు. ఇట్టే పోయికున్నాను' అన్నాడు సుదేవుడు.

నీళ్ళు తెచ్చి కడిగింది రాజమాత. స్పష్టంగా కనపడింది పుట్టుమచ్చ. అంతఃపురమంతా ఆశ్చర్యమే ఆశ్చర్యం. రాజమాత ఆనందం మేరేలేక పోయింది. 'మాలమ్మే, మాతల్లే' అంటూ అమాంతంగా కాగిలించుకుంది దామెని. శిరస్సు ముద్దాడింది. 'నువ్వు నాకూతురు వేనే, మాతల్లీ!' అంది. మీలమ్మా నేనూ అక్కచెల్లెళ్ళం. దశార్ణరాజుకూతుళ్ళం. మీలమ్మే భీమరాజుని పెళ్లాడింది. నన్ను వీరబ్రాహ్మణికిచ్చాడు. మాలమ్మే, చెప్పావుకావు తల్లీ' అంటూ తల నిమిరింది. ఆమెకి పాదాభివందనం చేసింది దమయంతి. కన్నీళ్ళతో పాదాభివందనం చేసింది. సునందని ఎత్తుకుని ముద్దాడింది.

కొద్దిరోజులు గడిచాయి. కన్నవారింటికి వెళతానంది దమయంతి. 'ఇదీ కన్నవారిల్లే నాకు. అక్కడ ఎలాగో, ఇక్కడ అలాగే సుఖంగా వుంది. ఐతే, అమ్మనీ, నాన్ననీ చూడాలనిపిస్తోంది. పిల్లల మీదా దీవిగా వుంటి. సెలవియ్యండి. వెళ్ళివస్తాను' అంటూ రాజమాతకి నమస్కరించిది కన్న కూతురుకంటే అధికంగా ఆయోజనం చేసింది రాజమాత. రత్నాల సవారీ ఇచ్చి విదర్భపంపింది దమయంతిని.

కుంఠినపురం వచ్చేసింది దమయంతి. పుట్టి పెరిగిన ఇల్లది. అదే కోట. అదే మేడ. అయినా, ఆనందం లేదామెకి. శరీరసౌఖ్యాలు వొదిలిపెట్టేసిందామె. అడివిలో నలుడు చింపిపోయిన చీరముక్క - ఆ మురికిగుడ్డే కట్టుకుండేసి. నేలమీద - ధూళిలోనే పడుకుండేది. నలుడు - నలుడు - నలుడు - నలుడు తప్ప ఇంకోటి లేదు ఆమె హృదయంలో. ఆ ప్రేమకూర్చి దర్శనంకోసం ప్రాణాలునూత్రం నిలుపుకుంటూ వుండేదామె. దినాలు లెక్కపెడుతూ వ్రతదీక్షతో వుండేది. నలుడులేని జీవితం వ్యర్థం. దహించేస్తూవుంది వియోగం. యుగాల్లా గడవకండానూ వున్నాయి దినాలు.

ఒకనాడు ఏకాంతంగా తల్లితో చెప్పింది దమయంతి: 'అమ్మా, మీఅల్లుణ్ణి వెదికించు. ఆయన్ని కనక చూడకపోతే, ఇంక ఎన్నాళ్ళో బతకను నేను' అంది. భీమరాజుతో చెప్పింది తల్లి. మరింత సమస్థులయినవాళ్ళని వెదకడానికి నియోగించాడు భీమరాజు. వాళ్ళని పిలిచి ఏమో చెప్పింది దమయంతి. నల్లుణ్ణి కనుక్కునే ఉపాయాలు గోధపరిచింది. 'అసమర్థుడుగా వున్నాడు మహారాజు. అంచేత, ఎవళ్ళకీ తెలియకుండా, ఎక్కడో మరుగుపడి వుంటాడు. మీరొకసరి చెయ్యాలి. రాజనభలికీ వాటికీ వెళ్ళండి. అందరి ఎదటా మహారాజుని ప్రబోధించండి. 'అబద్ధమాడని వాడిని. పతివ్రత

అయిన భార్యని వొంటిగా వొదిలి వచ్చేశావు. ఆమెచీరె చించుకు పోయావు. ధర్మమేనా ఇది? భార్య భర్త - అంటే భరించదగ్గది. ఈన్యాయం నీదగ్గర వ్యర్థమయింది. ఇంత నిర్దయబుద్ధి తగునా? నీ ఇల్లాలు సాధ్యి. కరుణించు. ప్రసన్నుడివి కా! అంటూ బహిరంగంగా అనండి. మీ మాటలు సహించకండా ఎవరయితే మీకు జవాబు చెపుతారో, ఆయనే మహారాజుని తెలుసుకోండి. నాస్థితి విన్నవించండి. తీసుకురండి. అలా మీవెంట రానప్పుడు, తెలుసుకొని అయినా రండి' అంది.

ప్రతీరాజసభకీ వెళ్ళారు బ్రాహ్మణులు. ప్రతీచోటా దమయంతి మాటలు చెప్పారు. ఎక్కడా కనిపించలేదు నలుడు. వెళ్ళిన ప్రతీవాడూ మొహం వేలవేసుకుని వచ్చేశాడు. పర్ణాదుడు అని ఒక బ్రాహ్మణుడు మాత్రం వొక వార్త పట్టుకువచ్చి, దమయంతితో చెప్పాడు: 'అమ్మా! నువ్వుచెప్పినట్టే రాజసభల్లో చెప్పుతూ ఎన్నో దేశాలు తిరిగావు. ఎవ్వరూ ఎక్కడా ఏమీ అనలేదు. అయోధ్యలో మాత్రం వొక విశేషం జరిగింది. రుతుపర్ణుడి కొలువులో నువ్వు చెప్పిన మాట చెప్పాను. ఎవ్వరూ ఏమీ అనలేదు. కాని వొక వింతమనిషి మాత్రం వొకమాట అన్నాడు. రుతుపర్ణుడి దగ్గర నూరువరహాలు జీతానికి వున్నాడతడు. పొట్టిచేతులూ వాడూ వికారంగా వున్నాడు కేరు. బాహుకు డట. రుతుపర్ణుడి గుర్రాలు తర్బీదుచేస్తాడతడు. వంటలోనూ మాంచి నైపుణ్య ముందతడికి. రహస్యంగా నన్ను పిలిచాడు. వెటకారంగా వొకనవ్వు నవ్వాడు. కిట్టూరుస్తూ మాట్లాడాడు. 'ఏం బాపనయ్యా, భార్య భార్య అని నీతులు చెపుతున్నావు! భార్య!-భర్త తప్పేచేశానుడకో, అది సహించుకుంటేనే భార్య. అప్పుడే భర్తతో సుఖమూ, పరంలో సౌఖ్యమూన్నా' అన్నాడు. అంతే, ఘరి నోరువిప్పలేదు. చరాచరా వెళ్ళిపోయాడు బసకి' అన్నాడు.

జాగ్రత్తగా వింది దమయంతి. ఎంతో నేపు విచారించింది. 'మహారాజే కాకపోతే, ఈనూట ఎందుకంటాడు? ఏమో? అయినా, ఇంకా నేర్పుకలవాళ్ళని పంపి తెలుసుకోవాలి' అని నిశ్చయించుకుంది. తండ్రితో చెప్పి సుదేవుణ్ణి పిలిపించింది. 'బుద్ధిమంతుడివి గువ్వ. పండితుడివి. నన్ను గుర్తించి నట్టే, మహారాజునీ గుర్తించాలి. నీకాశలమంతా ఉపయోగించి, ఆయన్ని తీసుకురావాలి. నీకు అసాధ్యమంటూ వుండదు. నాకు తెలుసు. ఉత్తరకోసలదేశం అయోధ్య వెళ్ళు. రుతుపర్ణుణ్ణి చూడు. భంగాసరమహారాజు కుమారు డాయన. మంచివాడు. 'భీమరాజు నలుడికోసం ప్రపంచమంతా వెదికించాడు. ఎక్కడా అతడి జాడే కనపడలేదు. అంచేత దమయంతికి రెండో స్వయంవరం చాటిస్తున్నాడు. యావన్మందిరాజులూ అప్పుడే బయటేరి వెళుతున్నారు విదర్భ' అంటూ ఆయనతో చెప్పి రా' అంది.

రెండు స్వయంవరం

అయోధ్య వెళ్ళాడు సుదేవుడు. 'దమయంతికి రెండో స్వయంవరం. రేపే విదర్భలో జరుగుతుంది' అంటూ రుతుపర్ణుడితో చెప్పాడు. బాహుకుణ్ణి చూశాడు రుతుపర్ణుడు. 'నీ అశ్వవిద్య చూపించవలసిన అవసరం వచ్చింది. దమయంతికి రెండో స్వయంవరం. రేపేనట! ఒక్కరోజులో విదర్భ వెళ్ళాలి నేను?' అన్నాడు 'చిత్తం' - బరువుగా అన్నాడు బాహుకుడు. పైకిచూత్రం అన్నాడతడు. అంతే. హృదయం వెంట్రుకలు చెక్కలు అయిపోతూ వుంది లోపల. 'అడివిలో వొదిలిపెట్టినందుకు కసి తీర్చుకుంటున్న డన్నమాట! ఏమయినా, ఆడది ప్రేమగా వుంటుందని నమ్మినవాడు పిచ్చివాడు, - ఏమిటి? దమయంతికి మళ్ళీ వెళ్ళా? పతివ్రత దమయంతి నాకు తెలుసు' పిల్లలతల్లి. నిజంగా ఇంతపని చేస్తుందా? నమ్మవలసినమాటేనా



ఏమో! తెలుసుకోవాలి. వెళుతున్నాం కదా!’ - పరిపరివిధాల పరిగెడుతూవుంది, అతడిమనస్సు.

రథం సిద్ధంచేశాడు బాహుకుడు. మాంచి లక్షణవంతమయిన గుర్రాలు, గాలిలా ఎగిరిపోయేవి ఎంచి పూశాడు. రథంమీద అడుగు పెట్టాడు రుతుపర్ణుడు. నడుం వంచినట్టయాయి గుర్రాలు. ‘ఇదేమిటి ఈ బక్కగుర్రాలు పూశా ? వీటితో అంతదూరం ఎలా వెళతాం! ఇవి విప్పేసి మంచివి పుయ్యి’ అన్నాడు. ‘కాదు మహారాజా, ఇవి గాలికంటే వేగం వెళతాయి. పొద్దు గూకకండానే విదర్భలో వుంటాం’ అన్నాడు బాహుకుడు. ‘అలా అయితే, నీ అశ్వవిద్యకి నువ్వు ఏదికోరితే అదే ఇస్తాను’ - బొమలెగరవేస్తూ అన్నాడు రుతుపర్ణుడు. వాల్మీకితో సహా రథమెక్కి కూచున్నాడతడు.

పగ్గాలు పుచ్చుకున్నాడు బాహుకుడు. కదిలింది, రథం. బాణంలా- గాలిలా- మెరుపులా- ఎగిరేపోతోందది. ఎదట, దూరంగా కనిపించిన ప్రతీ దృశ్యం రెప్పపాటులో దగ్గర పడుతోంది. మరుక్షణంలో ఎంతోదూరం వెనక్కిపోతోంది. సూర్యుడి రథంలా వుంది. ‘బాహుకుడా అనూరుడా?’ - ఆశ్చర్యపోతున్నాడు రుతుపర్ణుడు.

రథం నడపడంలో బాహుకుడి కాశలం అద్భుతం. ముక్కుమీద వేలు పెట్టుకున్నాడు వాల్మీకి. ‘ఎవడీ బాహుకుడు ? శాలిహోత్రుడా ? \* మాతలా ? నలమహారాజా ? ఈముగ్గురికీ కాక, మరెవడికి సాధ్యం ఈసారధ్యం? వయస్సులోనూ జ్ఞానంలోనూ మా మహారాజు పోలికలే వున్నాయి. మరి, ఈవికృతరూపం మాటేమిటి ? ఏమో! మహాపురుషులు చేవనియోగంవల్ల ప్రచ్ఛన్నంగా వుంటారు. వాళ్ళని తెలుసుకోవడం దుస్సాధ్యం’ అనుకుంటూ కూచున్నాడు.

\* అశ్వశాస్త్రకర్త (శాలిహోత్రుడి అశ్వశాస్త్రం మనుమంచభట్టు తెలుగు చేశాడు.)

ఇంతలో రుతుపర్ణుడి ఉత్తరీయం జారి కింద పడిపోయింది. తిరిగి చూశాడు రుతుపర్ణుడు. 'బాహుకా! రథం నిలుపు. ఉత్తరీయం పడిపోయింది. వాస్తేయుడు పట్టుకువచ్చేస్తాడు' అన్నాడు. 'ఉత్తరీయం పడ్డచోటు ఇక్కడికి యోజనం దూరముంది. అది వాస్తేయు డెలా తెస్తాడు'? - నవ్వుతూ అన్నాడు బాహుకడు. నాలిక కరుచు కున్నాడు రుతుపర్ణుడు. ఏమిటీ రథవేగం? అనేకదేశాలూ అడవులూ దాటుకుంటూ ఎగిరిపోతోంది రథం.

ఒక అడివిలోంచి వెళ్తుతోంది రథం. ఎదురుగా వొక తాడిచెట్టు కనిపించింది. పెద్దపెద్ద కొమ్మలతోనూ, పళ్ళతోనూ సండి వుందది. బాహుకుడికి చూపిస్తూ అన్నాడు రుతుపర్ణుడు; 'చూడూ, అన్ని విద్యలూ అందరికీ తెలియవు. ఒకరికి వొకవిద్యవస్తే, మరొకరికి మరో విద్య వస్తుంది. నాకోవిద్య వచ్చు. ఏవయినాసరే, చూసీచూడడం తోనే, అవి ఎన్నో చెప్పేస్తాను. ఇదిగో, ఈతాడిచెట్టువుం నా, - దీనికి ఎన్ని ఆకులు వున్నాయో, ఎన్ని పళ్ళు వున్నాయో చెబుతాను చూడు. ఈరెండుకొమ్మలికీ ఆకులూ, పళ్ళూ కలిసి మొత్తం పదివేల వొకటి. తక్కినకొమ్మలివి రెండువేలా తొంభయి అయిదు. కావలిస్తే లెక్కపెట్టుకో' అన్నాడు.

టపిమనిరథం నిలబెట్టాడు, బాహుకుడు. 'లెక్కపెట్టిచూస్తే కాని నమ్మను' అన్నాడు. చెట్టు నరికి కిందవేశాడు. ఆకులూ, పళ్ళూ లెక్కపెట్టాడు. పరిగ్గా రుతుపర్ణుడు చెప్పినన్నే వున్నాయి. ఆశ్చర్యపోయాడు బాహుకడు. ఈవిద్య ఉపదేశించమనీ కొరాడు. 'అక్షహృదయ మంటారు, ఈవిద్యని. ఇది బాగా తెలుసుకుంటే, గణితశాస్త్రం యావత్తూ వేళ్ళమీద వుంటుంది. ఏ కళంకమూ వొంటి నంటదు. ఏవిషమూ బాధించదు' అంటూ విధిపూర్వకంగా బాహుకుడికి అక్షహృదయం ఉపదేశించాడు రుతుపర్ణుడు.

అక్షహృదయం స్వీకరించాడు బాహుకుడు. 'నీకు అశ్వహృదయం ఉపదేశిస్తాను స్వీకరించు' అన్నాడు. 'తరవాత పుచ్చుకుంటాను' అన్నాడు రుతుపర్ణుడు. 'ముందు విదర్భపోదాం. అందాకా వుండనీ. పద వేగం' అన్నాడు.

అక్షహృదయం ప్రభావం వెంటనే అనుభవానికి వచ్చింది బాహుకుడికి. అంతవరకూ అతణ్ణి ఆశ్రయించుకుని వున్న కలి అతడి శరీరంనంచి బైటికి వచ్చేశాడు. కర్కోటకుడు కాటువేసిన విషం కక్కుకుంటూ బాహుకుడిముందు నుంచున్నా డతడు. రావిఆకులూ వొడికి పోతున్నాడు. 'మహారాజా! నేను కలిని' అంటూచేతులు జోడించాడు. పిడికిలి బిగించాడు బాహుకుడు. కోపంతో అతడి కళ్ళు ఎర్రపడ్డాయి. పెదవులూ అదురుతున్నాయి. శపించడానికే ఉద్యుక్తుడయ్యాడతడు. 'క్షమించు' అంటూ దీనంగా బతిమిలాడాడు కలి. 'కర్కోటకుడి విషంతో ఇన్నాళ్లూ దహించుకుపోతూ వున్నాను. ఈ శిక్ష చాలు. కరుణించు' అంటూ కాళ్ళావేళ్ళా పడ్డాడు. శాంతించాడు బాహుకుడు. తాడిచెట్టుని ఆశ్రయించాడు కలి. అది మొదలు తాడిచెట్ట అపవిత్రమైపోయింది. కలి వొదిలిపోయాడు బాహుకుణ్ణి. అతడిలో మరే దోషమూ లేదిప్పుడు. ఒక్కవికృతరూపం మాత్రం మిగిలింది. రథ మెక్కి పగ్గాలు సడిలించాడు బాహుకుడు. జారెడుబొద్దు వుండనగా కుండినపురం వచ్చేసింది రథం.

భీమరాజుకి కబురు వెళ్ళింది. అతడు రమ్మనగానే పట్నంలో ప్రవేశించింది రుతుపర్ణుడి రథం. సంధ్యాకాంతలు పట్నంమీద సిందూరం పూస్తున్నాయి. రాజవీధిని పరుగెడుతోంది రథం. మేఘగంభీరంగా పట్నమంతా ప్రతిధ్వనించాయి రథచక్రాలు.

వారైయుడు విడిచి వెళ్ళిన నలుడి గుర్రాలు భీమరాజు అస్త్రబాల్లోనే వున్నాయి. అవాళనించీ ఉల్లాసంగా సకిలించిన పాపాన

పోలే దవి. రుతుపర్ణుడి రథచక్రాలు విన్నాయి. ఏమిటి అవగతమయిందో, వాటికి, సంతోషంతో సకిలించాయి.

దమయంతీ వింది. రథ ఘోష. గుర్తుపట్టేసింది. నలమహారాజే. సందేహ మేమిటి? అతడిదే ఈరథ ఘోష. అతడే నడుపుతున్నాడిది. చెవుల్లో అమృతం పోసినట్టయిందామెకి. గాల్లో తేలిపాతూ మేడ మీదికి వెళ్ళిందామె. రథం రావడం చూస్తోంది. 'అదిగో రథం. రుతుపర్ణుడు - వారేయుడు - మూడోవాడూ? - ఎవరీయన? నలుడేడి?' కళ్ళనీళ్లు తుడుచుకుంటోంది దమయంతి. నిట్టూరుస్తోంది. 'మహారాజే రానినాడు? - ఆయన దర్శనమే కానినాడు? - జీవించను మరి' - ఏడుస్తోందామె.

రుతుపర్ణుడికి ఎదురువెళ్ళాడు భీమరాజు. గౌరవలోపంలేకండా స్వాగతం చెప్పాడతడికి. తోడితెచ్చి, మంచి మేడలో విడిది పెట్టించాడు. విడిదిలో కూచున్నాడే కాని ఏమీ పాలుపోలేదు రుతుపర్ణుడికి. 'ఇదేమిటి? ఏనందడి కనపడదేం? స్వయంవర మన్న శబ్దమే లేదు పట్నంలో. రాజన్న వాడు వొక్కడూ రాలేదేం? నిజానికి రెండో పెళ్ళి చేసుకుంటుందా దమయంతి? అంత అలగామనిషా ఆమె?' - ఆలోచనమీద ఆలోచన బాధిస్తోందతణ్ణి. ఇంతకీ విచారించకండా పరిగెత్తుకురావడం సిగ్గుగానూ వుంది.

రథాలశాలలో రథం పెట్టాడు బాహుకుడు. గుర్రాలు అస్తబాల్లో కట్టాడు. వచ్చి, రథంపక్క విశ్రమించాడు.

బాహుకుణ్ణిచూసి, నిరాశచేసుకోలేదు దమయంతి. కేళిని అని వొకపరిచారికని పిలిపించింది. 'రుతుపర్ణుడు అయోధ్య రాజు. వాణ్ణి యుడు మా సారథి. తెలుస్తూనే వుంది. ఈ బాహుకు డెవ్వడో? అతడంటే నా మనస్సు పరిపరివిధాల పోతున్నాది. మన పర్ణాదుడికి

జవాబు చెప్పినవాడు ఇతడే అనుకుంటాను. నువ్వు వెళ్ళు, అతడి సంగ తేమిటో కనిపెట్టుకురా' అని పంపింది.

బాహుకుడిదగ్గరికి వచ్చింది కేశిని. 'మా దమయంతి నీక్షేమం విచారించి రమ్మంది' అంటూ అతడిదగ్గర చతికిలబడింది.

కేశిని : ఇక్కడికి ఎందుకు వచ్చావేమిటి నువ్వు?

బాహు : దమయంతికి రెండోస్వయంవరం కదూ ! తెలియదూ నీకు ? రాజులందరినీ రావించాడు మీరాజు. అందుకనే మారాజూ వచ్చాడు, రుతుపర్ణుడు. ఆయనతో వచ్చాను నేను. అయోధ్యనుంచి మీపూరు నూరుయోజనాల దూరం. ఎకానికిని వొక్కరోజులో తీసుకువచ్చాను, రథం.

కేశిని : మీరు ముగ్గురు వచ్చారటగా ! మరి ఆ మూడో అత డెవరు ?

బాహు : సలరాజుసారథి, వారేయుడు.

కేశిని : సలమహారాజు ఎటువెళ్ళిందీ, వారేయుడికి తెలు సను కుంటా. ఏం ?

బాహు : ఉహూఁ. నలుడిపిల్లల్ని ఇక్కడ తాతగారింట దిగబెట్టి వెళ్ళాడతడు. నలుడిరాజ్యం పోయిందని తెలిసి, రుతుపర్ణుడి కొలువులో చేరాడు. అతడి కలా తెలుస్తుంది ?

కేశిని : మరి ?

బాహు : నలుడి వెంటవెళ్ళిన దమయంతికి తెలియాలి. తప్పితే నలుడికి తెలియాలి. మూడో వాడి కలా తెలుస్తుంది ?

కేశిని : నిజమే. కాని, దమయంతి ఎలాంటి అవస్థలోవుందో తెలుసా ? అడివిలో పాపం, వొంటిదాన్ని చేసి పోయాడు నలుడు. ఎంత రాతిగుండెవాడూ కాకపోతే, ఇంత దారుణం చేస్తాడు చెప్పు !

ఆమెకట్టుకున్న చీర సగం చించుకుపోయాడు. ఆ మిగిలినముక్కతోనే ఇప్పటికీ వుండామె. అడవిలోలాగే, నేలమీస ధూళిలోనే పడుకుంటుంది. మకిలిపట్టిపోయింది ఆమె శరీరం. జడలుకట్టేసింది జుత్తు. వ్రతంపట్టి క్షణ మొక యుగంలా గడుపుతోంది దామె.

గుండెలు పగిలిపోతున్నాయి బాహుకుడికి. కళ్ళనీళ్ళు తిరుగుతున్నాయి. తల వొంచుకుంటున్నాడు మొహం పక్కకి తిప్పకుంటున్నాడు. మరి మాటాడకండా వూరుకున్నాడు.

జరిగిందంతా దమయంతితో పూసగుచ్చినట్టు చెప్పింది కేశిని. బాహుకుడే నలుడన్న సందేహం మరింత బలపడింది దమయంతికి. 'రుతుపర్ణుడి వంటపుట్టిన్నీ అటకదా, బాహుకుడు! వెళ్ళు. వంట సమయంలో అతణ్ణి మళ్ళీ కనిపెట్టు బాగా' అంది.

మళ్ళీ వెళ్ళింది కేశిని. బాహుకుడు వంట చేస్తున్నంతసేపూ అక్కడే వుండామె. అతడి విషయంమూసి, ఆశ్చర్యపోయింది. తిరిగి వచ్చి, దమయంతితో విన్నవించింది. 'ఏం చెప్పేదమ్మా, బాహుకుడు భగవంతుడు కాని మనిషికాడు' అంది. ఎక్కడా కనీ వినీ ఎరగం. నాకళ్ళే నేను నమ్మలేకపోయాను. పిడికెడు గడ్డిపరకలు పొయ్యిలో వేళాడతడు. చిత్రం! వాటంతట అవే ముండాాయి. వంటంతా అయేదాకా, అవే అలా ముగుస్తున్నాయి. మరో పుడక వేస్తే వొట్టు. మాంసాలూ కూరలూ కడగాలంటే, ఉత్తికుండ లోంచే నీళ్ళు పొంగి వస్తున్నాయి. తరగడమంటూ లేదు. ఇంకా చిత్రం విను. పువ్వులు చేతిలో వేసి నలిపాడు. నమ్ముతావో లేదో, వాటి వాసనపోవాలా! ఉహూ, సజ్జపువ్వులకంటే పదిరెట్లు ఘమ ఘమ లాడాయి' అంది.

దమయంతి కళ్ళు మెరిశాయి. పోయిన పెన్నిధి చేతిలో పడ్డట్టయింది మొహం. కేశినిచేత బాహుకుడు వండిన కూరలూ తెప్పించింది; రుచిన్నీ చూసింది, సందేహం లేదు. నలసాకమే అది.

మనస్సు చెడ్డది. చివరివరకూ సంజేహిస్తూనే వుంటుంది. అంతతో పూరుకోలేదు దమయంతి. కొడుకునీ, కూతుర్నీ బాహుకుడి దగ్గరికి పంపింది. చూశాడు బాహుకుడు. ఆపుకోలేకపోయాడు. ఇద్దరినీ! ఎత్తుకున్నాడు. వెక్కి వెక్కి ఏడ్చాడు. అడ్డాల్లో కూవో పెట్టుకున్నాడు. 'నా పిల్లలు ఇలాగే వుంటారు. అందుకని ఎత్తుకున్నాను. వాళ్ళుజ్ఞాపకం వచ్చారు. ఏమవు వచ్చింది' అన్నాడు. 'చూడూకేశిని! నువ్వు మాటి మాటికీ ఇలా రావడం ఏమంత బావుండలేదు. ఎవరన్నా చూస్తే ఏమనుకుంటారు? పరాయిదేశంనించి వచ్చినవాళ్ళం మేము. అతిథులం. మాతో ఏంపని నీకు? ఇక మళ్ళీ రావాద్దు నువ్వు' అన్నాడు.

తిరిగి వచ్చేసింది కేశిని. బాహుకుడు పిల్లల్ని ఎత్తుకోవడం, ఏడవడం, తనని రావద్దనడం - అంతా దమయంతితో చెప్పింది. ఉన్న కాస్త సందేహమూ పూడిపోయింది. ఆనందంతో కాళ్ళు కిందనిలవలేదు. దమయంతికి. గబగ బా తల్లిదగ్గరికి వచ్చింది. 'అమ్మా! సందేహం లేదు. బాహుకుడే మీ అల్లుడు. ఆపుకోలేకపోతున్నాను ఆనందం. ఆయన్ని ఇక్కడికి తెప్పిస్తావో, నన్నే అక్కడికి వెళ్ళమంటావో చెప్ప' అంది. భీమరాజుతో చెప్పింది రాణి. బాహుకుణ్ణి అంతః పురానికి పిలిచింది.

అంతఃపురంలోకి వచ్చాడు బాహుకుడు. దమయంతిని చూశాడు. జాలిగా కొనపూపిరితో వుండామె. ఒళ్ళంతా వొకటే మకిలి. 'నాటి దమయంతియేనా, ఈతపన్నిని?' కపోలాల మీంచి కన్నీళ్ళు వరదలు కడుతున్నాయి. బాహుకుడు అడుగుపెట్టగానే, ప్రేమా, లజ్జా, భయమూ, తత్తరపాటూ-ఏదో ఏదో అయిపోయిందామె చూసి. ఆ అతివికృతస్వరూపం పరాయివాడని భావించనే లేదామె. చూసి ఛూడ్డంతోనే బావురుమంది. తనని కా దన్నట్టు నిలబడ్డాడు బాహు

కుడు. ఏడుస్తూనే అంది దమయంతి. ‘పిట్టనునిషితేని కీకారణ్యం. అలిసి నిద్రపోతున్న ఆడదాన్ని - సాధ్యని నమ్ముకున్నదాన్ని - అగ్ని సాక్షిగా పాణిగ్రహణం చేసినభార్యని - నలమహారాజు తప్ప, అంతనిష్ఠురంగా ఎవరు వొదిలి వెళతారు? దేవతల్ని కాదని వరించాను. కొడుకునీ కూతురీని కన్నాను. కలలో అయినా, హాస్యాని కయినా అపరాధంచేసి ఎరగను. ఏం దోషం చేశానని నామీద ఇంత నిర్దయ? ‘నాప్రాణం వొకటి, నువ్వు వొకటినా?’ అన్నాడు. ‘నిన్ను వొదిలి పోతానని భయపడకు’ అని నమ్మించాడు. ఎలా మరిచి పోయాడు, అన్నమాటలు

క్షణక్షణం ఉబికి, ఉక్కిరిబిక్కిరి అవుతోంది దుఃఖం. ఆపుకో లేకపోయాడు బాహుకుడు. బయలుపడిపోయాడు. ‘కలి ఆవహించాడు నన్ను. నామతి నాస్వాధీనంలో లేకపోయింది. అందుకనే అన్ని పాట్లు మనకి. అదృష్టంవల్ల అవతలికిపోయాడు కలి. కాగా - నీకోసమే ఇక్కడికి వచ్చాను. కాని -

‘అదలావుండనీ, ప్రాణంపెట్టి ప్రేమించినవాణ్ణి, నువ్వే లోకం అనుకుంటున్న వాణ్ణి నన్ను తోసిరాజని - మరోవరుడికోసం - రెండో స్వయంవరానికి సిద్ధపడ్డావు. కులస్త్రీ చెయ్యవలసిన పనేనా ఇది? స్వయంవరానికే కదా, రాజులికి కబురుపెట్టాడు భీమరాజు? నీస్వయం వరానికేకదా, వచ్చాడు రుతుపర్ణుడు!’ అన్నా డతడు.

చివరిమాటలికి గజగజలాడింది దమయంతి. అంజలిబంధం హృదయందగ్గర కీలించింది. ‘నీ-నీకోసమే, మహారాజా, ఇదంతా. దేశదేశాలు పాపి వెదికాను నిన్ను. సభల్లోనూ అక్కడా నేను చెప్పి నట్టు చెప్పుతూ వచ్చారుబ్రాహ్మణులు. పల్లాదుడు అయోధ్య వెళ్ళాడు. నువ్వు జవాబు చెప్పావు. దాంతోనే గుర్తుపట్టాం నిన్ను. అందుకనే రేపే స్వయంవరమని కబురుపెట్టాను. నువ్వయితేనే నూరుయోజ



నలూ మొక్కరోజున వస్తావు. ఇది తేల్చుకోవడానికే ఈ ఉపాయం తట్టింది. అంతే మహారాజా, మరో పాప మెరగను. నీపాదాలు ముట్టి ప్రమాణం చేస్తున్నాను. నాలో ఏపాపమున్నా, సూర్యచంద్రులూ, ఈవాయువు నాప్రాణాలు హరిస్తారు' అంది.

ఆమె అలా అంటూనే వుంది. గగనవీధిని గంభీరంగా పలికింది గాలి. 'రాజా! కళంకంలేని పవిత్రచరిత్ర దమయంతి. సూర్యుడూ, చంద్రుడూ, నేనూ ఈమూడేళ్ళూ కాపాడుతూనే వున్నాం ఈమెని?'-

దేవలోకంనించి పూలవాన కురిసింది. దేవదుందుభులు మోగాయి. పిల్లగాలులు చల్లగా పరిమళిస్తూ వీశాయి.

కర్కోటకుణ్ణి తలుచుకున్నాడు బాహుకుడు. వస్త్రంవచ్చి మీదపడింది. వికృతరూపం అదృశ్యమైంది. సూర్యుడిలా ధగధగ మెరిసిపోతూ నిలబడ్డాడు నలుడు. ఆనందమే ఆనందం. అమాంతంగా అతణ్ణి అంటుకుపోయింది దమయంతి. విరహతాపంతోపాటు ఆమె మలినత్వమూ మాయమైంది. పైరుకివచ్చిన పొలం నీరు పడితే, నవ నవలాడినట్టు - చంద్రోదయంతో రాత్రి ప్రకాశించినట్టు - కలకల లాడిందామె. బంధువులూ, స్నేహితులూ, ఓ, - కోటకోటంతా ఉప్పెనలా వుంది ఉత్సాహం. భీమరాజు కాళ్ళు కిందపడ్డంతేదు. పట్నం యావత్తూ అప్రశోభనాలూ చేయించాడతడు. దేవాలయాల్లో పూజలూ పునస్కారాలూ లెక్కా జమా లేదు.

ఈసందడిలో సంగతంతా తెలిసిపోయింది దుతుపర్ణుడికి. వెంటనే నలుడి దగ్గరికి పరుగేత్తుకువచ్చాడు. 'నిఖిలలోకపూజ్యుడివి నువ్వు బాహుకుడివై నాదగ్గర ప్రచ్ఛన్నంగా వున్నావు. నిన్ను తెలుసుకో లేకపోయాను. అపరాధం చేశాను. చెప్పరానిపనులు చెప్పాను. క్షమించు' అన్నాడు మహాదరంగా అతణ్ణి గౌరవించాడు నలుడు,

నలుడిదగ్గర అశ్వహృదముం నేర్చుకున్నాడు రుతుపల్లడు. అనంతరం అయోధ్య వెళ్ళిపోయా డతడు.

విదర్భలో నెలరోజులున్నాడు నలుడు. భీమరాజుతో చెప్పి నిషధ బయలుదేరాడు. దమయంతిని అక్కడే వుంచాడు. ఒక రథమూ, పదహారువనుగులూ, యాభై గుర్రాలూ, అరువందల కాలి భటులూమాత్రం వెంట వేసుకున్నాడు. అలా వెళ్ళి, పుష్కరుణ్ణి జూదానికి పిలిచాడు. లేదా యుద్ధానికయినా సరే, రమ్మన్నాడు. 'దమయంతిని పందెం పెడతాను. నేను వీగిపోతే దమయంతిని వాదులు కుంటాను. నువ్వు వీగితే నాదగ్గర గెలిచిన రాజ్యమూ, సర్వసంపదలూ వాదులుకోవాలి. ఈపందెం నచ్చితే ఆటలో కూచో. కాదంటావా, రాజ్యం వీరభోజ్యం కనక యుద్ధంలో నిలబడు. జూదం - యుద్ధం - ఈరెంటిలో ఏదికావాలో ఎంచుకో,' అన్నాడు.

యుద్ధంలో గెలుపు రాదని తెలుసు పుష్కరుడికి. జూదంలో వాకసారి వోడిపోయినవాడే నలుడు. ఈసారి అలాగే వోడించవచ్చు. చక్కనిచుక్క దమయంతికూడా దక్కుతుంది. సుఖపడవచ్చు అనుకున్నాడు. జూదానికే సిద్ధపడ్డాడు. 'నేను వీగితే రాజ్యమంతా నీది. నువ్వు వీగితే దమయంతి నాది' అంటూ ఆటలో కూచున్నాడు.

ఆట వేసీవెయ్యడంతోనే వీగిపోయాడు పుష్కరుడు. తన రాజ్యం తనకి వచ్చేసింది నలుడికి. 'వెనకటి గెలుపంతా సీప్రభావమే అనుకున్నావు. వెర్రివాడివి. అదంతా కలిమహిమ. నువ్వు నాపినతండ్రి కొడుకువి. తమ్ముడివి. అంచేత వాదిలిపెడుతున్నాను. ఏమీ చెయ్యను నిన్ను. వెళ్ళు' అంటూ అతణ్ణి పంపివేశాడు నలుడు.

విదర్భలో గుప్పామంది ఈవార్త. తండ్రిసెలవు తీసుకుంది దమయంతి. కొడుకునీ, కూతురునీ పట్టుకుని నిషధవచ్చేసింది. భార్యా

పిల్లలతో రాజ్యం పరిపాలించాడు నలచక్రవర్తి. అనేకం యజ్ఞాలూ అవీ చేశాడు. దేవేంద్రవైభవంతో సర్వసుఖాలూ అనుభవించాడు.

### తీర్థక్షీర్తనం

నలచరిత్ర చెప్పాక, తన ఆశ్రమానికి వెళ్ళిపోయాడు బృహదశ్వుడు. అర్జునుడిమీదే పంచప్రాణాలూ పెట్టుకుని దినాలు గడుపుతున్నారు పాండవులు. ఒకనాడు ఆకాశంమీద తెల్లటి తేజస్సు కనిపించింది. చూస్తూవుండగానే, పైనించి దిగి వచ్చాడు నారదముని. తమ్ములతో సహా పూజించి సత్కరించాడు ధర్మరాజు. సంతోషించాడు నారదుడు. ‘మహారాజా! ఉదారమయిన నీ చరిత్రా, ధర్మబుద్ధి చూస్తే, మిక్కిలీ సంతోషంగా వుంది నాకు. ఏదయినా అడగాలని వుంటే అడుగు చెపుతాను’ అన్నాడు.

“నువ్వు సంతోషిస్తే, మూడులోకాలూ సంతోషించి నట్టు” - చేతులుజోడిస్తూ అన్నాడు ధర్మరాజు. “నీదర్శనం అయినప్పుడే కృతార్థుణ్ణియాను. ఎన్నాళ్ళయో నాకో ధర్మసందేహ ముంది. అది నువ్వేతీర్చాలి. ఏమిటంటావా, ఎంతో మంది మహాత్ములు ప్రదక్షిణ పూర్వకంగా, ప్రపంచసంచారం చేస్తారు. ఎన్నెన్నో తీర్థాలు నేవిస్తారు. అయితే, వాళ్లకి లభించే ఫలమేమిటి? ఏతీర్థం ఎలాంటిది? ఏతీర్థంలో ఎలాంటి ఫలముంటుంది? ఈ వివరాలు తెలుసుకోవాలని వుంది” అన్నాడు. నారదుడు ప్రారంభించాడు.

“వెనకటికి, సరిగ్గా ఇలాగే అడిగాడు పులస్త్యుణ్ణి మీ భీష్ముడు, చెపుతాను విను. పితృదేవతల తృప్తికోసం, వారిద్వారంలో పుణ్య కర్మలు చేస్తున్నాడు భీష్ముడు. అతడి పితృదేవభక్తికి, న్యాయమయిన అతడి నడవడికీమెచ్చి, అతణ్ణి చూడాలని వచ్చాడు పులస్త్యుడు. ‘దాసుణ్ణి, ఏంసెలవు?’ రానాగిరూపమకేస్తూ అన్నాడు భీష్ముడు

‘సేవితృ దేవభక్తికి సంతోషించాను. పుణ్యవ్రతాల్లో నిన్నుమించిన వాడులేడు. అందుకనే నిన్ను చూడాలని వచ్చాను. ఏదయినా తెలుసుకోవాలనివుంటే, అడుగు. చెపుతాను’ అన్నాడు. పులస్త్యుడు. ‘కృతార్థుణ్ణి అయూష’ అన్నాడు భీష్ముడు. నువ్విప్పుడు అడిగినట్టే పులస్త్యుణ్ణి అడిగాడు. భీష్ముడికి పులస్త్యుడు చెప్పిందే నీకు చెపుతాను. సావధానంగా విను.

ఇంద్రియాలు గెల్చినవాళ్ళూ, ఆత్మనిగ్రహంకలవాళ్ళూ, అహంకారం లేనివాళ్ళూ, ఇతర్లనించి దానం గ్రహించనివాళ్ళూ, ఉన్నదాంతోనే తృప్తిపడి కోరికలు లేనివాళ్ళూ, మితాహారులూ, ధనం కూడ బెట్టనివాళ్ళూ, గర్వం విడిచినవాళ్ళూ, ఎప్పుడూ సంతోషంగా వుండేవాళ్ళూ, కల్లాకపటంలేనివాళ్ళూ, మంచి ఆచారం కలవాళ్ళూ, క్రోధం లేనివాళ్ళూ, ధర్మాత్ములూ - వీళ్ళంతా సర్వతీర్థాలూ వందసార్లు సేవిస్తే వచ్చేఫలమే పొందుతారు. భాగ్యంలేని పాపాత్మునికి మాత్రం తీర్థసేవ లభించదు. తిలదానం, గోదానం, సువర్ణదానం, ఉపవాసవ్రతం తీర్థసేవా - ఇవి చెయ్యనివాళ్ళే దరిద్రులవుతారు. వాళ్ళదోషమే వాళ్ళని దరిద్రుల్ని జేస్తుంది. యజ్ఞాలు చెయ్యాలంటే దానికి ఎన్నో ఉపకరణాలూ, ఎన్నో సంబారాలూ అవసరం. దరిద్రునికి అది సాధ్యంకాని పని. దరిద్రుడు యజ్ఞంచేసి దాని ఫలం పొందడమూ, ఆకాశంలో పువ్వులేరడమూ వొకటే. యజ్ఞాలకంటే తీర్థాలఫలం అధికం. దరిద్రులయినా తీర్థాలు సేవించి పుణ్యఫలం పొందవచ్చు. తీర్థాల వివరం అడిగావు నువ్వు. చెపుతాను, విను.

పుష్కరం: తీర్థాలన్నిటిలోకీ ఉత్తమమైన తీర్థంపుష్కరతీర్థం. జేవతల్లో శ్రీ మహావిష్ణువులాగ పుణ్యతీర్థాల్లో పుష్కరం గొప్పది. సుప్రసిద్ధమయింది. మునులూ సిద్ధులూ వచ్చి ముప్పొద్దులూ దాన్ని సేవిస్తునే వుంటారు. జేవతల్లోనహా బ్రహ్మజేవుడు అక్కడ నన్ని

హితుడై వుంటాడు. దాన్ని తలచు కుంటేనే చాలు, పాపాలు పోతాయి. పదివేలకోట్ల తీర్థాలు పుష్కరంలో వున్నాయి. ఎంతో మంది మహామునులు తపస్సుచేసి అక్కడ సిద్ధిపొందారు. యజ్ఞాలుచేసి కృతకృత్యులే అయారు దేవతలు.

పుష్కరంలో స్నానంచేసి దేవతర్పణం, రుషితర్పణం, పితృ తర్పణం చేసినవాళ్ళు పది అశ్వమేధయజ్ఞాలు చేసినఫలం పొందుతారు. నూరేళ్ళు అగ్నిహోత్రంలో నెయ్యి ఆహుతి చేసి హోమంచేస్తే ఎంతో, ఒక్కరోజు పుష్కరం సేవిస్తే అంత. బ్రాహ్మలూ, రాజులూ, కోమట్లూ, శూద్రులూ, స్త్రీలూ - ఎవరయినా సరే, పుష్కరంలో స్నానం చేస్తే సర్వపాపాలూ పోతాయి. పన్నెండేళ్లు పుష్కరంలో నియమంతో వుంటే, సర్వయజ్ఞాలూ చేసినంత ఫలం దొరుకుతుంది. చివర బ్రహ్మలోకమూ ప్రాప్తిస్తుంది. ఎంతో పుణ్యం వుంటేనే కాని పుష్కరం వెళ్ళలేదు మనిషి. ఇక, అక్కడ తపస్సు చెయ్యడం, దానం చెయ్యడం చెప్పనే అక్కరలేదు.

తరవాత, జంబుమార్గం, బదరికాశ్రమం, అగస్త్యవటం - ఈతీర్థాలు సేవిస్తే, అశ్వమేధయజ్ఞం చేసినంత ఫలం దొరుకుతుంది.

కణ్వాశ్రమం, ధర్మారణ్యం, యయాతిపదం చూసినవాళ్ళకి సమస్తపాపాలూ పోతాయి.

మహాకాళం, కోటితీర్థం, భద్రవటం శివక్షేత్రాలు. ఇక్కడ శివపూజ జరిపిన వాళ్ళకి గణపతిత్వం లభిస్తుంది.

సర్పదానదీ, దక్షిణ శింధుపూ, చర్మణ్వతీనదీ వీటిల్లో స్నాన మాడినవాళ్లు అగ్నిష్టోమం (వసంతకాలంలో అయిదు రోజులు చేసే యజ్ఞం) వల్ల పాండేఫలం పొందుతారు.

వశిష్టాశ్రమంలో కాయకూరలూ, కందమూలాలూ తిని, వొక్కరోజు వ్రుంతు చాలు, ఎంతో ధనమూ, వేలాది ఆవులూ దానం చేసిన ఫలం కలుగుతుంది.

పింగళతీర్థం సేవిస్తే, వంద కపిలగోవులు దానం చేసినంత ఫలం వుంటుంది.

ప్రభాసతీర్థం సేవిస్తే అగ్నిష్టోమం, అతిరాత్రం (జ్యోతిష్టోమం లోని వొక యజ్ఞభాగం) వల్ల కలిగేఫలం కలుగుతుంది. ప్రభాసంలో అగ్ని దేవుడు ప్రత్యక్షమై వుంటాడు.

వరదానంలో స్నానంచేసి, సరస్వతీనది సముద్రంలో కలిసిన చోట స్నానమాడినవాళ్ళకి వెయ్యిఆవులు దానం చేసినంత పుణ్యం వస్తుంది. లోగడ దుర్యాసుడు విష్ణుమూర్తికి ఇక్కడే వరమిచ్చాడు. అందుకనే ఈతీర్థంపేరు వరదానం అయింది.

పిండారకం అని ద్వారకలో వొకతీర్థం వుంది. ఇక్కడ పద్మాల మీద త్రిశూలం గుర్తులు అచ్చుగుద్దినట్టు కనిపిస్తాయి. శివక్షేత్రమిది. ఇక్కడ శివుణ్ణి పూజించినవాళ్ళకి పాపాలుండవు.

సాగరసింధుసంగమం : సింధునది సముద్రంలో కలిసే చోటిని. ఇక్కడ స్నానమాడినవాళ్ళకి స్వర్గమే లభిస్తుంది.

శంఖకర్ణంలో శివపూజ చేస్తే పది అశ్వమేధాలు చేసినంత ఫలం. వసుధారా, వసుసరం - ఈరెండుతీర్థాల్లోనూ స్నానమాడిన వాళ్ళు ఐశ్వర్యవంతు లవుతారు.

సింధూత్తమ తీర్థంలో స్నానంచేస్తే స్వర్ణదానం చేసినంత పుణ్యం లభిస్తుంది.

బ్రహ్మతుంగం సేవిస్తే బ్రహ్మలోకం ప్రాప్తమవుతుంది.

శక్రకుమారి (ఇంద్రతీర్థం) సేవిస్తే ఇంద్రలోకం దొరుకుతుంది.

శ్రీకుంజంలో బ్రహ్మదేవుడికి నమస్కరించి, విమలతీర్థంలో స్నానంచేస్తే ఇంద్రసభలో స్థానం లభిస్తుంది. విమలతీర్థంలో బంగారం చేపలుంటాయి.

మలహరంలో అగ్ని దేవుడికి అర్ఘ్యమిస్తే అది అక్షయమవుతుంది. వెయ్యి గోదానాలకంటే, వెయ్యి అశ్వమేధాలకంటే అధిక ఫలమిస్తుంది. శివుదేవతల్ని తృప్తిన్నీ పరుస్తుంది.

దేవికనదిలో దేవతలతో సహా శివుడు నివాసముంటాడు. దానిలో స్నానమాడినవాళ్ళకి కోరినకోర్కులు ఫలిస్తాయి. రెండు కోసుల వెడల్పా ఇరవైకోసుల పొడవూ వుంటుందది.

ఈ దేవికా, కామాఖ్యమూ, రుద్రతీర్థమూ, యజనమూ, యాజనమూ, బ్రహ్మవాలుకా, బ్రహ్మ మొదలయిన వాళ్లు దీర్ఘ సత్రయాగాలు చేసిన దీర్ఘసత్రస్థానమూ — ఇవి సేవించినవాళ్ళకి ఇష్టసిద్ధి కలుగుతుంది.

వినశనతీర్థం (అచిరం) దగ్గర సరస్వతీనదిలో స్నానం చేసిన వాళ్ళు స్వర్గలోకం వెళతారు. వినశనందగ్గరే సరస్వతి అదృశ్యమవుతుంది. మేరువు వెళ్ళే దారిలో నాగోద్భవం, శివోద్భవం, చమసోద్భవం దగ్గర కనిపిస్తుంది.

శశయానంలో స్నానమాడితే వెయ్యిగొవులు దానం చేసిన మహాపుణ్యం వస్తుంది.

శివకోటిలో శివపూజ చేసినవాళ్ళకి కైలాసం ప్రాప్తమవుతుంది. మేమంటే మేమని కోటానుకోట్ల రుషులు శివుణ్ణి పూజించడానికి పోటీ పడ్డారిక్కడ. అదిచూసి, కోటిమూర్తులై వెలిశాడు శివుడు. అందుకనే అది శివకోటి అయింది.

కురుక్షేత్రం: నైమిషంలోనూ మూడు పుష్కరాల్లోనూ ప్రసిద్ధ మయినక్షేత్రం కురుక్షేత్రం. కురుక్షేత్రంలో వున్నవాళ్ళని దేవతలనే

అంటారు, తెలిసినవాళ్ళు. అంత గొప్పక్షేత్రం కరుక్షేత్రం. అందులో ఉత్తరాన తృషద్వతీనది ప్రవహిస్తోంది. దక్షిణంలో సరస్వతి పారుతోంది. శమంతపంచకమూ, రామహ్రాదమూ అక్కడే వున్నాయి. బహ్మదేవుడి ఉత్తరవేదికలాంటిది కరుక్షేత్రమంటే. అక్కడ అడుగు పెడితే చాలు, తుదకి అక్కడవుంటానని అనుకుంటే చాలు, సర్వ పాపాలూ నశిస్తాయి.

విష్ణుసానంలో విష్ణుపూజచేస్తే అశ్వమేధయజ్ఞం చేసినంత ఫలం వుంటుంది. విష్ణుక్షేత్ర మది.

పారిష్లవంలో స్నానంచేస్తే అగ్నిష్టోమం చేసినంత ఫలం వుంటుంది.

పృథివీతీర్థంలో స్నానమాడితే వెయ్యి ఆవులు దానం చేసినట్టవుతుంది.

శాలూకినిలో స్నానంచెయ్యడమూ, పది అశ్వమేధాలు చెయ్యడమూ వొక్కటే.

సర్పతీర్థంలో తరంకుడని ద్వారపాలకుడు వున్నాడు. సర్పలో స్నానమాడి తరంకుడి దర్శనంచేస్తే అగ్నిష్టోమంచేసినంత ఫలం.

వరాహతీర్థంలో స్నానంచేసినా అదేఫలం కలుగుతుంది. వరాహతీర్థంలోనే ఆదివరాహమయాడు ఆదివిష్ణువు.

అశ్వీతీర్థంలో స్నానమాడినవాళ్ళు రూపవంతులవుతారు.

జయంతీ, సోమతీర్థమూ, వంశతీర్థమూ—వీట్లల్లో స్నానంచెయ్యడమూ, పౌండరీకమూ, రాజసూయమూ చెయ్యడమూ వొక్కటే.

అగ్నివటందగ్గిరా, పంచవటం దగ్గిరా శివుణ్ణిపూజిస్తే కోరిన షరం దొరుకుతుంది.

కరుక్షేత్రద్వారం ప్రదక్షిణం చేస్తే సమస్తపాపాలూపోతాయి.

రామహ్రాదంలో స్నానంచేస్తే అశ్వమేధయజ్ఞం చేసినట్టవుతుంది. రామహ్రాదం గుడి. తంలోందని ముందేచెప్పాను. పూర్వం పరశు



రాముడు రాజులమీద విరచుకుపడ్డాడు. గండ్రగొడ్డలితో వాళ్ళని నరికి, వాళ్ళరక్తంతో అయిదు మడుగులుచేశాడు. ఆమడుగుల్లో నుంచుని ఆ నెత్తురుతో పితృతర్పణం చేశాడు. పితృదేవతలు ప్రత్యక్షమై, కావలిసిన వరం కోరమన్నారు. 'రాజుల్ని చంపినపాపం నాకు వుండకూడదు. ఈ అయిదుమడుగులూ పుణ్యతీర్థాలు కావాలి. నాకు పుణ్యలోకాటూ వుండాలి' అన్నాడు రాముడు. పితృదేవతల వరంవల్ల పుణ్యతీర్థాలయాయవి. అవే రామహదాట.

కాయశోధనలో స్నానమాడినవాళ్ళకి పవిత్రమవుతుంది శరీరం.

లోకోద్ధారంలో స్నానం చేసినవాళ్ళు కులమే ఉద్ధరిస్తారు. ఇక్కడే లోకాలు ఉద్ధరించాడు మహావిష్ణువు.

శ్రీతీర్థంలో స్నానం చేసినవాళ్ళు శ్రీమంతులవుతారు.

కపిలతీర్థంలో స్నానం చెయ్యడమూ వెయ్యి కపిల గోవులు దానం చెయ్యడమూ వొకటే.

సూర్యతీర్థంలో స్నానంచేసి, అక్కడ ఉపవాసం చేసినవాళ్ళు సూర్యలోకం వెళతారు.

గోభవం నేవిస్తే వేలకొద్దీ గోవులు లభిస్తాయి.

శంఖినీతీర్థంలో స్నానంచేస్తే, ఉత్తమరూపం వస్తుంది.

యతీంద్రతీర్థంలో మునిగి తరండక ద్వారపాలకుణ్ణి దర్శించిన వాళ్ళూ, సరస్వతిలో స్నానం చేసినవాళ్ళూ అగ్నిష్టోమం చేసినంత ఫలం పొందుతారు.

మాతృతీర్థం దర్శిస్తే సంతానం వృద్ధిఅవుతుంది.

బ్రహ్మవర్తమూ, శరవణమూ దర్శిస్తే సమస్తవ్యాధులూ నాశన మవుతాయి.

శ్వావిల్లో మాపహతీర్థంలో పదకుండు తీర్థాలున్నాయి. అక్కడ ప్రాణాయామం చేసిన బ్రాహ్మణికి పార్వతీదేవి ప్రసన్నురాలవుతుంది.

మానుషతీర్థంలో స్నానం చేస్తే విషయాలంటవు. దేవత్వమూ లభిస్తుంది. వెనకటికి వాకప్పుడు ఎరకలవాళ్ళు కృష్ణమృగాల్ని వెంటాడారు. అవి పరిగెత్తుకువచ్చి ఈతీర్థంలో పురికాయి. వెంటనే మనుష్యులయి బై టికి వచ్చాయి. కనకనే దీని పేరు మానుషతీర్థ మయింది.

ఆపగలో పితృతర్పణంచేసి, వాళ్ళు నుద్దేశించి వాక్క బ్రాహ్మడి కయినా భోజనం పెడితే చాలు. కోటిమంది బ్రాహ్మలికి భోజనం పెట్టినట్టవుతుంది. పితృ దేవతలు తృప్తిపడతారు. మానుషతీర్థానికి తూర్పుగా వుంది ఆపగ. మహానది అది.

బ్రహ్మాదుర్బరం, సప్తరుషికుండం, కేదారం — వీటిని దర్శించిన వాళ్ళకి బ్రహ్మలోకం దొరుకుతుంది.

కపిల కేదారం దర్శించినవాళ్ళు పాపాలు పోయి అదృశ్యులవుతారు.

సరకతీర్థంలో స్నానంచేసి కృష్ణచతుర్థశినాడు శివుణ్ణి పూజిస్తే కోరిన కోర్కెలు సిద్ధిస్తాయి.

ఇంద్రస్యందనంలో స్నానమాడి, పితృతర్పణం చేసినవాళ్ళకి వాజపేయం చేసినంత ఫలం దక్కుతుంది. ఇంద్రస్యందనంలో మూడు కోట్ల కూపహదాలున్నాయి.

కింజదాన, కింప్యతీర్థాల్లో జపం చేసినా, దానం చేసినా, అవి అక్షయ మవుతాయి.

అంబాజన్మంలో ప్రాణం వదిలినవాళ్ళకి పుణ్యలోకాలు యావత్తూ ప్రాప్తమవుతాయి. అంబాజన్మతీర్థాన్నే నారదతీర్థమనీ అంటారు. సరకతీర్థానికి తూర్పునే వుంది దిది.

పుండరీకతీర్థంలో శుక్లదశమినాడు స్నానం చెయ్యడమూ, పౌండరీకయజ్ఞం చెయ్యడమూ వాక్కటే ఇక్కడ వై తరిశిలో స్నానం చేసి, శివుడికి నమస్కరిస్తే సర్వపాపాలూ పోతాయి.

ఫలకీవనతీర్థంలో స్నానమాడడమూ, అగ్నిప్రోమమూ అతిరాత్రమూ జరపడమూ వొక్కటే. ఫలకీవనంలోనే దేవతలు ఎన్నో అన్ని సంవత్సరాలు తపస్సు చేశారు.

మిశ్రకంలో స్నానంచేసినవాళ్ళకి సమస్తతీర్థాల్లోనూ స్నానంచేసినఫలం లభిస్తుంది. ఎన్నో అన్ని తీర్థాలు అక్కడ మిశ్రమంచేశాడు వ్యాసుడు. అందుకనే ఇది మిశ్రకం అయింది.

వ్యాసవనమూ, మనోజవమూ, మధువటీ - ఈ తీర్థాల్లో స్నానంచేసినా వెయ్యి ఆవులు దానం చేసినా వొకటే.

కౌశికీనదీ, వృషద్వతీనదీ కలిసినచోటస్నానం చేస్తే పాపాలన్నీ పోతాయి.

దర్భకూటంలో నాలుగు మానికల నెయ్యి దానం చేస్తే పితృరూణం విముక్తి అవుతుంది.

సూర్యతీర్థంతో ములిగినవాళ్ళకి సూర్యలోకం దొరుకుతుంది. భృగుతుంగంలో గంగాస్నానం చేసి, శివార్చనచేస్తే అశ్వమేధ యజ్ఞం చేసినంత ఫలం దొరుకుతుంది.

వామనతీర్థంలోమునిగి, నామనస్వామిని పూజిస్తే విష్ణులోకం ప్రాప్తమవుతుంది.

పావనతీర్థంలో స్నానమాడినవాళ్ళకులం పావన మవుతుంది.

శ్రీకుంజంలో సరస్వతీ స్నానంచేస్తే అగ్నిప్రోమంచేసినంత ఫలం వస్తుంది.

వైమిషకుంజంలో స్నానంచేస్తే రుషులు తృప్తి పడతారు. ఇక్కడనుండే రుషులు తీర్థయాత్రకి బయలు దేరి, ముందు కురుక్షేత్రం వెళ్తారు.

బ్రహ్మతీర్థంలో స్నానంచేస్తే, ఏజాతివాళ్ళయినా సరే, బ్రాహ్మ లవుతారు. బ్రాహ్మలేచేస్తే బ్రహ్మలోకం వెళ్తారు.

సప్తసారస్వతతీర్థంలో సారస్వతసిద్ధి కలుగుతుంది. వెనకటకి మంకణుడని వొక బ్రహ్మరుషి వుండేవాడు. ఇక్కడే అతడు తపస్సు చేస్తూ వుండేవాడు. ఒకనాడు దర్భగడ్డితగిలి ఆయనచెయ్యి తెగిరింది. ఆకుపచ్చరక్తం కారింది. మహానందం పుట్టుకువచ్చింది మంకణుడికి. నాట్యమే ప్రారంభించాడతడు. దేవతలూ మునులూ అది సహించలేకపోయారు. శివుడి దగ్గరికి వెళ్ళారు. 'ప్రభూ! ఎలా అయినా మంకణుడి ఆట ఆపించాలి' అంటూ ప్రార్థించారు. మునివేషం వేసుకున్నాడు శివుడు. మంకణుడి దగ్గరికి వచ్చాడు. 'ఏమయ్యా, ఏమిటి ఆట? ఎందు కిలా ఆడుతున్నావు? ఇంత ఆడవలసినంత ఏమిటి చూశావు?' అని అడిగాడు. 'ఇదిగో, చూడు' అన్నాడు మంకణుడు. 'నాచెయ్యి తెగింది. పచ్చటి ఆకురసం కారుతోంది. ఇంతకంటే ఆశ్చర్యం ఏం కావాలి? అందుకనే ఆనందం ఆపలేకపోతున్నాను. అడుతున్నాను' అన్నాడు. 'ప్ప! అదేం ఆశ్చర్యం? ఇది చూడు' అన్నాడు శివుడు. తన బొటనవేలిమీద వేలితో కొట్టాడు. బంజారం లాంటి భస్మం పాలింది. సిగ్గుపడిపోయాడు మంకణుడు. తానేడో గొప్పవాణ్ణుకున్నాడు. ఆ గర్వంకాస్త పూడిపోయింది. 'ప్రభూ! నువ్వు పరమేశ్వరుడివి' - చేతులుజోడిస్తూ అన్నాడు మంకణుడు. 'దేవా, అనుగ్రహించు. నా తపస్సు వృద్ధిపొందేటట్టు కరుణించు' అంటూ ప్రార్థించాడు. దయకలిగింది శివుడికి. 'నీతపస్సు వృద్ధి అవుతుంది. భయపడకు. సీతశ్రమంలోనే నివసిస్తాను నేను' అన్నాడు. మంకణుడి ఆశ్రమం వుండినచోటే సప్తసారస్వత తీర్థం.

బౌద్ధసం, కపాలమోచనం, విశ్వామిత్రం, కార్తికేయం - ఈ తీర్థాల్లో బ్రహ్మ మొదలయిన దేవత లుంటారు. వీటిల్లో స్నానాలు చేసినవాళ్ళకి పాపాలన్నీ తుడుచుకుపోతాయి. పైగా బ్రహ్మలో కమూ లభిస్తుంది.

పునూదకతీర్థం: ఇది ఉత్తమోత్తమమయిన తీర్థమని వేదాలు చెపుతున్నాయి. దేవేంద్రుడూ మొదలయిన దేవతలికీ, వ్యాసుడూ మొదలయిన మహాయోగులకీ ఆస్పదమిది. ఇక్కడ మరణించిన వాళ్ళకి పాపాలుండవు.

సురకన్యానదీ, సరస్వతీనదీ కలిసినచోట స్నానంచేస్తే బ్రహ్మహత్యా మొదలయిన గొప్పగొప్ప పాపాలు పోతాయి.

అతికర్షణ (అర్ధకీల తీర్థంలో స్నానంచేస్తే శూద్రులు బ్రాహ్మణులై అయిపోతారు. బ్రాహ్మణులే స్నానంచేస్తే పరమసిద్ధి పొందుతారు. అత్రిమిని (దర్భి) నిర్మించిన తీర్థం ఇది.

శతం, సహస్రం అని రెండుతీర్థాలున్నాయి. జపం, దానం, ఉపవాసం మొదలయినవి ఇక్కడ వొక్కసారిచేసినా చాలు. వంద రెట్లూ వెయ్యి రెట్లూ ఫలముంటుంది.

కౌశీనం, దాని తూర్పున వుండుకున్న కురుతీర్థం, హరిద్వారం-ఈతీర్థాలు చూస్తేనే చాలు, స్వర్గద్వారాలు తెరచుకుంటాయి. కౌశీనం (తైజసం) లోనే దేవతలు కుమారస్వామిని సేనాధిపతి చేశారు.

రుద్రపత్ని తీర్థంలో శంకర నారాయణుల్ని సేవిస్తే సర్వదుఃఖాలూ హరించిపోతాయి.

స్వస్తిపురం ప్రదక్షిణం చేస్తే వెయ్యి ఆవులు దానం చేసినట్టు.

గంగమడుగులో వొకకూపంలో నూడుగోట్ల తీర్థాలున్నాయి. సరస్వతీ తీర్థంలో స్నానంచేస్తే ఏఫలం వుంటుందో ఇక్కడ స్నానం చేసినా అదేఫలముంటుంది.

బదరీవనంలో వశిష్టాశ్రమం వుంది. శేగుపళ్ళుతింటూ అక్కడ మూడురాత్రుళ్ళు వుంటే పాపపరిహారం అవుతుంది.

ఏకరాత్రం తీర్థంలో వొకరాత్రి ఉపవాసం చేస్తే బ్రహ్మలోకం వెళతారు.

ఆదిత్యాశ్రమం అని వాక వనముంది. అక్కడ సూర్యపూజ చేసినవాళ్ళు సూర్యలోకం వెళతారు.

దధీచిత్తీర్థంలోనూ కణ్వాశ్రమంలోనూ మూడురాత్రుళ్ళు నివసించినవాళ్ళు స్వర్గలోకం పొందుతారు.

సన్నిహితీర్థం బ్రహ్మదేవుడూ మొదలయిన దేవతలూ, మునులూ, సిద్ధులూ, గరుడులూ, నాగులూ తలావాకనెల సేవిస్తూ వుంటారు. సూర్యగ్రహణమప్పుడు ఇందులో స్నానంచేస్తే వంద అశ్వమేధాలు చేసినంత ఫలం వుంటుంది.

ధర్మతీర్థంలో తపస్సు చేసినవాళ్ళకి ధర్మబుద్ధి కుదురుతుంది. ధర్ముడు తపస్సుచేసిన స్థలమిది.

జ్ఞానపావనం, సౌగంధికం— ఈరెండు పుణ్యనదుల్లోనూ స్నానమాడినవాళ్ళకి పాపాలంటూ వుండనే వుండవు.

దేవన్రవ అని సరస్వతీహద ముంది. వాక పుట్టలోంచి అక్కడబైటికి వస్తూవుంటాయి నీళ్ళు. ఆనీళ్ళలో స్నానంచేసి, పితృ తర్పణం చేస్తే అశ్వమేధయజ్ఞం చేసినంత పుణ్యం వస్తుంది.

సుగంధా, శతకుంభా, పంచయక్షా, త్రిశూలఘాతా — ఈ పుణ్యనదుల్లో స్నానం చేస్తే దారిద్ర్యం దగ్గిరికిరాదు.

శాకంభరితీర్థంలో స్నానంచేసి, వాక్కరోజు శాకాహారంతో గడిపితే పన్నెండేళ్ళు శాకాహారంతో తపస్సుచేసినంత పుణ్యం వస్తుంది. ఇక్కడే, వెనకటికి పార్వతీదేవి శాకాహారం చేస్తూ వెయ్యి దివ్య సంవత్సరాలు తపస్సుచేసింది.

స్వర్ణ తీర్థంలో శివుణ్ణి పూజిస్తే కైలాసం దొరుకుతుంది.

ధూమావతీ, రథావర్తా, ధారా — ఈతీర్థాల్లో స్నానాలుచేస్తే ధూమ్రాలు దూరమవుతాయి.

హరిద్వారం నిజంగా స్వర్గద్వారమే. ఎప్పుడూ ఎంతో అంత  
మంది రుషులు వుంటారిక్కడ. వందకోట్ల తీర్థాల్లో స్నానం చెయ్య  
డమూ ఇక్కడ వొక్కసారి గంగాస్నానం చెయ్యడమూ వొక్కటే.

సప్తగంగాసంగమమూ, త్రిగంగాసంగమమూ, శక్రావ  
నమూ, గగనశలమూ, గంగా నరస్యతీ సంగమమూ — ఈ మొదలయిన  
తీర్థాల్లో స్నానం చేసినవాళ్ళు పుణ్యలోకాలు పొందుతారు.

భద్రకలేశ్వరంలో శివపూజచేసిన వాళ్ళు, అరుంధతీ వటమూ,  
సింధుప్రభవా, యమునాప్రభవా — ఈ పుణ్యతీర్థాలు నేవించినవాళ్ళూ  
అన్నిటిలోనూ సిద్ధిపొందుతారు.

వేదికా, రుషికుల్యా, కృత్తికామఘమూ, విద్యా, వేతశిఖా—  
ఈ తీర్థాలు దర్శిస్తే పాపాలు పటాపంచలవుతాయి.

బ్రహ్మతీర్థంలో స్నానంచేస్తే పద్మంరంగు విమానాలమీద  
బ్రహ్మలోకం వెళతారు.

నైమిశం చూస్తేనే పాపాలు పరుగెత్తిపోతాయి. ఒక్కనెల  
అక్కడ వుంటే ఎంతో అంత పుణ్యం వస్తుంది. శుచిగా వొక్కదినం  
అక్కడ ఉపవాసం చేస్తే ఎన్నో తీర్థాలు నేవించినట్టు అవుతుంది.

నందోద్భవమూ, ఇందీవరమూ, గంగాద్వారమూ, దిశాక్షతి  
తీర్థమూ — వీటిల్లో స్నానం చేస్తే వాజపేయం చేసినంత ఫలం

బాహుదలో స్నానం చెయ్యడమూ సత్రయాగం చెయ్య  
డమూ వొక్కటే.

సరయునది దగ్గర గోప్రతానంలోనూ, గోమతిలోనూ స్నాన  
మాడితే అశ్వమేధం చేసినంత ఫలం. గోప్రతానం దగ్గరే శ్రీరామ  
చంద్రమూర్తి స్వర్గస్థుడయ్యాడు. గోమతి దగ్గర దేవతలూ, రుషులూ  
యజ్ఞాలు చేసిన యజ్ఞభూమి వుంది.

కోటితీర్థంలో కుమారస్వామిని నేవించి, వారణాసి (కాశీ) లో శివపూజచేసి, కశిలహరలో స్నానం చేసి రాజసూయం చేసినంత ఫలం వుంటుంది.

మార్కండేయ తీర్థం : గంగా, గోమతీనదులు కలిసిన దగ్గర వుంది. మార్కండేయ తీర్థంలో స్నానంచేసి, బ్రాహ్మ కల్పించిన యూపస్తంభం ప్రదక్షిణం చేస్తే వాజపేయం చేసినంత ఫలం.

గయ : గయలో వొక నెలపున్న వాళ్ళు అటు తల్లివంక వాళ్ళనీ, ఇటు తండ్రీవంక వాళ్ళనీ ఉద్ధరిస్తారు. గయలో పిండం వేసిన వాళ్ళు పితృదేవతల అనుగ్రహానికి పాత్రు లవుతారు; కృతార్థులూ అవుతారు. ' అనేకమంది కొడుకులు వుంటే, అందులో వొక్కడయినా గయ వెళ్ళతాడు. వొక్కడయినా ఆశ్వమేధం చేస్తాడు. లేదా, నల్లటి అబ్బోత అచ్చువేసి వొడిచిపెడితాడు : ' - ఈ ఆశతోనే హెచ్చుమంది కొడుకులు కోరుకుంటారు గృహస్థులు. అలాంటిది గయ అంటేను. గయలో ఫల్గునదిలో స్నానం చేస్తే పరమసిద్ధి కలుగుతుంది.

యక్షిణీతీర్థంలో నీళ్లు తాగడం వల్ల శ్రీహృదయా త్యాగమొదలయిన మహా మహా పాపాలు పోతాయి.

మణినాగంలో స్నానంచేస్తే పోములభయం వుండదు.

గాతమవనంలో అహల్యచుడుగలో మునిగి, ఉదపానంలో స్నానమాడితే ఆశ్వమేధం చేసినంత ఫలం.

జనకతీర్థం : ఇది జనకమహారాజు దన్నమాట. ఇక్కడ స్నానంచేసినవాళ్ళు విష్ణులోకం వైకుంఠం వెడతారు.

కంపనా, మహానదీ - ఈ రెంటిలోనూ స్నానమాడినవాళ్ళు పాండరీక యజ్ఞం చేసినంతఫలం పొందుతారు.

దేవపుష్కరిణీ, మహేశ్వరపదమూ, మహానక్షత్రమూ ఈతీర్థాల్లో స్నానంచేస్తే ఆశ్వమేధం చేసినట్టవుతుంది.



మహేశ్వరపథంలో స్నానంచేసినవాళ్ళూ, విష్ణుక్షేత్రమయిన సాలగ్రామ తీర్థంలో స్నానచూడి విష్ణుపూజ చేసినవాళ్ళూ, అక్కడే నాలుగుసముద్రాలూ సన్నిహితమయి వున్న కూపంలో స్నానంచేసిన వాళ్ళూ విష్ణులోకం వెళతారు. వెనకటికి వొకరాక్షసుడు తాబేలు రూపంలోవచ్చి, కోటితీర్థాలు అపహరించుకుపోయాడు. వాణ్ణి కొట్టి, అనన్నీ పట్టుకువచ్చి ప్రతిష్ఠించాడు విష్ణుమూర్తి. అలా ప్రతిష్ఠించిన చోటే మహేశ్వరపథం.

చంపకారణ్యం భరతాశ్రమంలో శివారాధనచేస్తే సూర్య లోకమూ, వరుణలోకమూ లభిస్తాయి. భరతాశ్రమంలో దేవతల్లో సహా నివసించివుంటాడు శివుడు.

కన్యాసందేశంలో కన్యాదానం చేస్తే అక్షయమయిన పుణ్యం లభిస్తుంది.

దేవకూటంలో స్నానం చేసినవాళ్ళు బ్రహ్మలోకం వెళతారు.

విశ్వామిత్రుడి మడుగులో స్నానంచేసి, కుమారవీరాశ్రమంలో వొకనెలవుంటే అశ్వమేధం చేసినట్టవుతుంది. విశ్వామిత్రుడు సిద్ధి పొందినచోటే విశ్వామిత్రుడి మడుగు.

అగ్నిధారలోనూ, బ్రహ్మసరంలో పుట్టిన కుమారధారలోనూ స్నానాలుచేసి, మూడురాత్రుళ్ళు ఉపవాసముంటే బ్రహ్మహత్యలాంటి పెద్ద పెద్ద పాపాలు వొదిలిపోతాయి.

గౌరీశిఖరకుండంలో స్నానంచేసినా, నందీకూపంలో స్నానం చేసినా అశ్వమేధం చేసినంత ఫలముంటుంది.

కాళికా, కౌశికానదులు కలిసిన దగ్గర మూడురాత్రుళ్ళు ఉపవాసం చేస్తే సర్వపాపాలూ దూరమవుతాయి.

ఊర్వశీతీర్థంలో స్నానచూడినవాళ్ళని యావన్మండీ పూజిస్తారు.

గోకర్ణంలో స్నానంచేస్తే వెనకటిజన్మ జ్ఞాపకం వుంటుంది.

సరస్వతిలో స్నానంచేసి వృషదీప్యపంలో వుండుకున్న కుమార స్వామి కొలువుచేస్తే దేవవిమానంమీద ప్రయాణం చేస్తారు.

నందా, నందాలకా, ఆకాశగంగా, గంగాసాగర సంగమమూ - ఈతీర్థాల్లో స్నానంచేసినవాళ్ళకి అశ్వమేధం చేసినంత పుణ్యం వస్తుంది.

శోణానదీ, నర్మదానదీ పుట్టిన చోట్లూ, బదరీతీర్థమూ - వీట్లలో మునిగిన వాళ్ళకి ఆయుర్ధాయం పెరుగుతుంది.

మహేంద్రం, రామతీర్థం, మతంగకేదారం, వంశగుల్మం - ఈ తీర్థాల్లో స్నానం చెయ్యడమూ, అశ్వమేధం చెయ్యడమూ వొక్కటే.

శ్రీ పర్వతంమీద దేవతల మడుగులో స్నానంచేసి, శివారాధనచేస్తే కోరినకోరికలు సిద్ధిస్తాయి. అశ్వమేధం చేసినంత ఫలమూ వుంటుంది.

కృష్ణవేణిలోనూ వొక దేవతల మడుగు వుంది. దేవేంద్రుడు ఇక్కడే నూరు యజ్ఞాలుచేశాడు. అందువల్ల మిక్కిలీ పవిత్రమైందది. దేవేంద్రుడు శతక్రతువయ్యాడు (నూరుయజ్ఞాలు చేసినవాడు). కృష్ణవేణి దేవతలమడుగులో స్నానం చేస్తే వాపాలూ గీపాలూ పటాపంచలవుతాయి.

పాండ్యపర్వతం దగ్గర కావేరిలోనూ, తుంగభద్రలోనూ, సముద్రతీరంలో కన్యాతీర్థంలోనూ స్నానంచేసినవాళ్ళకి అశ్వమేధం చేసినంతఫలం వస్తుంది.

గాయత్రీస్థానంలో మూడు రాశుల్లువుండి, గాయత్రీజపం చేస్తే జన్మదుఃఖాలు వుండవు

పెన్నానదిలో స్నానమాడితే నెమల్లూ, హంసలూ పూసిన విమానాల్లో పుణ్యలోకం వెళతారు.

గోదావరిలో స్నానంచేస్తే, పదిఅశ్వమేధాలుచేస్తే ఎంత పుణ్యమో అంతపుణ్యమూ వుంటుంది.

పయోష్ణీ, దండకారణ్యమూ, శరభంగాశ్రమమూ, జమదగ్ని సేవించిన శూర్పాకారమూ, సస్త్రగోదావరీ-ఈతీర్థాల్లో స్నానమాడితే పుణ్యలోకాలు లభిస్తాయి.

తుంగకారణ్యం : దీన్ని చూస్తేనే చాలు, సమస్తపాపాలూ తుళ్ళిపోతాయి. గ్రూర్వం రాక్షసులికి భయపడి ఓంకారరూపంలో వుండిపోయాయి వేదాలు. అపుడు అంగిరిసుడు ఇక్కడే ఉద్ధరించాడు వాటిని. సారస్వతుడూ మొదలయిన వాళ్ళుచేతి చదివించి, ప్రచారంలోకి తెచ్చాడు. దేవతలమాటమీద భృగుమహామషి ఇక్కడే యజ్ఞమున్నూ చేశాడు. అంతగొప్పది తుంగకారణ్యమంటే.

కాపింజర పర్వతంమీద దేవతల మడుగులో స్నానంచేస్తే సమస్తకోంకలూ సఫలమవుతాయి.

మేదికంలో స్నానం చేసినవాళ్ళు మేధావంతులవుతారు.

చిత్రకూటం దగ్గర మందాకిని సేమించినా, భద్రస్థానంలో కుమారస్వామిని పూజించి జ్యేష్ఠమాసంలో శివపూజ చేసినా, రామ నివాసం దగ్గర శృంగబోధపురంలో గంగాస్నానంచేసి శివారాధన చేసినా యావజ్జీవమూ చేసిన సమస్తపాపాలూ నాశనమవుతాయి.

ప్రయాగః : ప్రయాగలో నివాసంచెయ్యడమూ, నూరు యజ్ఞాలుచెయ్యడమూ వొక్కటే. అందుకనే, దేవతలూ మహాయోగులూ సిద్ధులూ సాధ్యులూ నాగులూ అక్కడ నివసిస్తారు. అది ప్రజాపతి యజ్ఞ వేదిక. అందుకనే మూడు అగ్నికుండాలు అక్కడ కనిపిస్తాయి. గంగానదీ, యమునానదీ అక్కడే కలుస్తున్నాయి. ఆ సంగమస్థానంలో వేదాలూ, యజ్ఞాలూ మూర్తిమంతాలై వుంటాయి. అరవయికోట్లా పదివేలు తీర్థాలు అక్కడే సన్నిహితమై సేవిస్తూ వుంటాయి, రాజసూయం, అశ్వమేధం చేసినవాళ్ళు, సత్యవాదులూ, నాలుగువేదాలు క్షుణ్ణంగా చదివినవాళ్ళు ఏపుణ్యంలో

కాలు పొందుతారో, అక్కడ ఆసంగమస్థానంలో స్నానంచేసిన వాళ్లూ అవే పొందుతారు. అక్కడే భోగవతి, వాసుకీ, హంసవ్రతమూ అనే తీర్థాలున్నాయి. వాటిల్లో స్నానంచేస్తే పది అశ్వమేధాలు చేసినట్టవుతుంది.

ఇది తీర్థక్షీర్తనం. ఇది సావధానంగా వింటేనే, సర్వతీర్థాల్లోనూ స్నానంచేసినంత ఫలం. వ్రతాలు చెయ్యనివాళ్లూ, ఉపవాసాలు నచ్చనివాళ్లూ, దుగ్గుతులూ, శుచీ శుభ్రత లేనివాళ్లూ తీర్థయాత్ర చెయ్యలేరు. నువ్వేమో గుణవంతుడివి. సర్వధర్మాలూ తెలిసినవాడివి. అంచేత తీర్థయాత్ర చెయ్యి’.

“ఇలా పులస్త్యుడు చెప్పినదంతా సావధానంగా విన్నాడు భీష్ముడు. ధర్మరాజూ, నువ్వుకూడా తీర్థయాత్రకి బయల్దేరు. పూరుడూ పురూరపుడూలాగా, భగీరథుడూ రఘుపూలూగా కృతకృత్యుడివై రాజ్యం రక్షించు.

“అన్నట్టు చెప్పడం మరిచాను. దేవరుషి రోమశుడు దేవ లోకంనించి నీదగ్గిరికి వస్తూన్నాడు. ఆయన ఉపదేశం విను. ధౌమ్యుడి సలహాతీసుకుని, తీర్థయాత్రకి బయల్దేరు” అన్నాడు.

నారదుడు వెళ్ళిపోయాక, ధౌమ్యుణ్ణి దగ్గిరికి పిలిచాడు ధర్మ రాజు. “ఒక్కణ్ణే పంపాను అర్జునుణ్ణి. ఆయుధాలు తెస్తాడన్న ఊహే కాని, వెనకాముందూ ఆలోచించలేకపోయాను. మనకందరికీ అతడంటే ప్రాణం. అతడు లేకపోవడం కామ్యకవనమే చిన్నపోయింది. మేఘంకోసం కనిపెట్టుకున్న చాతికపక్షుల్లాగ, అతడికోసం కనిపెట్టుకుని వున్నాం. అయితే, వాకటిమాత్రం నిశ్చయం. కార్యం సాధించికాని తిరిగిరాడు తమ్ముడు. తప్పక దివ్యాస్త్రాలు పట్టుకునే వస్తాడు. అతడు వచ్చే వరకూ మనం తీర్థయాత్ర చెయ్యడం మంచి దని ప్రిస్తోంది నాకు” అన్నాడు.

“అవును, నాకూ అది నచ్చింది” అంటూ భూమి నాలుగు చెరగులా వుండుకున్న పుణ్యతీర్థాల వివరం చెప్పాడు ధౌమ్యుడు. అదే సమయానికి, తిన్నగా అమరావతినించి అక్కడికి వచ్చాడు రోమశముని. తమ్ములతోనూ, దగ్గిరవున్న బ్రాహ్మల యావన్మందితోనూ లేచి, ఎదురువెళ్ళాడు ధర్మరాజు. భక్తి తాత్పర్యాలతో పూజించాడు. కుశలమడిగి, “ఎక్కడినించి నయచేశారు?” అని అడిగాడు. “సరాసరి ఇంద్రలోకంనించి వస్తున్నాను” అన్నాడు రోమశుడు. “అన్ని లోకాలూ చూస్తూ, ఇంద్రలోకం వెళ్ళాను. అక్కడ మీ అర్జునుణ్ణి చూశాను. దేవేంద్రుడితో సరిసమానంగా, అపరదేవేంద్రుడిలాగ, అతడి అర్ధాసనంలో కూచున్నాడు మీతమ్ముడు. స్వయంగా శివుడూ మొదలయిన దేవతలు వరాలిచ్చారు, అతడికి. అతడి తేజస్సు చూసి, చక్రితుణ్ణే అయిపోయాను నేను. నిజం చెపుతున్నాను. భీష్ముడూ మొదలయిన యావన్మందినీ గెలుస్తాడు నీ తమ్ముడు. అతడి పదహారోకశక్తై నా యుద్ధంలో కర్ణుడు సాటిరాడంటే సమ్ము.”

“ఇంద్రుడిపక్క అతణ్ణి చూడడంతోనే నిచ్చెరపోయాను. ఎవ్వరూ అనుకున్నాను. అవుడు, ఇంద్రుడే చెప్పాడు అతడి ప్రభావం. అతడు మనుష్యుడు కాదు. దివ్యపురుషుడు. అమృతంతో పాలసముద్రంలో పుట్టిన పాశుపతం అతడికిచ్చాడు శివుడు. ఇంద్రుడూ, వరుణుడూ, కుబేరుడూ — యావన్మందీ దివ్యాస్త్రాలు ఇచ్చారు. ధర్మరాజూ! క్షేమంగా అమరావతిలోవున్నాడు అర్జునుడు. అన్యులికి అసాధ్యమయిన దేవకార్యం సాధించి త్వరలోనే భూలోకం వస్తాడు. ఈవిషయం మీతో చెప్పమన్నాడు దేవేంద్రుడు.”

“అంతేకాదు, తీర్థాలు సేపించినవాళ్ళకీ, పరమశాంతులికీ, తపోవంతులికీ అసాధ్యమైంది ఏదీ లేదనీ, అంచేత నీచేతతీర్థయాత్రచేయించమనీ ప్రత్యేకం నన్ను పంపాడు దేవేంద్రుడు. అతడిమాటమీద

అందుకనే ఇలావచ్చాను. నువ్వు తీర్థయాత్ర చెయ్యడమే అజ్ఞనుడి అభిప్రాయమున్నూ. కపిలగోవు దానమూ, స్వర్ణ దానమూ, తీర్థసేవా, తపస్సు - ఇవి చెయ్యని వాళ్ళకి ఈలోకంలోనూ పరలోకంలోనూ కూడా సుఖంలేదు. భూలోకంలోవున్న తీర్థాలు యావత్తూ లోగడ నేను రెండుసార్లు తిరిగి వచ్చాను. దేవేంద్రుడి ఆదేశం, మూడోసారి నీతో తిరిగి వస్తాను” అన్నాడు.

“నన్ను తీర్థయాత్ర చెయ్యమని, నిన్ను పంపాడు దేవేంద్రుడు! ఇంత కంటే కావలిసింది ఏముంది? కృతార్థుణ్ణి రూను. ముఖ్యంగా నీ సహాయం, - నాదే అదృష్టమంటే. సాకల్యంగా తీర్థాలు సేవిస్తాను. ధన్యుణ్ణివుతాను. అర్జునుడి క్షేమవార్త విన్నాను. ఎంతోసంతోషంగా వుంది నాకు. నువ్వు వచ్చేముందే నారదుడూ, ధౌమ్యుడూ చెప్పారు. వారిచూటమీద తీర్థయాత్ర నిశ్చయం చేసుకున్నాను. నువ్వు వచ్చావు, పెన్నిధి దొరికింది నాకు. తప్పక బయలుదేరతాను. తరిస్తాను” అన్నాడు ధర్మరాజు.

### తీర్థ యాత్ర

మూడు దినాల్లో అన్ని ఏర్పాట్లూ చేసుకున్నాడు ధర్మరాజు. రోమశుడి చూటమీద భిక్ష చేసుకుతినే బ్రాహ్మల్ని, యతుల్ని వొదిలి పెట్టాడు. ధౌమ్యుడూ మొదలయిన కొద్దిమంది బ్రాహ్మలూ బ్రహ్మదేవ - వీశ్వనిరూత్రం వెంటపెట్టుకున్నాడు. మార్గశీర్ష మాసం చివర తీర్థ యాత్ర ఆరంభించాడు.

“నిజంగా మాదేభాగ్యం” అన్నారు బ్రాహ్మలు. “ఆయుధాలుపట్టుకు కాపాడుతూ వుంటారు మీ తమ్ములు. రోమశముని తీర్థదర్శనం చేయిస్తాడు. నిశ్చింతగా వస్తామునీవెంట. మా అదృష్టమే

కాకపోతే, రాక్షసులూ, పిశాచాలూవున్న అడవుల్లోకి మేమేమిటి, తీర్థయాత్ర చెయ్యడమేమిటి? ” అన్నారు.

బయల్దేరేముందు, వ్యాసుడూ నారదుడూ పర్వశుడూ అక్కడికి వచ్చారు. ధర్మరాజుచేసిన పూజలూఅవీ అందుకున్నారు. అవసరమయిన ఉపదేశాలూ చేశారు. “శారీరనియమాలు మానవప్రతాలు. మనోబుద్ధికౌచాలు దేవప్రతాలు. ఈరెండూ సౌమ్యప్రతాలే. మీ తీర్థయాత్రలో ఇవి మీరు తప్పకూడదు. రుజుమార్గం మానకూడదు. తీర్థయాత్రచేసి, మహాభిషుడూ నాభాగుడూ భరతుడూ భగీరథుడూ ముచికుందుడూ మాంధాతా నగరుడూ సార్వభౌముడూ అష్టికుడూ రోమపాదుడూ మొదలైనవాళ్ళు శత్రువుల్ని జయించారు. అలాగే నువ్వు జయించు. సర్వలోకసౌఖ్యాలూ అనుభవించు ” అంటూ ఆశీర్వాదించి వెళ్ళారు.

దారికడాకూ ధర్మప్రసంగాలుచేస్తూ బయల్దేరారు పాండవులు. “ప్రపంచంనడవడి చిత్రంగా వుంటుంది!” - రోమశమునితో అన్నాడు ధర్మరాజు. “అధర్మంచేసేవాళ్ళకి అభివృద్ధి, ధర్మాత్ములికి దారిద్ర్యమున్ను. ఎంచేత? కొండలూ, నదులూ, నదాలూ, సరస్సులూ అచేతనాలయిన్నీ పుణ్యతీర్థాలయాయి. పవిత్రవంత మయాయి. మనుష్యులపాపాలు పారదోలుతున్నాయి. ఏమిటిదీ?” అని అడిగాడు.

“అధర్మంగా నడిచేవాళ్ళ నడవడి ఎన్నడూ సమజసమై నిలవదు” అన్నాడు రోమశుడు. “నాళ్ళకి నాశనంకప్పుదు. మదించి, అధర్మంగా మిడిసిపడ్డవాళ్ళని - రాక్షసుల్నీ, దైత్యుల్నీ, దాసవుల్నీ వేలగొద్దీ చూశాం వాళ్ళందరూ ఏమయ్యారు, తుదకి? ధర్మంగా నడుచుకోవడంచేతే శక్తి వంతంత్రై, ఆభ్యుదయంతో వున్నారు దేవతలు. శ్రీవైభవాల్లో తులదూగుతున్నావు. ధృతరాష్ట్రుడి కొడుకులు

ఇప్పుడేదో బాగా పున్నారనుకుంటున్నావు! నువ్వే చూద్దువు కాని. రాక్షసుల్లాగే విధిచేత నాశనమవుతారు వాళ్ళు.

“అధర్మంవల్ల దర్పం పుడుతుంది. దర్పంవల్ల మానం, మానం వల్ల క్రోధమూ పుడతాయి. క్రోధంవల్ల సిగ్గు శీలమూ చెడతాయి. సిగ్గుశీలం లేనివాళ్ళ దగ్గర వోర్పు వుండదూ, లక్ష్మీ సెలవదు. మీరో, దేవతల్లాంటివాళ్ళు. ధర్మమీదే మీ మనస్సు. కనక యుద్ధంలో మీరే జయిస్తారు. సర్వసంపదలూ మిమ్ముల్నే వరిస్తాయి.

“ఇక, తీర్థాలసంగతి : ధర్మంగా నడుచుకునే దేవతలూ, రుషులూ తీర్థాలనే ఆశ్రయించుకుని వుంటారు. అందుకనే అవి పవిత్రంగా వుంటాయి. సమస్తమయిన కోరికలూ తీర్చగలుగుతాయి. తీర్థసేవలూ, యజ్ఞాలూ, దానాలూ, బ్రహ్మల దీవనలూ— ఏటితోనే ప్రజలు పాపాలనించి విముక్తులవుతారు. సర్వశ్రేయస్సులూ సంపాదిస్తారు” అన్నాడు.

ఇలా రోమశుడి ధర్మోపదేశం వింటూ తీర్థయాత్ర ప్రారంభించారు పాండవులు. వైమిషం నర్పించారు. అశ్వతీర్థం గంగా ఘోషం కన్యాతీర్థం సేవించారు. గోమతీ బాహుదా మహానదుల్లో స్నానాలుచేశారు. ప్రయాగ వెళ్ళారు. గంగా యమునాకలిసిన చోట స్నానంచేశారు. బ్రాహ్మలికి బంగారమూ, ఆవులూ దానం చేశారు. ప్రయాగలో కొన్ని దినాలున్నారు. వేదాలు తెలిసిన బ్రాహ్మణల దగ్గర వేదార్థాలు విన్నారు. అక్కడనించి పుణ్యనదులుపుట్టిన గయ పర్వతం వెళ్ళారు. రామసరం బ్రహ్మసరం వైవశ్వతతీర్థం చూశారు. గయలో అక్షయవటందగ్గర వేదాల్లోచెప్పిన ప్రకారం చాతుర్మాస్య వ్రతాలు చేశారు. అక్కడి మునులదగ్గర పుణ్యకథలు విన్నారు.

అప్పుడు శమతుడని వాకముని ధర్మరాజుతో గయమాహాత్మ్యం చెప్పాడు. “వేనకటికి గయనుడిని వాకరాజు వుండేవాడు. అధూర్త



రయుడి కుమారు డతడు. ఇక్కడా, బ్రహ్మసరం దగ్గిరా ఎన్నో యజ్ఞాల్లో అందరూ తినగా మిగిలిన అన్నమే ఇరవై అయిదు కొండలయింది. చుక్కలూ, ఇనకరేణువులూ లెక్క పెట్టగలమేమో, కాని అతడు యజ్ఞాల్లో ఇచ్చిన దక్షిణలు లెక్క పెట్టలేం. గయ్యడంటే అలాంటివాడు. అతడిపేరుమీదే గయ పుణ్యతీర్థమయింది. పితరుల హితంకోసం ఇక్కడ పిండప్రదానంచేస్తే ఇష్టసిద్ధి కలుగుతుంది” అన్నాడు. శమశుడు చెప్పింది శ్రద్ధగా విన్నాడు ధర్మరాజు.

గయనుండి అగస్త్యశ్రమం వెళ్ళారు పాండవులు. అక్కడ రోమశుణ్ణి అడిగాడు ధర్మరాజు : “అగస్త్యముని వాతాపిని చంపాడని విన్నాను. వివరంగా అది వివరించండి-” అని. రోమశుడు చెప్పాడు :

వాతాపికథ

ఇల్వలుడూ వాతాపి అని ఇద్దరూ అన్నదమ్ములు. రాక్షస రాజులు వీళ్ళు. మణిమతీపురం వీళ్ళ రాజధాని. వాతాపి చిన్నవాడు. కామరూపి. ఇల్వలుడు పెద్దవాడు. ఏది కావాలంటే అది సిద్ధించేట్టు వొకమంత్రం కావాలని వొక బ్రాహ్మణ్ణి ఆశ్రయించాడతడు. ఎంత ప్రార్థించినా, మంత్రం ఉపదేశించలేదు బ్రాహ్మణుడు. ఆకక్షుబాగా పెట్టుకున్నాడు ఇల్వలుడు. తనతమ్ముడు కామరూపి కదా! అతణ్ణి మేకగా తయారుచేశాడు. ఆమేకని చంపి, బాగా కూరవండించి, బ్రాహ్మణ్ణికి పెట్టాడు. తృప్తిగా మాంసంతిని లేచాడు బ్రాహ్మణుడు. అలా, బ్రాహ్మణ్ణి కడుపులోకి వాతాపి వెళ్ళడంతోనే ‘తమ్ముడూ’ అని కేక పెట్టాడు ఇల్వలుడు. అన్న పిలవడమేతడువు, బ్రాహ్మణ్ణి కడుపులో బతికి లేచాడు వాతాపి. అతడి బాజ్జపగిలించుకుని బైటికి వచ్చాడు. బ్రాహ్మణుడు మరణించాడు. అది మొదలు బ్రాహ్మణున్న

వాడు తనదగ్గరికి అతిథిగావస్తే చాలు, ఇదేపని చేసేవాడు. ఇలా ఎంతో మందిని చంపుతూ వచ్చాడు ఇల్వలుడు.

వీళ్ళసంగతి ఇక్కడ ఇలా వుంది. ఇక అగస్త్యమునిసంగతి చెపుతాను విను. మొదట బ్రహ్మచర్యాశ్రమంలో వుండేవాడు ఆయన. ఘోరమయిన తపస్సుచేస్తూ అడవుల్లో గడిపేవాడు. ఒక నాడు వెళుతూ వెళుతూ తన పితరుల్ని చూశాడు. ఒక గుమ్మిలో తల్లకిందులా వేలాడుతున్నారు వాళ్ళు. దగ్గరికివెళ్ళి 'ఎందుకిలా వున్నారు?' అని అడిగాడు అగస్త్యుడు. 'నీ తాత ముత్తాతల మోయ్' అన్నారు వాళ్ళు. 'నువ్వేమో బ్రహ్మచారివై కూచున్నావు. తపస్సు తప్ప సంతానం మాటే తలపెట్టవు. అంచేత, ఊర్ధ్వ గతి లేకండా పోతున్నాది మాకు. నీ అనంతరం అధోలోకమే గతి. ఇహనైనా నువ్వు పెళ్ళి చేసుకుని, వొక ఇంటివాడి వయితే, బతికి పోతాం. నీకు సంతానం కలగడంతోటే, పుణ్యలోకాలు వస్తాయి మాకు' అన్నారు.

'మీ ఆదేశం ప్రకారం తప్పక పెళ్ళిచేసుకుంటాను' అని మాటఇచ్చి వచ్చాడు అగస్త్యుడు. అసమయంలో విదర్భరాజు సంతానంకోసం విచారిస్తున్నాడు. తన తపశ్శక్తివల్ల అతడికి వొక కూతురు కలిగేట్టుచేశాడు అగస్త్యుడు. ఆమె లోపాముద్ర. నీళ్ళల్లో పడ్డం లాగా, వినయం కలవాడివగ్గిర ధనంలాగా, పూనికకలవాడివగ్గిర విద్య లాగా పెరిగి పెద్దదయింది లోపాముద్ర. యవ్వనానికి తగిన అందం, అందానికి తగిన బుద్ధి - చెప్పతరంకానట్టు వుం దామె. వయస్సు లోనూ, రూపంలోనూ ఆమెతో సమానమయిన వందమంది చెలికత్తెలతో, చుక్కల్లో చంద్రుడిలా వుండే దామె.

లోపాముద్ర అంటే, ప్రతి రాకకుమారుడికీ ఆశగా వుండేది. కాని అగస్త్యముని భయ వల్ల ఎప్పుడూ పైకి తేలేవాళ్ళు కాదు.

తండ్రిమాత్రం తగిన పనుడికోసం ఛప్పన్నదేశాలూ గాలిస్తూ వుండేవాడు.

ఒకనాడు సరాసరి అగస్త్యుడే పచ్చాడు విదర్భం. రాజునిచూసి లోపాముద్రని తనకిచ్చి పెళ్ళిచెయ్యమన్నాడు. రాజూ రాణీ ఇద్దరికీ గుండెల్లో రాయిపడ్డట్టయింది. 'నారలు కట్టుకుని, ఆకూ అలమూ తింటూ అడివిలో ముక్కుమూసుకునే బాహ్మడీయన. ఈయనకిస్తే, మన అమ్మాయిని నారలు కట్టుకోమంటాడు. ఆకూ అలమూ తినమంటాడు. అడివిలో జపంచేసుకు కూచోమంటాడు. మహాసుఖాలు అనుభవించ దగ్గ పిల్లని తెలిసి తెలిసీ ఎలా గంగలో తొయ్యడం? కాదూపోదూ అంటే శాపం పెడతాడాయ్, ముని. ఏం దారి?' అంటూ విచారిస్తూ కూచున్నారు వాళ్లు.

అంతా తెలుసుకుంది లోపాముద్ర. తల్లిదండ్రుల్ని విచారించ వద్దనీ ధైర్యం చెప్పింది. అగస్త్యుడికే ఇచ్చి తనని వివాహం చెయ్య మని వాళ్లకి నచ్చజెప్పింది.

అగస్త్య లోపాముద్రల వివాహం విధ్యుక్తంగా జరిగిపోయింది. వివాహానంతరం భార్య నగలూ అవీ తీయించివేశాడు అగస్త్యుడు. నారలూ, లేడిచర్మమూ కట్టించాడు. హరిద్వారం తీసుకుపోయి తపస్సు మొదలుపెట్టాడు.

యవ్వనంతో నవనవలాడుతూవుంది లోపాముద్ర. రుతుస్నానం చేసి, బాగా వికసించిన సద్గులూ వుంది. ఆమె వాలుచూపులూ, అవయవాలూ అవీ ఆగనివ్వలేదు అగస్త్యుణ్ణి. ముని అభిలాష అవగత మైంది లోపాముద్రకి. సిగ్గుపడుతూ భర్తముందు చేతులుజోడించింది. సంతానంకోరి, భర్త భార్యని కలవడం లోకధర్మమే. కానై తే,

మొక్కప్రార్థన చెల్లించమని కోరుతున్నాను. సగలూ నాణేలూ, మంచిచీరే, వాటితో నన్ను ముస్తాబుచెయ్యి. నువ్వు పరిమళ ద్రవ్యాలూ అవీ పూసుకో. పూలమాలలూ వస్తువులూ ధరించు. ఇలా సంతోషంతో నన్ను పరిగ్రహించు. ఈరుతుదినాల్లో నాకు సంతానం అనుగ్రహించు' అంది.

‘బావుంది, నువ్వు కోరినవన్నీ కావాలంటే ధనం కావాలి’ అన్నాడు అగస్త్యుడు. ‘నాదగ్గర తపోధనంతప్ప మరో ధనం లేదు. తపోధనంతో అన్నీ సాధించవచ్చు. నిజమే, కాని వీటికోసం తపస్సు ఖర్చుపెట్టడం నాకు నచ్చనిపని. సరే, ఏరాజునయినా యాచిస్తాను. నీకోరిక తీరుస్తాను ; వుండు’ అని ధనయాచనకోసం బయల్దేరాడాయన.

ఆవెళ్ళడం వెళ్ళడం తిన్నగా శ్రుతపర్వుడు అనే రాజుదగ్గరికి వెళ్ళాడు అగస్త్యుడు. అతడు చేసిన గౌరవాలూ అవీ అయాక, తాను వచ్చినపని చెప్పాడు. ‘నువ్వు పోషిస్తూ వున్న వాళ్ళకి ఇబ్బంది కలగ కండా నీఆదాయంలో ఏమయినా ధనం మిగిలివుంటే అది నాకియ్యి’ అని కోరాడు.

‘జమంతో ఖర్చుఅంటే అవుతోంది నాకు. సున్నకిసున్నా హాల్భీకి హాల్భీగావుంది నాఖజానా’ - చేతులు జోడిస్తూ నివేదించాడు శ్రుతపర్వుడు. ఇద్దరూ కలిసి ప్రధన్నశ్వుడు అనే మరోరాజు దగ్గరికి వెళ్ళారు. ఇద్దరినీ గౌరవించి, కారణం కనుక్కున్నాడు ప్రధన్నశ్వుడు. శ్రుతపర్వుణ్ణి అడిగినట్టే, ప్రధన్నశ్వుణ్ణి అడిగాడు అగస్త్యుడు. అతడూ తన ఆదాయవ్యయాలు సమంగానే వున్నాయన్నాడు. మిగులు లేదన్నాడు. ముగ్గురూ కలిసి పురుకుత్సుడి కుమారుడు త్రసదస్యుడనే రాజుదగ్గరికి వెళ్ళారు. అక్కడా అలాగే అడిగాడు అగస్త్యుడు. త్రసదస్యుడూ మొదటి ఇద్దరిలాగే జవాబుచెప్పాడు. అయితే, ‘మణిమతీ

పురం వెళ్ళితే మనకోర్కి సిద్ధిస్తుంద'ని చెప్పాడు. 'తమ్ముడు వాతాపితో కలిసి ఏలుబడి సాగిస్తున్నాడు ఇల్వలుకు. అశడిదగ్గర ఎంతో అంత ధనం నిలవవుంది. అతణ్ణి మించిన ధనవంతుడు లేడనే చెప్పాలి, భూలోకంమీద' అన్నాడు. ముగ్గురు రాజులూ, అగస్త్య మునీ కలిసి మణిమతీపురం వెళ్ళారు.

అపరిమితమైన ఆదరం చూపించాడు ఇల్వలుకు. అతిథిపూజ అదీచేసి ఆప్యాయం కనపరిచాడు. తరవాత, వుండనేవుందిగా అతడి వ్రతం - బ్రాహ్మడంటే చంపబోవడం - అగస్త్యుణ్ణి అదేపని చేశాడు. వాతాపిని మేకచేసి చంపాడు. ఆ మాంసం మంచి బాగా కూరవండించాడు. అదంతా అగస్త్యుడికి భోజనం పెట్టాడు.

ఇల్వలుడి సంగతి ముందే తెలుసు రాజులికి. అంచేత, వాడు పెట్టినమాంసం తినవద్దన్నారు రుషిని. 'తమ్ముణ్ణి మేకచేసి చంపుతాడు. ఆమాంసంపెట్టి బ్రాహ్మల్ని చంపుతాడు. వీడి భోజనమే అక్కర్లేదు మనకి. ధనమిచ్చాడా పుచ్చుకువెళదాం. ఆంటే. మరేమీ వద్దమనకీ' అన్నారు.

వినుకోలేదు ముని. తృప్తిగా వీకలదాకా మాంసంతిని లేచాడు. ఆనవాయితీప్రకారం వాతాపిని పిలిచాడు ఇల్వలుకు. 'తమ్ముడూ! తమ్ముడూ!' - మరెక్కడి తమ్ముడు! కడుపు తడువుకుని గర్జుని తేన్నాడు అగస్త్యుడు. కడుపులోని వాతాపి కడుపులోనే జీర్ణమై పూరుకున్నాడు.

ఎప్పటిలాగే రావలసిన వాతాపి రాలేదు. ఇదీ వాతాపిని అగస్త్యుడు జీర్ణంచేసుకున్న కథ. అగస్త్యుడు శక్తికి అడిలిపోయాడు ఇల్వలుకు. విచారించాడా, తనమోసం బట్టబయలవుతుంది. దుఃఖం ముంచుకు వస్తున్నా, సంకోషంగా పున్నట్టే నటించాడు. ఇలా తన

మనోభావం కనపడనివ్వకండా ముని ముందు చేతులు జోడించాడు. 'ఏం పనిమీద దయచేశారో సెలవియ్యండి' అన్నాడు.

'నువ్వు గొప్ప ధనవంతుడివని తెలుసు మాకు. అందుకని ఈ ముగ్గురు రాజులూ, నేనూ నీదగ్గర ధనమడిగి పుచ్చుకుందామని వచ్చాం' అన్నాడు అగస్త్యుడు. 'ఎంతకావాలో చెప్పండి. మీరు ఎంతకావాలంటే అంతా ఇస్తాను' అన్నాడు ఇల్వలుడు.

'ఈ రాజులు ముగ్గురికీ తలా పది వేలు ఆవులూ, పది వేలు బంగారం వరహాలూ ఇయ్యి. ఇరవై వేల ఆవులూ, ఇరవయి వేల బంగారం వరహాలూ, ఒక బంగారం రథమూ నాకు ఇయ్యి' అన్నాడు అగస్త్యుడు. అడిగినంతా ఇచ్చాడు ఇల్వలుడు. రథానికి విరావమూ సురావమూ అని మంచి గుర్రాలు పూశాడు. ఇల్వలుడిచ్చిన ధనంతో సహా రాజులూ మునీరథంమీద కూచున్నారు. తన పై న్యంకూడా వెంట ఇచ్చి అగస్త్యుడి ఆశ్రమానికి పంపించాడు ఇల్వలుడు.

తమ తమ రాజ్యాలికి వెళ్ళిపోయారు రాజులు. లోహముద్ర కోరినవన్నీ పెట్టి ఆమెని సంతోష పెట్టాడు అగస్త్యుడు. తానూ చక్కగా అలంకరించుకున్నాడు. లోహముద్రని కాగిలిలోకి లాక్కున్నాడు. 'ఎంతమంది కొడుకులు కనాలనివుందో చెప్పు' అంటూ లాలించాడు. 'పదిమందితో సమానమయినవాళ్ళు వందమంది కావాలా? వందమందితో పోలినవాళ్ళు పదిమంది కావాలా? పోనీ, వెయ్యి మంది కావాలా? అదీ కాదు ఇదీ కాదు వెయ్యిమందితో సమానమయినవాడు వొక్కడు కావాలా? చెప్పు. ఏమిటి నీ అభిలాష?' అని అడిగాడు.

ముసిముసినవ్వుల్తో మురిపించింది లోహముద్ర. 'కొరగాని కొడుకులు కోటిమంది పుడితే మాత్రం ఏలాభం? వెయ్యిమందిని

పోలిన ఉత్తముణ్ణి వొక్కణ్ణి అనుగ్రహించు. చాలు ' అని తలవొంచు కుందామె. 'నువ్వు కోరుకున్న కొడుకు పుడతాడు' అన్నాడు ముని. నీళ్ళాడింది లోపాముద్ర. తపోవనానికి వెళ్ళిపోయాడు ముని. ఏడేళ్ళు గర్భం మోసింది లోపాముద్ర. ఏడోఏట దేదీప్యమానమయిన కుమారుడు కలిగాడు. అతడిపేరు దృఢస్యుడు. వేదరహస్యాలు జపంజేస్తూనే పుట్టాడతడు. నిజంగా వెయ్యిమందికుమార్లు వొకఎత్తూ దృఢస్యుడు వొకఎత్తున్నా. దృఢస్యుడికి తేజస్వి అని వొకకుమారుడు కలిగాడు. అతడు చెప్పలేనంత ఇద్మభారం—అంటే కర్రలబరుపు మొయ్యడంచేత, ఇద్మభారుడనీ అన్నారు అతణ్ణి. ఇలా అగస్త్యముని కొడుకునీ, మనమణ్ణి కని తన పితరులికి పుణ్యలోకాలు కలిగించాడు.

---

# అ రణ్య ప ర్వం

## మూడో ఆశ్వాసం



అ గ స్త్య ము ని క థ

వాతాపికథ విన్నాడు ధర్మరాజు. “అగస్త్యముని చరిత్ర ఇంకా వినాలని వుంది” అన్నాడు. రోమశుడు మొదలు పెట్టాడు :

కృతయుగంలో వృతాసురుడి ఉపద్రవం అధికంగా వుండేది. కాలకేయుల్తోకలసి వాడు దేవేంద్రుణ్ణి, దేవతల్ని నాన బాధలు పెట్టేవాడు. భరించలేకపోయారు దేవతలు. బ్రహ్మదగ్గరికి వెళ్ళి మొర పెట్టుకున్నారు. వృత్రుణ్ణి చంపే ఉపాయమేదో చెప్పమన్నారు. ‘దధీచి ముని ఎముకతో కాని మీకోర్కి సిద్ధించదు’ అన్నాడు బ్రహ్మ. ‘దధీచి సరస్వతీవాడ్డుని తపస్సుచేస్తున్నాడు. వెళ్ళి ప్రార్థించండి. తన ఎముకలు ఇస్తాడతడు. వాటితో వజ్రాయుధం మొదలయిన ఆయుధాల వుతాయి. ఆ ఆయుధాల్తో రాక్షసులు చస్తారు. వజ్రాయుధంతో ఇంద్రుడు వృతాసురుణ్ణి చంపుతాడు’ అన్నాడు.

దేవేంద్రుడితోసహా దధీచిముని దగ్గరికి వెళ్ళారు దేవతలు. దేవతల కోసం ఎముకలిచ్చి మహాపకారం చెయ్యమని కోరారు. ‘ఇంతకంటే కృతార్థత ఏముంది?’ అన్నాడు దధీచి. దేవకార్యం కోసం నవ్వుతూ ప్రాణంవాదిలిపెట్టాడతడు. అతడి ఎముకలతో ఆయుధాలు చేసుకున్నారు దేవతలు. వెన్నముకతో వజ్రాయుధం తయారు చేశాడు బ్రహ్మ. వందలంచులతో అద్భుతంగా తయారైంది వజ్రాయుధం. ధగధగా మెరిసిపోతూనూ వుంది. ‘దీనితో రాక్షససంహారం.



చెయ్యి' అంటూ అది దేవేంద్రుడి కిచ్చాడు బ్రహ్మ. దాంతో వృత్రుణ్ణి చంపాడు దేవేంద్రుడు.

వృతుడేమో చచ్చాడు. కాలకేయులుమాత్రం మిగిలిపోయారు దేవతలతో యుద్ధానికి రాకుండా సముద్రంలో దాగున్నారు వాళ్ళు. పగలంతా సముద్రంలో వుండేవాళ్ళు. రాత్రిపడగానే బయటికి వచ్చే వాళ్ళు. ప్రజల్ని బాధించుకు తినేవాళ్ళు. 'విద్యా, తపస్సూ వున్న ధర్మాత్ములవల్లే ప్రపంచాలు అపాయం లేకుండా వున్నాయి. అలాంటి వాళ్ళని అందరినీ వెదికి చంపమంటే, లోకానికి గుణపాతం నేర్పిన వాళ్ళమవుతాం' అని నిశ్చయించుకుని, మునుల ఆశ్రమాలమీద దాడి ప్రారంభించారు. ఒకరాత్రి వశిష్టుడి ఆశ్రమం ముట్టడించారు. నూటా తొంభయి ఏడుగురి పట్టుకు తినేశారు. మరోరాత్రి చ్యవనుడి ఆశ్రమం మీద విరుచుకుపడ్డారు. వందమందిని మింగేశారు. మరోరాత్రి భరద్వాజాశ్రమంలో ఇరవైమందిని విరుచుకుతీన్నారు. ఇలా బ్రాహ్మల్ని, దుష్కుల్ని వందలూ, వేలూ తినేస్తూ మునిపల్లెలు నిర్మానుష్యం చెయ్యడం మొదలుపెట్టారు.

యజ్ఞాలు నిలిచిపోయాయి. పుణ్యకర్మలు మూలబడ్డాయి. దేవతలకి ఆహుతులు ఆగిపోయాయి. దేవతల్లో భయోత్పాతమే పుట్టిపోయింది. ముక్కోటిదేవతలూ సమావేశమైనారు. దేవేంద్రుడి నాయకత్వంకింద అగ్ని, యముడూ, వరుణుడూ, కుబేరుడూ మొదలయినవాళ్ళంతా వైకుంఠానికి వెళ్ళి, విష్ణుమూర్తిదగ్గర చేతులు జోడించారు. 'ప్రభూ! వరాహావతారమెత్తి భూమిని ఉద్ధరించావు. నరసింహావతారమెత్తి దైత్యుల మూలపురుషుణ్ణి హిరణ్యకశిపుణ్ణి చంపావు. వామనావతారమెత్తి బలిచక్రవర్తిని పాతాళానికి తొక్కావు. యజ్ఞమూర్తివై యజ్ఞవిరోధి జంబుకుణ్ణి సంహరించావు. గుడ్లవల్లా, మాని

వల్లా, చెమటవల్లా, విత్తులవల్లా \* — ఈ నాలుగింటివల్లా పుట్టిన సర్వ ప్రాణుల్ని రక్షిస్తున్నావు. జగద్రక్షకుడివి. మావిన్నపం చిత్తగించు.

‘కాలకేయుల ఉపద్రవం దుర్భరంగా వుంది. బ్రహ్మాండమయిన శరీరాలు వాళ్ళవి. నీటికోటలుకట్టుకుని పగలంతా సముద్రంలో వుంటున్నారువాళ్ళు. రాత్రిళ్ళుపైకివస్తారు. సర్వఘోరాలూచేస్తున్నారు. ఆశ్రమాలమీదపడి మునీశ్వర్లని చంపేస్తున్నారు. ఏనాడూ లేదంత బ్రాహ్మణహింస. పరమసాధువుల్ని ఇలా బాధించడంతో, భూలో కానికే బాధ కలుగుతోంది. భూమి బాధపడడంవల్ల ప్రపంచాలు యావత్తూ బాధపడుతున్నాయి. వేదాలు జీర్ణించుకున్న బ్రాహ్మణులు, వేదాల్లోని పుణ్యకర్మలు చేస్తారు. కాగా, హవ్యాలవల్ల దేవతలూ, కవ్యాలవల్ల పితరులూ తృప్తులవుతారు. వారివల్ల లోకాలు సుఖపడతాయి. అంచేత, బ్రాహ్మణబాధ లేకండా అనుగ్రహించు. లోకాలు రక్షించు’ అంటూ ప్రార్థించారు

ప్రసన్నుడయాడు విష్ణుమూర్తి. ‘మహాబలవంతులు కాలకేయులు. సముద్రంలో వున్నంతవరకూ వాళ్ళని సాధించడం కష్టం. సముద్రం నీరంతా తీసెయ్యాలి. అప్పుడూ వాళ్ళపని పట్టించాలి. ఇది తప్పిస్తే మరోఉపాయం లేదు. ఐతే, భయపడకండి మీరు. సముద్రం నీళ్ళన్నీ వరుణుడివి కదా! మిశ్రుడూ, వరుణుడూ కన్నకొడుకు అగస్త్యుడు. † అంచేత, అతడే సముద్రం నీళ్ళన్నీ తాగేయ్యగలడు. వెళ్ళండి అగస్త్యుణ్ణి ప్రార్థించండి’ అన్నాడు.

\* గుడ్లవల్ల పుట్టినవి (అండజాలు) పక్షులూ, పాములూ, మొ.

మావివల్ల పుట్టినవి (జరాయుజాలు) మనుష్యులూ, మృగాలూ. మొ.

చెమటవల్ల పుట్టినవి (స్వేదజాతు) నల్లులూ, పేళ్ళూ మొ.

విత్తులవల్ల పుట్టినవి (ఉద్భిజ్జాలు) చెట్లూ, గడ్డి. మొ.

† వెనకటికి వోనాడు మిశ్రుడూ, వరుణుడూ వహ్నావహ్నా దారిలో ఊర్వశిని చూశారు

విష్ణువుదగ్గర సెలవుతీసుకున్నారు దేవతలు. అగస్త్యుడిదగ్గరికి వచ్చారు. అప్పటికే దక్షిణదేశంలో వున్నాడు అగస్త్యుడు. ఎన్నో విధాల అతణ్ణి ప్రార్థించారు. ‘దేవలోకకళ్యాణం నీవల్లే కావాలి. వెనకటికి వింధ్యపర్వతం పెరిగి ప్రపంచానికి ఉపద్రవం తెచ్చిపెట్టినపుడు నువ్వే ఉద్ధరించావు. మహామునీ, ఇష్టాదూ నువ్వే కరుణించు’ అన్నారు.

“ఐతే, వింధ్య ఎందుకు పెరిగింది? అది అగస్త్యుడెలా వారిం చాడు?” అని అడిగాడు ధర్మరాజు. “చెవుతాను, విను” అంటూ ప్రారంభించాడు రోమశుడు.

మేరుపర్వతంచుట్టూ సూర్యుడు బ్రదక్షిణంచేస్తున్నాడు కదా! అదిచూసి మచ్చరంపట్టుకుంది వింధ్యకి. ఆకోపంతో సూర్యుణ్ణి నిలదీసి అడిగింది, వాకనాడు. ‘మేరువుకంటే ఏమంత తీసిపోయామని, నువ్వురోజూ దానిచుట్టే తిరుగుతున్నావు? నాచుట్టూ తిరగవే? మతీసుతీ లేనట్టుంది నీకు! ఏమిటిది?’ అంటూ నిక్కచ్చి చేసింది.

‘నన్నేం చెయ్యమన్నావు?’ అన్నాడు స్కూర్యుడు. ‘మొదటి నించీ విధి విధించిన విధాన మది. ఇందులో నాస్వేచ్ఛ పనికిరాదు’ అన్నాడు. అరికాలిమంట నెత్తికెక్కింది వింధ్యకి. ‘ఐతే, అదేకో చూస్తానుండు’ అంటూ రుసరుస లాడింది. పొడవుగా అదేపెరగడం మొదలుపెట్టింది. మేఘాలుదాటి ఆకాశంమీదికే పెరిగిపోయింది. ఇంకా — ఇంకా ఎత్తుగా, సూర్యుడూ చంద్రుడూ నక్షత్రాలూ నడవడానికి పీలులేకండా పే—ద్ద రాకాసిలా ఆకాశమంతా ఆక్రమించింది.

---

ఆవెంటనే వాళ్ళకి వీర్యస్థలనం అయిపోయింది. ఊర్వశి అది తీసి, వాక కుండలో భద్ర పరిచింది. కొన్నాళ్ళకి ఆకుండలోంచి అగస్త్యుడూ ఐశిష్టుడూ వుట్టారు. వశిష్టుడు మొదట బ్రహ్మ మానసపుత్రుడు. ముని శాపంవల్ల దేహం పోగొట్టుకుని తిరిగి ఇలా వుట్టాడు.

సూర్యచంద్రుల రాకపోకలు ఆగిపోయాయి. నక్షత్రాలూ గ్రహాలూ వచ్చి వింధ్యంవద్దకి చిక్కుపడిపోయాయి. ఇది రాత్రీ, ఇది పగలూ అని తెలియడం లేదు. అంతా గుడ్డిగా అయిపోయింది. దేవతలందరూ పరుగెత్తుకువచ్చారు. ఎన్నోవిధాల బోధనలు. ఉపాయం కుపట్టుకు కూచుంది వింధ్యం. ఏం దారి?

అప్పుడు అగస్త్యుణ్ణి వెళ్ళి ఆశ్రయించారు దేవతలు. 'సూర్య చంద్రుల గతులూ నిలిచిపోయాయి. లోకాలు స్తంభించి పోయాయి. వింధ్యపెరుగుదల నివారించాలి. ఈపని నువ్వే చెయ్యాలి. మరొకరికి సాధ్యంకాదు' అంటూ కాళ్ళావేళ్ళా పడ్డారు.

లోహముద్రని వెంటపెట్టుకుని వింధ్యం వచ్చాడు అగస్త్యుడు. భక్తిపూర్వకంగా రుషిని పూజించింది వింధ్యం. 'దక్షిణదేశం వెళ్తాను. దారి క్షుణ్ణా' అన్నాడు అగస్త్యుడు. 'చిత్తం' అంటూ నేలమట్టంగా తల వొగ్గింది వింధ్యం. 'ఇదిగో, మన సద్భావం కలకాలమూ వుండాలి. నేనుమళ్ళీ తిరిగివచ్చేదాకామాత్రం నువ్వు ఇలాగే వుండాలి' అన్నాడు ముని. 'మహాప్రసాదం' అంది వింధ్యం. దక్షిణాన వెళ్ళాడు అగస్త్యుడు. ఆవెళ్ళడం వెళ్ళడం ఆక్కడే వుండిపోయాడు మరి తిరుగుముఖంపట్టలేదు. అదీ ఆకథ. ఇక ప్రకృతానికి వద్దాం.

అలా దేవతలు తనని పొగుడుతూవుంటే, చల్లని చిరునవ్వు నవ్వాడు అగస్త్యుడు. 'ఏమిటి సంగతి? చెప్పండి' అన్నాడు. కాకేయుల ఘోరాలు వివరించారు దేవతలు. దీనికి ప్రతిక్రియ మాకు సాధ్యంకాకండావుంది. నువ్వే పుణ్యంకట్టుకోవాలి. సముద్రంనీళ్లు నువ్వు తాగితేచాలు. మాఆయుధాల్తో వాళ్ళపనిపట్టేస్తాం మేం అన్నారు. 'సరే, కానియ్యండి' అన్నాడు అగస్త్యుడు. సముద్ర దగ్గరికి ప్రయాణమయ్యాడతడు.

కెరటాల చేతుల్తో భరతం పడుతున్నట్టుంది సముద్రం. గాలి కుదవేస్తుంటే, మీదికి వచ్చేస్తున్నట్టుంది. పర్వతగుహల్లోకి పరిగెడు తున్నట్టుంది. నురుగు నురుగులయి నవ్వుతున్నట్టుంది. కూరమయిన మొసళ్ళువాటితో అల్లకల్లోలంగానూ వుంది.

సముద్రం దగ్గరికి వచ్చాడు అగస్త్యుడు. దేవతలూ, మహామునులూ, గరుడులూ, ఖచరులూ, సిద్ధులూ, గంధర్వులూ, నాగులూ, యక్షులూ— యావన్మందీ వెంటవచ్చారు. యావన్మందీ ముకుగమీద వేలు పెట్టుకుని బొమ్మల్లాగ చూస్తూనే వున్నారు. గుటకల మీద గుటకలువేస్తూ సముద్రంనీళ్ళన్నీ తాగేశాడు అగస్త్యుడు. చిన్న చుక్కన్నా మిగలకండా ఖాళీఅయిపోయింది సముద్రం. తీమి తీమిం గలాలూ, మొసళ్ళూ, తాబేళ్ళూ, పాములూ, ఎండ్రపీతలూ—ఇలాటి వన్నీ కళవిశ పడతూ బైటపడ్డాయి. వాటితోపాటు కాలకేయులూ బయటపడ్డారు. కాలకేయులు కనపడడమే తడువు, విగుచుకుపడ్డారు దేవతలు. దేవేంద్రుడి నాయకత్వంకింద యుద్ధమే లంకించు కున్నారు.

హఠాత్తుగా వచ్చినదాడి కాసుకోలేకపోయారు కాలకేయులు. దేవతల ఆయుధాలికి బలేలయిపోయారు కొందరు. భయపడి పాతాళం చొరబడ్డారు కొందరు. కకాపికలై కాళ్ళకి బుద్ధిచెప్పారు కొందరు. ఇలా కాలకేయులు అడగారిపోవడంతోటే హాయిగా సుఖపడింది లోకం. 'ఇదంతా మహాత్మా నీవల్లే' అని అగస్త్యుడికి జేజేలు పెట్టారు దేవతలు. 'కాలకేయుల పనేమో కడతేరింది. ఇక సముద్రం యథాప్రకారం నిండించు. ఎన్నో జంతువులికి ఆశ్రయం ఇది. ఇలా ఇంకి పోయివుంటే ఎలాగ?' అంటూ వేచుకున్నారు.

'నీళ్ళు నేనెక్కడ తెచ్చేది?' అన్నాడు అగస్త్యుడు. 'నాకడు పులో అప్పుడే అరిగిపోయాయి అవి. ఒక్కచుక్క తెమ్మన్నా తేలేను' అన్నాడతడు.

గట్టిచిక్కే వచ్చింది. సముద్రం నిండే దారేమిటి? మునులూ, దేవతలూ అంతా కలిసి బ్రహ్మదగ్గిరికి వెళ్ళారు. 'సముద్రంలోకి నీ శ్మలా వస్తాయో' చెప్పమన్నారు. బాగా ఆలోచించాడు బ్రహ్మ. 'లాభంలేదు' అని పెనివి విరిచాడు. 'ఎంతోకాలం ఇలా వుండవలిసిందే. కొంతకాలం గడిచాక, భగీరథుడు అని నాకడు పుడతాడు. అదిగో అతడే సముద్రం నింపుతాడు. ఇంకొకడికి సాధ్యంకాదు' అన్నాడు. ఇహ చేసేదేముంది? ఎవర నివేశాలికి వాళ్ళు వచ్చేశారు మునులూ దేవతలున్నూ. అదీ అగస్త్యుడి కథ.

“ఐతే, భగీరథుడు సముద్రం ఎలానింపాడు?” అని అడిగాడు ధర్మరాజు. రోమశుడు చెప్పాడు.

భ గీ ర థ డి క థ

పూర్వం ఇక్ష్వాకువంశంలో సగరుడని నాక మహారాజు వుండేవాడు. అప్పటికి ప్రబలంగావుండిన హైహయవంశంరాజుల్ని జయించి, ప్రపంచ మంతా ఏకశాసనంకింద ఏలుబడి సాగించాడతడు. వైదర్భి, శైబ్య అని అతడికి ఇద్దరు భార్యలు. అయితే సంతానం మాత్రం లేదు. ఆచారంతో ఇల్లువొదిలి తపస్సుకి వెళ్ళి పోయాడతడు. కైలాసపర్వతంమీద ఘోరమయిన తపస్సుచేశాడు. కొన్నాళ్ళకి శివుడు ప్రత్యక్షమయ్యాడు. ఏం కావాలో కోరమన్నాడు. కుమాళ్లు కావాలని ప్రార్థించాడు సగరుడు. వైదర్భికి అరవయివేలమంది కుమాళ్ళూ, శైబ్యకి నాకకుమారుడూ కలిగేటట్టు వరమిచ్చాడు శివుడు. వైదర్భిగొడుగులు పొగరుపోతులవుతారనీ, అందరూ నాకేసారి కాలం చేస్తారనీ, శైబ్యగొడుగు మాత్రం వంశకర్త అవుతాడనీ చెప్పాడు.

‘ఇంతమంది కలిగినా, కలగనట్టే కదా,’ అని విచారిస్తూ ఇంటికివచ్చేశారు సగర దంపతులు. కొన్నాళ్ళు గడిచాయి. సగరుడి

భార్యలు ఇద్దరూ నీళ్లాడారు. శైబ్యుకి అసమంజసుడని వొక కొడుకు వుట్టాడు. వైదర్భికిమాత్రం వింతగా వొక ఆనపకాయ వుట్టింది. 'అరవై వేలమంది పుడతారని వరమిచ్చాడు శివుడు. అరవై వేలమందికి బదులు ఆనపకాయ?' అంటూ అది పారవెయ్యటానికి సిద్ధపడ్డాడు సగరుడు. కూడదంటూ కేకవేసింది ఆకాశవాణి. 'రాజా! తొందర పడకు. దీనివిత్తనాలు వొక నేతిజాడీలో జాగ్రత్తచెయ్యి. వాటి లోంచి నిశ్చేపంలాంటి కొడుకులు అరవై వేలమంది పుడతారు' అంది.

ఆనపవిత్తనాలు నేతిజాడీలో వేశాడు సగరుడు. రెండు మాసాలు గడిచింది. ఆనపవిత్తుల్లోంచి అరవై వేలమంది కొడుకులూ వుట్టారు. వాళ్ళంతా విపరీతంగా పెరిగారు. భూమి ఆకాశం రెంటినీ తాళాలు వాయించేటట్టు తయారయ్యారు. ఇంద్రలోకం మొదలుకుని అన్ని లోకాలూ హింసించడం మొదలుపెట్టారు. అసమంజసుడూ వొక రాక్షసుడిలా తయారయ్యాడు. ఊళ్ళో ససిపిల్లలు కనపడితే చాలు, పీకపిసికి ఏట్లోపారేసేవాడు. మహా గోలపెట్టారు ప్రజలు. దాంభో అతణ్ణి రాజ్యం వెళ్లగొట్టాడు సగరుడు.

సగరపుత్రుల దుర్మాయలు సహించలేక పోయారు దేవతలు. బ్రహ్మదగ్గిరికి వెళ్ళి మొరపెట్టారు. 'భయపడకండి' అన్నాడు బ్రహ్మ. ఊళ్లపొగరే వాళ్ళని భస్మం చేస్తుంది. మీరు అలా చూస్తూ వుండండి' అన్నాడు. కొన్నాళ్ళయ్యాక, అశ్వమేధయాగం తలపెట్టాడు సగరచక్రవర్తి. అన్నీ సిద్ధమయినాయి. గుర్రం వదిలిపెట్టారు. దాన్ని రక్షిస్తూ సగరుడి కుమాళ్ళు వెంటనడిచారు. ప్రపంచమంతా తిరిగింది గుర్రం. చివరికిసీఘ్రలేని సముద్రంలో దిగింది, అంతే. మరి కనపడలేదు. ఎంతో వెదికారు రాజకుమాళ్ళు. కనపడలేదు. తిరిగివచ్చి తండ్రితో చెప్పారు. 'పాతాళం తవ్వి అయినా గుర్రం పట్టుకురండి' అన్నాడు సగరుడు. అరవై వేలమంది సగరకుమాళ్ళు వెళ్ళారు. సముద్రంలో

దిగబడ్డారు. పారలూ, గడ్డపారలూ పట్టుకుని బురదంతా తిరగవేశారు. బురదలో బతుకుతున్న జంతువులు చిందరవందర చేశారు. కనపడ లేదు గుర్రం. పాతాళందాకా తవ్వదామన్నారు. అంతమందీ అదే పనిగా తవ్వడం మొదలుపెట్టారు. అలా తవ్వతూ తవ్వతూ ఈశాన్యంగా వెళ్ళారు. అక్కడ కపిలముని ఆశ్రమం చూశారు. అదిగో గుర్రం. ఆశ్రమం పక్కనే తిరుగుతూ మేస్తోంది. అంతమందీ వొక్కసారి పరుగెత్తారు. ఆశ్రమంలో జపంచేసుకుంటున్నాడు కపిలముని. 'వీడే గుర్రం దొంగ' అని చెడామడా తిట్టారు అతణ్ణి. కళ్ళమొయ్య కోపంవచ్చింది కపిలమునికి. ఒక్కసారి కళ్ళువిప్పాడు. నిప్పులు - నిప్పులే వర్షించాయి చూపులు. దాంతో అరవై వేలమందీ అమాంతంగా భస్మమై పూరుకున్నారు. కబురు చెప్పిందికి కూడా వొకపురుగు లేకుండా పోయింది. అదంతాపై నించి నారదుడుమాత్రం చూశాడు. వచ్చి, సగరుడితో చెప్పివెళ్ళాడు. ఘోరంగా దుఃఖించాడు సగరుడు. శివుడు చెప్పినంతా అయింది. ఇక విచారించిమాత్రం ఏం లాభం?

అప్పటికి అసమంజసుడికి అంశుమంతుడని వొకకొడుకు వుండేవాడు. మనమణ్ణి పిలిచాడు సగరుడు. 'గాబూ, నీతండ్రులు అరవయివేలమందీ హతవాఁరిపోయారు. నీనాన్నని వాడిదుర్మార్గం వల్ల ఆనాడే తగిలేశాను. పుత్రులుకలిగీ అపుత్రకు ణ్ణయిపోయాను. పుట్టెడంత పుత్రకోకం! అశ్వమేధం ఆిపోయిందన్న బాధ మరీ దుర్భరంగా వుంది. ఇక, నువ్వే మాకు ఆధారం. ఎలాఅయినా ఈ యజ్ఞం సాగే ఉపాయం చూడు' అన్నాడు.

తాతగారి మాటమీద తక్షణం పయనమయ్యాడు అంశుమంతుడు. తన తండ్రులు తవ్వినదారిని సముద్రంలోంచి వెళ్ళాడు. కపిలముని ఆశ్రమం చూశాడు. ఆశ్రమంలో సూర్యబింబంలా ప్రకా



శిస్తున్నాడు కపిలముని. అంజలిబంధం శిరస్సుమీద కీలించాడు అంశుమంతుడు. తాను వచ్చినపని నవినయంగా విన్నవించాడు.

చల్లనిచూపు చూశాడు కపిలుడు. దీవించాడు. గుర్రం తీసుకు వెళ్ళమన్నాడు. 'నువ్వు తీసుకువెళ్ళుతున్న ఈగుర్రంతో అశ్వమేధం నిర్వహించి జరుగుతుంది. మీతాత కృతార్థుడూ అవుతాడు. కొడుకులు కన్న వాళ్ళకి లభించే ఉత్తమగతులూ అతడికి లభిస్తాయి. తాతేకాదు, నీతండ్రులూ తరించడానికి నువ్వే కారణమవుతావు. నీమనుమడు భగీరథుడు గంగను భూలోకం తెస్తాడు. సముద్రం నింపుతాడు. నీతండ్రుల భస్మరాసులమీంచి గంగ ప్రవహిస్తుంది. వాళ్ళకి ఉత్తమగతులు కలుగుతాయి' అన్నాడు.

గుర్రం పట్టుకుని తాతదగ్గరికి వచ్చాడు అంశుమంతుడు. ముని చెప్పిన భవిష్యత్తు విషయాలు వివరించాడు. సంతోషించాడు సగరచక్రవర్తి. పుత్రశోకం మరిచిపోయాడు. అశ్వమేధయజ్ఞం పూర్తి చేశాడు సముద్రుణ్ణి పుత్రభావంతో స్వీకరించాడు. అది మొదలు సముద్రానికి సాగరమనీ పేరు వచ్చింది. ఇలా ఎంతోకాలం రాజ్యం చేశాడు సగరచక్రవర్తి. అతడి అనంతరం అంశుమంతుడు రాజయ్యాడు.

అంశుమంతుడి కొడుకు దిలీపుడు. తాతలాగే ఎంతోకాలం వలుబడి సాగించాడు అంశుమంతుడు. దిలీపుడు ప్రయోజకుడయ్యాక, అతడికి రాజ్యం సమర్పించి తపోవనం వెళ్ళిపోయాడు అంశుమంతుడు.

తండ్రిముత్తాతల్ని మరిపించాడు దిలీపుడు. తాతలు అధోగతిలో వుండడం విని విచారించాడు. గంగని భూమిమీదికి దించాలని ఎంతో ప్రయత్నించాడు. అయితే, సాధ్యంమాత్రం కాలేదు.

దిలీపుడి కుమారుడే భగీరథుడు; వంశోద్ధారకుడు; పుణ్యమూర్తి. భగీరథుణ్ణి సమస్త సామ్రాజ్యానికీ చక్రవర్తిచేసి, తాను తపోవనం వెళ్ళిపోయాడు దిలీపుడు. 'కపిలముని కోపంతో భస్మమై

పోయారు తన ముత్తాతలు. గతుల్లేక అలా పడివున్నారు. - బాల్యం నించీ బాధిస్తూ వుండే దిది భగీరథుణ్ణి. గంగని భూమ్మిదికి తేవాలి. వాళ్ళకి ముక్తి కలిగించాలి. రోజూ షష్టిఘడియలూ ఇదే దీక్ష. ఈ దీక్షతోనే అతడు హిమాలయం వెళ్ళాడు.

బ్రహ్మాండమంత ఎత్తుంది హిమాలయం. నక్షత్రమండలం అంటు తున్నాయి దాని శిఖరాలు. రకరకాల ధాతువుల్తో నిండినీ వున్నాయవి. తెల్లటి మంచు శిఖరాలమీద నల్ల నల్లటి మేఘాలు అద్భుతంగా వున్నాయి. రంగు రంగుల రత్నాలతో చిత్ర విచిత్రంగా వున్నాయి గుహమందిరాలు. వాటిల్లో తమ తమ భార్యలతో విహరిస్తున్నారు దేవతలూ, గంధర్వులూ, విద్యాధరులూ, సిద్ధులూన్ను. చెట్లమీద చిలకలూ, కోయిలలూ, మైనగోరలూ, పారవాపిట్టలూ, నెమళ్లూ, తుమ్మెదలూ, చకోరాలూ, చాతకాలూ, మధుర ధ్వనులు చేస్తున్నాయి. సింహాలూ, శరభమృగాలూ, పెద్దపులులూ, ఏనుగులూ, హనుమంతులూ వాటితో కోలాహలంగా న్నాయి పౌడలు.

ఇలా ఎంత అందంగావుందో, అంత భయంకరంగానూ వుంది హిమాలయపర్వతం. దానిమీద గంగాదేవికోసం తపస్సుప్రారంభించాడు భగీరథుడు. అడివిపళ్ళా అవీమాత్రం తింటూ ఎన్నో ప్రతాలు చేశాడు. ఉపవాసాలూ, దేవపూజలూ, జపాలూ చేశాడు. ఎన్నో అన్ని సంవత్సరాలు నిష్ఠాతో వున్నాడు. అతడితపస్సు మెచ్చి, గంగాదేవి ప్రత్యక్షమయింది. 'ఎందు కింత తపస్సుచేస్తున్నావు ? ఏం కావాలి ?' అని అడిగింది. భక్తిపూర్వకంగా దండప్రణామంచేశాడు భగీరథుడు. 'అమ్మా! నాతాతలు అరవై వేలమందీ కపిలమునికోపానికి భస్మమై పోయారు. ఉత్తమగతులులేక పడివున్నారు. నీపుణ్యజలంతో కాని ముక్తిలేదు, వాళ్ళికి. అందుకని దేవీ, నాది వొక్కటే ప్రార్థన. స్వర్గం నించి భూమికిదిగాలి నువ్వు' అని ప్రార్థించాడు. 'తప్పకండా వస్తాను'

అంది గంగ. 'నా అభ్యంతరం లేదు. అయితే, పైనించి నేను దిగి నప్పుడు నాప్రవాహం భరించాలి. ఆపనికి వొక్క శివుడుమాత్రం సమర్థుడు. మరొకరికి సాధ్యంకా దది. అందుకని, ముందు శివుణ్ణి ఆశ్రయించు. ఆయన 'ఊఁ' అంటే చాలు. నీకోర్కి చెల్లిస్తాను' అంది.

కైలాసం వెళ్ళాడు భగీరథుడు. శివుడికోసం తపస్సుచేశాడు. ఎంతోఅంత కాలానికి ప్రత్యక్షమయ్యాడు శివుడు. 'వెళ్ళు, గంగని భూలోకం రమ్మను. నేను భరిస్తాను' అన్నాడు. మళ్ళీవచ్చి, గంగని ప్రార్థించాడు భగీరథుడు.

గంగావతరణం

కరుణించింది గంగమ్మ. భూలోకానికి దిగింది. కెరటాలతో ఎగిరిఎగిరి వచ్చింది. పురకలు వేసుకుంటూ దిగింది. ఆకాశమంతా ఆక్రమిస్తూ వచ్చింది. దిక్కులన్నీ నిండిపోతూ దిగింది. జలచరాలతో ప్రవహిస్తూ వచ్చింది. సుళ్ళుతిరుగుతూ దిగింది. కింద నుంచున్నాడు శివుడు. ముక్కోటి దేవతలూ చూస్తున్నారు. ముక్కుమీద వేలు పెట్టుకుంటున్నారు. చిన్న పద్మపత్రం ధరించినట్టే ఆమహాప్రవాహం గంగమ్మని, జటాజూటంలో ధరించాడు శివుడు.

శివజటాజూటంనంచి వాయూరంగా భూమిమీదికి దిగింది గంగ. హంసనడకలు. నురుగునవ్వులు. చేపచూపులు. కలకల పలుకులు. కొత్త పెళ్ళికూతురులా నడిచింది గంగమ్మ. భగీరథుడు దూత. ప్రేమకోసం శుష్కించినవరుడు సముద్రం. వెళ్ళి, జీవనం పోసింది గంగ. ఎండినసముద్రం నిండింది. సగరసంతానం తరించింది.

గంగ భూలోకం వచ్చింది. సూర్యచంద్రులు పున్నంతకాలం భగీరథుడికీర్తి నిలిచింది.

గంగావతరణమూ, భగీరథుడికథావిన్నాక, అక్కడినించి సందా అపరసందా. నదులదగ్గరికి వెళ్ళారు పాండవులు. ఆనదుల్లోస్నానాలు

చేసి హేమకూటం వెళ్లారు. అక్కడ వొక వింత కనపడిందివాళ్ళకి. ఎక్కడా ఏమీ కనపడదు, రాళ్ళుపడుతున్నాయి. గాలి గడ్డగట్టిపోయి వుంది. వర్షం కురిసేస్తూ వుంది. చదివేవాళ్ళులేరు, కాని వేదఘోష వినిపిస్తూ వుంది. సాయంత్రం, ప్రాతఃకాలం అగ్నిప్రజ్వలిల్లుతూనూ వుంది. దోమలు మీదపడి అదేకరవడం కరిచేస్తూవున్నాయి. అదంతా చూసి “ ఏమిటిది ? ” అని రోమశుణ్ణి అడిగాడు ధర్మరాజు.

“ ఇక్కడ రుషభకూటంలో రుషభరుషి, శతవృద్ధు తపస్సు చేస్తూవుంటాడు. ఎవరన్నామాట్లాడితే తన తపస్సు చెడిపోతుందని మండిపడి ఈకొండని పిలిచి రాళ్లు రువ్వుమన్నాడు. గాలిని చప్పుడు చెయ్యవద్దన్నాడు. ఇతర్లమాటలు తన చెవుల్లో పడకండా వర్షం కురవాలని మేఘాల్లో చెప్పాడు. అంచేత తపస్సూ, దానమూ, ధర్మమూ, శమమూ, దమమూ, - ఇవేవీ లేనివాళ్ళు ఈకొండ ఎక్కలేరు. దేవతలూ, దేవదర్శనులూ రుషభమునిదర్శనంకోసం వస్తారు. ఇక్కడ దేవతలు యజ్ఞాలుచేశారు. దానికి నిదర్శనంగా ఇప్పటికీ కుశల ఆకారంలో గరిక మొలకలూ, యూపస్తంభాల ఆకారంలో వృక్షాలూ కనిపిస్తాయి ” - అని చెప్పాడు రోమశుడు. ఆపుణ్యతీర్థంలో స్నానం చేసి, ముందుకి నడిచారు పాండవులు. దారికడాకూ విశేషాలు చెప్పతూ వచ్చాడు రోమశుడు.

“ ఇది విశ్వామిత్రుడి ఆశ్రమం. ఇది కౌళికినది రుశ్యశృంగుడి మడుగు. ” - రుశ్యశృంగుడిమడుగు అనడంతోనే “ రుశ్యశృంగుడికథ వినిాలనివుంది ” అన్నాడు ధర్మరాజు. రోమశుడు చెప్పాడు.

రు శ్య శృం గు డి క థ

రుశ్యశృంగుడు కశ్యపముని మనుమడు. విభాండకరుషి కుమారుడు. అతడి జన్మకథ చిత్రమైంది. విభాండకుడు అఖండబ్రహ్మ

చారి. అతడు వొకనాడు మడుగులో స్నానంచేస్తున్నాడు. అదేసమయానికి ఆదారిని ఊర్వశివెళ్ళడం తటస్థించింది. అందకత్తెలలో అందకత్తె ఊర్వశి. ఆమెని చూడడంతోనే మనస్సు చలించింది విభాండకుడికి. నీళ్ళలో వీర్యస్థలనమూ అయిపోయింది. అమోఘమయింది రుషివీర్యం. నీళ్ళకనివచ్చి, వొక ఆడలేడి అది మింగింది. గర్భం నిలిచింది లేడికి. కొన్నాళ్ళకి లేడి గర్భంలో పుట్టాడు రుశ్యశృంగుడు. కొడుకుని తీసి విభాండకుడు పెంచాడు. తండ్రితప్ప మరో మనిషికాని, అశ్రమం తప్ప మరోస్థలంకాని తెలియదు రుశ్యశృంగుడికి. ఆశ్రమంలోనే ఘోరమయిన తపస్సుచేసుకుంటూ కూచుండేవాడతడు.

ఆదినాల్లో అంగదేశం\* రోమపాదుడు పాలిస్తూ వుండేవాడు. ఒకసారి అతడిదేశంలో వర్షాలు కురవడం మానేశాయి. ప్రజలు బెంగపెట్టుకున్నారు. పండితుల్ని పిలిచి 'దీనికి ఏమిటి కారణం?' అని అడిగాడు రోమపాదుడు. 'నీ పురోహితుణ్ణి నువ్వు అవమానించావు. పొగరుబోతువని బ్రాహ్మణుల నిన్ను బహిష్కరించి వెళ్ళారు. అందుకని నీ అంగదేశం అనావృష్టిదోషానికి పాల్పడింది' అన్నారు పండితులు. 'ఐతే, ఇప్పుడు ఏమిటి సాధనం?' అని అడిగాడు రాజు. 'ఒకటే ఉపాయం వుంది' అన్నారు పండితులు. 'రుశ్యశృంగుడని వొక ముని వున్నాడు. అతడు ఎక్కడవుంటే అక్కడ పుష్కలంగా వర్షాలుకురుస్తాయి. అలాంటివరం అతడి కిచ్చాడు దేవేంద్రుడు. కనక, రుశ్యశృంగుణ్ణి ఇక్కడికి ఎలాఅయినా తెప్పించావా, నీరాజ్యంలో వర్షం కుండలతో కుమ్మరిస్తుంది' అన్నారు.

వారి సలహాప్రకారం, ముందు పురోహితుడికి చేసిన అవమానానికి ప్రాయశ్చిత్తం చేసుకున్నాడు రోమపాదుడు. తరవాత, మాంచి

\* ఇక్కడ శివుడికంటిమంటతో మన్మథుడు అంగత్యాగం (దేహత్యాగం) చేయడంవల్ల దీనికి అంగదేశం అని పేరు వచ్చిందని వాల్మీకి. చూ. బాలకాండ.

నెరజాణలవంటి సానుల్ని పిలిపించాడు. 'ఇదిగో, మీరు రుశ్యశృంగుణ్ణి వల్లోవేసుకోవాలి. ఎలాఅయినా ఇక్కడికి తీసుకురావాలి' అని చెప్పి విభాండకముని ఆశ్రమానికి పంపించాడు. మంచిమంచి మిత్రులు, గమ్ముమనిషోయే వాసనద్రవ్యాలూ అవీ తీసుకుని పయనమయారు సానులు. అప్పరసలలాగే వున్నారు వాళ్ళు. అలావెళ్ళి ఆశ్రమంపక్కతోటలో మకాంచేశారు.

రుశ్యశృంగుణ్ణి అగ్నిహోత్రాలు చూస్తూవుండమని, పళ్ళూ వాటికోసం అడివికి వెళ్ళాడు విభాండకుడు. ఆనందు చిక్కింది సానులికి. యవ్వనంతో, మాంచి అరిటిమొవ్వలా నవనవలాడుతూన్న తన కూతుర్ని బాగా ముస్తాబుచేసింది, ఒక ముసిలినాని. రుశ్యశృంగుడి దగ్గరికి పంపింది.

దాన్ని చూశాడోలేదో, తడబడిపోయాడు రుశ్యశృంగుడు. అదీ వాక రుషికుమారుడే అనుకున్నాడు. 'ఎక్కడినించి వచ్చావు రుషికుమారా?' అంటూ ఆహ్వానించాడు. 'ఎంచక్కా వున్నావు! నీలాంటి రుషికుమారుణ్ణి ఎన్నడూ చూడలేదు' అంటూ లేడిచర్మం, దర్భలూ పరిచి కూచోబెట్టా డామెని. అర్ఘ్యమూ, పాద్యమూ ఇచ్చాడు. అడివిదుంపలూ, పళ్ళూ ఇచ్చి అతిథిపూజా ఆరంభించాడు.

'ఇలాకాదు, నామాట విను' అంది సాని. 'మాఆశ్రమానికి నువ్వు వస్తానంటేనే, నువ్వుచేసే మర్యాదలు పుచ్చుకుంటాను నేను. మాఆశ్రమం ఇక్కడికి మూడుయోజనాలే వుంది. నాతో రా. స్నేహంగా వుండామనం' అంది. 'తప్పకండా వస్తాను' అన్నాడు రుశ్యశృంగుడు. అతిథిసత్కారాలు చేసి సాన్ని పూజించాడు. ఆమె తెచ్చిన పూలదండలు వేసుకున్నాడు. అత్తల్నూ, గంధాలూ రాసుకున్నాడు. మిత్రులు తిన్నాడు. రంగురంగుల పట్టుబట్టలూ కట్టుకున్నాడు. అతడిఎదట అభినయం పట్టింది సాని. నాట్యం

చేసింది. పాటలు పాడింది. బంతాటలాడి అతణ్ణి రెచ్చగొట్టింది. తన వొయ్యారమంతా వొలికించింది. కిలకిలా నవ్వింది. గాట్టిగా కాగిలించుకుంది. పెదవులికి పెదవులు తగిలించింది. 'ప్పే' అంటూ ముద్దూ పెట్టుకుంది. విభాండకుడు వచ్చేవేళ అయేసరికి, 'మళ్ళీ వస్తాను' అని చెప్పి వచ్చేసింది.

నిమా తాగినట్టయింది రుశ్యశృంగుడికి. అగ్నిహోత్రాలు మరిచే పోయాడు. సానివెళ్ళినదిక్కే చూస్తూ వుండిపోయాడు. కొంతనేపటికి పళ్ళూ అవీ పట్టుకుని వచ్చాడు విభాండకుడు. కొడుకుని చూసి మతిపోయింది అతడికి. 'అగ్నిహోత్రం మాని, ఇలా కూచున్నా వేమిటి? ఏమిటి విచారిస్తున్నావు' అని అడిగాడు.

'ఏమీలేదు,' అన్నాడు రుశ్యశృంగుడు. 'ఇప్పుడు నాదగ్గిరికి వాక బ్రహ్మచారి వచ్చి వెళ్ళాడు. ఎంతో అంత అందంగా వున్నాడతడు. అచ్చంగా బంగారంలా వుంది అతడి శరీరం. మొహం పద్మమే పద్మం. గమ్ముమనిపోతున్నాయి జడలు. అతడిగుండెలమీద, బాగా బలిసి, గుండంగా ఎంచక్కా పెద్దపెద్ద పిండాలు రెండు వున్నాయి. మెళ్ళో తళతళమంటూ జపమాల వేలాడుతోంది. ఒత్తయిన నెంట్లు కల్లో బంగారం పట్టీ వుంది. ఆతడు నడుస్తూవుంటే, కలహంసలు పలుకుతున్నట్టు చప్పుడవుతుంది. నన్నని నడుం, అలాఅలా కదులుతుంది. పెదిపి కదిపితే చాలు, కమ్మని పరిమళం. మాట్లాడితే, కోకిల పలికినట్టు హాయి. అతడిబట్టలు మెత్తగా, చిత్రంగా ఆకర్షిస్తున్నాయి. రకరకాల పూలమీంచి గాలివీస్తే ఎలావుంటుంది? — అదిగో అలా ఘుమఘుమలాడుతుంది అతడిశరీరం. అతడు, కుడిచేత్తో ఎర్రపండు పట్టుకుని కిందకొడితే, అది మీదికి లేచేది. అలా కొడుతూ, అతడు వంగుతూ లేస్తూవుంటే, గాలికి వంగి లేస్తూవున్న లేతచెట్టులా ఎంత ఇదిగా కనిపించాడని! అబ్బ! ఇప్పటికీ నాకళ్లముందు కట్టినట్టే

వున్నాడు. అంతేనా, - అతడు నన్ను అదివిపట్టి, కాగిలిండు కున్నాడు. మొహానికి మొహం తగిలింపాడు. పెదవులుమీద పెదవులు పెట్టి, ఎంతో మృదూవుగా వొకశబ్దం పలికాడు. ఆ, అలాంటి మంత్రం ఎన్నడూ వినలేదు. హృదయం ఇట్టే లాగేసినట్టయింది నాకు.

‘అతిథినత్కారం చేశాను నేను. మనదగ్గరవున్న మంచిమంచి అడివిపళ్ళు ఇచ్చాను. ముట్టనైనా ముట్టాడుకా డతడు. అతడు తెచ్చిన పళ్ళూపానకాలూ ఇచ్చాడు నాకు. అమృతంలా వున్నా యవి. తన చేతి పువ్వులు చల్లాడు నామీద. మన అడివిపువ్వులులాంటివి కావు అవి. వాటి వాసనకి వెంటనేవచ్చి వాలాయి, తుమ్మెదలు. ఆముని కుమారుడి ఆశ్రమానికి వెళ్ళాలని వుంది నాకు. అతడితోకలిసి అక్కడ తపస్సుచేస్తాను’ అన్నాడు.

అందతా అయోమయంలా అనిపించింది విభాండకమునికి. సుతరామూ అర్థంకావడంలేదు. అంతా ఎదో మాయ అనుకున్నాడు. ‘మన తపస్సు పాడుచెయ్యడంకోసం అనేక వేషాలువేస్తారు రాక్షసులు. రసవంతాలయిన పానకాలూ అవీ మునులు ముట్టకూడదు. సువాసన పుష్పాలు మనకి పనికిరావు’ అని ఎన్నోవిధాల బోధపరిచాడు కొడుక్కి. ఆదినం అలా గడిచింది. మర్నాడు, మళ్ళీ యథాప్రకారం అగ్నిహోత్రాలు చూస్తూవుండమని అడివికి వెళ్ళాడు విభాండకకుడు.

మళ్ళీ వచ్చింది సాని. సానిటక్కులన్నీ చూపెట్టింది. ఎంత రెచ్చగొట్టాలో అంతా రెచ్చగొట్టింది. రుశ్యశృంగుడి మనస్సులో వికారంరేపింది. పూర్తిగా, ఆమెచేతి కీలుబొమ్మలయిపోయాడతడు. సానులతో మాట్లాడడం, వాళ్ళతోకలిసి కూచోవడం, కలిసి తిరగడం - ఇవన్నీ మెడకి ఉచ్చులు తగుల్చుకోవడమేకదా, మరి!

సాని పన్నిన వల్లో తగులుకున్నాడు రుశ్యశృంగుడు. తండ్రికి తెలియకండా ఆశ్రమంవదిలిపెట్టేశాడు. సానివెంట అంగదేశంవచ్చే



శాడు, అక్కడ, రాజాశ్రమం అనే వనంలో అతడికోసం ముద్రిత బస ఏర్పాటుచేశాడు రోమపాదుడు, సానితోసనూ రాజాశ్రమంలో ముక్కానేశాడు రుశ్యశృంగుడు.

అంగదేశంలో అడుగుపెట్టాడు రుశ్యశృంగుడు. ఆ మరుచటి క్షణం ఆకాశం మేఘాలతో నిండిపోయింది. ధారాపాతంగా వర్షాలు కురిశాయి. నదులూ, చెరువులూ, బావులూ నీళ్ళతో నిండిపోయాయి. అవగ్రహదోషం అంతరించింది. రోమపాదుడి సంతోషానికి గట్లు తెగినట్టయింది.

రోమపాదుడికూతురు శాంత. అందకత్తె. యవ్వనవతి. ఆమెని రుశ్యశృంగుడికిచ్చి వివాహంచేశాడు రోమపాదుడు. అల్లుడికీ, కూతురికీ ఎంతో అంత ధనం అరణ మిచ్చాడు. రత్నాల నగలూ, బంగారం మంచాలూ, పీటలూ, లెక్కలేనంతమంది నౌకర్లు ఇచ్చాడు. వేలకివేలు ఆవు లిచ్చి, దేశమంతటా ఆలమందలు నిలిపాడు. ప్రతీ దినం సత్కారాలూ అవీ చేసి, అతణ్ణి సంతోషపెడుతూ వుండేవాడు.

తండ్రి, ఆశ్రమం మరిచిపోయాడు రుశ్యశృంగుడు. అంగదేశంలో హాయిగా సుఖా లనుభవిస్తూ దిచాలు గడుపుతున్నాడు.

అక్కడ — అడివినుండి ఆశ్రమానికివచ్చాడు విభాండకుడు. ఆశ్రమంలో కుమారుడు లేడు. మతిపోయింది ఆతడికి. చుట్టుపక్కల వెదికాడు. అడివంతా గాలించాడు. దేశదేశాలు తిరిగాడు. తుదకి అంగదేశం వచ్చాడు. ఒక గొల్లపల్లె వెళ్ళాడు. ఆలమందలతో కల కలలాడుతోంది గొల్లపల్లె. గొల్లలందరూ దగ్గిరికి వచ్చారు. ఎంతో అంత గౌరవం చేశారు రుషిని. ఆరోజు అక్కడ విశ్రాంతి తీసుకున్నాడు విభాండకుడు. అంత సమృద్ధిగావున్న ఆలమంద ఎవరిదని గొల్లల్ని ప్రశ్నించాడు.

‘ఇదాలండి ! ఇవి రుశ్యశృంగుల వారిది. మీకు తెలీనే తెలీదా? ఇది వొక్కటేకాదు. ఇలాంటిమందలు దేశంలో ఎన్నో వేలున్నాయి వారివి’ అన్నారు గొల్లలు. కొడుకు కబురువిని, సంతోషించాడు విభాండకుడు. కొడుకు ఆలమందలలోనే బసచేస్తూ రోమపాదుడి రాజధానికి వచ్చాడతడు. శాంతతో సుఖంగా కాపరం చేస్తున్నాడు రుశ్యశృంగుడు. కొడుకునీ, కొడల్నీ చూసుకున్నాడు విభాండకుడు. బ్రహ్మానందం అనుభవించాడు. రోమపాదుడితో చెప్పి, కొడుకునీ కొడలినీ ఆశ్రమానికి తీసుకువెళ్ళాడు. వశిష్టుణ్ణి అరుంధతలాగా, అగస్త్యుణ్ణి లోపాముద్రలాగా, మాద్గల్యుణ్ణి నలుడికూతురు ఇంద్రసేనలాగా రుశ్యశృంగుణ్ణి భక్తిశ్రద్ధలతో నేవిస్తూ వుండేది శాంత. ఒక ఇంటి వాడై సుఖపడ్డాడు రుశ్యశృంగుడు.

రుశ్యశృంగుడి కథ విని, కౌశికప్రాదంలో స్నానం చేశారు పాండవులు. అక్కడినించి గంగాసాగరసంగమం వెళ్ళారు. ఐదు వందలసదుల సంగమస్థానం అది. సాగరసంగమంలో న్నానాలు చేసి, సముద్రంవొడ్డునే పడికళింగదేశంవెళ్ళి, వైతరిణీనది చూశారు. “ఇది వైతరిణి. ఇందులో స్నానమాడితే అర్చిరాదిమార్గం లభిస్తుంది. దీని ఉత్తరతీరంలో పూర్వం దేవతలూ రుషులూ ఎన్నో యజ్ఞాలు చేశారు. అవబృథస్నానాలతో పుణ్యతీర్థమయింది ఇది. సమస్త యజ్ఞాల్లోనూ ప్రశస్తమైంది పశుభాగం. అది శివుడికి లభించేట్టు దేవతలూ, మునులూ ఇక్కడే నిర్ణయించారు” అని చెప్పాడు రోమశుడు.

ద్రాపదీసహితంగా వైతరిణిలో స్నానాలుచేశారు పాండవులు. పితృతర్పణమూ చేశారు. అప్పుడు, ధర్మరాజు రోమశుడితో ఇలా అన్నాడు: “మునీంద్రా, ఈనదిలో ఆచమనంచేసి మానవవిషయాల లోంచి ముక్తి పొందాను. సర్వలోకాలూ స్పష్టంగా కనిపిస్తున్నాయి

నాకు. ఇదిగో - వానప్రస్థులుచేస్తూవున్న వేదపఠనమూ వినిపిస్తోంది. ఇదంతా నీ అనుగ్రహం. ”

“వానప్రస్థులు ఇక్కడికి ముప్పయివేల యోజనాలదూరంలో వున్నారు. వాళ్ళ వేదపఠనం విన్నావు. దివ్యపురుషుడివి నువ్వు” - ఆశ్చర్యపోతూ అన్నాడు రోమశుడు.

వైతరిణినించి ముందుకిసాగారు పాండవులు. వెళ్ళివెళ్ళి వాక వనంలో ప్రవేశించారు. పశ్యతో వొంగిపోతూవుంది వనం. అక్కడ పెద్ద వేదిక వాకటి చూపించాడు. రోమశుడు. “స్వాయంభవుడయిన విశ్వకర్మ పూర్వం ఈవనంలో యజ్ఞంచేశాడు. యజ్ఞదక్షిణగా దక్షిణభూభాగం యీవత్తూ కశ్యపుడికి దానంచేశాడతడు. దాంతో భూదేవికి కోపంవచ్చింది. వాతాళానికి వెళ్ళిపోయింది. కశ్యపుడికి పట్టువడలేదు. ఆమెఅనుగ్రహం కోసం ఉగ్రమైన తపస్సు చేశాడు కశ్యపుడు. చివరికి ప్రసన్నురాలయింది భూదేవి. నీటి లోంచి బైటికివచ్చింది. వేదికరూపంలో కశ్యపుడికి నిజరూపం చూపింది. అదిగో, అదే ఈవేదిక. ఈవేదిక ఎక్కినవాళ్ళు వీర్యవంతులవుతారు. ఇదిగో, మీకు మంత్రం ఉపదేశిస్తాను. ఈమంత్రంతో దీనిమీదికి ఎక్కండి మీరు. మంత్రంలేకండా అయితే సముద్రంలోకి వెళ్ళిపోతుంది ఇది” అన్నాడు.

అగ్నిర్మిత్రో యోనిరాపోఽథ వేద్యో  
విష్ణో రేతశ్చాస్య భూమిశ్చ నాభిః॥

అని మంత్రమూ ఉపదేశించాడు. మంత్రం పఠించి తమ్ములతో సహా వేదిక ఎక్కాడు ధర్మరాజు. ఎంతో వీర్యవంతుడయ్యాడు. సాక్షాత్తు దేవేంద్రుడిలా అవుపించాడు.

అక్కడినించి మహేంద్రపర్వతం వెళ్ళారు పాండవులు. గుహ లతోనూ వాటితోనూ ఎంతో గొప్పగావుంది మహేంద్రం. దేవతలూ ఖచరులూ మొదలయిన వాళ్ళు నేవిస్తూ వుంటారు దాన్ని. అక్కడి మునుల్ని చూసి నమస్కరించాడు ధర్మరాజు. “అయ్యా, ఎప్పుడూ మీరు పరశురాముల దర్శనం చేస్తూనేవుంటారు. మీరు దర్శించే సమయంలో మాకూ వారి దర్శనం అనుగ్రహించండి” అన్నాడు.

“మహారాజా, మీరువస్తారని జ్ఞానదృష్టివల్ల ముందే తెలుసు వారికి” అన్నాడు అందులో పరశురాముడి శిష్యుడు అకృతవ్రణుడు. “రేపు చతుర్దశి. ఈముసులందరికీ వారిదర్శన మవుతుంది. మీరూ చూద్దరు కాని” అన్నాడు.

ఆ రాత్రి మహేంద్రంమీదే వుండిపోయారు పాండవులు. అకృత వ్రణుడి దగ్గర కూచుని “పరశురాముడి చరిత్రవింటాం, వివరించు” అన్నారు. అకృతవ్రణుడు ఆరంభించాడు.

### ప ర శు రా ము డ్డి క థ

కన్యాకుబ్జం గాధిరాజు పాలిస్తూవుండేవాడు. అతడికి సత్యవతి అని వొకకూతురు వుండేది. భృగుపుత్రుడు రుచీకుడు వచ్చి ఆమెని తనకిచ్చి వివాహం చెయ్యమని గాధిరాజుని కోరాడు. ముసికి కూతురు నివ్వడానికి ఇష్టంలేక వొక వింతమరతు పెట్టాడు గాధి. ‘రాజహంసల్లా తెల్లగా వున్న వెయ్యిగుర్రాలు కావాలి. అన్నిటికీ వొక్కచెవు మాత్రం నల్లగా వుండాలి. ఇది మాకులంలోని కన్యాశుల్కం రివాజు. ఇది ఇవ్వగలిగితే సత్యవతిని ఇస్తాను. నాలభ్యంతరం లేదు’ అన్నాడు.

సత్యవతిని పెళ్ళాడాలనే దీక్ష రుచీకమునిది. గాధిరాజు కోరిన గుర్రాలకోసం వరుణదేవుణ్ణి ప్రార్థించా డతడు. వరుణుడి పరంవల్ల

గంగలో వెయ్యిగుర్రాలూ లభించాయి రుచీకుడికి. అవి దొరికిన చోటూ కన్యాకుబ్జందగ్గర గంగఉత్తరతీరం అశ్రతీర్థమని ప్రసిద్ధి చెందింది.

తానుకోరిన స్నానచెవుల తెల్లగుర్రాలు వెయ్యి రుచీకుడు తేవడం తోనే మరి నూటాడలేకపోయాడు గాధిరాజు. కూతుర్ని అతడికిచ్చి వివాహం చేశాడు. భార్యతో సుఖంగా కాలక్షేపం చేస్తున్నాడు రుచీకుడు. కొడుకునీ, కోడలిని చూసి వెళదామని రుచీకుడితండ్రి కన్యాకుబ్జం వచ్చాడు. కోడల్ని చూసి తృప్తికలిగిం దతడికి.

ఒకనాడు కోడల్ని ఆదరంగా దగ్గరికి పిలిచాడతడు. 'అమ్మాయి! బుద్ధిమంతురాలివి నువ్వు. నిన్ను చూస్తే సంతోషంగావుంది నాకు. నీకు ఏంకావాలో చెప్పు. నీకోరిక తీరుస్తాను' అన్నాడు. వినయంగా తలవంచి నమస్కరించింది సత్యవతి. 'నాకో కొడుకూ, మా అమ్మకో కొడుకూ కలిగేట్టు వరమివ్వండి' అంటూ దోసిలివొగ్గింది. 'మంచిది, అలాగే కానీ' అన్నాడు ముని. 'రుతున్నానం చేసి, నువ్వు బొడ్డచెట్టూ, మీ అమ్మ రావిచెట్టూ కొగిలించుకోండి' అన్నాడు.

తల్లి కూతుళ్ళు ఇద్దరూ రుతున్నానం చేశారు. బొడ్డచెట్టుకి బదులు రావిచెట్టుని కొగిలించుకుంది సత్యవతి. ఆమెతల్లి బొడ్డచెట్టుని కొగిలించుకుంది. అది తెలుసుకున్నాడు ముని. 'నీకు బ్రాహ్మణకుమారుడే పుడతాడు. అయితే, వాడు క్షత్రియధర్మం వహించి, గర్వింబి తిరుగుతాడు. మీ అమ్మకి క్షత్రియకుమారుడు పుట్టిస్తే, మహాతపశ్శాలి అవుతాడు. బ్రాహ్మణై మహాపురుషుడూ అవుతాడు' అన్నాడు.

'పొరపాటు క్షమించండి' అంటూ మామగారి పాదాలమీద పడింది సత్యవతి. 'క్షత్రియధర్మం నాకొడుక్కి వద్దు. అతడికి బదులు

శామనమడికి తావియ్యండి పోనీ, ఈమాత్రం అనుగ్రహించండి! అని బలిమిలాడింది. 'సరే' అని కరుణించాడు ముని.

నీళ్ళాడింది సత్యవతి. నిక్షేపంలాంటి కుమారుణ్ణి కన్నది. ఆయన పేరు జమదగ్ని. నాలుగువేదాలూ మాత్రమే కాదు, ధనుర్వేదమూ ఘోషంగా అభ్యసించాడు జమదగ్ని. ప్రయోజకు డయాడు. ప్రసేనజిత్తు అనే రాజకూతురు రేణుకను వివాహం చేసుకున్నాడు. రేణుక కుమారుడే పరశురాముడు. పరశురాముడు చిన్నవాడు. అతడికంటే ముందు రుమణ్వుతుడూ, సుషేణుడూ, వసువు, విశ్వావసుడూ అని మరినలుగురు కుమాళ్ళు కలిగారు రేణుకకి.

జమదగ్ని మహా తపశ్శాలి. ఆదిమునులతో సమాన మయిన వాడు. మహా ఉగ్రమయిన తపస్సుచేసుకుంటూ వుండేవాడు. ఒకనాడు కొడుకులు అయిదుగురూ పువ్వులూ పళ్లూ తేవడంకోసం అడివికి వెళ్ళారు. వాళ్ళవెనక రేణుకకూడా వెళ్ళింది. ఒకదగ్గర సరోవరంలో మార్తికావతదేశం రాజు చిత్రరథుడు భార్యలతో జలక్రీడ లాడుతున్నాడు. చూసి, మతిచలించింది రేణుకకి. కామవికారమూ హెచ్చింది. తుదకి, చిత్రరథుడితో వ్యభిచరించి దామె.

ఆమె దుశ్చరిత్ర అవగతమయిపోయింది జమదగ్నికి. మండిపడ్డా డతడు. పెద్దకొడుకులు నలుగుర్నీ పిలిచాడు. తల్లిని చంపమన్నాడు. మాతృహత్య మహాపాతకమని జంకారు వాళ్ళు. మాట్లాడకండా తలవొంచుకు నుంచుండిపోయారు. అగ్నిహోత్రుడే అయి పోయాడు జమదగ్ని. కొడుకులు నలుగుర్నీ పడదిట్టాడు. 'మృగాల్లాగా, పక్షుల్లాగా అజ్ఞానంతో అడవుల్లో తిరగండి మీరు' అని శపించి

ఇదే కథ కొంచెం తేడాతో ఆనుశాసనికపర్వంలో భీష్ముడూ, శాంతిపర్వంలో కృష్ణుడూ చెప్పుతారు. వాళ్ళతో సత్యవతిమారు ప్రశక్తి లేదు. విష్ణుపురాణంలోని కథా, శాంతి అనుశాసనికాల్లోని కథా వొక్కలాగే వున్నాయి.

చాడు. తన నాత కనిష్ఠుడైన పరశురాముణ్ణి పిలిచాడు. 'మీ అమ్మని తండ్రి' అన్నాడు. ఉత్తరక్షణంలో గర్జనగాడ్డలి పైకెత్తాడు పరశురాముడు. దెబ్బతో తల్లి తల తేగనరికాడు.

భార్య రెండుముక్కలై పడడంతోనే జమదగ్ని కోపం చల్ల పడింది. తనమాట వాటించి, సాహసించిన రాముణ్ణి చూసి పరమానందం కలిగింది. 'బాబూ, నామాట మన్నించావు. ఇతర్లకిసాధ్యం కాని సాహసకార్యం చేసి చూపెట్టావు. ఏం కావాలో చెప్పు. నువ్వు ఏదికోరితే అదే ఇస్తాను' అన్నాడు, 'మీ అమ్మ నిర్దోషురాలై మళ్ళీ బతకాలి. నాలన్నలు శాపంపోయి ఎప్పటిలాగే వుండాలి. యుద్ధంలో ఎదురులేకండా, నేను చిరకాలం బతకాలి. ఈమూడు వరాలూ అనుగ్రహించు' అన్నాడు పరశురాముడు. కొడుకు కోరిన వన్నీ సంతోషంగా ఇచ్చాడు జమదగ్ని.

ఇలా కొంతకాలం గడిచింది. ఒకనాడు హైహయవంశస్థుడయిన కార్తవీర్యుడు వేటకి వచ్చి జమదగ్ని ఆశ్రమానికి వచ్చాడు. బాగా అలిసిపోయి వున్నాడతడు. వెయ్యిచేతులు కలవాడని అతడి ప్రసిద్ధి. అతడికి, అతడినైనానికి యథోచితంగా సత్కరించాడు జమదగ్ని. అయితే, అదేమీ సచ్చలేకుండా కార్తవీర్యుడికి. రాజ్యమదంకిందామీదా కనపడనియ్యలేదు. ఆశ్రమంలోనివాళ్లని అనరాని మాటలాడి అవమానం చేశాడు. భటుల్తో చెప్పి ఆశ్రమంలోని చెట్లూ అవీ పాడుచేశాడు. జమదగ్ని హోమధేనువునీ, దూడనీ కట్టి పట్టుకుపోయాడు.\*

కొంతసేపటికి దర్భలూ, పళ్ళూ అవీ పట్టుకుని, అడివినుండి వచ్చాడు పరశురాముడు. 'రామా! మీ అవస్థ చూశావా?' అన్నాడు

\* కార్తవీర్యుడు ఈవిషయమే ఎరగడనీ, అతడికుమార్తె హోమధేనువు తెచ్చారనీ శాంతిపర్వం. చూ. అ. 2.

జమదగ్ని. ' ఇదంతా కార్తవీర్యుడి పని. మన హోమధేనువుకూడా పట్టుకుపోయాడు. ఏందారి? ' అన్నాడు. క్రోధంతో వొక్కసారి మండిపడ్డాడు పరశురాముడు. తక్షణం ధనుర్బాణాలు తీసుకున్నాడు. కార్తవీర్యుడివెంట పరుగెత్తాడు. బాణవర్షం కురిపించి అతడిపై న్యంత్రో వొక్కడూ మిగలకండా చంపేశాడు. కార్తవీర్యుడిమీద కలిబడి పిడుగుల్లాటి బాణాలువేశాడు. అతడి చేతులు తెగనరికాడు. చివరికి వొక్కబాణంతో అతడి ప్రాణాలూ పుచ్చుకున్నాడు.

కార్తవీర్యుడికుమార్లు ఆక్రోధం బాగా మనస్సులోపెట్టు కున్నారు. పరశురాముడు తేని సమయంచూసి, జమదగ్ని ఆశ్రమం ముట్టడించారు. ఆశ్రమంలోని మునుల్ని చెడామడా తిట్టారు. పూల మొక్కలూ అవీ నరికేశారు. ఆశ్రమంతా నానాహంగామా చేసేశారు. జమదగ్నిని పట్టుకుని ఘోరంగా నరికిపారేశారు. ' రామా, రామా ' అంటూ ప్రాణం వదిలిపెట్టాడు జమదగ్ని.

రాముడు వచ్చి చూసేసరికి అంతా అయిపోయింది. నెత్తీ నోరూ కొట్టుకుని ఏడుస్తోంది తల్లి రేణుక. చచ్చి పడివున్నాడు తండ్రి. దుఃఖం, శోపం - ఉన్మత్తుడై అయిపోయాడు రాముడు. ' ముక్కు మూసుకుని, అడివిలో తపస్సుచేసుకుంటున్న శాంతమూర్తిని, నాతండ్రిని మహారుషిని వధించారు. మహాపరాధం చేశారు క్షత్రియులు. ఇదిగో, ప్రతిజ్ఞచేస్తున్నాను. భూమ్మీద క్షత్రియుడన్న పురుగులేకండా హత వాడవుస్తాను ' అంటూ అప్పుడే బయల్దేరాడు. వెదికి వెదికి రాజుల్ని గండగొడ్డలికి బలిపెట్టాడు. భూమండలమంతా జయించాడు. యజ్ఞాలు చేశాడు. భూమియూత్తూ యజ్ఞక్షీణగా కళ్ళపుడికి ధారపోశాడు. ఇపుడునిస్సంగుడై ఈమహేంద్రపర్వతంమీదతపస్సుచేసుకుంటున్నాడు.

ఇలా అశృతప్రణయించెప్పిన పరశురాముడి కథ విని ఆరాత్రి అక్కడే వెళ్లబుచ్చారు పాండవులు. మర్నాడు, తెల్లవారింది. అనాథ



చతుర్దశి. యావన్మంది పరశురాముడి దర్శనం చేశారు. భక్తితో  
అయన్ని పూజించారు. ధర్మరాజునిఎంతో గౌరవించాడు పరశురాముడు.

మహేంద్రునించి దక్షిణం వెళ్లారు పాండవులు. గోదావరి  
చేరారు. గోదావరి దక్షిణంగా. త్రియంబకంనించి పుట్టిననీళ్లతో  
పవిత్రమైన పుణ్యనది. గోభక్తి, దేవభక్తి, బ్రాహ్మణభక్తి పెట్టుకుని  
గోదావరిలో స్నానంచేశాడు ధర్మరాజు. ఆవులూ, బంగారమూ,  
రత్నాలూ దానం చేశాడు. ఎంతో మంది బ్రాహ్మల్ని పూజించాడు.

గోదావరినించి ద్రవిడదేశం వెళ్లారు పాండవులు. అగస్త్యతీర్థం  
సేవించారు. లోగడ, వేలాది ఆవులూ అవీ అక్కడ అర్జునుడు దానం  
చేసినట్టు విన్నారు. తమ్ముణ్ణి మెచ్చుకున్నాడు ధర్మరాజు. అక్కణ్ణించి  
సూర్యాకారం వెళ్లారు. పరశురామవేదిక చూశారు. పే-ద్ధ  
కొండంత ఎత్తువుందది. అలా పడమటిసముద్రంవొడ్డుగుండా వెళ్లి,  
ప్రభాసతీర్థం చేరారు. ప్రభాసంలో పన్నెండుదినాలు పంచాగ్నుల  
మధ్య తపస్సుచేశాడు ధర్మరాజు. గాలీ, నీరూ తప్ప ఇంకో ఆహారం  
తీసుకోలే దాయన.

‘పాండవులు ప్రభాసతీర్థం వచ్చారు’ - ఈవార్తద్వారకలో  
లెలిసింది. కృష్ణుడూ, బలరాముడూ మొదలయిన యావన్మంది  
యాదవులూ ప్రభాసం వచ్చారు. తీర్థయాత్రల ఆయాసంవల్ల బాగా  
చిక్కిపోయివున్నారు పాండవులు. లేడిచర్మాలే బట్టలుగా కట్టుకున్నారు.  
చూసి, ఎంతో అంత దుఃఖపడ్డారు యాదవులు. ముఖ్యంగా ద్రౌప  
దిని చూసి సహించుకోలేకపోయారు. ఎన్నో అన్ని చెప్పి ఆమెని  
వోదార్చారు. శ్రమ తీర్థయాత్రలో విశేషాలూ కష్టాలూ వాళ్లతో  
చెప్పాడు ధర్మరాజు. అర్జునుడు తపస్సుకి వెళ్లడమూ, దివ్యాస్త్రాలు సంపా  
దించడమూ, ప్రస్తుతం ఇంద్రుడిదగ్గర వుండడమూ - అన్నీ చెప్పాడు.

విని, “విధి విధానమే అవకతవక అనిపిస్తోంది నాకు!” అన్నాడు బలరాముడు. “పాపమంటే భయపడతారు పాండవులు. సత్యవ్రతులు. దేవతలుకన్న వాళ్ళు. విధి వీళ్ళని కష్టపెడుతున్నాడు. దుర్యోధనుడూ మొదలయిన వాళ్ళు నీచులు. పాండవుల్ని బాధిస్తున్నారు. వాళ్ళని సుఖపెడుతున్నాడు! ఏమిటిది ?

“మతిలేని కొడుకులమాలే అమృతంలా వుంది అంధరాజుకి. ఆమాత్రం బుద్ధిలేకపోయింది. పాండవుల్ని దేశంవెళ్ళగొట్టాడు. వీళ్ళ రాజ్యం లాక్కున్నాడు. అడవులపాలు చేశాడు. ఏం న్యాయమిది? భీష్ముడూ వాళ్ళు చెప్పినా విన్నాడుకాదు. పదండి. భూమ్మీద వాడి కొడుకన్నవాడు లేకుండా చేసేద్దాం. ధర్మరాజుని రాజుచేద్దాం. ఊరుకోకూడదు మనం” అన్నాడు.

“నిజమే” అంటూ సమర్థించాడు సాత్యకి. “నువ్వు, కృష్ణుడూ, సాంబుడూ, సారణుడూ, ప్రద్యుమ్నుడూ — ఇంతమందీ వుంటూ వుండగా, పాండవులు ఇలా పడరానిపాల్లు పడుతున్నారు. రాజ్యం పోయి, అడవుల్లోపడి, కందమూలాలుతిని బతుకుతున్నారు. ఇప్పుడే బయల్దేరదాం. భూమి ఆకాశం బద్దలయేట్టు పైన్యమందుభులు వేయద్దాం. శత్రువుల్ని చెండాడడంలో అడ్డూ ఆపూ లేంది యాదవ పైన్యం. కౌరవుల్ని ముట్టడిద్దాం. నీ నాగలీ, కృష్ణుడి శార్ఙ్గమూ వాళ్ళని ఛిన్నాభిన్నం చేస్తాయి. పైగా నేనూ, అనిరుద్ధుడూ, ప్రద్యుమ్నుడూ — మేమంతా వుండనేవున్నాము.

“మనం వొక్క యాదవులమేనా! కృష్ణుడు ‘ఊఁ’ అంటే చాలు — కేకయులూ, స్పంజయులూ, పాంచాలులూ, వృష్ణులూ, భోజులూ — వీళ్ళంతా విరగబడతారు. భీష్ముణ్ణీ, ద్రోణుణ్ణీ, కర్ణుణ్ణీ కలిపి వాళ్ళని మచ్చుకన్నా కనపడనివ్వరు. ధర్మరాజూ, అతడి తమ్ములూ ప్రతిజ్ఞకి కట్టుబడి వుంటామంటారు వుండనీ. పదమూడేళ్ళ

గడుచూ దాటాకే ధర్మరాజుని పట్టాభిషేకం చేద్దాం. అంతవరకూ అభిమన్యుణ్ణి రాజ్యరక్షకుడిగా ప్రతిష్ఠచేద్దాం” అన్నాడు.

“భేషయినమాట. నాకూ అది సచ్చింది” అంటూ ధర్మరాజు దిక్కు తిరిగాడు కృష్ణుడు. “సాత్యకి చెప్పింది సమంజసంగా వుంది. నందేహంలేదు. యుద్ధంలో నీశత్రువుల్ని సంహరిస్తారు ఏళ్ళు. నిష్కంటకంగా రాజ్యం దఖలుపడుతుంది” అన్నాడు.

“మీదయంటూ వుంది. శత్రువులు ఏమాత్రం మాకు? ఐతే, వొక్కమాట. భీష్ముడూ ద్రోణుడూ సాక్షాత్తూ ధర్మమూర్తులు. వాళ్ళ ఎదుట సభలో శపథం చేశాను. అది తప్పడం తగనిపి” అంటూ వాళ్ళనందరినీ శాంతపరిచాడు ధర్మరాజు.

పాండవుల దగ్గిర సెలవుతిసుకున్నారు యాదవులు. ద్వారక వెళ్ళిపోయారు. అక్కడినించి పయోష్ఠీనదికి వెళ్ళారు పాండవులు. పయోష్ఠిలో స్నానాలు చేశారు. పయోష్ఠి మాహాత్మ్యం తెలుపుతూ ధర్మరాజుతో అన్నాడు రోమశుడు :

“దీనివొడ్డున నృగుడు అనేరాజు యజ్ఞాలు చేశాడు. ఆయజ్ఞాల్లో తృప్తిపడి రాక్షసుల్ని చంపాడు దేవేంద్రుడు. ఇక్కడే పూర్వం గయుడు ఏడు అశ్వమేధయజ్ఞాలు చేశాడు. అతడి యజ్ఞాల్లో చమాలమూ, \*స్థాలీ, \*చమసా, \*పాత్రీ, యూపమూ, స్రుక్కు, స్రువమూ— బంగారంతో చేసినవే. యూపాలు కేవలం దేవతలు చేసినవి. లెక్కలేనంతమంది రుత్విజుల్ని సవస్సుల్ని పూజించాడు నృగుడు. బంగారం ఆవులు ఎన్నో అన్ని బ్రాహ్మణికి దానంచేశాడు. చివరికి ఇంద్రలోకం వెళ్ళి సుఖపడ్డాడు. సోమం కలిసిన పవిత్రనది పయోష్ఠి. దీనిలో స్నానంచేస్తే దేవసాయుజ్యం దొరుకుతుంది.”

\* యావద్భంధం వివర తాలింపే కడియం. ,పాత్ర.† చదరంగా వుండే యజ్ఞపాత్ర

పయోష్ణినుంచి నర్మద వెళ్ళారు పాండవులు. నర్మదలో స్నానాలు చేశారు. వైదూర్యపర్వతంచూసి, ముందుకి నడిచాడు. దారిలో వాక సరోవరం చూపించాడు రోమశుడు. “త్రేతా ద్వాపరాల సంధిని ఈసరోవరంలో, ఇది సంయాతి (శ్రాంతి?) యజ్ఞం చేసినచోటు. భృగువు కుమారుడు చ్యవనుడు సంయాతి కూతురు సుకన్యని పెళ్ళిచేసుకున్నాడు. అతడి యజ్ఞంలో ఇంద్రుణ్ణి లక్ష్మ్యపెట్టకండా అశ్వినీ దేవతల్ని సోమపీఠుల్ని చేశాడతడు” అన్నాడు.

సుకన్యకథ వినిపించుచున్నాడు ధర్మరాజు. రోమశుడు చెప్పాడు.

#### సు కన్య క థ

ఈచెరువుకి దగ్గిగలోనే అన్నపానాలు లేకండా ఎన్నో వేల సంవత్సరాలు తపస్సుచేశాడు చ్యవనుడు. అతడి శరీరంమీద పుట్ట బల్బిసిపోయింది. డొంకలూ తీగలూ కప్పి, ఇది ఫలానా అని చెప్పడానికి వీలులేకండా అయింది. ఇలా ఎంతోకాలం గడిచిపోయింది.

ఒకనాడు సంయాతిమహారాజు తన నాలుగువేలమంది స్త్రీలతోనూ, ఈ చెరువులో జలక్రీడలాడడానికి వచ్చాడు. అతడి కూతురు సుకన్య, చెలికత్తెలతో చెరువుపక్కతిరుగుతూ పుట్ట దగ్గిరికి వచ్చింది. పుట్టలోంచి మిలమిలా మెరుస్తూ చ్యవనుడి కళ్ళు కనిపిస్తున్నాయి. అవి మిణుగురుపురుగులే అనుకుంది సుకన్య. వాటిని పట్టుకోవాలని వుబలాటపడింది ఆమె. చెలికత్తెలతో చెప్పి, పుట్ట తవ్వించింది. కోపంతో కళ్ళువాల్చుకు కూచున్నాడు చ్యవనుడు.

మునికోపం వల్ల అక్కడ సంయాతినైవ్యానికి మలమూత్రాలు బంధించిపోయాయి. కారణం తెలియక కంగారుపడ్డాడు సంయాతి. తన వైద్యంలో జరిగిన ఏదో అపరాధం కామోసు అనుకున్నాడు. అందరినీ అడిగాడు. కాని అసలు సంగతేమో తెలియలేదు.

ఇంతలో తండ్రిదగ్గరికి వచ్చింది సుకన్య. తండ్రి విచారం చూసింది. 'మేం తిరుగుతూవుంటే వొకపుట్టలో రెండు మిణుగుర్లు కనిపించాయి. పుట్టశవ్వించాను. కాని మిణుగుర్లు అంతుచిక్కలేదు. ఒక వేళ అదే కారణమేమో, మనసైన్యం ఇలా అవడానికి!' అంది.

వెంటనే పరివారంతో సహా పుట్టదగ్గరికి వచ్చాడు సంయాతి. తపస్సుపల్ల అస్థిచర్మావశేషంగావున్న ముసీలిపండు — చ్యవనుణ్ణి చూశాడు. సమస్కరించాడు. 'మితపస్సూ, మీమహిమా తెలియక అపరాధంచేసింది అమ్మాయి. ఆడవాళ్ళు అజ్ఞానులు. క్షమించండి. సైన్యం రక్షించండి' అంటూ సాష్టాంగపడ్డాడు.

శాంతించాడు చ్యవనుడు. కానైతే, 'అందకత్తెననీ, యవ్వనవతిననీ మహా మిడిసిపడుతోంది నీకూతురు. దాన్ని పెళ్ళాడితేనే కాని నాకోపం తగ్గదు' అంటూ భీష్మించుకు కూచున్నాడు. వేరే గత్యంతరం లేదు. చ్యవనుడు చెప్పినట్టు సమ్మతించాడు సంయాతి. సుకన్యని అతిడకి ఇచ్చి పెళ్ళిచేశాడు. నిరోధంనుండి విముక్తిపొంది సుఖపడింది సైన్యం.

అరమరిక లేకండా భర్తని నేవిస్తూవుండేది సుకన్య. ఒకనాడు అశ్వినీదేవతలు ఆమెదగ్గరికి వచ్చారు. మేము ఫలానా అని చెప్పి ఆమెతో పరిచయంచేసుకున్నారు. 'నువ్వు ఎవరి అమ్మాయివి? నీభర్త ఎవరు?' అంటూ అడిగాయి. 'సంయాతిమహారాజు మానాన్న. చ్యవనముని నాభర్త' అని చెప్పింది సుకన్య. 'పాపం!' అంటూ నొచ్చుకున్నారు అశ్వినులు. 'ఇంత అందమయినదానివి. యవ్వనవతివి. అన్నీ వ్రడిగిపోయిన ముసలితోక్కుచి పెళ్ళాడావు. ఏమనుభవిస్తావు? నీవయసంతా అడివికాసిన వెన్నెల అయిపోయింది. ఇప్పుడయినా 'ఊ' అను. తగినభర్తని తెచ్చిపెకతా. సుఖపడుదు కాని' అన్నారు.

‘ ఏమిటీ ఈమాటలు అంటూ? ’ నొచ్చుకుంది సుకన్య. ‘ చ్యవన మునినే ప్రేమిస్తున్నాను నేను. నాతో ఇలా అనడం తగనిపని మీకు’ అంటూ గిరుక్కున ఆశ్రమంలోకి వెళ్ళిపోయింది. అశ్వినులు అన్న మాటలు భర్తతో చెప్పింది. భార్యపాతివ్రత్యానికి సంతోషించాడు చ్యవనుడు. ‘ అలాకాదు, వాళ్ళు చెప్పిందానికి సమ్మతించు ’ అని బోధించిపంపాడు. భర్తమాటమీద అశ్వినులదగ్గిరికి వచ్చింది సుకన్య. ‘ ఏదీ, యవ్వనవంతుడయిన భర్తని చూపించండి ’ అంది.

ఆమె అలా అనగానే ఈచెరువులో దిగారు అశ్వినీదేవతలు. వాళ్ళతోపాటు చ్యవనుడూ దిగాడు. ముగ్గురూ నీళ్ళలో మునిగారు. ఒకమునుగు మునిగి ముగ్గురూపైకి లేచారు. ముగ్గురూ వొక్కలాగాే వున్నారు. ముగ్గురూ యవ్వనంతో నవనవ లాడుతున్నారు. ముగ్గురూ పైకివచ్చి, ‘ మాలో నీ ఇష్టంవచ్చినవాణ్ణి వరించు ’ అంటూ సుకన్య ముందు నిలబడ్డారు. ఈనభర్తని చ్యవనుణ్ణి వరించింది సుకన్య.

బ్రహ్మానందం అయిపోయింది చ్యవనుడికి. అశ్వినీదేవతల్ని ప్రశంసించా డతడు. ‘ మీవల్ల యవ్వనవంతుణ్ణియాను. అంచేత సోమ పానంఅర్హత కలిగిస్తాను మీకు. మామామ సంఘాతిచేత యజ్ఞం చేయిస్తాను అందులోఇంద్రుడు చూస్తూవుండగానే మీచేతసోమపానం చేయిస్తాను ’ అన్నాడు. సంతోషించి వెళ్ళిపోయారు అశ్వినులు.

‘ అల్లుడు యవ్వనవంతు డయ్యాడు. ముసిలితనం వొదిలిపోయింది ’— ఈకబురువిన్నాడు సంఘాతి. ఆశ్చర్యపోయాడు. అల్లుణ్ణి అమ్మాయిని చూసి వెళదామని పయనంకట్టుకు వచ్చాడు.

మామగారిని మంచి మంచి మర్యాదలుచేశాడు చ్యవనుడు. ‘ సరయిన సమయానికి వచ్చావు. మంచిపనిచేశావు ’ అన్నాడు. ‘ నీచేత యజ్ఞం చేయించాలని వుంది నాకు, దానివల్లనీకు ఎంతో అభివృద్ధి

కలుగుతుంది. వెళ్లు. నెంటనే యజ్ఞసంబారాలు సమకూర్పు' అన్నాడు.

అల్లుడి మాటప్రకారం సర్వసంబారాలూ సమకూర్చి, యజ్ఞంలో కూచున్నాడు సంయాతి. స్వయంగా అధ్వర్యం వహించి, యజ్ఞం నడిపించాడు చ్యవనుడు అందులో విధ్యుక్తంగా అశి నీదేవత లికి సోమం ఇవ్వబోయా డతడు. దానికి కోపం తెచ్చుకున్నాడు దేవేంద్రుడు. 'అశ్వినులు కేవలం దేవతల వైద్యులు. సోమపానానికి సుతలామూ అర్హులేదు వాళ్ళకి. అసందర్భమయినపనికి పూనుకుంటున్నావు. దేవత్వం లేనివాళ్ళకి సోమం సమర్పించే పిచ్చివాళ్లు ఇంత వరకూ కనిపించలేదు' అంటూ అడ్డువచ్చాడు. దేవేంద్రుణ్ణి లక్ష్మ్య పెట్టేరకం కాదు చ్యవనుడు. అశ్వినులచేత సోమపానం చేయించాడు. నహించలేకపోయాడు దేవేంద్రుడు. చక్ర్రున వజ్రాయుధం తీశాడు. వజ్రాయుధంతో సహా అతడిచెయ్యి కదలకండాచేశాడు చ్యవనుడు. ఎత్తినచెయ్యి ఎత్తినట్టే వుండిపోయింది. అంతతోనూ ఆగలేదు ముని. ఇంద్రుడిపని ఇవాళతో అంతంచేసేస్తా నంటూ కూచున్నాడు. మంత్రించి అగ్నిలో ఆహుతివేశాడు. వేసేవెయ్యడంతోనే, భయంకర మైనరూపంతో మదుడు అని వొక రాక్షసుడు హోమకుండంలో పుట్టుకువచ్చాడు. పదివేలయోజనాల పొడవున్నాయి వాడి చేతులు. నూరేసియోజనాల పొడవున్నాయి నాలుగు కోరలు. పదేసియోజనాలున్నాయి పళ్ళు. సూర్యగోళం చంద్రగోళం అంతలేసి కట్టు. భూమి ఆకాశం పట్టకండావుంది శరీరం.

భూమిమీద వొక్కడనడా ఆకాశంమీద వొక్కడనడా చాచాడు మదుడు. ప్రపంచమంతా వొక్క సారి నాకేసేటంత నాలిక చాచి, పెదవులు చప్పరించాడు. బ్రహ్మాండం పగిలేటంత పే-ద్ద కేక వేశాడు. అమాంతంగా ఇంద్రుణ్ణి మింగేయ్యాలంటూ ఆవులించాడు,

ఏంచెయ్యాలో తోచలేదు వేవేందుడికి. వజ్రాయుధం విసరడాని కయినా చెయ్యి కదలడాయె. రక్షించమంటూవచ్చి చ్యవనుడి కాళ్ళ మీద పడ్డాడతడు. 'అపకాధం మన్నించు' అన్నాడు. 'నీతపోమహిమ అమోఘం. ఇవాళనించీ అశ్వినీదేవతలు సోమపానానికి అర్హులు. అంగీకరిస్తున్నాను. రక్షించు' అన్నాడు.

శాంతించాడు చ్యవనుడు. ఇందుడిచెయ్యి కదిలింది. స్తంభనం నించి విముక్తిపొంది అమారావతి వెళ్ళిపోయా డతడు. కల్లూ, ఆడ వాల్లూ, వేటూ, జూదమూ—ఈనాలుగింటినీ ఆశ్రయించి మదుణ్ణి బతక మన్నాడు చ్యవనుడు. సోమపానంతో ఆనందించి స్వర్గలోకం వెళ్లి పోయారు అశ్వినులు.\* చ్యవనుడు తపోమహత్వం ప్రకటించిన ప్రదేశం ఆర్చిక పర్యవేక్షకుని ప్రసిద్ధికి వచ్చింది.

సుకన్యకథ విన్నారు పాండవులు. ఆసరోవరంలో స్నానాలు చేశారు. అక్కడనుండి సైంధవారణ్యం వెళ్ళారు. శంతనుడూ, శున కుడూ, నర నారాయణులూ, బ్రహ్మ మొదలయినవాళ్ళ తపోవనం సైంధవారణ్యం. దేవరుషుల నివాసభూమి. అక్కడ చంద్రసరోవరంనో స్నానాలుచేశారు పాండవులు. అతిథుల్ని పూజించారు.

చంద్రసరోవరంనించి యమునానదికి వెళ్ళారు పాండవులు. “ఇది యమునానది. గంగతో సమానమైంది. దీని వొడ్డుని మాంధాత ఎన్నోసంవత్సరాలు యజ్ఞాలు చేశాడు. మాంధాతచరిత్ర చెబుతాను. వినండి” అంటూ ఇలా చెప్పాడు రోమశుడు.

#### మాంధాతకథ

ఇక్ష్వాకువంశంలో యువనాశ్వుడని వాకరాజు వుండేవాడు. ఎంతోఅంత ఉత్తము డతడు. ప్రతాపశాలిన్నీ. వెయ్యి అశ్వ

\* చూ. గోరుదం.



శేధాలుచేసిన పూజవంతుడు. అన్నీవుండి అయిదోతనం లేకట్టు పకట నలసదలూ వుండిన్నీ సంతానం మాత్రం కొంతగా వుండే దతడికి. ఆ విచారంతో అతడు రాజ్యభారం మంత్రులచేతిలోపెట్టి, భృగుముని ఆశ్రమానికి వెళ్ళాడు. ఎంతోకాలం భృగుణ్ణి ఆశ్రయించాడు. కొన్నాళ్ళకి జాలికలిగింది మునికి. అతడిచేత పుత్రకామేష్ఠి చేయించాడు. యజ్ఞకుండంలోంచి మంత్రబలంతో నిండిన బంగారుకలశం సంపాదించాడు. అది యజ్ఞశాలలోనే రుత్విజులచేత భద్రంగా వుంపించాడు. అంతవరకూ జాగరంతో వుండడంచేత ఆరాత్రి ఆద మరిచి నిద్రపోయారు రుత్విజులు. సగంరాత్రుపుడు దాహంవేసింది యువనాశ్వుడికి. లేచి, స్వర్ణకలశంలోని మంత్రజలం కడుపునిండా తాగేశాడు.

తెల్లవారాక తెలుసుకున్నాడు భృగుడు. ఎంతోఅంత నొచ్చు కున్నాడు. 'నీకు కొడుకుపుట్టడంకోసం నాతపోవీర్యంవల్ల సంపాదించిన మంత్రజల మది. నీభార్యకివ్వడంకోసం భద్రపరిచాను.\* దాహంవేసి తాగేశావు నువ్వు. చెయ్యరాని పొరపాటు చేశావు. యోగ మలా వుంది. ఎవరేం చేస్తారు ? వెళ్ళు. దీనివల్ల ఇంద్రుడితో సమానమైన కొడుకు నీకడుపులోంచే పుడతాడు' అన్నాడు.

జరగవలసిందేమో జరిగిపోయింది. రాజధాని అయోధ్యకి వచ్చేశాడు యువనాశ్వుడు. సూరేళ్ళు అయాక అతడి ఎడమవక్క కడుపు పగిలించుకుని, ఉదయకాలపు సూర్యబింబలాంటి కుమారుడు పైకివచ్చాడు. ఆబాలుణ్ణి చూడడానికి స్వర్గంనించి దేవేంద్రుడే దిగి వచ్చాడు. అతడినోట్లో తన చూపుడు వేలుపెట్టి, 'అమృతంతో వుందిది. దీన్ని తాగు' అన్నాడు. ఇంద్రుడిమాటప్రకారం అతడికి

\* యువనాశ్వుడిభార్య మతినాచుడికూతురు గౌరి.

మాంధాత అని పేరుపెట్టారు దేవతలు. అలా, దేవేంద్రుడి దయవల్ల పెరిగి ప్రయోజకుడయ్యాడు మాంధాత. తలిచినంత మాత్రాన్నే వేదాలూ, శాస్త్రాలూ, ధనుశ్వేదమూ, దివ్యాస్త్రాలప్రయోగాలూ, ఉపసంహారాలూ వచ్చేవా యతడికి. ఇంద్రుడే అతణ్ణి అభిషేకించాడు.

సాటిలేనిచక్రవర్తి అయ్యాడు మాంధాత. ఇంద్రుడి అర్ధాసనం మీద కూచున్నాడు. అజగవం అని ధనుస్సు, అభేద్యమయిన కవచమూ దివ్యాస్త్రాలూ ధరించాడు. ప్రపంచ మంతా దిగ్విజయం చేశాడు. సంపూర్ణమయిన దక్షిణలతో ఎన్నో యజ్ఞాలు చేశాడు. కోట్లూ, అర్బుదాలూ గోదానాలుచేసి, బ్రాహ్మల్ని మెప్పించాడు. తన చల్లని ఏలుబడిలో ప్రజలు కష్టాలే మరిచిపోయారు.

ఒకసారి భూమిమీద అనావృష్టి కలిగింది. దానికి కోపించి దేవేంద్రుడితోనే చెబ్బలాడాడు మాంధాత. ఏనుగుమందలు కొట్టినట్టు తన బాణాల్తో మేఘాల్ని కొట్టాడు. తప్పనిసరిగా భూమ్మీద కురిసేట్టు చేశాడు. పుష్కలంగా పంటలుపండించాడు. అంత మహనీయుడు మాంధాత. ఆ మాంధాత యజ్ఞంచేసిన ప్రదేశం ఇది.

కురుక్షేత్రంలో సరస్వతి వొడ్డున మీ ద్రుపదుడితాత. సోమకుడు పుత్రయాగంచేసి, వందమంది కుమార్తెని కన్నాడు. ఆ వివరమూ చెబుతాను. వినండి ” అంటూ ఇలా చెప్పాడు రోమమశుడు:

### పుత్రయాగం

సోమకుడికి నూరుమంది భార్యలు. యజ్ఞంచేసి, జంతుడు అని వొక్కగాక వొక్కకొడుకుని కన్నాడతడు. వందమందితల్లులూ ఎవరికివారే జంతుణ్ణి కన్నకొడుకులా చూసుకునేవారు. అరిచేతినిమ్మ

\* “మాధాంతా”(మాం=నన్ను. ధాతా=తాగును) అని ఇంద్రుడు ఆనడంవల్ల అతడిపేరు మాంధాత అన్నారు.

పండులూ పెంచేవాళ్ళు. రవంతఅయినా అరమరలేకండా అంతమంది అలా పెంచడంచూసి ఆశ్చర్యపోయేవాళ్ళు జనం.

ఒకనాడు ఆబాలుడితోడమీద చీమకుట్టింది. అతిసుకుమారుడు కావడంచేత అది సహించలేకపోయా డతడు. అదే ఏడవడంపడ్చాడు. వందమంది తల్లులూ పరుగెత్తుకు వచ్చారు. జంతుడి ఏడుపుచూసి గోలు గోలుమమన్నారు. అంతఃపురమంతా వొకటేఏడుపుల్తోనిండిపోయింది. ఈఏడుపులు విని సోమకుడూ వచ్చాడు. విషయం తెలుసుకుని కొడుకుని బుదిరించాడు. అనంతరం కొలుపుకివచ్చి మంత్రులతోనూ, రుత్విజుడి తోనూ ఆలోచించాడు.

‘ఒక్కకొడుకు కొడుకు కా డన్నారు పెద్దలు. వందమంది భార్యలు వున్నారు నాకు. ఏంలాభం? మినుకూ మినుకూ మంటూ ఇంతమందికీ ఈవొక్కడే కళ్ళవెలుగు. ఇదంతాచూస్తూ మీరు వూరుకోడం బాగాలేదు. దీని కేదో ఉపాయంఆలోచించండి’ అన్నాడు.

‘తలుచుకుంటే, నూరుగురికీ నూరుగురు కొడుకులూ పుడతారు మహారాజా,’ అన్నాడు రుత్విజుడు. ‘ఐతే, మేం చెప్పిన యజ్ఞం అడ్డు చెప్పకండా అంగీకరించాలి మీరు. ఇప్పుడున్న ఈవొక్కగానీ వొక్క కుమారుణ్ణి యజ్ఞ పశువుగాచేసి వధించాలి. ఈ పశుహవ్యంతో అగ్ని హోత్రుణ్ణి సంతోష పెడితే, నీనూరుగురు భార్యలికీ సంతానం కలుగు తుంది. ఈపుత్రయాగంవల్ల జంతుడుకూడా తిరిగీ నీపెద్దకొడుకై జన్మిస్తాడు. అతడి కుడిఎడమ భాగాల్లో బంగారం గురుతులుంటాయి’ అన్నాడు.

రుత్విజుడి ఉపదేశం అంగీకరించాడు సోమకుడు. కొడుకుని యజ్ఞ పశువుచేసి చంపాడు. అతడి కొవ్వు అగ్నిలో ఆహుతిపెట్టాడు. గుండెలు బాదుకుని ఏడ్చారు రాణులు. హోమకుండంలో లేచిన పొగ

పీల్చి వందమందీ గర్భవతు లయారు. నవమాసాలూ నిండాయి. వంద మందికీ వందమంది కొడుకులు పుట్టారు. అందులో పెద్దవాడే జంతుడు. జంతుడిమీద పూర్వంలాగే వందమందికీ ప్రేమగా వుండేది.

కొంతకాలం గడిచింది. పుత్రయాగం చేయించిన రుత్విజుడు కాలంచేసి, నరకంలో నానాబాధలూ పడుతూవచ్చాడు. మరికొన్నాళ్ళకి సోమకుడూ కాలంచేశాడు. స్వర్గానికిపోతూ, ముందు నరకంలో బాధపడుతూవున్న రుత్విజుణ్ణి చూశాడు. 'అయ్యా, నువ్వు నరకంలో వుండడానికి ఏమిపాపం చేశావు?' అని అడిగాడు.

'ఏంటేదు మహారాజా, నీచేత పుత్రయాగం చేయించాను కదా! ఆపాపమే నన్నిలా నరకంలో తోసింది. నువ్వేమో మహాయజ్ఞాలు చేశావు. పుణ్యలోకానికి పోతున్నావు. అంచేత, నువ్వే నన్ను ఉద్ధరించాలి' అన్నాడు రుత్విజుడు.

అక్కణ్ణించి యమధర్మరాజు దగ్గరికి వెళ్ళాడు సోమకుడు. అతణ్ణి పుణ్యలోకానికి వెళ్ళమన్నాడు యముడు. 'నేనేకాదు, నా రుత్విజుణ్ణికూడా తీసుకువెళతాను' అని యముణ్ణి ప్రార్థించాడు సోమకుడు. 'నాకారణంగా అతడు నరకంలో బాధపడుతున్నాడు. కరుణించు' అని దోసిలిపట్టాడు.

అంగీకరించాడు యముడు. తాను చేసిన తపస్సుమూలాలూ యజ్ఞాలు మూలాలూ తన రుత్విజుణ్ణి నరకంలోంచి ఉద్ధరించాడు యజ్ఞ పుత్రుడయిన సోమకుడు. తనతోకూడా పుణ్యలోకానికి తీసుకు వెళ్లాడు. ఇదీ సోమకుడి కథ.

ధర్మరాజా, ఇదిగో ఇక్కడే బ్రహ్మ ఇష్టాకృతం అనే వెయ్యి సంవత్సరాల సత్రయాగంచేశాడు. ఇదిగో, ఇక్కడ నాభాగుడు, అంబరీషుడూ యజ్ఞాలుచేసి పరమసిద్ధిపొందారు. ఇది నహుషుడు

యజ్ఞంచేసినచోటు. పది పద్మాల\*గోవులు సదస్యలికి ఇచ్చి సత్కరించాడతడు. ఇదిగో ఇక్కడ నార్వభాముడు యజ్ఞంచేశాడు. ఇది యయాతి యజ్ఞంచేసిన స్థలం. యయాతియజ్ఞానికి ఇంద్రుడు స్వయంగా వచ్చాడు. ఇది రామహ్రాదం. ఇది సరనారాయణస్థానం. ఇది ప్లక్షావతరణం. ఇదిగో, ఈయమునాతీర్థంలో దేవతలూ రుషులూ సారస్వతయజ్ఞంచేశారు. దేవరుషి సంవర్తుడు దీన్ని రక్షిస్తూవుంటాడు. ఇక్కడ భరతుడు ఎన్నో యజ్ఞాలుచేశాడు. సర్వలోకాలూ దర్శించాడు. సుహృద్ ఈతీర్థంలో స్నానంచెయ్యి. సమస్తలోకాలూ కనిపిస్తాయి” — ఇలా ప్రతీ తీర్థం చూపిస్తూ వచ్చాడు రోమశుడు.

తమ్ములతోసహా రోమశుడు చెప్పినతీర్థాల్లో స్నానాలుచేశాడు ధర్మరాజు. దివ్యదృష్టివచ్చినట్టయింది అతనికి. రోమశుడితో అన్నాడు: “మునీంద్రా, అన్నిలోకాలూ అవుపిస్తున్నాయి నాకు. దేవరుషులూ, ఆదిత్యులూ, అశ్వినులూ, దేవేంద్రుడూ — దేవేంద్రుడిదగ్గిరమాతమ్ముడు అర్జునుడూ అందరూ కనిపించారు.” “అవును,” అన్నాడు రోమశుడు. “పరమరుషులు ఇలాగే నూడులోకాలూ చూస్తారు” అన్నాడు.

అలా ముందుకు వెళ్తుతూ “ఇదిగో, ఇది దక్షుడు యజ్ఞంచేసిన ప్రదేశం. ఇది సరస్వతీనది. దేవతలతోకలిసి బ్రహ్మ యజ్ఞాలుచేశాడక్కడ. ఇది బ్రహ్మదేవుడి యజ్ఞవేదిక. ఇరవై కోసులు దీని ప్రమాణం. ఇక్కడ కాలం చేసిన మానవులు దేవత్వం పొందుతారు. సరస్వతి మొదట నిషధదేశంలో భూమిలోకి వెళ్ళిపోయింది. తిరిగి ఇక్కడ చమసోదభవ తీర్థంలో బయలుపడింది. ఇది సిద్ధతీర్థం. ఇక్కడే అగస్త్యుడు లోపాముద్రని పరిగ్రహించాడు. ఇది విష్ణుపదం. విపాశనది. ఇది కాశ్మీర మండలం. నిరస్తం. ఇది మానసద్వారం. వెనకటికి

ఇక్కడే పరశురాముడు హంసపథం విర్మించాడు. \* ఈసరోవరంలో ధైత్రమానం శివుణ్ణి పూజిస్తారు మహామునులు. అప్పుడే పార్వతీదేవితో సహా శివుడు వాళ్ళకి ప్రత్యక్షమవుతాడేక్కడ. అందుకనే అరుంధతీ సహితంగా వశిష్ఠుడు ఇక్కడ నివసించాడు. ఇది భృగుతుంగ పర్యతం. ఇక్కడే గువ్వపిట్టకోసం తన శరీరంకోసి డేగకి ఇచ్చాడు శిబిచక్రవర్తి. అతని కథ చెబుతాను, విను” అంటూ ప్రారంభించాడు రోమశుడు :

### శి బి చ క్ర వ ర్తి క థ

శిబి ఉశీనరుడి కుమారుడు.† అతడు ఇక్కడ యజ్ఞంచేస్తూ వుండగా జరిగింది ఆకథ. అసలు విషయం ఏమిటంటే — అతడి గొప్ప స్వభావం పరీక్షించాలని అగ్నికీ ఇంద్రుడికీ బుద్ధివుట్టింది. ఇంద్రుడు డేగ అయాడు. అగ్ని గువ్వపిట్ట అయాడు. గువ్వని చూపుకుతినాలని తరుము కుంటూ వచ్చింది డేగ. ప్రాణభయంతో గువ్వవచ్చి శిబిచక్రవర్తిని శరణు జొచ్చింది. గువ్వని వొదిలిపెట్టమంటూ వాదించింది డేగ. ‘రాజా, నువ్వు ధర్మం తెలిసినవాడివనీ, సత్యవంతుడివనీ వినికిడి. భరించలేనంత ఆకలితో వున్నాను నేను. నాతిండికి అడ్డురావడంనాడ్యయ మేనా నీకు? తిండిలేదే ఏప్రాణీ జీవించలేదు నాకు ఆహారంలేకండా చేశావా, ఆకలితో చచ్చిపోతాను. నేను చచ్చిపోతే నాపెళ్ళాం పిల్లలూ చచ్చిపోతారు. ఒక్క గువ్వకోసం ఇంతమంది ప్రాణాలు పోగొట్టడం ధర్మం కాదు. ధర్మం ఎరిగినవాళ్లు ధర్మానికి బాధకలిగించేధర్మం ధర్మంగా భావించరు. సర్వహితమైంది ఏవో అదే ధర్మం.† ‘శ్వేనాః కపోతాన్ ఖాదంతి’ అని వేదవాక్యం. ఈగువ్వ నాకు వేదసమ్మత మయిన ఆహారం. కనక వొదిలిపెట్టు దాన్ని’ అంది.

\* పరశురాముడు క్రౌంచపర్యతం రంధ్రంచేసి మానససరోవరం హంసలికి దారిచేసాడనిగాథ. † మా. ఉద్యోగపర్వం. ‡ మా. మను. ౨.౨౯౯.

‘పక్షివయిన్నీ తెలిసినదానిలా పున్నావు’ అన్నాడు శిబి, ‘నువ్వే ఆలోచించు, ప్రాణభయంతో వచ్చి నన్ను ఆశ్రయించింది ఇది. ఆశ్రయించినవాళ్ళని ఎంత అధముడయినా వొదిలిపెడతాడా ! ఆశ్రితుల్నీ, శరణన్నవాళ్ళనీ విడిచిపెట్టడంకంటే అధర్మమేముంబుంది.

‘నీఆకలిమాట - నిజంగా ఇదంతా నీఆకలికోసమే అయితే, ఈఅడివిలో నువ్వు కోరినమృగం - లేడి! ఎచుపోతు, పంది, మరేదన్నా పక్షి - దేనిమాంసం కావాలంటే దాని మాంసం ఇస్తాను. ఈగువ్వ మీద మాత్రం ఆశ వొదిలిపెట్టు. నన్ను శరణన్నదాన్ని మాత్రం నేను విడవను’ అన్నాడు.

‘నేను తినబోతున్నదాన్ని అడ్డుకుంటున్నావు నువ్వు. అదే నీ నిశ్చయమైతే, నీ దేహం కోసి గువ్వఎత్తు మాంసం తూచి ఇయ్యి’ అంది డేగ. ‘సంతోషంగా ఇస్తాను’ అన్నాడు శిబి.

వెంటనే కత్తి, తక్కెడా తెప్పించాడు. తక్కెడలో వోపక్క గువ్వని పెట్టాడు. తన దేహంకోసి మాంసం రెండోపక్కవేశాడు. గువ్వే బగువైంది. తనమాంసం చాలలేదు. మరోముక్క కోసి వేశాడు. చాలలేదు. మరోముక్కవేశాడు. అదీ చాలలేదు. గువ్వ దిక్కే మొగ్గుతోంది తక్కెడ. మరోపెద్దముక్క శరీరంకోసి వేశాడు. వ్వు! లాభంలేదు. ఇలా ఎంతవేసినా గువ్వఎత్తుతో సరిపోలేదు. శరీరంలో పున్న మాంసమంతా కోసి వేశాడు. ఉహూ, గువ్వదిక్కే మొగ్గు చూపుతోంది తక్కెడ. ఇక లాభంలేదన్నాడు శిబి. నెత్తురు కారుతూన్న దేహంతో తుదకి తానే లేచి తక్కెడలో కూచున్నాడు.

డేగా, గువ్వా వొకదానిమొహం వొకటి చూసుకున్నాయి. ఉత్తరక్షణంలో పక్షులరూపం వొదిలిపెట్టాయి. ఇంద్రుడూ, అగ్ని నిజరూపాలతో నుంచున్నారు. ‘సీధైర్యమూ, శౌర్యమూ మొదలయినగుణాలు మహోత్తమమైనవి. ఇతర్లకి సాధ్యంకానివి’ అంటూ

శిబిని పొగిడారు. ‘శబ్దబ్రహ్మం వున్నంతవరకూ నీకీర్తి నిత్యమై నిలుస్తుంది’ అని వరమిచ్చి వెళ్ళిపోయారు. అందుకని, శిబిచక్రవర్తి పుణ్యస్థానం అంటారు దీన్ని.”

శిబికథ అయాక ముందుతీర్థాలు విరిస్తూవచ్చాడు రోమశుడు. “ఇదిగో, పశ్చిమోటలతో జీబుగావుండే — ఇది ఉద్దాలకముని కుమారుడు శ్వేతకేతు తపోవనం. ఇక్కడ సరస్వతి మహావ్యూహంలో వచ్చి శ్వేతకేతువుని నేవించింది. ఒక్కశ్వేతకేతువే కాదు, అతడూ అతడి మేనల్లుడు అష్టావక్రడూ ఇక్కడే ఉగ్రమయిన తపస్సుచేశారు” అన్నాడు. అష్టావక్రడి కథ చెప్పమన్నాడు ధర్మరాజు. రోమశుడు ప్రారంభించాడు.

### అష్టావక్రడి కథ

అష్టావక్రడు ఏకపాదముని [కహలోళముని] కుమారుడు. ఏకపాదుడు మహావిద్వాంసుడు. తన విద్యాప్రభావంవల్లనే శ్వేతకేతువు అక్కని సుజాతని పెళ్ళిచేసుకున్నాడు. తపస్సుచేసుకుంటూ అతడు శిష్యులికి వేదాలు చదివిస్తూవుండేవాడు. ఎంతో అంతకాల మయాక సుజాత నీళ్ళుపోసుకుంది. ఏకపాదుడు పగలూ రాత్రీ పాతాలు చెప్పడం విని, సుజాతకడుపులోని కుమారుడు కడుపులోంచే ఆక్షేపించాడు తండ్రిని. ‘పగలనీలేదూ, రాత్రనీలేదూ, ఇలా ఎల్లిప్పుడూ చదివించడమేనా? నిద్రా అని లేక వల్లించివల్లించి జడ్డిపట్టిపోతున్నారు శిష్యులు, ఏమిటి చదువుతున్నారో వాళ్ళకే తెలియకండా వుంది. ఏం చదువిది?’ అన్నాడు. ఎక్కడలేని మంటా మండుకు వచ్చింది ఏకపాదుడికి. ‘వేదాధ్యయనానికి వంకలు పలుకుతున్నావు. అంచేత, ఎనిమిది వంకలతో వుడతావు’ అని శపించాడు కొడుకుని.



నవమాసాలూ నిండాాయి సుజాతకి. నేడోరేపో ప్రసవించే సమయమైంది. బెంగగావుంది ఆమెకి. ఒకనాడు భర్తతో అంది: 'ఎంత తేనివాళ్లయినా పురుషువస్తుంటే ముందుగానే జాగ్రత్తపడతారు. నయ్యూ, నూనే, వడ్లూ సంగ్రహించి పెట్టుకుంటారు. మనకూ, చేతిలో ఎర్రని పగానీలేదు. అంచేత, ఏప్రయత్నం లేకండాపోయింది. నేనా, రేపో నేడో అన్నట్టు వున్నాను. ఏం దారి? ఈ పురిటిబాధ ఎలా గట్టెక్కుతుందో అని బెంగగావుంది'—అని.

భార్యమాటలువిని, ధనం సంపాదించడంకోసం బయలుదేరాడు ఏకపాదుడు. ఆ వెళ్లడం వెళ్లడం మిథిల గాజు యజ్ఞంచేస్తున్నాడని విని, అక్కడికి వెళ్లాడు. అక్కడ వరుణుడికొడుకు వందితో అతడికి శాస్త్ర వివాదం జరిగింది. ఆ వివాదంలో ఏకపాదుడు వోడిపోయాడు. అలా వోడిపోయిన పండితుల్ని నీళ్లలో ముంచి బందీలుగావుండడం రివాజు అక్కడ. అలాగే ఏకపాదుడూ వోడిపోయి, నీళ్లలోమునిగి, అక్కడే బందీగా వుండిపోయాడు.

ఇక్కడ పురిటినొప్పులువచ్చాయి సుజాతకి యుక్తసమయంలో ఆమెకి అష్టావక్రుడు (ఎనిమిదినంకలవాడు) పుట్టాడు. అష్టావక్రుడు పుట్టినప్పుడే సుజాతతల్లి కుశికసుతకి శ్వేతకేతువు పుట్టాడు. మేనల్లుడూ మేనమామూ ఇద్దరూ వొకేఈడువాళ్లయి, వొక్కదగ్గిరే పెరిగారు. ఒక్కదగ్గిరే పన్నెండేళ్లూ శ్వేతకేతుతండ్రి ఉద్దాలకుడిదగ్గిరే వేదాలూ, వేదాంగాలూ తుణ్ణంగా చదువుకున్నారు.

పుట్టిననాటినుండి కన్నతండ్రిని ఎరగడు అష్టావక్రుడు. తాత ఉద్దాలకుణ్ణి తండ్రి అనుకునేవాడు. శ్వేతకేతువుని సోదరుడనుకునేవాడు. ఒకనాడు ఉద్దాలకుడి తొడమీద కూచునివున్నాడు అష్టావక్రుడు. చూసి మచ్చరించుకున్నాడు శ్వేతకేతువు. 'మానాన్న తొడ

మీద నువ్వెందుకు కూచున్నావు? వెళ్ళు. మీనాన్న తోడమీద కూచోరాదూ! ' అంటూ చెయ్యిపట్టుకుని కిందికి లాగేశాడు.

ఏడుస్తూ తల్లిదగ్గిరికి వచ్చాడు అష్టావక్రుడు. 'మాలయ్య ఎవరో, ఎక్కడవున్నాడో చెప్పు' అంటూ మారాముపెట్టాడు. తల్లి వల్ల తండ్రివునికి తెలుసుకున్నాడు. వెంటనే మిథిలకి పయనమయ్యాడు. మేనల్లుడివెంట శ్వేతకేతువూ బయలుదేరాడు. ఇలా మేనమామా, తానూ వెళ్ళి జనకుడి యజ్ఞశాలదగ్గర ప్రవేశించాడు అష్టావక్రుడు.

కుర్రవాళ్ళనిచూసి, లోపలికి వెళ్ళనియ్యలేదు ద్వారపాలకులు. 'మూగివాళ్ళూ, గుడ్డివాళ్ళూ, చెవిటివాళ్ళూ, స్త్రీలూ, బ్రాహ్మలూ - యావన్మందీ వెళుతూవున్న రాజద్వారం ఇది. బ్రాహ్మలం మేం. విద్వాంసులం. మమ్మల్ని అటకాయిస్తావేమిటి?' అంటూ పట్టు పట్టాడు అష్టావక్రుడు. 'మీరు కుర్రవాళ్ళు. పన్నెండేళ్ళయినా దాటినట్టు లేదు. ఇది యజ్ఞసభ. వృద్ధులూ, మహావిద్వాంసులూ, యజ్ఞాల్లో ఆరితేరినవాళ్ళూ తప్ప ఇతరులు వెళ్ళడానికి వీలేదు' అన్నారు జవాన్లు.

'అదేమన్నమాట!' అంటూ అడ్డుతగిలాడు అష్టావక్రుడు. వయస్సు ముదరడం, తల పండడం - ఈమాత్రం జరిగితే మనిషి వృద్ధుడూ, పండితుడూ అయిపోయినట్టేనా? జ్ఞానంకదా, ప్రభావం జ్ఞానంకలవాడు బాలుడయినా, వృద్ధుడే.\* వేదాలు బాగా చదివి ఆచారవంతుడయినవాడు బాలుడయినా, అందరూ పూజించదగ్గవాడే పొగడదగ్గవాడే. సందేహం లేదు. కుర్రవాళ్ళమని మమ్మల్ని అవమానించవద్దు. మీరాజసభలో కొమ్ములు తిరిగి న్నాడే వంది, అతడితో వాదించటానికే వచ్చాం మేం. మహారాజుతో మనవిచెయ్యి' అన్నాడు.

\*కో. న తేన వృద్ధో భవతియే నాన్య పలితః శిరః

యో వై యవాఽవ్యథిత స్రం దేవాప్సవిరం విదుః.

మనుస్మృతి.

‘సరే, ప్రయత్నించిచూస్తాము’ అంటూ వెళ్ళి జనకుడితో చెప్పారు జవానులు. లోపల ప్రవేశపెట్టమన్నాడు రాజు. మేనమామతో సహా సభలో ప్రవేశించాడు అష్టావక్రుడు. కుర్రవాళ్ళని చూసి ఎన్నో ప్రశ్నలు వేశాడు జనకుడు. అన్నిటికీ అన్ని సమాధానాలూ చెప్పాడు అష్టావక్రుడు.

జనకుడు : అరు నాభులూ, పన్నెండు అంశలూ, ఇరవైనాలుగు పర్వాలూ, మున్నూటా అరవయి రేకులూ - ఇది తెలుసుకున్నవాడు పండితుడు.

అష్టావక్రుడు : ఆరు రుతువులూ నాభులు. పన్నెండు చాసాలూ అంశలు. ఇరవైనాలుగు పక్షాలూ పర్వాలు. మున్నూటా అరవయి దినాలూ రేకులు. ఈకాలచక్రం నిన్ను కాపాడుతుంది.

జనకుడు : బడబలవలె కలుసుకుని, ఏవి ఏవనివల్ల గర్భం ధరించి, ఎవణ్ణి కంటాయి ?

అష్టావక్రుడు : పూర్వ ఉత్తర అరణులు వాయువుతో కలుసుకుని కన్న అగ్నివల్ల బాధ సీతత్రువుకయినా వుండకండా వుండాలి.

జనకుడు : నిద్రలో కళ్ళు మూయని వాళ్ళెవరు ?

అష్టావక్రుడు : చేపలు.

జనకుడు : జన్మించినీ కదలంది ఏది ?

అష్టావక్రుడు : గుడ్డు.

జనకుడు : హృదయంలేంది ఏది ?

అష్టావక్రుడు : రాయి.

జనకుడు : వేగంవల్ల ఏది పెరుగుతుంది ?

అష్టావక్రుడు : వరు.

సంతోషించాడు జనకుడు. ‘నువ్వు దేవతవి కాని సామాన్య డివి కావు. మండపానికి దయచెయ్యి. ఇదిగో, ఇతడే వంది’ అని వందిని

పరిచయం చేశాడు. వందిదిక్కు తిరిగాడు అష్టావక్రడు. అతణ్ణి ధిక్కరిస్తూ గంభీరంగా అన్నాడు: 'వందీ, పండితుల్ని వాదనలో పీగ గొడుతున్నావు. వాళ్ళని నీళ్ళలో ముంచేస్తున్నావు. ప్రళయాగ్నిలో సెలయేరు ఆర్చుకుపోతుంది. అలాగే నాముందు నీవాదన అడగారి పోతుంది.' వెంటనే వాదనకి దిగాడు వంది.

వంది : అనేకవిధాల ప్రజ్వలిస్తాడు అగ్ని; ఒక్కడు. అంతటినీ వెలిగిస్తాడు సూర్యుడు; ఒక్కడు. వీరుడూ, నియంతాన్ను ఇంద్రుడు; ఒక్కడు. పితృదేవతల ప్రభువు యముడు; ఒక్కడు.

అష్టావక్రడు : స్నేహితులు— ఇంద్రుడూ అగ్నీ; ఇద్దరు. రథ చక్రాలు రెండు. భార్యాభర్తలు ఇద్దరు.

వంది : కర్మవశంగా మనుష్యుల జన్మలు మూడు. చాజపేయం వహించిన వేదాలు మూడు. అధ్వర్యులు యజ్ఞంలో అనుష్ఠించే కాలాలు మూడు. లోకాలు మూడు. జ్యోతులు మూడు.

అష్టావక్రడు : బ్రాహ్మణ ఆశ్రమాలు నాలుగు. యజ్ఞం నడిపే వాళ్లు నలుగురు. దిక్కులు నాలుగు. వర్ణాలు నాలుగు. పశువులకాళ్ళు నాలుగు.

వంది : అగ్నులు అయిదు. పంక్తిఛందస్సు పాదాలు అయిదు. యజ్ఞాలు అయిదు. ఇంద్రియాలు అయిదు. సిగలు అయిదు. లోకంలో విఖ్యాతమయిన నదాలు అయిదు.

అష్టావక్రడు : సంస్కారపూర్వకంగా అగ్నిస్థాపన చేసేటపుడు దానం ఇవ్వవలసిన ఆవులు ఆరు. కాలచక్రంలో రుతువులు ఆరు. మనస్సుతో కలిపి ఇంద్రియాలు ఆరు. కృత్తికలు ఆరు. వేడాల్లో సిద్ధమైన యజ్ఞాలు ఆరు.

వంది : గ్రామ్యపశువులు ఏడు. అడివి పశువులు ఏడు. యజ్ఞం వహించిన ఛందస్సులు ఏడు. రుషులసంఖ్య ఏడు. వీణకి తీగలు ఏడు.

అష్టావక్రడు : వంద ముడతల సంచులు ఎనిమిది. సింహాన్ని చంపే శరభమృగం కాళ్ళు ఎనిమిది. దేవతల్లో వసువులసంఖ్య ఎనిమిది. యజ్ఞంలో యూపస్తంభం అంచులు ఎనిమిది.

వంది : పితృయజ్ఞాల మంత్రాలు తొమ్మిది. సృష్టి విధానాలు తొమ్మిది. బృహతీఛందస్సు అక్షరాలు తొమ్మిది. నాశనంలేని సంఖ్య తొమ్మిది.

అష్టావక్రడు : దిక్కులు పది. వెయ్యిలో వందలు పది. గర్భిణీస్త్రీ గర్భంమోసే నెలలు పది.

వంది : యూపాలసంఖ్య పదకుండు. ప్రాణుల వికారాలు పదకుండు. దేవతల్లో రుద్రులసంఖ్య పదకుండు.

అష్టావక్రడు : సంవత్సరానికి నెలలు పన్నెండు. ఆదిత్యుల సంఖ్య పన్నెండు.

వంది : తిథుల్లో ప్రశస్తమైనతిథి త్రయోదశి-అంటేపదమూడు. భూలోకంలో ద్వీపాలు పదమూడు.—

అంతే చెప్పాడు వంది. శ్లోకం సగమే అయింది. మరి ముందుకి నడవలేదు. దాంతో చేతులునులుపుకుంటూ సలబడబోయా డతడు. వెంటనే అందుకున్నాడు ఆష్టావక్రడు.

“అతిఛందస్సు మొదటి అక్షరాలు పదమూడు”—అని.

వీగిపోయాడు వంది. సభసభంతా ఆష్టావక్రడి ప్రశంసతో లునునిపోయింది. ఇలా జనకమహారాజు సభలో అంతమంది

పండితులవదటా వందిని వీగగొట్టాను అష్టావక్రకుడు. అంతవరకూ పండితో వోడిపోయినవాళ్లందరినీ-తనతండ్రి ఏకపాదుశికో సహా చర విడిపించాడు. జనకుడిచేత సన్మాన సత్కారాలూ పొందాడు. తండ్రిని తీసుకుని మేనమామతోసహా ఆశ్రమానికి వచ్చేశాడు. ఇదీ అష్టావక్రకుడికథ.

“ఇదిగో ఇది సుమంగ. పుణ్యనది. ఇక్కడే భరతుడి రాజ్యాభిషేకం జరిగింది. పూర్వం ఈనదినీళ్లు ముట్టడంచేతనే దేవేంద్రుడికి లక్ష్మీప్రసన్న మయింది.

ఇది మైనాకకుక్షి. ఇక్కడకొడుకులకోసంఅదితి తపస్సుచేసింది.

ఇది రుషిదైవతమైన కనకశిలాపర్వతం. సనత్కుమారుడు సిద్ధి పొందిన స్థల మిది. ఇది ఉష్ణగంగ. ఇందులో స్నానంచేసినవాళ్ళు కృతార్థులవుతారు.

ఇదిగో, ఇది రైభ్యముని ఆశ్రమం. ఇది భరద్వాజుడి ఆశ్రమం. ఇక్కడే భరద్వాజుడి కొడుకు యవక్రీతుడు విద్యాగర్వంచేత ప్రాణాలు వదిలిపెట్టాడు.”

యవక్రీతుడి పేరు చెప్పగానే అతడి చరిత్ర చెప్పమన్నాడ ధర్మరాజు. రోమశుడు చెప్పాడు.

### య వ క్రి తు డి క థ

రైభ్యుడూ, భరద్వాజుడూ ఇద్దరూ పరస్పరం స్నేహం వుండేవాళ్ళు. ఇద్దరూ కలిసి తపస్సుచేసుకుంటూనూ వుండేవాళ్ళు. రైభ్యుడికి అర్వాచసువూ, పరావసువూ అని ఇద్దరు కుమార్తెలు. భరద్వాజుడి కుమారుడు యవక్రీతుడు. రైభ్యుడూ అతడి కుమార్తె అధ్యయనంలో అందేవేసినచేతులు. వాళ్ళవిద్య చూసి ప్రతీవాళ్లూ గభించేవాళ్ళు వాళ్ళని. అది చూసి కన్నుకుట్టేది యవక్రీతుడికి. తపన

చేసి, వాళ్ళని మించినట్టు వేదాలూ, శాస్త్రాలూ సాధించాలని నిశ్చయించుకున్నాడతడు. అగ్నిలో ధాయ్య- అంటే సామిదేనిరుక్కు సంధిస్తూ ఉగ్రమైన తపస్సుచేయడం ప్రారంభించాడు.

అతడి తపస్సు సహించలేకపోయాడు దేవేంద్రుడు. తిన్నగా యవక్రీతుడి దగ్గరికి వచ్చాడు. 'ఎందుకని ఇలా తపస్సు చేస్తున్నావు?' అంటూ అతణ్ణి అడిగాడు. 'చరవకండానే చదువులన్నీ రావాలి నాకు. వేదాలూ శాస్త్రాలూ వేటిలోనూ కొరతవుండకూడదు. అందుకనే తపస్సు చేస్తున్నాను' అన్నాడు యవక్రీతుడు. 'గురువులేని చదువు చదువేమిటి?' అన్నాడు ఇంద్రుడు. 'తపస్సువల్ల విద్య సంపాదించవచ్చు. సందేహం లేదు. కానైతే, పరమార్థమేమీ వుండదు. ఎంత సాధువయినవాడికయినా, అలాంటి విద్యవల్ల మదనూ మచ్చరమూ మాత్రం అధికమవుతాయి. అంచేత, చదవకండా విద్యరావాలని తపస్సుచెయ్యడం తగనిపని. విడిచిపెట్టు' అని చెప్పి వెళ్ళాడు.

ఇంద్రుడేమో చెప్పాడు. కాని మినుకోలేదు యవక్రీతుడు. ఎప్పటిలాగే తపస్సు మొదలుపెట్టాడు. దానికి మరింతా ఇదయ్యాడు దేవేంద్రుడు. ఒక ముసీలి బ్రాహ్మడివేషంలో మళ్ళీ వచ్చాడు. ఉత్తి ఎముకలగుడుమాత్రంగా వుంది శరీరం. ఊదేస్తే పడిపోయినట్టున్నాడు. అలావచ్చి పిడికెడేసి ఇనక పోసి నదీప్రవాహానికి అడ్డుగట్టుపోయడం మొదలు పెట్టాడు. అది చూశాడు యవక్రీతుడు. 'ఏమిటితాతా ఈవెర్రి?' అంటూ నవ్వాడు. 'మూడుకాళ్ళ ముసీలి పండువి. శరీరంలో పూతికపుల్లంత సత్తువ లేదు. అసాధ్యమైనపనికి యత్నిస్తున్నావు! ఏమనాలి నిన్ను? ఎప్పటికీ ముగుస్తుందిది!' అన్నాడు.

'సిలాటి వెర్రే నాడిన్నూ' అంటూ నిజరూపంలోనిలబడ్డాడు దేవేంద్రుడు. 'నువ్వెలా అసాధ్యమైన దానికి యత్నిస్తున్నావో.

నేనూ అలాగే చేస్తున్నాను. విన్నావూ, లాభం లేదు. ఇంతతో అయినా ఈ తపస్సు కట్టిపెట్టు' అని మళ్ళీ ముందరించాడు. ఎన్నో విధాల బోధించాడు.

అయినా వినుకోలేదు యవక్రీతుడు. నాకోర్కీతీర్చి మరీ వెళ్ళమని భీష్మించి కూచున్నాడు. చివరికి యవక్రీతుడు కోరిన పరమిచ్చి వెళ్ళాడు దేవేంద్రుడు. చదవకండానే చదువులన్నీ వచ్చే శాయి యవక్రీతుడికి. తక్షణం తండ్రిదగ్గరికి వెళ్ళి చెప్పాడు: 'అన్ని చదువులూ నాకు అవగతమైవాయి. రైభ్యుణ్ణి, అతడి కొడుకుల్ని ఇహ గీటుకే తీసుకురాను' అన్నాడు గర్వంగా.

కొడుకుమాటలికి బాధపడ్డాడు భరద్వాజుడు. గర్వం కూడదని బోధించాడు. వేదంనించి కథలూ ఆపీ ప్రమాణం చూపాడు.

'వేనకటికి బాలధి అని వొకముని వుండేవాడు. పుత్రశోకంతో ఎంతోఅంత తపస్సుచేశా డతడు. దేవతల దయవల్ల చివరికి చిరంజీవి అయిన మేధావి అని వొక కుమారుణ్ణి కన్నాడు. ఆయుర్దాయముంది కదా అని మహా మిడిసిపడేవాడు మేధావి. రుషి అన్నవాణ్ణి ఎవణ్ణి లక్ష్యపెట్టేవాడు కాడు. ఒకనాడు ధనుషాక్షుడు అనే రుషిని అడ్డమానిమాటలూ అన్నాడు. అరికాలిమంట నెత్తికెక్కింది ధనుషాక్షుడికి. అతడు కళ్ళెర్రచేసేసరికి చచ్చిపూరుకున్నాడు మేధావి. విన్నావూ, గర్వమంత చెడ్డది మరొకటిలేదు. ఎంతటివాణ్ణయినా నాశనంచేస్తుందది. గర్వం లేనివాడే గొప్పవాడు. అంచేత అబ్బాయి, నువ్వు గర్వం వదిలిపెట్టు. కోపానికి తావివ్వకు. రైభ్యుడి కొడుకులు శాంతమూర్తులు. వాళ్ళతో మచ్చరంపెట్టుకోకు' అని ఎన్నోబుద్ధులు చెప్పాడు.

'సరే' అన్నాడు యవక్రీతుడు. 'మీ రొకటి రైభ్యు షొకటి కాదు నాకు. మీరు చెప్పినట్టే నడచుకుంటాను' అన్నాడు. కానైతే,



తనకి ఇంతనచ్చునని ప్రకటించవలెననే వుండే దతడికి ఆండుకని, మునుల సభలికీ వాటికీ వెళ్ళి తన పాండిత్యం ప్రదర్శిస్తూ వుండేవాడు.

ఒకనాడు, వుండబట్టక రైభ్యుడి ఆశ్రమందిక్కు బయల్దేరాడతడు. ఆశ్రమంముందు వనంతకాలంలోని పూలమొక్కలతోనూ, పళ్ళచెట్లతోనూ అందంగా వుంది తోట. చిలకలు కిలకిల మంటున్నాయి. తుమ్మెదలు పాడుతున్నాయి. కోయిలలు కూస్తున్నాయి. ఆతోటలో పరావసుడిభార్య కృష్ణ తిరుగుతోంది. చూశాడు యవక్రీతుడు. చూసినకొద్దీ కామవికారం రేగిందతడికి. ఆగలేకపోయాడు. మెల్లిగా ఆమెదగ్గిరికి వెళ్ళాడు. మనస్సులోమాట చెప్పనూ చెప్పేశాడు, సాహసించి.

భయపడింది కృష్ణ, కాదంటే శాపంపెడతాడేమో! ఒప్పుకున్నట్టే నటించింది. మెల్లిగా తప్పించుకువెళ్ళి, మామ రైభ్యుడితో అంతా చెప్పేసింది. కోపంతో బుసకొడుతున్నట్టు వుందామె. కన్నీళ్ళతో మెల్లోని రుద్రాక్ష పేరు తడిసిపోతూనూ వుంది.

హోమాగ్నిశిఖలాగ చర్రున లేచాడు రైభ్యముని. పట్టుకొరుకుతూ తన తలనుండి వొక జడ పెరికాడు. అగ్నిలో వేల్చాడు. హోమకుండంలోంచి, కృష్ణకంటే అందమయిన అమ్మాయి కృత్తి పుట్టుకువచ్చింది. మరో జడ పీకాడు ముని. మళ్ళీ అగ్నిలో వేల్చాడు. వికృతమయిన కోరలతోనూ వాటితోనూ శూలంపట్టుకుని వొక రాక్షసుడు పుట్టాడు. ఇద్దరూ చేతులు జోడించారు. 'ఏమిటి సెలవు?' అంటూ అడిగారు. 'అవినీతిపరుడయిన యవక్రీతుణ్ణి హతవార్చండి' అన్నాడు ముని.

ముందుగా కృత్తి వెళ్లింది. కామవికారంతో కళవిశపడుతూన్న యవక్రీతుడి కమండలం లంకిచుకుంది. కమండలం పోవడంతోనే అపనిశ్రుడయిపోయాడు యవక్రీతుడు. తపశ్శక్తి తగ్గిపోయింది. దాంతో,

అతణ్ణి వెంటతరిమాడు రాక్షసుడు. అడలె త్తిపరుగెత్తాడు యవక్రీతుడు. చెరువుల్లోనూ, నదుల్లోనూ చొరబడ్డాడు. అతడు అడుగుపెట్టడం తోనే అడుగంటిపోయాయి వాటిల్లోనీళ్లు. చేసేదిలేక తండ్రి అగ్ని హోత్రంలో పురికాడు. అవీ ఆరిపోయాయి. మరి తావులేకపోయిందతడికి. చిక్కిపోయాడు రాక్షసుడికి. శూలంతో వొక్కపోటు పొడిచాడు రాక్షసుడు. అరుస్తూ ప్రాణం వదిలేశాడు యవక్రీతుడు.

తిరిగి రైభ్యుడి దగ్గరికి వచ్చి నివేదించాడు రాక్షసుడు. కృత్తి నిచ్చి అతడికి పెళ్లిచేశాడు రైభ్యుడు.

కొంతసేపయాక అడివినుండి ఆశ్రమానికి వచ్చాడు భరద్వాజుడు. ప్రతీదినం న్వాగతమిచ్చే అగ్నిహోత్రాలు ఆరిపోయివున్నాయి. తెల్లపోయా డతడు. ఆశ్రమం కాపలావున్న శూద్రుడివల్ల అంతా విన్నాడు. చచ్చి పడివున్న కొడుకునీ చూశాడు. గుండెచెక్కలయినట్టయింది దుఃఖం. 'అయ్యో, చెవులో గూడుకట్టుకు పోరాను. రైభ్యుడు కోపిష్టి, అతడి ఆశ్రమానికి వెళ్ళవద్దన్నాను. నామాటలు నచ్చలేదు నీకు! గర్వం - గర్వమే కబళించింది నిన్ను' అంటూ ఎంతో మొత్తుకున్నాడు. ఏడ్చాడు. ఏడుస్తూనే చితి పేర్చాడు. కొడుకుశవం చితిమీద పెట్టాడు. అగ్ని రగిలించాడు. మండుతోంది చితి. భరించలేక పోయాడు భరద్వాజుడు. చితిమీదపడి తానుప్రాణాలు వదిలేశాడు.

యవక్రీతుడిపని అలా అంతమైపోయింది. అంతలో బృహద్ద్యుమ్నుడని వాకరాజు సత్రయాగం తలపెట్టి అర్వావసుణ్ణి, పరావసుణ్ణి రుత్విజులుగా పిలిచాడు. తండ్రి రైభ్యుడి అనుమతి తీసుకుని, అన్నదమ్ములు ఇద్దరూ బృహద్ద్యుమ్నుడి యజ్ఞానికి అధ్వర్యం వహించారు.

ఒకనాడు వేకువజాముని పరావసుడు తన ఆశ్రమానికి వస్తున్నాడు. చీకటిగావుంది దారి. ఎదురుగుండా ఎదో వస్తున్నట్టు చప్పుడయింది. తిన్నగా అది తనదిక్కే వస్తోంది. ఏమిటది? - ఏదో

మృగమే అనుకున్నాడు పరావసుడు. కళ్ళుమూసుకుని కత్తితో వొక్కవేటు వేశాడు. తీరాచూస్తే అది మృగంకాదు మనిషి. తన తండ్రి - రైభ్యుడు. దెబ్బతో ప్రాణంపోయింది. కింద పడిపోయాడు.

ఎంతో దుఃఖించాడు పరావసుడు. ప్రేతకార్యం ముగించి, బృహద్ద్యముడి సత్రయాగానికి వెళ్ళాడు. 'తండ్రిని చంపుకున్న పాపాత్ముణ్ణి' అంటూ అన్న అర్వావసుడితో చెప్పి ఏడ్చాడు. 'అన్నయ్యా, అయిందేదో అయిపోయింది. బ్రహ్మహత్యాపాతకం వాదిలించుకోవాలి ఇప్పుడు. యజ్ఞకార్యం వొక్కడివీ నువ్వు నిర్వహించలేవు. నేనయితే పరవాలేదు. ఒక్కణ్ణి చెయ్యగలుగుతాను. నేను యజ్ఞంలో వుంటాను. నువ్వు నాకోసం బ్రహ్మహత్యావ్రతం చేసిరా !' అన్నాడు.

తమ్ముడిమాటకి సమ్మతించాడు అర్వావసుడు. ఆశ్రమానికి వెళ్ళి బ్రహ్మహత్యావ్రతం మొదలుపెట్టాడు. పరావసుడు వొక్కడే సత్రయాగం నడుపుతూ వుండేవాడు. బ్రహ్మహత్యకి ప్రాయశ్చిత్తాలూ అవీ ముగించి, యథాప్రకారం సత్రయాగానికి వచ్చాడు అర్వావసుడు. ఇంతలో అన్నగారికి ఉద్వాసం చెప్పాలన్న దుర్బుద్ధి పుట్టింది పరావసుడికి. 'మా అన్న యజ్ఞానికి పనికిరాడు' అని బృహద్ద్యముడితో చెప్పాడు. 'యజ్ఞమంటే మహాపవిత్రమయిన కార్యం. బ్రహ్మహత్య చేశాడు మా అన్న. దానికి ప్రాయశ్చిత్తంకోసమే ఆశ్రమానికి వెళ్లాడు. దీనికి పనికిరా డిక' అన్నాడు.

దాంతో, యజ్ఞశాలకి వస్తోన్న అర్వావసుణ్ణి రాకండా సేవకుల చేత అటకాయించాడు బృహద్ద్యముడు. 'నేనుకాదు రాజా, బ్రహ్మహత్యచేసినవాడు మా తమ్ముడే. వాడికోసమే నేను ప్రాయశ్చిత్త స్రతాలు చేశాను. పాపం వాదిలించుకుని వస్తున్నాను' అన్నాడు అర్వావసుడు.

అర్వావసుడే సత్యం చెప్పాడు. అతడి ధర్మబుద్ధికి దేవతలు సంతోషించారు. 'తమ్ముడి పాపం పొగొట్టడానికిని ప్రాయశ్చిత్త వ్రతాలు చేశావే నువ్వు. నీ ధర్మబుద్ధికి సంతోషంగా వుంది మాకు. ఏం కావాలో కోరుకో. నీ ఇష్టం వచ్చింది చేసిపెడతాం' అన్నారు. మాతండ్రినీ, భరద్వాజుణ్ణీ, యవక్రీతుణ్ణీ బతికించండి. మాతమ్ముడికి 'పితృహత్యాదోషం' లేకండా చెయ్యండి. అంతేచాలు' అన్నాడు అర్వావసుడు. 'తథాస్తు' అన్నారు దేవతలు.

రైభ్యుడూ, భరద్వాజుడూ, యవక్రీతుడూ బతికి, యజ్ఞం దగ్గిరికే వచ్చారు. జరిగిందంతా తెలుసుకున్నారు. 'అయిశే వేదాలూ, శాస్త్రాలూ అన్నీ వచ్చు నాకు. ఎన్నో వ్రతాలూ అవీ కూడా చేశాను. కాని, రైభ్యుడిదగ్గిరే వీగిపోయాను. నాకంటే అతడికి అంత ఆధిక్యం ఎలావచ్చిందో తెలియడం లేదు. ఏమిటిది?' అంటూ దేవతల్ని అడిగాడు యవక్రీతుడు.

'నిజమే, ఎన్నోవిద్యలు వచ్చు నీకు. కానైతే. గురుశుశ్రూష లేదు. కష్టపడి, గురువుని సేవించి నేర్చుకున్న విద్య సమయానికి స్ఫురిస్తుంది. మరోలాగ నేర్చుకున్నది ఏదీ అలా ఫలవంతం కాదు. గురుశుశ్రూషలేదు నీకు. నీవిద్య నిర్వీర్యమయింది. గురువుని సంతోషపరిచి నేర్చినవాడు కనక రైభ్యుడు బ్రహ్మజ్ఞాని. గురుసేవే అతణ్ణి అంత శక్తివంతుణ్ణి చేసింది' అని చెప్పి అంతర్ధానమయారు దేవతలు.

ఇదే యవక్రీతుడి ఆశ్రమం. ఇక్కడ నివాసంచేసినవాళ్ళకి పాపాలు అంటవు.

ఇది కాలశైలం. ఇదిగో ఇది ఏడు పాయలయిన గంగ. మానవమాత్రుల కళ్ళకి కనపడ దిది.

ఇది మందరపర్వతం. ఇక్కడ రకరకాల ఆయుధాల్లో ఆరితేరిన ఎన్నబై ఎనిమిదివేలమంది గంధర్వులూ, కిన్నరులూ, కింపురుషులూ,

దేవతలూ దేవేంద్రుణ్ణి కొలిచి వెళతారు. కైలాసపర్వతం ఆరు యోజనా లుంది. అక్కడే వుంటాడు కుబేరుడు.

రోమశుడు చెప్పిన ప్రతీవిషయం సావధానంగా వింటూ, ప్రతీ తీర్థం దర్శిస్తూ, ఇంతవరకూ ఏ లోపమూ లేకండా వచ్చారు పాండవులు. అక్కడినుండి మాత్రం భయంకరంగా వుంది మార్గం. అప్పుడు భీముణ్ణిచూసి “తమ్ముడూ, అడుగు పెట్టడానికే అసాధ్యంగా వుంది దారి. వెళ్ళడం కష్టం. మనమాటకేం, అసలే నడవలేదు ద్రౌపది. మనరథాలతో ఇంద్రసేనుడూ మొదలైనవాళ్ళూ, ధౌమ్యుడూ, తక్కిన బ్రాహ్మలూ, సహదేవుడూ, నువ్వు ద్రౌపదిని తీసుకుని వెనక్కి వెళ్ళి పొండి. నేనూ, నకులుడూ రోమశుడితో కలిసి మీదికి వెళ్ళి వస్తాం. మేం వచ్చేవరకూ ద్రౌపది భద్రం” అన్నాడు ధర్మరాజు.

“అదేమన్నమాట అన్నయ్యా” అన్నాడు భీముడు, “ఇలా రాక్షసుల్తో నిండివున్న అరణ్యంలో నిన్ను విడిచిపెట్టి వుండడమా? నిమిషమైనా వుండగలమా మేం? తమ్ముడు అర్జునుడు లేడనే విచారిస్తున్నావు నువ్వు. దానికితోడు సహదేవుడూ, నేనూ, ద్రౌపదీ కూడా దగ్గరలేకపోతే, ఇంక చెప్పేదేముంది! మరింత బాధపడతావు. నువ్వు కష్టపడుతూవుంటే మేం సుఖంగా వుండడం! ఈభేదభావం మాకుమాత్రం ఏమంతమంచిది? నువ్వేమీ సంశయించకు. ద్రౌపదీ, చిన్నతమ్ములూ నడవలేకపోతే, వాళ్ళని భుజాలమీద వేసుకుని మోసుకువస్తాను. రథాలూ అవీ వెళ్ళడానికి వల్లకాదంటావా, పోనీ. వాటినీ, ఇంద్రసేనుడూ మొదలయినవాళ్ళనీ ఎక్కడయినా జాగ్రత్తగా వుంచి వెడదాం” అన్నాడు.

“నాకోసం విచారించకండి” అంటూ ధర్మరాజుని వార చూపులు చూసింది ద్రౌపది. “మీవెనకాలే నడుస్తూ వస్తాను” అంది.

“అర్జునుడికోసం మరి విచార మక్కరలేదు. గంధమాదనం మీద అతణ్ణి తప్పకచూస్తాం, పశండి” అన్నాడు రోమశుఁడు. రోమశు డిలా అనడంతోనే అందరికీ ఆనందం కలిగింది. అపరిమిత మయిన ఉత్సాహంతో అందరూ ముందుకి నడిచారు. అలా వెళ్ళివెళ్ళి ఎదట పుళింద (కుళింద) రాజయిన సుబాహుడిపట్నం చేరారు. ఏనుగులూ, గుర్రాలూ, రథాలూ, కిరాతప్రజలూ, వాళ్ళతో కిటకిట లాడుతోంది ఆ పట్టణం.

పాండవులు వచ్చా రనటంతోనే ఎంతో అంత శౌరవించాడు సుబాహుడు. తమ రథాలూ, గుర్రాలూ సారథుల్తోసహా సుబాహుడి దగ్గర భద్రపరిచారు పాండవులు. ఇంద్రసేనుడూ మొదలయిన మూల భృత్యుల్ని వుంచేశారు. ద్రౌపదినీ, బ్రహ్మలీనీ జాగ్రత్తగా చూసు కుంటూ కాలినడకనే గంధమాదనం బయల్దేరారు.

నడుస్తున్నాడే కాని అర్జునుడే మనస్సులో మసుల్తున్నాడు ధర్మరాజుకి. - “అలిగి యుద్ధంలో నుంచున్నాడా, ఇంద్రుణ్ణయినా పీగ్గాడతాడు. వేగానికి గాలివంటి వాడు. తేజస్సుకి సూర్యుడే సూర్యుడు. పద్మపుష్పం రేకుల్లాంటి ఆకల్లు, పొడవాటి బాహువులూ, వృషభం మూపురాల్లాంటి భుజస్కంధాలూ - గాండీవంతో ఎప్పుడూ కళ్ల ముందు కట్టినట్టేవుంటాడు తమ్ముడు. నిజంగా ప్రపంచానికే ధనురా చార్యుడతడు. శక్తి ఎలాంటిదో, ధీమా గుణమూ అలాంటిదే అతడిది. భీమన్నా, అర్జునుడువెళ్లి ఎన్నియుగాలో అయినట్టు వుందోయి, నాకు. ఇన్ని సంవత్సరాలు ఏంజేస్తున్నాడో? మళ్ళీ మరచుందరం కలిసి ఎప్పటి లాగే ఎప్పు డుంటామో! అబ్బ, అతణ్ణి చూశాక గాని ఈబాధ చల్లారదోయి” అన్నాడు భీముడితో

అందరికీ అర్జునుడిమీద ధ్యాసగావుంది. అర్జునుడిగురించే మాట్లాడుకుంటూ అలా వెళ్లివెళ్లి అక్కడ పెద్ద పర్వతంలాంటి ఎము

కలగుట్ట చూశారు పాండవులు. దూరానికి కైలాసపర్వతంలా అవు  
 షిప్తో దది. అదేమిటని రోమశుణ్ణి అడిగాడు ధర్మరాజు. “నరకా  
 సురుషి ఎముకలగుట్ట అది” అన్నాడు రోమశుడు. “ఇంద్రపదవి  
 కోసం పదివేలేళ్లు తనస్సుచేశాడు నరకాసురుడు. ఇంద్రుడుభయపడివిష్ణు  
 మూర్తిని ప్రార్థించాడు. తనచేత్తో తడివి నరకాసురుడి ప్రాణాలు తీశాడు  
 విష్ణువు. అనాటి నరకాసురుషి ఎముకలే అలా పర్వతంలా వున్నాయి”  
 అన్నాడు. అక్కడి నించి వెళ్లి గంధమాదనం చేరారు పాండవులు.

ఎంతో అంత ఎత్తుగావుంది గంధమాదనం. గైరికం మొద  
 లయిన ధాతుప్రదేశాలు పెద్దపెద్దవి కొండనిండా నిండివున్నాయి.  
 వాటి ఎర్రరంగు అకాలంగా సాయంకాలం ముంచుకువచ్చిందా అన్న  
 శంక కలిగిస్తుంది అక్కడి ముచులికి. రంగురంగుల రాళ్లూ, రక  
 రకాల మృగాలూ వాటితో భూదేవతయొక్క పేద స్తనంలా వుంది  
 గంధమాదనం. స్వచ్ఛమయిన స్ఫటికంరాళ్లమీద నిర్మలంగా సెల  
 యేళ్లు ప్రవహిస్తున్నాయి. నిండుగా వున్నా యవి. వాటిలోని  
 పద్మాలు గాలికి వూగుతూ వుంటే అద్భుతంగా వుంది.

గంధమాదనం పాదదేశం చేరారు పాండవులు. అక్కడ  
 అడుగు పెట్టారో లేదో, పే - ధ్ధ పెనుగాలి వీచడం మొదలుపెట్టింది.  
 భూమి ఆకాశమూ ఏకంచేస్తూ గొప్ప ధూళి రేగింది. తళతళా మెరు  
 స్తూన్న మంచుదాల్లూ, సూర్యబింబమూ - అన్నీ ధూళితో కప్పడి  
 పోతున్నాయి. దిక్కులు తెలియడంలేదు. తుప్పలూ, తీగెలూ ఎగిరి  
 పోతున్నాయి. చెట్లకి చెట్లు విరిగిపోతున్నాయి. చెప్పలేనంత జోరుగా  
 వుంది గాలి. విరిగిపడుతూన్న చెట్లచప్పుళ్ళకి బెదిరిపోతున్నారు  
 పాండవులు. ఆకాశం విరిగి భూమ్మీద పడుతున్నట్టుంది. కొండ శిఖ  
 రాలు పగుల్తున్నట్టుంది. ధూళీ దుమారంలో ఎటు అడుగుతీసి ఎటు  
 వెయ్యాలో తోచడంలేదు. ఎవరు ఎక్కడున్నారో కనపడడంలేదు.

ప్రతీవౌక్కురూ బెంగతో ఇదయిపోతున్నారు. చిహ్నుచీకటిలా వున్న ఆదుమ్ములో దేవులాడుతున్నారు. చెట్లూ తుప్పలూ చేతుల్తో తడువుతున్నారు. ఎవళ్ళకి వీలయినట్టు వాళ్ళు పెద్ద పెద్ద చెట్లమొదళ్ళకి చేరుకుంటున్నారు. ఎలాగో వోలాగ తలదాచుకుంటున్నారు. అగ్ని హోత్రాల్లో ధౌమ్ముడూ, ధర్మరాజూ, సహదేవుడూ వొక చెట్టుకింద చేరుకున్నారు. గనా, బాణాల్లో భీముడూ, ద్రౌపదీ వొకదగ్గర తలదాచుకున్నారు. రోమశుడూ, నకులుడూ, తక్కిన బ్రాహ్మలూ వొకదగ్గర వొత్తిగిల్లారు.

హోరుహోరు మని గాలి వీస్తోనే వుంది. పే-ద్ద వడగళ్ళవాన ప్రారంభమైంది. ఉరుములూ, మెరుములూ - దిక్కులు పిక్కటిల్లుతున్నాయి. అంతటా భయంకరంగా వుంది, వర్షం. బ్రహ్మాండమైన వర్షం. కొండమడుగులు నిండిపోతున్నాయి. సెలయేళ్ళు రెండువొడ్లూ కోరుకుంటూ పరుగడుగుతున్నాయి. చెట్లమొదళ్ళు పెల్లగిల్లి పోతున్నాయి. అలా ఎంతోసేపు అదేమోతగా గాలి వానా కురిసి కురిసి, చివరికి ఆగింది.

వాన వెలిశాక అందరూ వొకదగ్గర చేరారు పాండవులు. మళ్ళీ యథాప్రకారం యాత్ర ప్రారంభించారు. కరుకురాళ్ళతో ఇరుకుగా వుంది దారి. పాపం, నడవలేకపోయింది ద్రౌపది. మూర్ఖపోయింది. వెంటనే భీముడు ఆమెని ఎత్తి పట్టుకున్నాడు. లేడిచర్మ పరిచి పడుకోబెట్టాడు. అరిటాకు తెచ్చి వినరడం మొదలుపెట్టాడు. నకుల సహదేవులు, ఆయుధాల అభ్యాసంవల్ల కాయలు కాసిన చేతుల్తో మెల్లిమెల్లిగా ఆమెపాదాలు పట్టారు. ఆస్థితిలో ఆమెని చూసి మిక్కిలీ దుఃఖపడ్డాడు ధర్మరాజు.

“ఎర్రతామరలవంటి మృదువయినవి ఈమె పాదాలు. కరుకురాళ్ళమీద కరుకు చేరి కందిపోయాయి, పాపం, ఎంత కష్టపడుతోంది!



దీనంతటికీ నేనే మూలం. మెత్తని పరుపుమీద హాయిగా కన్ను మూసే సుకుమారి కటికిరాళ్ళమీదపడి బాధపడుతోంది. ‘పాండవులు మహాపురుషులు. వాళ్ళ భార్య అయితే సుఖపడుతోంది నాకూతురు’ అని వుబ్బిపోయివుంటాను ప్రపదమమ!” అని కళ్ళసీళ్ళు తిప్పుకున్నాడు.

ఛౌమ్యుడూ మొదలయిన బ్రాహ్మణుల ధర్మరాజుని వోదా ర్చారు. అంతలో, భీముడూ మొదలయినవాళ్ళు చేసిన శీతలోపచారాల్లో చూస్తూనే ఉండి ప్రశ్నించాడు. ధర్మరాజు, ఆమె దగ్గరకూచుని వోదార్చాడు. తరువాత భీముడితో అన్నాడు : తమ్ముడూ, రాళ్ళూరప్పలతో అసాధ్యంగా వుంది ఈదారి. మరి నడవలేదు ప్రశ్నించాడు.

అలాగేచించాడు భీముడు. అన్నగారి సలహాతీసుకున్నాడు. పెద్ద కొడుకు ఘటోత్కచుణ్ణి తలచుకున్నాడు. తలచుకోవడమే తదుపు, ఎదట ప్రత్యక్షమయ్యాడు ఘటోత్కచుడు. వెంట తన రాక్షససైన్యం కూడా వుంది. నలుగురు తండ్రులకీ సాదాభివందనం చేశాడు ఘటోత్కచుడు. బ్రాహ్మణులకీ మొక్కించాడు. తండ్రిముందు చేతులుజోడించి “ఏమి సెలవు?” అన్నాడు.

కొడుకుని కాగలిచుకున్నాడు భీముడు. ప్రశ్నించాడు. “బాబూ, ఈమె మీ అమ్మ. రోజూ నడిచి అలిసిపోయింది. అంచేత, ఈమెని ఎత్తుకుని మాతోకూడా రావాలి సువ్వు” అన్నాడు. ‘మహాప్రసాదం’ అని తలవించాడు ఘటోత్కచుడు, “ఈమె కాదు. మీరూ నడవలేంది ఈదారి. కరుకురాళ్ళతో గహనంగా వుంటుంది. మానవమాత్రులు అడుగుపెట్టలేరు. కనుక మీలందరినీ ఎత్తుకు తీసుకువెళతాను” అన్నాడు. నలుగురుతండ్రుల్ని, ప్రశ్నించిన, ఛౌమ్యుణ్ణి తాను ఎత్తుకున్నాడు. బ్రాహ్మణులకోసం తనసైన్యం నియమించాడు. యోగబలంకలవాడు రోమశుడు. ఒకరిసహాయం అక్కరలేకపోతే సిద్ధగతితో బయల్దేరా ఉండడు. ఇలా యావస్థాంధీ

కాశమార్గంలో వెళ్ళి బదరీవనం (రేగిచెట్ల అడివి) చేరుకున్నారు. గంగానదివొడ్డునే వుంది బదరీవనం - సరనారాయణాశ్రమం. అక్కడ అందరూ రాక్షసుల భుజాలమీంచి దిగారు. వనం వనమంతా ఎంతో గొప్పగా వున్నాయి రేగుచెట్లు. చెట్లనిండా తేనెలూరుతూవున్నాయి పళ్ళు. మెరుస్తూ నవనవలాడుతున్నాయి ఆకులు. మెలికలు మెలికలుగా వున్నాయి కొమ్మలు. వనమంతా ఎప్పుడూ చల్లగా, నీడగా వుంటుంది. అదంతా చూసి ఆశ్చర్యపోయారు పాండవులు. అక్కడి గంగానదిని దేవతలూ సిద్ధులూ ముచులూ అన్ని వేళలా సేవిస్తూ వుంటారు. పాండవులు యావన్మందీ గంగాస్నానం చేసి, ఎన్నో వ్రతాలూ అవీ కూడా చేశారు అక్కడ. యోగసమాధిలోవుండి అక్కడినుండి మైనాకపర్వతం, హిరణ్యశిఖరం, బిందుసరం చూశారు. అలా బదరీవనంలో పదహారు దినాలు వున్నారు పాండవులు.

### సా గంధిక పర్వం

ఒకనాడు గంధమాదినం సానువుల్లో రతనాల వేదికలమీద భీముడూ ద్రౌపదీ విహరిస్తున్నారు. ఒక సాగంధికపద్మం ఎగిరివచ్చి వాళ్ళ కాళ్ళముందు పడింది. వెయ్యి రేగుల్లో, ఎంతో మృదువుగానూ అందంగానూ వుంది సాగంధికం. చచ్చిన తీసింది ద్రౌపది. అపురూపమయిన దాని అందం, ఇంకోపువ్వులోకి దాని నువాసనా చూసి ఎంతో ముచ్చటపడింది దామె. “ఒక్కపువ్వు ఇంత కళ్ళ వేడుకగా వుంది. మనస్సుని ఆకర్షిస్తోంది. మరిన్ని అయితే ఎంత బావుండేది ! ఈదగ్గిల్లోనే వుంటాయేమో ! ఉంటేమూత్రం తెచ్చివెట్టాలి ఇది మీఅన్నయ్యకి వెళ్ళి చూపిస్తాను” అంటూ వెంటనే ధర్మరాజు దగ్గరికి వెళ్ళింది ద్రౌపది.

భార్యకోరిక తీర్చడానికే నిశ్చయించాడు భీముడు. తన ధనుస్సు రుక్మపృష్ఠమూ, కోడెతాచుల్లాంటి బాణాలూ పట్టుకున్నాడు సాగం

ధికం తెచ్చిన గాలికి ఎదురుగా బయల్దేరాడు. వెళుతున్నాడు భీముడు. గంధమాదనంలోని రకరకాల రత్నాలగుహలుచూస్తున్నాడు. తుమ్మెదల ఝుంకారాలూ, కోయిలల కూతలూ వింటున్నాడు. అన్నిరుతు పుల్లోనూ వుండే పువ్వులూ పూసి పరిచుళిస్తున్నాయి. ఆఘ్రాణిస్తున్నాడు. మంచి మంచి పళ్ళు రుచిచూస్తున్నాడు. సంతోషిస్తున్నాడు. ముందుకి నడుస్తున్నాడు. ఎదురుగా వస్తూన్న మృగాల్ని ఎదిరిస్తున్నాడు. ఏనుగుతో ఏనుగుని బాదుతున్నాడు. సింహంతో సింహాన్ని కొడుతున్నాడు. చిన్న చిన్న మృగాలు చేతుల్తోనే మోదుతున్నాడు. దారికి అడ్డంగావున్న మాళ్ళు విరిచేస్తున్నాడు. తీగలు తెంపేస్తున్నాడు. అతడి అడుగులికి గంధమాదనం గజగజ లాడిపోతోంది. నడక వేగానికి చెట్లూ చేమలూ అల్లాడిపోతున్నాయి; వారిగేపోతున్నాయి. గుహల్లో కనపడకండా వుండి దేవకాంతలూ, సిద్ధస్త్రీలూ, నాగకన్యలూ, గరుడకాంతలూ, గంధర్వస్త్రీలూ, కిన్నరకన్యలూ సరదాగా అతణ్ణి చూస్తున్నారు.

అలా మాం - చి మదగజంలా నడుస్తూ, గాలిలాగా గరుత్మంతుడిలాగా వేగంతో గంధమాదనం మీదికి ఎక్కి వెళ్లాడు భీముడు. అక్కడ పే - ద్ద సింహనాదం చేశాడు. ఆసింహనాదం విని ఎగిరిపోతున్నాయి పక్షులు. వాటి రెక్కలు తడిసివుండడంచూసి, ఎదట దగ్గిరలోనే సరోవరం వుందని నిశ్చయించుకున్నా డతడు. మరింత వేగం నడిచాడు. ముందుకి వెళ్లాడు. కొంతదూరం వెళ్ళేసరికి నిజంగానే సరోవరం నిర్మలమైన నీళ్ళతోనిండి కనిపించింది. దానివొడ్డునే వాక చక్కనివనం. తమాలవృక్షాలూ, తాటిచెట్లూ, అరటిచెట్లూగాలికి కదులుతున్నాయి. వాటిమీది చల్లగాలితో సరోవరం చల్లగావుంది.

ఆసరోవరంలో స్నానంచేశాడు భీముడు. స్నానానంతరం వొడ్డునివున్న అరిటితోటలోకి వెళ్లాడు. ఎన్నో యోజనాలుంట తోట.

అందులో నుంచుని, వొక్కసారి తన శంఖంతీసి పూరించాడు. ఇంద్రుడి వజ్రాయుధం ధ్వనిలాగ భయంకరంగా ఆకాశం ప్రతిధ్వనించింది శంఖం.

### హ ను మం తు డు

ఆదగ్గిరిలోనే వొకగుహలో నిద్రపోతున్నాడు హనుమంతుడు. భీముడి శంఖధ్వని విన్నాడు. బెదిరి లేచాడు. “మహాధ్వని ఇది. వినిందికి మహానందంగా వుంది” అంటూ కళ్లు విప్పాడు. “నాతమ్ముడి శంఖధ్వనే ఇది” అని గమనించాడు. సంతోషించాడు. శరీరం పులకరించింది. భీముడిదారికి అడ్డంగా పెద్దపెద్ద చెట్లు పడవేశాడు. ఒక చిన్న దారిచూత్రం వొదిలాడు. దారికి అడ్డంగా తాను పడుకుని తోక ఆడించడం మొదలుపెట్టాడు.

హనుమంతుడు తోక ఆడిస్తూవుంటే ఘోరంగావుంది చప్పుడు. అడివిమృగాలు భయపడిపోతున్నాయి. కొండగుహలికి పారిపోతున్నాయి. అపూర్వమయిన ఆధ్వని విన్నాడు భీముడు. ఆశ్చర్యపోయాడు. ఆదికే నడిచాడు. అరటితోపురుధ్య వొక పెద్ద బండ మీద పడుకునివున్నాడు హనుమంతుడు.

కుద్దించి బాగా బలిసివుంది మేడ. పొడవుగా వున్నాయి దవడలు. పెదవులు మండుతూన్న నిప్పులా వున్నాయి. చెవులు ఎర్రగా వున్నాయి. నాలిక రాగి రేకులా వుంది. కనుబొమలు చలిస్తున్నాయి. పళ్ళూ, గోళ్ళూ వాడిగా వున్నాయి. మెరుపులో గోరోజునం కలిపితే ఎలావుంటుంది రంగు, అదిగో అలా వున్నాయి కళ్ళు. ఎత్తుగా కొట్ట వచ్చినట్టు దృఢంగా వుంది వక్షస్థలం. పొడవుగా వున్నాయి చేతులు. పొడవుగా పైకిలేస్తూవుంటే పతాకంలా వుంది తోక. యోగనిద్రలో వున్నట్టు అరమూతలు పడుతున్నాయి కళ్ళు.

అతణ్ణి లేవగొట్టా అనిపించింది భీముడికి. దగ్గిరసా వెళ్ళాడు. బలమంతా బిగబట్టి వే - ద్ద సింహనాదం చేశాడు. మెల్లిమెల్లిగా,

రెప్పలెత్తి చూశాడు హనుమంతుడు. ఆవలించాడు, తడితడిగా చలిస్తున్నాయి కళ్ళు. “ఎవరయ్యానువ్వు?” అన్నాడు, భీముణ్ణి అనాదరంగా చూస్తూ. “ముసలివాణ్ణి, జబ్బుగా వున్నవాణ్ణి, అలిసి నా మానాన నిద్రపోతున్న వాణ్ణి చూస్తూ చూస్తూ ఇలా లేవగొడతావేం? ఆమాత్రం జాలికూడా లేదూ నీకు! అంత మదమటయ్యా! జంతువులి కయితే ధర్మం తెలిదు. భూతదయాస్వరూపమయిన ధర్మం తెలిసిన వాళ్ళుకదా, మనుష్యులు? అలాంటి మనుష్యజన్మ ఎత్తిన్నీ నువ్వు వృద్ధుల సేవ చెయ్యలేదేమో? అంచేత, ధర్మం తెలీకండా దయన్నా లేకండా మాబోటి ముసిలిమ్ముగాల్ని భయపెడుతున్నావు. గావు కేకలేస్తున్నావు. మనుష్యమాత్రుడికి అగోచరమైంది ఈవనం. ఎందుకువచ్చా విక్కడికి? సిద్ధగతి లేనివాళ్ళకి ఇటువెళ్ళడం సాధ్యంకాదు. నామాట విను. రానేవచ్చావు. అమృతంలా వుంటాయి ఇక్కడి కందమూలాలు. అవి ఇన్నితని వచ్చినదారిని వెళ్ళు. నిన్ను చూస్తే ఎంచేతో నీమీద స్నేహం కలుగుతోంది నాకు. అందుకని చెప్తున్నాను. ఇంతకీ ఎవరంటాను నువ్వు?” అన్నాడు.

“భీముడు అంటారు నన్ను” అన్నాడు భీముడు. “క్షత్రియుణ్ణి. ఏదో అనుకుంటున్నా వేమో, ఉడ్డోలమయిన బలం నాది. పాండురాజు మాతండ్రి. కుంతీదేవి తల్లి. నాయు దేవుడి సరింపల్ల పుట్టాను. పని మీద వెళ్ళుతున్నాను. దార్లలో లెమ్మంటున్నాను. దారిచూచా, మంచి మాట. లేదంటే, మారుయోజనాల సముద్రం దాటిపోయిన మాలన్న హనుమంతుడిలాగ నిన్నూ ఈకొండనీ దాటి వెళతాను” అన్నాడు.

“ఏమిటేమిటి?” అంటూ చూశాడు హనుమంతుడు. “హనుమంతుడా? సముద్రం దాటేశాడా? సముద్రం ఎందుకయ్యా, దాటాడు? నీకు తెలుసేమో చెప్తావా? వింటాను” అన్నాడు.

“శ్రీరాముడని వొకరాజు వుండేవాడు” అంటూ ఆరంభించాడు భీముడు. ఇత్వాకువంశం ఆయనది. మహావీరుడు. తండ్రిమాట నిలపడంకోసం అడివికి వెళ్ళాడు. లంకరాజు రావణాసురుడు అడివిలో రాముడిభార్యని సీతని ఎత్తుకపోయాడు. సీతని వెదకడానికని వానరులు బయల్దేరారు. సంపాతి అనేపక్షి చెప్పడంచేత వాళ్ళకి సీతవృత్తాంతం తెలిసింది. అయితే, సముద్రందాటి, లంక వెళ్ళితేనే కాని సీతని చూసి రావడానికి వల్లకాదు. ఎవరు దాటగలరా అని బెంగపెట్టుకున్నారు వానరులు. అప్పుడు వాయుబలింతో సముద్రం దాటాడు హనుమంతుడు. ఇదీ నేను విన్నమాట. హనుమంతుడంత బలశాలినే నేనున్నా. నా పరాక్రమం, పౌరుషం చూపించనుంటావా?” అన్నాడు.

విన్నాడు హనుమంతుడు. ఏదో అర్థంకాని నవ్వు నవ్వాడు. “ఆ, అలాగా! సరే, నేను ముసిలివాణ్ణి. లేవలేను. నాతోక కొంచెం వొత్తిగించి సీతారిని నువ్వు వెళ్ళు వాయనా,” అన్నాడు.

నిర్లక్ష్యంగా చూశాడు భీముడు. ఎడమచేత్తో తోక ఎత్తబోయాడు. శక్యం కాలేదు. పూని, రెండుచేతుల్తోనూ పట్టి ఎత్తబోయాడు. ఉహూ, కదలేదు. బలమంతా ఉపయోగించి వొకపట్టు పట్టాడు. ఎత్తలేకపోయాడు. మోకరించి పడిపోయాడు. ఒళ్ళంతా ముచ్చెమటలు పోసింది. ఎందుకూ చేతకానివాడిలా అయిపోయాడు. గర్వం గంగ పాలైంది. చిన్నబుచ్చుకున్నాడు. విచారంగా తలవొంచుకు నుంచుండిపోయాడు. వెంటనే హనుమంతుడిముందు రెండుచేతులూ జోడించాడు. నమస్కరించాడు. “అయ్యా, నిన్ను తెలుసుకోకండా పెద్దమాట లాడాను. క్షమించు. కోతిరూపంలో వున్న సిద్ధుడినో, గంధర్వుడినో చెప్పా” అన్నాడు.

“తమ్ముడా, నేనే హనుమంతుణ్ణి”-నవ్వుతూ అన్నాడు హనుమంతుడు. కేసరి మాతండ్రి. అంజనా దేవి తల్లి. ఆమె గర్భంలో

వాయుదేవుణ్ణి పుట్టాను. నువ్వు నాతమ్ముడివి. ఆనాడు రావణుడు సీతాచహలక్షిని దొంగిలించినప్పుడు, శ్రీరామచంద్రులవారు సుగ్రీవుడూ మొదలయిన వానరవీరుల సహాయంతో సేతువు కట్టారు. సముద్రం దాటారు. యుద్ధంలో వాణ్ణి సంహరించారు. ఆ యుద్ధంలో నాపరాక్రమం మెచ్చుకున్నారు స్వామి శ్రీరాములు. దేవతలూ, మానవులూ పొగుడుతూ నాకీర్తి ఎంతకాలం వుంటుందో అంతకాలం నువ్వు జీవించి వుండు' అని నాకు వరమిచ్చారు. ఆ ప్రభువు పదకుండు వేల సంవత్సరాలు పరిపాలించి, స్వర్గం వేంచేశారు" అన్నాడు.

హనుమంతుడని తెలియడంతోనే "నీదర్శనంవల్ల కృతార్థుణ్ణియాను" అంటూ పాదాభివందనంచేశాడు భీముడు. "అన్నా, తమ్ముణ్ణి దయచూడు. సముద్రందాటినప్పుడు నువ్వు ధరించినరూపం చూడాలనివుంది నాకు. చూపించు" అని చేతులు జోడించాడు.

"ఆకాలంనాటిరూపం ఈకాలంలో ఎలాచూపడం?" అన్నాడు హనుమంతుడు. "కాలం ఎప్పుడూ మార్కలగా వుండదు. వివిధ అవస్థల్లో వివిధరూపాలుగా మారుతూ వుంటుంది. అందుకనే కృత, త్రేతా, ద్వాపర, కలియుగాల సంఖ్య వేరువేరుగానూ, ఆయా యుగాల్లో చరాచరమయిన భూతాలవిధానాలూ వేరువేరుగానూ వుంటాయి" అన్నాడు.

హనుమంతుడు ఇలా అనగానే యుగాల ఆచారవర్తనాలు తనకి తెలియచెయ్యమని కోరాడు భీముడు. హనుమంతుడు చెప్పాడు.

"కృతయుగంలో ధర్మం నాలుగుపాదాల్లో నడుస్తుంది. విష్ణువు తెల్లరంగుతో ప్రకాశిస్తూ ప్రజాపాలనం చేస్తాడు. సనాతనధర్మం సక్రమంగా వుంటుంది. బ్రాహ్మలూ, క్షత్రియులూ, వైశ్యులూ మోక్ష వేదకర్మ ఆచరిస్తూ పుణ్యలోకాలు పొందుతారు. అసూయా, శత్రు హింస కోసంచేసే అభిచారమూ, దర్పమూ, కార్పణ్యమూ, కొండెకాని

తనమూ, యుద్ధమూ, క్రోధమూ, మదమూ, మచ్చరమూ, భయమూ, సంతాపమూ, వ్యాధి, ప్రజాక్షయమూ—ఏవీ చంద్రు. త్రేతాయుగంలో ధర్మం మూడు పాదాల్లో వుంటుంది. ప్రజలు సత్యంమీదే నడుస్తారు. యజ్ఞాలూ, తపస్సులూ, దానాలూ మొదలయిన పనులూ చేస్తారు. విష్ణువు ఎర్రనివాడై ప్రజాపాలనం చేస్తాడు. ద్వాపరంలో ధర్మం రెండు పాదాల్లోనే నడుస్తుంది. నాలుగు విధా లయిపోతాయి వేదాలు. ఈనాలుగు వేదాల ప్రకారం ధర్మం, కామం ప్రపంచమీద వ్యాపిస్తుంది. ప్రజల్లో సత్యం నశిస్తుంది. కోరికలు పెట్టుకుని, జనలు యజ్ఞాలూ అవీ చేస్తారు. విష్ణువు నల్లనివాడై ప్రపంచం పాలిస్తాడు. కలియుగంలో ఒకే పాదంతో వుంటుంది ధర్మం. ప్రజలు అధర్మపరులవుతారు. తమోగుణంతో ప్రవర్తిస్తారు. కామ క్రోధాల్లో పడి తమ్ముతాము మరిచిపోతారు. అధర్మమే వాళ్ళకి ఆరాధ్యమవుతుంది. విష్ణువు పసుపువర్ణంతో ప్రజాపాలనం చేస్తాడు. ఈయుగంలో చేసిన తపస్సూ, దానధర్మాలూ అధికమయిన ఫలాలిస్తాయి. తమ్ముడూ, నువ్వు అడిగింది చెప్పాను. నీకోరిక సిద్ధిస్తుంది. ఇక వెళ్లు” అన్నాడు.

“అన్నా, ఆనాటి సీరూపం చూసి కాని వెళ్ళాలని లేదు. అనుగ్రహించు”—మళ్ళీ చేతులు జోడించాడు భీముడు. దాంతో అతడికి తన నిజస్వరూపం చూపించాడు హనుమంతుడు. చెప్పడానికి వీల్లేకండా పే-ద్ద మేరుపర్వతంలా పెరిగింది అతడి శరీరం. దిక్కులికి అందేటంత పొడవైంది తోక. చూసి కళ్ళుమూసుకున్నాడు భీముడు. భయం—ఆశ్చర్యం—ఎదోలా వుంది అతడికి.

“అన్నా, అతిభీషణంగా వుంది సీరూపం. మిక్కిలి అద్భుతంగా వుంది. భూమి ఆకాశం పట్టనట్టుంది. చాలు. నీ ఎప్పటిరూపం ధరించు” అన్నాడు. వెంటనే మామూలురూపం ధరించాడు హను



మంతుడు, “తమ్ముడూ, ఇంతేకాదోయి, శత్రుబలం చూస్తే ఇంతకి  
 చెండింతలు అవుతుంది నాశరీరం” అన్నాడు.

“నమ్ముతున్నాను అన్నా, నమ్ముతున్నాను. నువ్వు వొక్క  
 డివే రావణుణ్ణి చంపేస్తావు. ఇంతబలశాలిని. నీ సహాయం వుంటే,  
 శ్రీరాముడు రావణుణ్ణి సబాంధవంగా చంపాడంటే ఆశ్చర్యం ఏమి  
 వుంది?” అన్నాడు భీముడు.

భీముడి మాటలికి సంతోషించాడు హనుమంతుడు. ‘భీమన్నా,  
 నువ్వు సాగంధికం కోసం వెళుతున్నావు. మంచిదే. కాని అక్కడ  
 అనవసరమయిన సాహసం మాత్రంచెయ్యకు. ఆసరోవరం యక్షులూ,  
 రాక్షసులూ రక్షిస్తూ వుంటారు. దేవతలకోసమే అది ఏర్పడింది. దేవ  
 తలు బలీ, హోమమూ, నమస్కారమూ — వీటికే స్వాధీనులవుతారు.  
 కాని హాసానికి లొంగరు. నువ్వు నీధర్మం తప్పకండా ఉత్తమ  
 ధర్మాలు తెలుసుకోవాలి. అల్పబుద్ధులు మోహంలో పడతారు.  
 ధర్మాధర్మాలు తెలుసుకోవలసినప్పుడు శాస్త్రం తెలిసిన విద్వాం  
 సుల్నే సేవించాలి. మంచిఆచారవంతుడివీ కావాలి. ఆచారంతోనే  
 ధర్మం వుడుతుంది. ధర్మంతోనే వేదప్రతిష్ఠ జరుగుతుంది. వేదాలవల్లే  
 యజ్ఞాలు నడుస్తాయి. అలాంటి యజ్ఞాలతోనే దేవతలు తృప్తిపడతారు.

“బుద్ధిమంతులు ఎప్పుడూ కాలం దేశం తెలుసుకుని కార్యం  
 సాధిస్తారు. సాహసం చెయ్యరు. ఎక్కడ తగినట్టు అక్కడ సామం  
 మొదలయిన ఉపాయాలు ఉపయోగిస్తారు. మరిస్తే, ఆలోచనవల్ల  
 అన్ని కార్యాలూ అనుకూలపడతాయి. అయితే, ఆలోచన ఎవ  
 శ్భతో చెయ్యాలి? కుర్రవాళ్ళతో కాని, ధనంతో మదించిన తక్కువ  
 వాళ్ళతో కాని ఆలోచన చెయ్యకూడదు. విద్వాంసులూ, బుద్ధి  
 మంతులూ అయినవాళ్ళతోమాత్రం ఆలోచించాలి.

“నిగ్రహానుగ్రహ శక్తికల రాజుశాసనంలో తమతమ మర్యాదలు తప్పకండా నడుచుకుంటారు ప్రజలు. నిగ్రహానుగ్రహసమర్థుడివి నువ్వు. అంచేత, నీకు యావన్మండీ వశ్యులవుతారు. నిన్ను చూసినాకళ్ళు సార్థకమయ్యాయి. సంతోషంగా వుంది నాకు. నువ్వు ఏది కావాలంటే అదిచేస్తాను. మీకు అపకారంచేసిన శత్రువుల్ని ఆగుడ్డి రాజు కొడుకుల్ని సమూలంగా ఇట్టే యుద్ధంలో చంపేస్తాను. హస్తినాపురం రాళ్ళతో కప్పెట్టేస్తాను. చెప్పు” అన్నాడు.

“అన్నా, జగదేకపీరుడివి. నీకు అదోలేక్కేమిటి? నీ దయ వల్ల వాళ్ళు మాకు మించిపోరు. నీదాకా ఎందుకూ? మేమే వాళ్ళని సంహరించేస్తాం” అన్నాడు భీముడు.

“మంచిది. అయితే, యుద్ధంలో నన్ను తలచుకోవాలి. అతి రథుడయిన అర్జునుడి రథం జెండామించి మీ బలపరాక్రమాలు పరికిస్తాను” అని భీముణ్ణి గుచ్చి కాగలించుకున్నాడు హనుమంతుడు. సౌగంధికసరోవరానికి దారికూడా చూపించి అంతర్ధానమయ్యాడు.

హనుమంతుడి కాగిలింతతో ఆయాసమంతా పోయింది భీముడికి. మరింత బలమూ వచ్చింది. దాంతో వడివడిగా సౌగంధిక సరోవరందిక్కు అంగలువేస్తూ బయల్దేరా డతడు. దార్లో పర్వత కుంజాల్లో విహరిస్తూవున్న మేఘాలూ, ఏనుగుమందలూ చూస్తూ నడిచాడు. నీటిధారలూ, మదజలధారలూ, మెరుపులూ దంతాలూ, ఉరుములూ ఘీంకారాలూ - ఇలా సమానగుణాలవల్ల ఏవి మేఘాలో ఏవి ఏనుగుమందలో అర్థంకాలే దతడికి.

అలా వెళ్ళివెళ్ళి వెండికొండ సమీపంలో వొక అందమయిన ప్రదేశం చూశాడు భీముడు. అక్కడ కుబేరుడి ఉద్యానం - అందులో సౌగంధికపద్మవనం చూశా డతడు. అక్కడి బంగారు పద్మాల తేనె

లానుతూ కులాసాగా విహరిస్తున్నాడు వాయువు. తన ప్రియకుమారుడు రావడంచూసి, ఎదురువచ్చి అతడికి ఆనందం కలిగించాడు.

పదివేలమందిరాక్షసులు కంటిమీద రెప్పవెయ్యకండా కాపాడుతున్నారు సాగంధికవనం. వాళ్ళంతా భీముణ్ణి చూశారు. “వీడెవడు, వీరపురుషుడు? లేడిచర్మం ధరించాడు. తపస్వీలా వున్నాడు. ఆయుధాలు పట్టుకున్నాడు. మంచి తేజస్సుతోనూ వున్నాడు” అని ఆశ్చర్యపోతూ, రకకాల ఆయుధాలుపట్టుకుని గబగబా అతడి దగ్గిరికివచ్చారు.

“ఎవరునువ్వు? ఎందుకు వచ్చావు? ఇది కుబేరుడి వనం. ఇక్కడికి రావడమంటే, ఎవడయినా భయపడతాడు. ఇలా వచ్చి నువ్వు పొరపాటే చేశావు. ఈసరోవరంలో కుబేరుడు భార్యలతో జలక్రిడలాడతాడు. దీనివొడ్డుని దేవరుషులు దేవతార్చనచేస్తారు. అమృతంతో సమానమైనవి ఈనిళ్ళు. ఈపద్మాలు బంగారం పద్మాలు. వీటి నాళాలు వైడూర్యాలు. వీటి పరిమళంతో సమానమయిన పరిమళం ప్రపంచంలో మరి ఎక్కడా లేదు. అందుకని అక్షోణీల కొద్దీ యక్షులు దీన్ని రక్షిస్తూ వుంటారు. దీని మహిమ తెలియక ఇంత దూరం వచ్చావు నువ్వు” అన్నారు.

“భీముడు అంటారు నన్ను” - ధీమాగా అన్నాడు భీముడు. “పాండురాజు మాతండ్రి. ధర్మరాజు మాఅన్న. మాద్రాపది కోసం ఈపద్మాలు తీసుకువెళ్ళాలని వచ్చాను. మీరేకాదు, దేవతలు అడ్డంవచ్చినా సరే, పద్మాలు పట్టుకు వెళతాను” అన్నాడు.

“అయ్యా, నువ్వు దివ్యపురుషుడివి. సాగంధికపద్మాలు నీకు కావాలంటే, కుబేరుణ్ణి అడుగు. ఆయన అంగీకారంపొంది తీసుకువెళ్ళు. మేం కాదనం. ధర్మరాజు తమ్ముడివి కనక, ధర్మం తప్పకూడదు” అన్నారు రాక్షసులు.

“అదేమన్న మాట?” - బెట్టుసరిగా అన్నాడు భీముడు. కొండవాగులవల్ల పుట్టిన సరోవర మిది. అందరికీ అందుబాటు కావలిసిందే. కాని వొక్కడి దెలా అవుతుంది? కుబేరుడు తవ్వించ లేదుకదా, మొదట! అదీకాక, ఉత్తమక్షత్రియుడు వొక్కణ్ణి అడగ వలసిన అవసరమేముంది? భూవిక్రమంతో ఇతర్లననం సంపాదించడం, అర్థించినవాళ్ళకి ఇచ్చి, కీర్తి సంపాదించడం - ఇదే అతడి ధర్మం. అంచేత, మిమ్మల్ని కానీ, మీ కుబేరుణ్ణి కానీ అడగవలసిన అగత్యం లేదు. పద్మాలు తీసుకునే వెళతాను” అంటూ సరోవరం లోకి దిగాడు. కావలసినన్ని సౌగంధికపద్మాలు ముందు కోసుకున్నాడు. మహావీర్యవంతులయిన ఆసరోవరంనీళ్ళుతాగాడు. అనంతమయిన బలవంతు డయాడు.

తమని లక్ష్యపెట్టకండా చెరువులో చొరబడడంతోటే వాళ్ళు మండింది రాక్షసులికి. చేతికివచ్చిన ఆయుధం పట్టుకుని భీముడిమీదికి తిరగబడ్డారు. భయంకరంగా గర్జించాడు భీముడు. వాళ్ళు వేసిన ఆయుధాలన్నీ గదతో ఇట్టే కాసుకున్నాడు. చేతికి అందినవాణ్ణి చిత్తుగా కొట్టాడు. ముందూ వెనకా చూడకండా పరుగుచ్చుకున్నారు రాక్షసులు. తిన్నగా వెళ్ళి కుబేరుడితో చెప్పారు.

అంతా విన్నాడు కుబేరుడు. భీముడి పరాక్రమం మెచ్చు కున్నాడు. పైగా అతడు ద్రాపదిని సంతోషపెట్టాలని వచ్చాడు. అతణ్ణి ఏమీ అనకండా ఉపేక్షించి ఊరుకున్నాడు. రాక్షసనేన వోడించి, సౌగంధికపద్మాలు పుచ్చుకుని, సరోవరం వాడ్డుని పూల వనంలో విహరిస్తున్నాడు భీముడు.

భీముడు ఇక్కడ రాక్షసుల్తో దెబ్బలాడుతూ పున్నప్పుడు, అక్కడ బదరీవనంలో మబ్బులేని పిడుగులు పడ్డాయి. కొండలు వణి కాయి. బూడిదవాన కురిసింది. దిక్కులు ఎర్రపడ్డాయి. సూర్యుడు

కనపడకండా చీకట్లు కమ్మాయి. ఈదుర్నిమిత్తాలికి తెల్లపోయాడు ధర్మరాజు. “ఈమహాత్మాతలు భీముడి యుద్ధం సూచిస్తున్నాయి. జాగ్రత్తగా వుండాలి. అన్నట్టు ఏడీ భీముడు?” అని నాలుగు దిక్కులూ చూశాడు. అందరూ వున్నారు. భీముడే కనబళ్ళేదు. దగ్గిరేవున్న ద్రౌపదిని అడిగాడు. “ఏడీ భీముడు? సాహసమంటేనే సరదా అతడికి. భయమున్న చూశే లేదు. ఈకొండనిండా రాక్షసులూ గంధర్వులూనూ. ఒంటరిగా ఎటువెళ్ళాడు? నువ్వుగాని ఎటు పంపలేదు కదా?” అన్నాడు.

“ఇందాకా చూపించానుకదూ, బంగారం పద్మం. అది గాలికి కొట్టుకువచ్చి మాముందు పడింది. దగ్గిరే వుంటాయేమో, మరిన్ని పువ్వులు తెచ్చిపెట్టమన్నాను. అందుకని ఇదిగో, ఈశాన్యదిక్కు వెళ్ళాడు” - తడబడుతూ చెప్పింది ద్రౌపది.

“అయితే అందరం అక్కడికే వెళదాం” అన్నాడు ధర్మరాజు. ఘటోత్కచుణ్ణి పిలిచాడు. అతడి భుజాలమీదా, రాక్షససేనమీదా ఎక్కి బదరీవనం వచ్చినట్టే, అందరితోనూ కలిసి సాగంధికవనం దగ్గిరికి వచ్చాడు.

గదపట్టుకుని ధీమాగా తిరుగుతున్నాడు భీముడు. అతడి దెబ్బ తిని వందలూ వేలూ చచ్చి పడివున్నారు రాక్షసులు. నిచ్చరపోయారు ధర్మరాజూ, బ్రాహ్మలూ వాళ్ళున్నా. అందరూ రావడంచూసి చప్పన దగ్గిరికివచ్చాడు భీముడు. అన్నగారికీ, రోమశుడికీ, ధౌమ్యుడికీ నమస్కారంచేశాడు. తనకి మొక్కిన నకుల సహదేవుల్ని ఎత్తికొగి లించుకున్నాడు. వైడూర్యనాథాలతోవున్న బంగారం సాగంధిక పద్మాలు ద్రౌపదికి ఇచ్చాడు.

“తెలిసినవాడివి కదా, ఇంతసాహసం కూడునా?” - తమ్ముడి శిరస్సు నిమిరుతూ అన్నాడు ధర్మరాజు. “ఇదిగో తమ్ముడూ,

నిజంగా నామీద నీకు ప్రేమ వుంటే, ఇకముందు ఇలాంటిపనులు చెయ్యకు” అని బోధించాడు.

అనంతరం వాళ్ళు యావన్ముదీ కు బేరవనంలో విహరించడం మొదలుపెట్టారు. కొంతసేపయేసరికి కావలావాళ్ళయిన యక్షులు వచ్చారు. దేవముని గోమశుణ్ణీ, దేవేంద్రుడులా వున్న ధర్మరాజునీ చూసి నమస్కరించారు. “అయ్యా, మీరు ఇక్కడ మసలకూడదు. యక్షులూ, రాక్షసులూ తిరుగుతూవుండే భయంకరప్రదేశం ఇది” అని వినయంగా చెప్పారు. దానిమీద తిరిగీ నరనారాయణాశ్రమం వచ్చే శారు పాండవులు. అక్కడ కొంతకాలం వుండాలన్న సంకల్పంతో ఘటోత్కచుణ్ణీ, అతని సైన్యాన్నీ పంపేశారు.

జటాసురుడు

ఇలా అక్కడ వుంటున్నారు పాండవులు. ఒకనాడు వాళ్ళదగ్గి రికి వాక బ్రాహ్మణు వచ్చాడు. “వేదపండితుణ్ణి. ధనుర్వేదం తెలిసిన పరశురాముడి శిష్యుణ్ణి” అని చెప్పి పాండవులదగ్గిర వుంటూవచ్చాడు. బ్రాహ్మణ్ణి అని అందరూ నమ్మారు వాణ్ణి. భీముడు వేడికి వెళ్ళిన సమయం కనిపెట్టి, వాకనాడు భయంకరమయిన రాక్షసరూపంతో సిద్ధపడ్డాడు కొత్త బ్రాహ్మణు. ద్రాపదిని, ధర్మరాజునీ, నకులుణ్ణీ వాళ్ళ ఆయుధాల్తోసహా పట్టుకున్నాడు. గాలిలా ఆకాశమార్గాన ఎత్తుకుని పారిపోతున్నాడు. కరచరణాలు కదల్లేదు మిగిలిన బ్రాహ్మణికి. చేనేదిలేక భీముడుకోసం పరుగెత్తాడు సహదేవుడు.

ఆకొత్త బ్రాహ్మణ్ణి జటాసురుడు. బ్రాహ్మణి వేషంలో వచ్చి మోసంచేశాడు. అలా ఎత్తుకుపోతూవుంటే వాడిమీదనుండే వాణ్ణి బరువుగా అదిమాడు ధర్మరాజు. మరి పరుగెత్తలేకపోయాడు జటాసురుడు. దుర్భరమైంది భారం.

“మాయావివి. మోసం చేశావు, కూడు పెట్టిన వాళ్ళకీ, నమ్మినవాళ్ళకీ చెడ్డ తలపెట్టడం మహాపాపం. ధర్మం తెలియదు నీకు. మనుష్యులకి సాఖ్యాలుకలిగిస్తూ, దేవతలూ వాళ్ళూ విహరిస్తారక్కడ. ఆమనుష్యుల్నే పాలిస్తాం మేము. అలాటిమాకు అపకారం చెయ్యడం జ్ఞేమం కాదు నీకు. మాఆయుధాలు మాచేతికిచ్చి, యుద్ధానికి రా. అంతేకాని ఇదేం పని!”— అదుముతూనే అన్నాడు ధర్మరాజు.

అంతలో అడ్డంగా వచ్చాడు సహదేవుడు. “ఆగు. కిందికి రా. ఎవరనుకున్నావో మమ్మల్ని ? నీపొగ రడిచి మరీ వొదుల్తాను” అంటూ ఎదిరించాడు. సహదేవుడి నోట్లోమాట నోట్లోనే వుంది, గాలిలా ఎగిరిపోతూ వచ్చాడు భీముడు. ద్రౌపదిని, ధర్మరాజునీ, నకులుణ్ణీ ఆకాశమార్గాన ఎత్తుకుపోతున్న జటాసురుణ్ణీ, కింద ఎదిరిస్తూన్న సహదేవుణ్ణీ చూశాడు. “నీకు ప్రాణాలమీద ఆశ వుంటే వొదిలిపెట్టు వాళ్ళని” అని గా-ట్టిగా గద్దించాడు.” అతిథివయి వచ్చావు. తిన్నయింటికే ఎవరుపెట్టావు నీలాంటి దుర్మార్గుణ్ణి నిన్నే చూశాను. బుద్ధేవుంటే వొదులు వాళ్ళని. లేదంటావా - బకుడికీ, హిడింబుడికీ, కిమ్మిరుడికీ పట్టినగతే నీకూ పడుతుంది” అన్నాడు.

భీముడి గద్దించుతో కిందికి దిగాడు జటాసురుడు. “బకుణ్ణీ, హిడింబుణ్ణీ, కిమ్మిరుణ్ణీ చంపావు కదూ! హూ, అందుకే వచ్చాను నేను. నిన్ను చంపుతాను. నీరక్తంతో వాళ్ళకి తర్పణం చేస్తాను” అంటూ అంతంత గుడ్లు చేసుకుని భీముడిమీదికి తిరగబడ్డాడు జటాసురుడు. వాళ్ళ ఇద్దరికీ మధ్యగావచ్చి, వాణ్ణి కొట్టబోయాను నకుల సహదేవులు. తమ్ములిద్దరినీ “ఆగండి” అన్నాడు భీముడు. ఉగ్రుడిలా జటాసురుడిమీదికి వురికాడు.

ఉభయలికీ భయంకరమయిన యుద్ధం జరిగింది. వాళ్ళ ఇద్దరి తొడలూ తగిలి మహావృక్షాలు విరిగి, ముక్కలయ్యాయి. అడు

గులకింద భూమి కంపించింది. చేతికి అందిన చెట్లన్నిటితోనూ కొట్టుకున్నారు. చెట్లయిపోయాక, కొంచేపు రాళ్ళతో కొట్టుకున్నారు. చివరికి మౌకళ్యమి మౌకళ్య పట్టుకున్నారు. వాళీ సుగ్రీవుల్లా దెబ్బలాడారు. ఇద్దరూ గుద్దుకుంటున్నారు. అగుద్దులచప్పులకు అడవి మృగాలూ, పక్షులూ భయపడి పారిపోయాయి.

అంతకంతకీ భీముడిబలం హెచ్చిపోతూవుంది. జటాసురుడిబలం తగ్గముఖం పట్టింది. యముడిలా వున్నాడు భీముడు. రాక్షసుడిబలం తగ్గడం కనిపెట్టేశాడు. వాడి మెడ కుంగిపోయేట్టు మో— క్షపిడిగుద్దు గుద్దాడు. పే—ద్ద పిడుగుపడితే విగిపడ్డ నల్లటి కొండశిఖరం లాగ గుద్దుతో కూలిపోయాడు జటాసురుడు. పశ్చి పడ్డంతోటే వాడి కళ్ళే బరం మీదికెత్తి, పెద్ద పాపాణంమీద విసిరికొట్టాడు భీముడు. పచ్చడి పచ్చడి అయిపోయింది జటాసురుడి కళ్ళేబరం. రోమశుడూ, ధౌమ్యుడూ మొదలయిన యావన్మంది వచ్చి భీముణ్ణి ప్రశంసించారు.





# అ రణ్య ప ర్వం



## నాలుగో ఆశ్వాసం

అలా సరినారాయణాశ్రమంలో కొన్నాళ్ళు గడిచింది. ఒక నాడు తమ్ములతో ధర్మరాజు అన్నాడు: “ అర్జునుడు వెళ్ళి అయిదేళ్ళు కావస్తోంది. ఇక వచ్చేస్తాడు. దివ్యాస్త్రాలు తప్పకండా తెస్తాడు. కల్లారా తమ్ముణ్ణి ఇక్కడే చూస్తాం” = అని

అనంతరం గంధమాదనం సంసర్పించే అభిలాషతో అక్కడి నుండి ఉత్తరముఖంగా బయల్దేరారు పాండవులు. కొండలమీంచి వెళ్ళి వెళ్ళి పదిహేడోనాడు హిమాలయంమీద వృషపర్వుడనే రాజరుషి ఆశ్రమంచేరారు. భూత భవిష్యత్కలాలు తెలిసిన మహాజ్ఞాని వృషపర్వుడు. పాండవుల్ని కన్నకొడుకుల్లా ఆదరించి, సత్కరించాడాయన. ఏడుదినాలు అక్కడ వున్నారు పాండవులు. ఎనిమిదోనాడు, వృషపర్వుడు చెప్పినదారిని ఇంకా ముందుకి వెళ్ళారు. ధౌమ్యుడూ, రోమశుడూ మొదలయిన కొద్దిమందినిమాత్రం వెంటపెట్టుకుని తక్కిన బ్రాహ్మణులు యావన్మందినీ వృషపర్వుడి ఆశ్రమంలో వదిలిపెట్టారు. దార్లో కొండలమీద మంచుమంచి దృశ్యాలుచూస్తూ, చెట్లకింద విశ్రమిస్తూ వెళ్ళివెళ్ళి నాలుగోనాడు శ్వేతపర్వతంమీద కాలుపెట్టారు పే - ధ్ధ మేఘులూ తెల్లగానూ, మణులూ వాటితోనూ, స్పటికం గుహలతోనూ ఎంతో అందంగావుంది శ్వేతపర్వతం. దాన్నిచూస్తూ వుంటే శ్రమే అనిపించలేదు వాళ్ళకి.

శ్వేతపర్వతం తరవాత మాల్యవంతం చేరారు. మాల్యవంత పర్వతంమీంచి గంధమాదనం చూశారు. ఆనందంతో శరీరాలు

పులకరించాయి వాళ్ళకి. కళ్ళల్లోంచి ఆనంద బాష్పాలు ప్రవహించాయి. “తిమ్మూడా, గంధమాదనంవనాలు ఎంత అద్భుతంగా వున్నాయో! మధ్యమధ్య ఆగంగా నది ఎలావుందో చూడూ, చూడూ!” అంటూ భీముడికి చూపాడు ధర్మరాజు.

ఇలా అనన్నీ చూస్తూ వెళ్ళి రాజరుషి ఆర్ది షేణుడి ఆశ్రమం చేరుకున్నారు పాండవులు. ఆశ్రమంలోకి వెళ్ళి ఆర్ది షేణుడి ముందు మోకరించారు వాళ్ళు. వాళ్ళు పాండవులని దివ్యదృష్టితో తెలుసు కున్నాడు రుషి. అందరినీ ఆప్యాయంగా ఆదరించాడు. ముఖ్యంగా ధర్మరాజుని ఎంతో గౌరవించాడు. ఎన్నో అన్ని ధర్మప్రసంగాలూ చేశాడు. “ధర్మరాజా, గాలీ నీరూ మాత్రం సేవించే మునీశ్వర్లు పార్థమీ పాడ్యమీ తిథుల్లో ఈపర్వతం ఆకాశమార్గాన వస్తూ వుంటారు. అప్పుడు భేరీలూ, పణవాలూ, మృదంగాలూ, శంఖాలూ వినిపిస్తాయి. మీరు అందరూ ఇక్కడే కూచుని అవి వినాలి. అక్కడికి వెళ్ళే తలంపే పెట్టుకోకూడదు. ఇక్కడినుండి పైకి వెళ్ళడం మీకు సాధ్యంకాదు కూడా అవన్నీ దేవతలు విహరించే స్థలాలు. మనుష్యునికి ప్రవేశం లేదక్కడ. పరమసిద్ధులూ, దేవరుషులూ మాత్రం ఈ కైలాసశిఖరం దాటి వెళ్ళగలరు. చపలచిత్తంవల్ల ఎవరయినా వెళ్ళాలని ప్రయత్నిస్తే పర్వతంమీది జీవకోటి యాత్నా ద్వేషిస్తుంది. రాక్షసులు బల్లెలతో పొడుస్తారు. పర్వసంధికాలాల్లో సరవాహనుడైన కుబేరుడు నూంచి వైభవంతో వస్తాడు. ఈ కైలాసశిఖరం మీదే కుబేరుడి ఉద్యానవనమూ, దేవతల ఉద్యానవనాలూ రాక్షసుల ఉద్యానవనాలూ వున్నాయి” అని చెప్పాడు. అర్జునుడు వచ్చేవరకూ వాళ్ళని తన ఆశ్రమంలోనే వుండమని కోరాడు.

అయిదురంగులపద్మాలు

ఆరి షేనుడి ఆశ్రమంలో కొన్నిమానాలు వున్నారు పాండవులు. అనేకమయిన వింతలూ చూశారు. ఒకనాడు పెద్దగాలి వేసింది. హిమాలయ శిఖరం మీంచి అశ్వరథ (శ్వేతకీ) పుణ్యనదినుండి అద్భుతమయిన పువ్వులు ఎగిరివచ్చి పాండవులముందు పడ్డాయి. అయిదురంగుల పువ్వులవి. వాటి రేకులు బంగారంతో వున్నాయి. అవి చూసి వాళ్ళ ఆశ్చర్యానికి అంతూపంతూ లేకపోయింది.

ఒక చంద్రకాంతశిలావేదిక మీద ఏకాంతంగా కూచుని వున్నాడు భీముడు. మెల్లిమెల్లిగా ద్రౌపది అతడిదగ్గరికి వచ్చింది. “అయిదురంగుల పువ్వులు చూశావు కదూ! అమ్మయ్యా, సాగంధికాలకంటే కూడా ముచ్చటగా వున్నాయివి. ఈవాసనా, ఈసౌకుమార్యం కల్లోకూడా ఎరగను నేను. ఎంతో కోరికగా వుంది నాకు. మరిన్ని కావాలి నాకు. నువ్వు కాకపోతే నాకోరిక మరెవ్వరు తీరుస్తారు? ఏం, తెచ్చిపెట్టరా!” అంటూ బులిపించింది భీముణ్ణి.

చిరునవ్వుతో అంగీకరించాడు భీముడు. లేడికి లేచిందే ప్రయాణం. వెంటనే చక్రవాకపర్వతమంత ఎత్తయిన గంధమాదన పర్వతం శిఖరం మీదికి వెళ్ళాడు. అక్కడికి కుబేరుడి భవనం స్పష్టంగా కనిపిస్తోంది. బంగారంతోనూ, స్పటికం రాళ్ళతోనూ ఎంతో అంత అందంగా వుంది కుబేరుడి భవనం. మణులతోనూ పూల మాలలతోనూ దేదీప్యమానంగా వుంటుంది. భవనంనాలుగుదిక్కులా బంగారం ప్రాకారం మెరుస్తోంది. దానినిండా రకరకాల రత్నాలు జిగేలు జిగేలు మంటున్నాయి. చుట్టూ ఉద్యానవనాలు చెప్పశక్యం కాకండా వున్నాయి.

కుబేరుడి భవనం చూశాడు భీముడు. పర్వతశిఖరం పగిలిపోయేట్టు వొక్కసారి శంఖం పూరించాడు. అది విని వినడంతోనే

యత్సైన్యమూ, రాక్షససేనా పరిపరివిధాలయిన ఆయుధాలు పట్టుకుని, పెద్ద పెద్ద పొలికేకలు వేసుకుంటూ పరుగెత్తుకువచ్చింది. ఒక్కసారి భీముణ్ణి చుట్టుముట్టేసింది. జల్లుకన్నాడు భీముడు. అందరిమీదికి అన్నిదిక్కులా దారుణమైన బాణాలు అదే కుప్పించండం కప్పించాడు. రాక్షససేన పేద్ర మేఘంలా వుంది. భీముడి బాణాల్లో వాళ్ళ శరీరాల్లోంచి కారే రక్తధారలు వర్షధారల్లా వున్నాయి. వాటితో నేల మీది నదులన్నీ రక్తం నదు లయిపోయాయి. దాంతో, వచ్చిన సైన్యాలన్నీ వచ్చినట్టే చెల్లాచెదురయి పారిపోయాయి.

అదిచూశాడు కుబేరుడి స్నేహితుడు మణిమంతుడు. సహించలేకపోయాడు. పేద్ర గదపట్టుకుని, వొక దిగ్గజం సింహంమీదికి వచ్చినట్టు భీముడిమీదికి వచ్చాడు. అతణ్ణి చూశాడోలేదో భీముడు, కనపడకండా అతణ్ణి బాణాల్తోముంచెత్తిమరీ వొదిలాడు. అయితే, చలించలేదు మణిమంతుడు. గిరగిరాశిప్పి గద విసిరాడు భీముడి మీదికి, మెరుపులాగా, సూర్యబింబంలాగా, దశదిశలూ పట్టడగల్గూ వెలిగిస్తూ భీముడిమీదికి వచ్చింది గద. అంత ఉధృళంగానూ వస్తూ వున్న మణిమంతుడి గదని గడ్డిపోచలా చూశాడు భీము తన బాణాల్తోనే దాన్ని ముక్కలు చేశాడు. దాంతో కుబేరుడి సైన్యం గడగడలాడింది. తనగద అలా ముక్కలైపోవడంతోతే మరింత మండిపోయాడు మణిమంతుడు. ఒక్కపెట్టుని శక్తితీసి భీముడిమీదికి విసిరాడు. భీముడి భుజానికినుండి తగ్గి కిండపడి పోయింది శక్తి. ఈసారి గదపుచ్చుకుని భీముడే యముడిలాక హుంకరించి, మణిమంతుడిమీదికి పురికాడు. భీముడి హుంకారానికి కొండ శిఖరం, జవజనలాడిపోయింది. అయినా, మణిమంతుడుమాత్రం తగ్గలేదు. త్రిశూలం తీసి భీముడిమీదికి విసిరాడు. నిప్పులు కక్కుతూ వస్తోంది త్రిశూలం. గదతో పది ముక్కలు చేశాడు దాన్ని భీముడు.

గదా, శక్తి, శ్రీశూలము - వ్యర్థం కావడంతోటే ఆకాశమార్గం పెట్టాడు మణిమంతుడు. “ఎటుపోతావు? నిలబడు” అంటూ గద తీసి విసిరాడు భీముడు. దాంతో ప్రాణాలుపోయి కిందపడ్డాడు మణిమంతుడు. మణిమంతుడు మరణించడంతోటే కుయ్యో మొద్రో మంటూ తూరుపుదిక్కు చూడుతీసింది కుబేరుడి రాణివ.

ఇక్కడ ఇలావుంది. అక్కడ భీముడు కనపడకపోయేసరికి “ఏమయ్యాడా” అని వెదకడం మొదలు పెట్టాడు ధర్మరాజు. ఇంతలో ద్రౌపదివచ్చి “శిఖరంమీదికి అయిదురంగుల పువ్వులకోసం వెళ్ళాడు” అని చెప్పింది. ఆశ్రమంలో ధౌమ్యుడూ మొదలయినవాళ్ళని వుండమని, రోమశుణ్ణి, నకుల సహ దేవుల్ని వెంటపెట్టుకుని శిఖరంమీదికే తానూ బయల్దేరాడు ధర్మరాజు. తీరా వెళ్ళిచూచేసరికి, చచ్చిపడివున్న వేలాది రాక్షసులమధ్య హైరంగా గదపట్టుకుని నిలబడివున్నాడు భీముడు.

ఇంతలో పారిపోయివచ్చిన సైనికులు కుబేరుడిదగ్గరికి వెళ్ళారు. జరిగిందంతా మొర పెట్టారు. చకితుడే అయిపోయాడు కుబేరుడు. “అప్పుడు సాగంధికపద్మాల్లా అలాగే పట్టుకుపోయాడు. ఇప్పుడు మణిమంతుణ్ణి కాజేశాడు. ఎంత ఉడ్డోలమయిన బలవంతుడో వీడు!” అని తల పంకించాడు. దేవతలూ, రాక్షసులూ, యక్షులూ, గరుడులూ, గంధర్వులూ- వీళ్ళందరితో కలిసి, భీముడిదగ్గరికి బయల్దేరి వచ్చాడు వచ్చి, ధర్మరాజూ మొదలయిన వాళ్ళనీ, ఇంకా యుద్ధానికి సిద్ధంగా వున్న భీముణ్ణి చూశాడు. సంతోషించాడు.

కుబేరుణ్ణి చూడడంతోనే సవినయంగా నమస్కారంచేశారు పాండవులు. ధర్మస్వయాపుడయిన ధర్మరాజుని చూసి మందస్మితం చేశాడు కుబేరుడు. ‘ధర్మరాజూ’ సితమ్ముడు నాన్నే హితుణ్ణి మణిమంతుణ్ణి చంపి. నాకేదో అపకారం చేశాడని సిగ్గుపడుతున్నట్టున్నావు. అలాంటి దేమీ పెట్టుకోవద్దు. అసలు, దీనంతటికీ అగస్త్యుడిశాపం

కారణం అన్నాడు. భీముణ్ణి ఆదరంగా దగ్గిరకి పిలిచాడు. “భీమ నేనా, నీసాహసం నాకు ఉపకారమే అయింది. అందుకని, నిజంగా నిన్ను మెచ్చుకుంటున్నాను” అన్నాడు.

“దేవా’ అగస్త్యముని శాపంవల్ల జరిగిందన్నావు కదా! అగస్త్యుడు శాపంపెట్టవలసిన అగత్యం ఏవచ్చిందో వివరించండి” అంటూ చేతులు జోడించాడు ధర్మరాజు.

“చాలాకాలం కిందటిమాట అది” అంటూ ఎత్తుకున్నాడు కుబేరుడు. “ఒకసారి, కుశవతిని దొంగిలించి దేవతలు సత్రయాగం ప్రారంభించారు. నన్ను కూడా పిలిచారు. వంద మహాపద్మాల యక్షుల తోనూ రాక్షసులతోనూ కలిసి సప్తకవిమాసంమీద ఆకాశ మార్గాన వెళుతున్నాను నేను. యమునానదిలో ఊర్ధ్వబాహువుల్లో ఉగ్రమయిన తపస్సుచేస్తున్నాడు అగస్త్యముని. నాతోకూడా పున్న కంఠోనే వున్నాడు మణిమంతుడు. తెలియక అగస్త్యుడిమీద ఉమ్మి వేశాడు. ఉగ్రుడే అయిపోయాడుముని. ‘నీకళ్ళయెడటే నీన్నే హితుడు నామీద వుమ్మేశాడు. అంత ఇదిగా వుంది వాడిమదం! సరే! ఒక మానవుడిచేత చస్తాడు వాడు. నీయక్షులైన న్యమూ, రాక్షసులైన న్యమూ కూడా ఆమనిపి చేత నాశన మవుతుంది. వీడుచేసిన ఈపాపం ఆమాన వుణ్ణి చూశాక పోతుంది’ అని శపించాడు.

“ధర్మరాజా, ధృతీ దాక్షిణ్యమూ దేశమూ కాలమూ పరాక మమూ-ఈఅయిదూ లోకతంత్రాలు. ఇవి ఎరిగిన ఉత్తమక్షత్రియుడు ధర్మం తెలిసినవాడై, అడ్డులేకండా ప్రపంచం పాలిస్తాడు. చివరికి పుణ్య లోకాలికి వెళతాడు. ధర్మరహస్యాలు తెలియకండా పూరికే సాహసం చేసేవాడికి సద్గతు లుండవు. అంచేత, దుస్సాహసం కూడదంటూ నీజ్ఞానమూ, ధర్మబుద్ధి వినియోగించి సతమ్ముణ్ణి సరిదిద్దు.

“మీకు యముడూ, వాయువూ, ఇంద్రుడూ అశ్వినులూ ఎంతో నేనూ ఒకే అని భావించండి. ఈశ్వర్యకృతమంతా మీరు ఆర్తిపేణుజీ ఆశ్రమంలోనే వుండండి. మీకు కావలసిన అన్నపానాలు యావత్తూ నాపరిచారకులు మీకు ఎప్పటికప్పుడు అందించేటట్టు ఏర్పాటుచేస్తాను నేనె.”

“మితమ్ముడు అర్జునుడు దేవతలవగ్గిర దివ్యాస్త్రాలు సంపాదించాడు. ఇప్పుడు దేవేంద్రుడివగ్గిరే వున్నాడు. దేవేంద్రుడికి ఎంతో ఉపకారమూ చేశాడు. ఏడు మహామేధాలు చేసిన పుణ్యాత్ముడు మీషిశృషితామహుడు శంతనుడు ఎంతో తృప్తిపడ్డాడు. మీకుశలమూ విచారించాడు. ఇక వచ్చేస్తాడు అర్జునుడు. మీకోరికలన్నీ సిద్ధిస్తాయి” అన్నాడు.

ఆరాత్రి కుజేరుడి భవనంలోనే గడిపారు పాండవులు. మర్నాడు ఉదయాన్నే ధౌమ్యుడూ ఆర్తిపేణుడూ పాండవులదగ్గికి వచ్చారు. వాళ్ళని చూసి పాదాభివందనం చేశారు పాండవులు. తరవాత ఆర్తిపేణుడు ధర్మరాజుచెయ్యి పట్టుకుని, తూర్పుదిక్కు వేలు చూపిస్తూ అన్నాడు: “అదిగో, మహారాజా! సముద్రం దాకా వ్యాపించివుండే, అదే సుందరపర్వతం. ఎంత అద్భుతంగా వుందో చూడు. ఈదిక్కే దేవేంద్రుడి నివాసం. ఇటు ఉదయించే సూర్యుణ్ణి, సర్వధర్మాలూ ఎరిగిన మునులూ, సిద్ధులూ, సాధ్యులూ, దేవతలూ మొదలయినవాళ్ళు పూజిస్తారు. ఇదిగో దక్షిణదిక్కు చూడూ, ఆకనిపిస్తూ వుండే, అది యముడి సంయమన పట్టణం. దక్షిణదిక్కే మరణించినవాళ్ళు పోవవలసిన దిక్కు. అదిగో, పడమటిదిక్కు కనిపిస్తూవున్న ఆపర్వతంచూడూ, అదే అస్తాచలం. వరుణుడు ఆపర్వతం మీదా, సముద్రంలోనూ నివసిస్తూ వుంటాడు. మనఎదట ఇదిగో.

ఇటు ప్రకాశిస్తూన్న బంగారంపర్వతం—అదే మేరుపర్వతం. దీని ఎనిమిది దిక్కులా ఎవమండుగురు దిక్పాలకులు వుంటారు. దానిమీదే బ్రహ్మదేవుడి నభ వుంది. అక్కడ కూచుని ఆయన సృష్టిచేస్తూ వుంటాడు. మేరుపుమీదే వశిష్ఠుడూ మొదలయిన సప్తరుషులూ. ఉదయిస్తూ అస్తమిస్తూ వుంటారు. అగ్నికానీ, సూర్యుడుకానీ దీనికి వెలుగుపెట్టలేరు. దానంతట అదే ప్రకాశిస్తూ వుంటుంది. సూర్యుడూ, చంద్రుడూ, నక్షత్రాలూ నియమం తప్పకండా నిరంతరం ఈమహాపర్వతాన్ని ప్రదక్షిణం చేస్తూ వుంటారు. మేరుపర్వతం ప్రదక్షిణం చేస్తూనే నక్షత్రాల్లో చంద్రుడు పర్వసంధుల్లో మానవిభాగం చేస్తాడు. అలాగే సూర్యుడు పగలూ, రాత్రి, కలా, కృష్ణా మొదలయిన కాలవిభాగం చేస్తాడు. సూర్యుడే వర్షమూ, గాలీ, వేడి మొదలయినవాటితో సమస్త జీవుల్ని పోషిస్తాడు.”

ఆర్షి షేణుడి ఆశ్రమంలో నెలరోజులు వున్నారు పాండవులు.

అ ధ్వు సు డు వ షే కా డు

ఒకనాడు ఆకాశంమీద ఆకస్మికంగా పెద్ద వెలుగు కనిపించింది క్రమంగా అది వెయ్యి మెరుపులు పరిగెత్తినట్టు గంధమాదనం దిక్కే వస్తోంది. చూస్తూ వుండగా వాక బంగారం రథం దేవలోకంనుండి గంధమాదనం మీద దిగింది. మాతలి సారథ్యం చేస్తున్నాడు. రథం మీద అర్జునుడు సూర్యుడిలా ప్రకాశిస్తున్నాడు.

రథం తిన్నగా పాండవులు వున్న చోటికే వచ్చింది. రథందిగాడు అర్జునుడు. రోమశుడికీ, ధౌమ్యుడికీ, ధర్మరాజుకీ, భీముడికీ పాదాభివందనం చేశాడు. తనకి సమస్కరించిన నకుల సహదేవుల్ని గుచ్చి కౌగిలించుకున్నాడు. కళ్ళు చల్లబడ్డాయి ద్రౌపదికి. హృదయం ఆనందంతో ఉత్ఫుల్లమయింది. యావన్మందీ మహానందభరితు



లయినారు. మాశలిని ఎంతో గౌరవించాడు ధర్మరాజు. అర్జునుణ్ణి అన్నదమ్ముల దగ్గర దించి అమరావతి వెళ్ళిపోయాడు మాతలి.

అంతలో సూర్యుడు పడమట అస్తమించాడు. చీకట్లు కమ్ముకునీ కమ్ముకోవడంతో ఊ తూర్పున చంద్రోదయ మయింది. నీలాకాశంలో తెల్లటి రాజహంసలా కనిపించాడు చందమామ. ఆరాత్రి ఎంతో నేపు అన్నదమ్ములమధ్య కూచుని కులాసాగా కాలక్షేపం చేశాక నిద్రపోయాడు అర్జునుడు.

మర్నాడు తెల్లవారింది. సిద్ధులూ, మునులూ, రోమశుడూ, ధౌమ్యుడూ, అన్నదమ్ములూ — యావన్మందితోనూ సభతీర్చినట్టు కూచున్నాడు ధర్మరాజు. అంతలో వొక్కపెట్టుని దేవదుందుభులు మోగాయి. కిన్నరులూ, గంధర్వులూ పాడిన పాటలు వినిపించాయి వెయ్యి సూర్యబింబాలు ఉదయించినట్టు ఆకాశంనిండా దేవవిమానాలు కనిపించాయి. దేవగణాల్లో దేవేంద్రుడు పాండవుల్ని చూడడం కోసం గంధమాదనం వేంచేశాడు. ఉన్న పాశంగా యావన్మందీ లేచారు. ఇంద్రుడికి ఎదురువెళ్ళారు. సవినయంగా అభివాదనంచేశారు. చేతులు జోడించారు. చెయ్యవలసిన సత్కారా లన్నీ చేశారు.

చల్లని చూపులు చూసి వాళ్ళందరినీ అభినందించాడు దేవేంద్రుడు. అర్జునుణ్ణి ఉద్దేశించి ధర్మరాజుతో అన్నాడు: “ధర్మరాజా, నీతమ్ముడు నాదగ్గర దివ్యాస్త్రాల్లో ఆరితేరి తయారయ్యాడు. శివుడూ మొదలయిన దేవతలదగ్గర దివ్యాస్త్రాలు సంపాదించాడు. నివాత కవచుల్ని సంహరించి దేవతలకి మహోపకారం చేశాడు. ఇక షడి పరాక్రమం ముందు శత్రువన్నవాడు నిలవలేడు. శత్రుసంహారంచేసి సామ్రాజ్యం నీచేతుల్లో పెడతాడు” — అని.

పరమానందభరితు లయారు పాడవులు. ఇలా వాళ్ళందరినీ సంతోషపరచి దేవతలయావన్మందితోనూ అమరావతి వెళ్ళిపోయాడు

దేవేంద్రుడు. [ఇది ఇంద్రుడూ పాండవులూ కలుసుకున్న ఘట్టం. బ్రహ్మచర్యవ్రతంతో వుండి, వొక సంవత్సరంవరకూ రోజూ ఇది విన్నవాళ్లూ, చదివినవాళ్లూ కూడా నూరుసంవత్సరాలు జీవిస్తారు. ]

దేవేంద్రుడు వెళ్ళిపోయాక ఆనందంతో అర్జునుణ్ణి కాగిలించు కున్నాడు ధర్మరాజు. “తమ్ముడూ, దేవతలికి ఏదో మహాోపకారం చేశావన్నాడు దేవేంద్రుడు. నివాతకవచుల్ని సంహరించావన్నాడు. ఆ వివరాలూ, శివుడూ మొదలయిన దేవతలదగ్గర దివ్యాస్త్రాలు పొందినవై నమూ, ఇంద్రుణ్ణి మెప్పించిన సంగతీ అంతావినాలనివుంది. చెప్పు” అని అడిగాడు.

అన్నగారు కోరినప్రకారం ఆవివరాలన్నీ చెప్పాడు అర్జునుడు. అన్నదమ్ములూ, రోమశుడూ, ధౌమ్యుడూ, ద్రౌపదీ మొదలయిన యావన్మందిమధ్యా కూచుని తాను తపస్సుకి వెళ్ళిన నాటినుండి అవాళదాకా జరిగింది పూనగుచ్చినట్టు ప్రారంభించాడు.

“నువ్వు ఉపదేశించిన ప్రతిస్మృతి విద్యాప్రభావంవల్ల ఎంతో తపశ్శాలి నయాను. హిమాలయం వెళ్ళాను. అక్కడ ముసిలి బ్రాహ్మడి వేషంలో నాఎడటికి వచ్చిన దేవేంద్రుణ్ణి చూశాను. ఆయన ఉపదేశం ప్రకారం శివుడి కోసం ఉగ్రమయిన తపస్సుచేశాను. శివుడు కిరాతరాజు వేషంలో వచ్చాడు. నాతో ఘోరంగా యుద్ధం చేశాడు. చివరికి ప్రసన్నుడయ్యాడు. నిజస్వరూపం చూపించాడు. పాశుపతాస్త్రం ప్రసాదించాడు. అదయాక దేవేంద్రుడూ మొదలయిన దేవతలు వచ్చి ఐంద్రాస్త్రం, ఆగ్నేయాస్త్రం, యామ్యాస్త్రం, రాక్షసాస్త్రం, వారుణాస్త్రం, కాబేరాస్త్రం, గాంధర్వాస్త్రం, పైశాచాస్త్రం, బ్రహ్మాస్త్రం మొదలయిన దివ్యాస్త్రాలు ప్రసాదించారు. వాటి ప్రయోగ విధానాలూ ఉపదేశించారు.

“దేవేంద్రుడు దేవలోకం రమ్మన్నాడు. మాతలి దివ్యరథం పట్టుకు వచ్చాడు. ఈమానవదేహంతోనే అమరావతి వెళ్ళాను. అక్కడ దేవేంద్రుణ్ణి గురువుగా వరించాను. అతడి అనుగ్రహంవల్ల దివ్యాస్త్రాల ప్రయోగం, ఉపసంహారం, ఆవృత్తి, ప్రాయశ్చిత్తం, ప్రతిఘాతం నేర్చుకున్నాను. ఎంతో సంతోషించాడు దేవేంద్రుడు. ‘అర్జునా మహాస్త్రాలుయావత్తూ కరతలామలక మయ్యానీకు. యుద్ధంలోనిన్ను ఎప్పుడూ గెలవలేడు. దేవతలకీ బ్రాహ్మణకీ మేలు చెయ్యి. నీకు సిద్ధి కలుగుతుంది, అన్నాడు. అంతేకాదు, నాగురుదక్షిణగా దేవలోకం మేలుకోసం నేను చెప్పినపని చెయ్యాలి నువ్వు. సముద్రగర్భంలో నివాతక వచులని మూడుకోట్ల రాక్షసులు వున్నారు. ఉద్ధండులు వాళ్ళు. ఎప్పుడూ దేవతల్ని వేధించుకు తింటూవుంటారు. వాళ్ళని వెళ్ళి చంపాలినువ్వు’ అని ఆదేశించాడు.

“తాను పెట్టుకున్న దివ్యభూషణాలు తీసి నాకు తొడిగించాడు. ఇదిగో, ఈకీరీటం నాతలమీద పెట్టాడు. అభేద్యమయిన బంగారం కవచం తొడిగాడు. కొండచిలువలాంటి ఈనారి గాండీవానికి తన చేతులతోనే స్వయంగా కూర్చాడు. హంసరంగువీ, నెమిలిరంగువీ మంచిమంచి గుర్రాలు పూసిన రథంమీద నన్ను కూచోపెట్టాడు. మాతలిని సారథ్యం చెయ్యమన్నాడు. ఆయన ఆజ్ఞప్రకారం నివాతక వచుల సంహారానికి బైల్చెరాను నేను.

“అమరావతినించి అలా బయల్దేరుతూవున్న నా రథం దగ్గిరికి గుంపులు గుంపులుగా వచ్చారు దేవతలు. ‘అర్జునా, ఇదేరథమెక్కిలోగడ దేవేంద్రుడు అనేక వేల రాక్షసుల్ని - శంబరుడూ, నముచీ, బలుడూ, వృత్రుడూ మొదలయినవాళ్ళని - యుద్ధంలో గెలిచాడు. అలాగే నువ్వు పరాక్రమవంతుడివై నివాతక వచుల్ని సంహరించు’ అని ఆశీర్వాదించారు. దేవదత్తం శంఖం కూడా ఇచ్చారు. ఆగమేఘాల

మీద పరుగెత్తించి రథం. దాల్లో అక్కడక్కడ దేవరుషులు కూడా నన్ను ప్రశంసించారు.

వి వా త క వ చు లు

“క్షణాలమీద సముద్రం చేరింది రథం. నురుగులుకక్కుతూ పెద్ద పెద్ద కొండల్లా వున్నాయి కెరటాలు. పెద్ద పెద్ద చేపలూ, తాబేళ్లూ, తిమింగిలాలూ, మొసళ్లూ నడకొండల్లాగ తేలుతూ మునుగుతూ వున్నాయి. సముద్రగర్భంలో పెద్ద పెద్ద మేడలతోనూ విశాలమయిన విధులతోనూ వున్న రాక్షసపట్నం చూశాము. తిన్నగా ఆపట్టణం ద్వారందగ్గిరికి రథం పోనిచ్చాడు మాతలి. ద్వారంముందు రథం ఆగి ఆగడంతో టే, దేవదత్తం పూరించాను నేను. దిక్పర్వతాల గుహల్లో ప్రతిధ్వనించింది దేవదత్తం. దానిమీద, రాక్షసులు యావన్మందీ దెబ్బతిన్న తాచుల్లాగ పరుగెత్తుకు వచ్చారు. నారథం చుట్టు ముట్టే శారు. అందరిచేతుల్లోనూ అనేకవిధాలయిన ఆయుధాలున్నాయి. చీకట్లుచిమ్ముకువస్తున్నట్లు నల్లగా కాంఠికి వున్నాయి వాళ్ళ దేహాలు.

“వచ్చి రావడంతో టే, వాళ్ళు ముట్టడి ప్రారంభించారునామీద. చేతికివచ్చిన ఆయుధం ప్రయోగించడం మొదలుపెట్టారు. ఉత్తర క్షణంలో నేనూ విజృంభించాను. ప్రతివాణ్ణి పదేసి బాణాల్తో కొట్టాను. మారథం ముందుకి నాగనివ్వకండా భూమి ఆకాశం నిండిపోయి నట్టు అపరిమితమయిన బాణాలు కప్పిపెట్టారు రాక్షసులు. పైనించి చూస్తూ వున్న దేవతలూ రుషులూ అదిచూసి నిచ్చెరపోయారు. మాతలికి కరచిరణాలు ఆడలేదు. ఎలా రథం నడపడమో తోచక చేతుల్లోంచి పగ్గాలు వొదిలిపెట్టేశాడు. అప్పుడు చప్పున పగ్గాలు నేనే తీసుకున్నాను. ఇటురథం నడుపుతూనే, అటు రాక్షసుల్ని బాణాల్తో మోదడం ప్రారంభించాను. ఎంతో అంత సంతోషించాడు మాతలి.

నాబాణం ప్రతీదీ వెళ్ళి వాళ్ళ దేహాలు చీలుస్తూ వుండేది. వాళ్ళ పెద్ద పెద్ద కళేబరాలనించి నెత్తురుధారలు వరదల్లా ప్రవహించేవి. వాళ్ళ దేహాలు కొండలుగానూ, నాబాణాలు వర్షంగానూ, వాళ్ళ రక్త ధారలు సెలయేళ్లులాగానూ వుండేవంటే నమ్మండి.

“దానిమీద నాళ్ళు చూచుకున్నప్పుడు లంకించుకున్నారు. ఉన్నట్టుండి నామీద వర్ష బాణాలు ప్రయోగించారు మారథమూ, మాతలి, నేనూ మొక్కసారి వర్షంలో మునిగిపోయాము. వెంటనే దేవేంద్రుడు నాకిచ్చిన శోషణాస్త్రం ప్రయోగించాను. ఎక్కడివర్షం అక్కడ పటాపంచలయిపోయింది. అంతలో రాళ్ళవార కురిపించారు వాళ్ళు. అన్నిదిక్కులనుంచి పెద్ద పెద్ద రాళ్ళు వచ్చి మమ్మల్ని కప్పెయ్యడం ప్రారంభించాయి. చప్పున పిడుగు బాణం వేశాను. రాళ్ళన్నీ పిండిపిండి చేసి పారేశాను. అప్పుడు, అగ్నేయాస్త్రాలూ, వాయువ్యాస్త్రాలూ కలిపి నామీద ప్రయోగించారు వాళ్ళు. కనకనలాడుతూన్న అగ్ని నిప్పులు పెద్ద గాలితో వచ్చి నామీద పడడం ప్రారంభించాయి. వారుణాస్త్రం వేశాను నేను. ఆ ఉపద్రవమూ అడిచివేశాను.

“అదంతా అలా అయిపోవడంతోనే ఉగ్రమైన చీకటి బాణాలు వేశారు రాక్షసులు. ఒకటే చీకటి కమ్ముకుంది. దిక్కులే తెలియడం లేదు. అంధకారంలో అడలెత్తిపోయాడు మాతలి. తెలివితప్పిపోయి మొక్కసారి కిందపడిపోయాడు. చీకట్లో గుర్రాలు రథం లాగడం మాట అలా వుండనీ, అడుగుతీసి అడుగు వెయ్యలేకపోయాయి. అంతలో తెలివితెచ్చుకున్నాడు మాతలి. కాని నన్ను చూడక ‘అర్జునా, ఎక్కడ వున్నావు?’ అంటూ భయంతో కేక వేశాడు. ‘అమృతంకోసం దేవతలికీ రాక్షసులికీ జరిగిన యుద్ధం కూడా ఇంత భయం కలిగించలేదు. పరాక్రమంతో పీళ్ళు మదించి వున్నారు. అంచేత, ఇంత ఘోరంగా వుందీ యుద్ధం. బ్రహ్మచేసిన భువన ప్రళయ మిది’ అన్నాడు.

“రవంతయినా చలించలేదు నేను, ‘నాభుజశక్తి చూస్తూ వుండు’ అని మాతలికి ధైర్యంచెప్పాను, ఒక్కసారి సూర్యుణ్ణి తలుచు కున్నాను. దేవేంద్రుడు ప్రసాదించిన సూర్యశాణం ప్రయోగించాను. దాంతో ఎక్కడిచీకట్లు అక్కడ చెల్లాచెదరైపోయాయి. దేవేంద్రుడు మొదలయిన దేవతలు అందరూ సంతోషించారు. నివాతకవచుల గుండెలు వొక్కసారి దిగజారిపోయాయి. బలే అంటూ మాతలి కేక వేసి మెచ్చుకున్నాడు. దానిమీద పెచ్చు చేరిపోయాను నేను గాండీవం విడువూ విరామం లేకండా పనిచేసింది. బాణాలమీద బాణాలు జడివాన కురిపించాను. కొండలుపడ్డట్టు చచ్చి కుప్పలుపడ్డారు నివాత కవచులు. కన్నుమూసి కన్ను తెరచేటంతలో వందలూ వేలూ పడుతూ వుంటే భూమి గజగజలాడిపోయింది. చివరికి వొకడూ మిగలలేదు. అంతమంది హతవారిపోయారు.

“ఇలా యావన్మందీ కూలిపోవడంతోటే, పట్నంలోని రాక్షస స్త్రీలు నెత్తినోరూ కొట్టుకుంటూ ఏడుపులు ప్రారంభించారు. వాళ్ళ ఏడుపులు భూమి ఆకాశం నిండిపోయాయి.

“మారథం పట్నంలోకి పోనిచ్చాడు మాతలి, అమరావతి కంటే అందంగా వుంది పట్నం. చూసి, మాతలిని అడిగాను: ‘రత్నమందిరాల్లో ఇంత అందంగా వుండే ఈపట్నం, ఇక్కడ వుండక అమరావతిలో వున్నాడే దేవేంద్రుడు?’ అని. ‘ఇదీ దేవేంద్రుడిదే’ అనిచెప్పాడు మాతలి. ‘రాక్షసులవల్ల ఉపద్రవం వచ్చినప్పుడు, సురక్షితంగా వుండాలని సముద్రంలో ఈపట్టణం శయ్యించేశాడు. అయితే, తపస్సుచేసి, బ్రహ్మని మెప్పించారు నివాతకవచులు. ఈపట్నం వాళ్ళనివాసం కావాలనీ, దేవతలచేత వాళ్ళకి చావు వుండ కూడదనీ వరంపొందారు. అవాళనించీ ఇది వాళ్ళకి దఖలుపడింది. దేవ తలవల్ల చావులేకండాపోయింది అందుకనే వీళ్ళని చంపడంకోసం

నిన్ను పంపాడు దేవేంద్రుడు. దేవతలికి అసాధ్యమైనవాళ్ళని చంపి పాశేశావు నువ్వు అని నన్ను ప్రశంసిస్తూ రథం మళ్ళించాడు.

### కాలకేయుని

“తిరిగి వచ్చేస్తున్నాం మేము. దార్లలో వొక తపోవనం తగిలించి ఆవనం మధ్య వొక విచిత్రమైన బంగారం పట్టణమూ కనిపించింది. అది ఎవ్వరిదని మాతలిని అడిగాను. ‘ఇది హిరణ్యపురం’ అన్నాడు మాతలి. ‘వెనకటికి పులోనూ, కాలకా అని ఇద్దరు రాక్షస స్త్రీలు బ్రహ్మదేవుడికోసం అనేకవేల సంవత్సరాలు తపస్సుచేశారు. తుదకి బ్రహ్మ ప్రసన్నుడయ్యాడు. ప్రత్యక్షమై ‘ఎరం కోరండి’ అన్నాడు. వరం కోరారు వాళ్ళు. మా కుమాళ్ళకి ఏవిధమయిన కష్టాలూ వుండకూడదు, దేవతలూ, రాక్షసులూ, నాగులూ, —ఎవ్వరి చేత వాళ్ళు చావకూడదు. వాళ్ళకోసం అందమయిన బంగారం పట్నం కావాలి. అది ఆకాశమార్గంలో ఎక్కడికిపడితే అక్కడికి వెళ్ళేది గానూ వుండాలి’ అని కోరారు. ఆప్రకారమే బ్రహ్మ వాళ్ళకి వర మిచ్చాడు. ఆ రాక్షస స్త్రీల కుమాళ్ళే పొలోములూ కాలకేయులున్నా. అరవై వేలమంది వీళ్ళు. వాళ్ళదే ఈహిరణ్యపురం’ అన్నాడు.

‘అలా అయితే హిరణ్యపురం మీదికి మనరథం పోనీ’ అన్నాను నేను. నా నోట్లోమాటనోట్లోనేవుంది, సప్తవాయువులంత వేగంతో హిరణ్యపురం కోటమీదికి రథం వురికించాడు మాతలి. మారథం చూసి ఇంద్రుడే వచ్చాడు అనుకున్నారు వాళ్ళు. వాళ్ళ కోపానికి అంతం లేకపోయింది. అరవై వేలమంది రథాలువేసుకుని వొక్కసారి పట్నంలోంచి పైకివచ్చారు. చెట్లూ రాళ్లూ పుట్టించే బాణాలు వేసి అరవై వేలరథాలూ ముందుకి సాగకండా చేశాను. ఇంకే ముందీ, వాళ్ళకి వున్నదే మాయయుద్ధం. వెంటనే హిరణ్యపురంతో

కూడా ఆకాశంమీదకి ఎగిపోయాడు. వెంటనే బాణాలువేసి ఆకాశ మార్గంలోకూడా అరికట్టేశాను. మళ్ళీ నేలమీదికి వచ్చారు వాళ్ళు.

వీళ్ళతో ఇదంతా ఎందుకని పాశుపతమే తీశాను నేను. శివుణ్ణి ధ్యానించాను. బాణం గాండీవానికి సంధించాను. అరవై వేల రాక్షసులమీదా వొదిలిపెట్టాను. ఆదివ్యాస్త్రప్రభావం అద్భుతం. బాణం వొదిలినో లేదో, ఎక్కడపడితే అక్కడ యక్షులూ, రాక్షసులూ, పిచాచులూ, నాగులూ, గంధర్వులూ, వేలువేలు నిండిపోయారు. సింహాలూ, శరభాలూ పెద్దపులులూ, ఏనుగులూ, ఎనుపోతులూ, ఆబోతులూ వేలూ లక్షలూ పుట్టుకువచ్చాయి. ఇవన్నీ కలబడి, దొరికిన పోలోముణ్ణీ కాలకేయుణ్ణీ చంపేశాయి. అరవై వేల మందిలోనూ వొక్కడూ మచ్చుకయినా మిగలలేదు. అంతా లిప్తలో జరిగిపోయింది.

అలా నివాతకవచుల్ని, పోలోముల్ని, కాలకేయుల్ని సమూలంగా సంహరించి అమరావతికి వచ్చేశాను. వచ్చి, దేవేంద్రుడి ముందు మోకరించాను. జరిగిందంతా పూసగుచ్చినట్టు విన్నవించాడు మాతలి. దేవేంద్రుడి ఆనందానికి అంతమే లేకపోయింది. 'అర్జునా' అంటూ ఆదరంగా దగ్గరికి లాక్కున్నాడు నన్ను. 'దేవతలికి మహోపకారం చేశావు. మహానందంగా వుంది నాకు. ఎంత దుస్తరమైన యుద్ధమే రాసీ, శత్రువన్న వాడు సీముందు నుంచోవడమన్నది అబద్ధం. ఎన్ని మదపులేనుగు లయితేమాత్రం సింహాన్ని చేసేదేమిటి? ద్రోణుడూ, అశ్వత్థామూ, కృపుడూ, భీష్ముడూ, కర్ణుడూ, సీబాణాల ముందు నిస్తేజలయిపోతారు. తప్పదు. ఇక, నిన్ను చూడాలని నీ అన్నదమ్ములు ఎదురుచూస్తున్నారు. భూలోకంవెళ్ళి వాళ్ళని సంతోషపెట్టు' అన్నాడు. రథమూ మాతలిని ఇచ్చి, ఇక్కడికి పంపించాడు. 'అని చెప్పాడు.



తమ్ముడు సాధించిన మహాకార్యం విన్నాడు ధర్మరాజు. భూలోకసామ్రాజ్యం యావత్తూ అప్పుడే తన చేతుల్లో వచ్చి పడ్డట్లు ఆనందించాడు. అతడు తెచ్చిన మహాస్త్రాలూ, వాటి ప్రయోగాలూ చూపించమనీ కోరాడు. ముందు వొక్కొక్క బాణమూ తీశాడు అర్జునుడు. ఇది ఫలానా, ఇది ఫలానా అంటూ అందరి ఎదటా అన్న గారికి చూపించాడు. తరవాత, వాటిని ప్రయోగించి చూపడానికి సంసిద్ధుడైనాడు.

అతడలాసిద్ధపడేసరికి ఈభూమండలం వొక్కసారి గిరగిరా తిరగడం ప్రారంభించింది. సముద్రాలు అల్లకల్లోలమయిపోయాయి. దిగ్గజాలు మోకరిల్లి పడిపోయాయి. సూర్యబింబం మాసిపోయింది. మంటలతో గాడ్పులు వీశాయి. ఆకాశంమీద శివుడూ, బ్రహ్మ మొదలయిన దేవతలు యావన్మంధీ తడబడుతూ వచ్చి గుమికూడారు. వెంటనే నారదుణ్ణి అర్జునుడిదగ్గరికి పంపారు. మెరుపులా వచ్చాడు నారదుడు. “అర్జునా, ఆగు. ఎదట శత్రువులేకుండా ఇవి ప్రయోగించడం ఘోరం. సిద్ధబాణా లివి. ఊరికే ప్రయోగిస్తే ముల్లో కాల్వా కాల్చి వొదిలిపెడతాయి” అని వారించాడు. అంతతో ఆప్రయత్నం విరమించాడు అర్జునుడు.

గంధమాదనం మీద పదినెల్లు గడిపారు పాండవులు. ఒకనాడు దేవలోకంనుంచి దేవకన్యలు అర్జునుడిదగ్గరికి వచ్చారు. “అర్జునా పన్నెండేళ్ళ వయసమూ, వొక్కనడు అజ్ఞాతవాసమూ నిర్విఘ్నంగా నిర్వహిస్తారు మీరు. తరవాత యుద్ధంలో శత్రువుల్ని వోడిస్తారు. నీపరాక్రమంవల్ల ఈభూలోకం యావత్తూ ధర్మరాజు పరిపాలిస్తాడు. శ్రీరామచంద్రుడిలాగ నీకీర్తి మూడులోకాల్లోనూ వ్యాపిస్తుంది” అని చెప్పి వెళ్ళారు. దేవరుషి రోమశుడూ చెప్పవలసిన ధర్మాలు ధర్మరాజుతో చెప్పి దేవలోకం వెళ్ళిపోయాడు.

అర్హిషేణుడి ఆశ్రమం నుండి వచ్చినదారినే కొండదిగుతూ వెనక్కి మళ్ళారు పాండవులు. అవసరమయినచోట్ల ఘటోత్కచుడి సహాయం తీసుకుంటూనూ వచ్చారు. దార్లొ మళ్ళీ వృషపర్వుడి ఆశ్రమం చూశారు. బడరీసనంలో వొక శ్రాద్ధి వున్నారు. సుబాహుడిపట్నం వచ్చి, ఇంద్రసేనుడూ మొదలయిన పరివారంతో కలుసుకున్నారు. ఘటోత్కచుణ్ణి పంపివేశారు. అక్కడనుండి తమ రథాలు వినియోగించారు. దేవరుషులూ, బ్రహ్మరుషులూ యజ్ఞాలు చేసిన ప్రదేశాలూ, వాళ్ళు వినియోగించిన రకరకాల యూప స్తంభాలూ అవీచూస్తూ హిమాలయందగ్గర వో సగవత్సరంకిన్నారు.

### పెనుబాము

ఒకనాడు హిమాలయం మహారణ్యంలో వేటకివెళ్ళి, భీముడు వొక మహానర్పంచేత పట్టుబడిపోయాడు. ధర్మరాజు వెళ్ళి అతణ్ణి విడిపించాడు. పదివేల ఏనుగులంత బలం కలవాడు భీముడు. కుబేరుడి సైన్యం గుండపిండ చేసిన వీరుడు. అంతవాడూ వొక పాముచేత ఎలా కట్టుబడిపోయిందీ చెప్తాను. విను.

హిమాలయం మీద వొక ఎత్తయిన శిఖరం కింద అడివిలో తిరుతున్నాడు భీముడు. వేటకని వెళ్ళి బాగా అసిపోయాడతడు. తిరుగుతూ తిరుగుతూ వొకదగ్గర ఒక పెనుబాము చూశాడు. పసుపు పచ్చగా నిగనిగలాడుతూవుంది పాము. పెద్దపెద్ద గుడ్లు - భయం కరంగా వుంది చూపు. ఆలితో త్రెరుస్తూ వుంటే గుహలా వుంది నోరు. నెలవంకల్లాటి నాలుగు కోరలు దారుణంగా మెరుస్తున్నాయి. యముడన్నా ఇంతకంటే నయం అనిపిస్తోంది. పొగలు కక్కుతూ బునకొడుతూ వుంటే, కొండ కొండంతా చెట్లూ చేమలతో సహా పొగలు కమ్ముకుంటోంది.

మాంసానికి ఆసపడి భీముణ్ణి పట్టుకుంది పాము. అతడి రెండు చేతులూ నోటితో పట్టుకుంటే. శరీరమంతా వెనవేసి చుట్టేసింది. అంతభీముడూ కదలాడలేక కొమ్మబారిపోయాడు. తన వెయ్యి ఏనుగుల బలమూ పిసరంత పనికిరాలేదు. అంతబలం ఎలావచ్చింది పాముకి? ఆశ్చర్యపోయాడు భీముడు. ‘నిజమయిన పాముకా దిది. ఇందులో ఏదో అద్భుతం వుంది’ అనుకుని పాముతో అన్నాడు. “సర్పరాజా, నేను భీముణ్ణి, పాండురాజు కుమారుణ్ణి, ధర్మరాజు తమ్ముణ్ణి, నాగులూ, యక్షులూ, రాక్షసులూ, పిశాచులూ — ఎవరయినా సరే యుద్ధంలో నాముందు నిలువలేదు. ఏనుగులూ, సింహాలూ అవలీల చంపేస్తాను. అంతిబలం నాది. అలాంటి నన్ను పట్టుకుని బంధించావు నువ్వు. ఇంతబలం ఎలావచ్చింది నీకు? ఇది నీకు సహజంగా వున్న బలమేనా? లేదా, ఏదన్నా వరంవల్ల కలిగిందా?” అని అడిగాడు.

అది పామే అయినా, తన పూర్వజన్మస్మృతి చెడకండా వధముంది దానికి. అంచేత మనుష్యభాషలోనే భీముడికి జవాబు చెప్పింది. “అవును. వరంవల్లే ఈశక్తి కలిగింది నాకు. ఎంత మహామహా బలవంతులయినా సరే. ఈ అడవిలో నాముందు గడ్డిపోచ అయిపోతారు. నా ఎడటపడ్డ జంతువు పెద్దపులీ, శరభమృగం, ఏనుగూ — ఏదయినా అను, నాకు ఆహారం కావలసిందే. భీమన్నా, ఇవాళ నువ్వే నాకు ఆహారం కాని అయ్యో, ఏం చెప్పేది? దేవేంద్రపనవి సంపాదించాను. మదమెక్కి, దేవరుషలికి అపచారం చేశాను. ఒక రుషిశాపంవల్ల ఈగతి పట్టింది” అంటూ దుఃఖించడం మొదలుపెట్టింది పాము.

“దుఃఖాలు వచ్చినప్పుడు ఆత్మనింద చేసుకుని మాత్రం ఏం ప్రయోజనం?” అన్నాడు భీముడు. “ఏది ఏమయినా సరే చలించకండా వుండడమే పురుషుడి పురుషార్థం. ఏమంటావా, పురుష ప్రయత్నంవల పిధివిధానం తప్పించలేము కదా! అతివరకూ ఎందుకూ

నాసంగ తే చూడూ. మహాబలవంతుణ్ణి అయివుండిన్నీ, నీకు చిక్కి పోయి ఈ అవస్థకి వచ్చాను. ఏ తే, నాచావుకి విచారం లేదు నాకు. రాజ్యం పోగొట్టుకుని ఘోరమైన ఈకొండ అడవుల్లో తిరుగుతున్నారూ, నాలిన్నదమ్ములు. నన్ను చూడక ఎంత దుఃఖిస్తారో అని మాత్రం దుఃఖపడుతున్నాను" అన్నాడు.

ఇక్కడ ఇలా దురవస్థలో వున్నాడు భీముడు. అక్కడ తీవ్రమయిన నక్కకూత విన్నాడు ధర్మరాజు. మనస్సులో ఏదో శంక కలిగినట్టయింది. ఉత్తరక్షణంలో ఎడమభుజం అదిరింది. ఏదో ఆపద రాబోతుందని హృదయానికి తట్టింది. తమ్ములదిక్కు చూశాడు. భీముడు కనపళ్ళేదు. అర్జునుణ్ణి, నకుల సహదేవుల్ని ద్రాపదిదగ్గర కాపలా పెట్టాడు. ధౌమ్యుడూ మొదలయిన బ్రాహ్మణులతో కలిసి వెదుకుతూ తాను బయలు చేరాడు.

అడివిలో దారి ధూళితో వుంది. ధూళిలో భీముడి అడుగులు సున్నితమైన మత్స్యరేఖా, నాగలీ. కలశం మొదలయిన గుర్తులతో కనిపిస్తున్నాయి. అడుగులంబడే కొండశిఖరం ప్రాంతానికి వెళ్ళాడు ధర్మరాజు.

పెనుబాము శరీరం చుట్టేసి నులిచేస్తూవుంది. ఆయాస పడుతున్నాడు భీముడు. చూసి, నిశ్చేష్టైతుడయి గోయాడు ధర్మరాజు. భీముడూ వాకపాము చుట్టేస్తూవుంటే, సామాన్యమానవుడిలా బాధపడడం! తమ్ముడస్థితి చూసి కళ్ళల్లో నీళ్లు తిరిగాయి ధర్మరాజుకి. పాముని సంబోధిస్తూ అన్నాడు:

పాదంలో నాగలిలేఖ మొదలైనవి మహాపురుషలక్షణాలు.

హల మునల గదా సి శంఖ చక్ర ద్విప మక రాజ్ఞ రథాంకి తాంఘ్రీ హస్తః

విభవ మపి జనోఽస్య బోధుజీతి క్షమతి హి న వ్యజనం న్యతంత్రబుద్ధి. బృ. సం

ధర్మ: అయ్యా, దేవతవో, రాకాసివో, నిజంగా సర్పానివో! ఎవరునువ్వు? పామురూపంలో వున్నావు? నేను ధర్మరాజుని. నిన్ను అడుగుతున్నాను. మాంసంకోసమే నాతమ్ముణ్ణి పట్టుకుంటే, చెప్ప. నీఆకలి తీరేటంత లేడిమాంసం పెడతాను. ఇతణ్ణి వొదిలిపెట్టు.

పాము: ధర్మరాజా, పూర్వజన్మలో నహుషుణ్ణి నేను. మీ పూర్వులికి పూర్వుణ్ణి. చంద్రుడినుండి అయిదోతరంవాడు ఆయుమహారాజు. ఆయనకుమారుణ్ణి నేను దేవేంద్రుడితో సమానమైనవాణ్ణి. ఐశ్వర్యంవల్ల మతిచెడి వెయ్యిమంది బ్రాహ్మణచేత నాపల్లకి మోయించాను. బ్రాహ్మణికి ఘోరమయిన అనమానం చేశాను. దాంతో మండిపడ్డాడు అగస్త్యుడు. 'పెనుబామువైపోయి భూలోకానికి పో' అని శపించాడు. ఆశాపమే ఈఅవస్థకి తెచ్చింది నన్ను. ఇలా బాధ పడుతున్నాను. విధి విచిత్రమైంది! ఏం చెప్పమన్నావు! నూరు యజ్ఞాలు చేశాను. ఎంతో తపస్సు చేశాను. వేదాలన్నీ చదివాను. దేవేంద్రపదవీ అధిష్టించాను. తుదకి పాము జన్మ ఎత్తి బాధపడుతున్నాను. సుఖంకలిగించే విధే దుఃఖమూ తెచ్చిపెడుతుంది.

అగస్త్యముని శాపంతో ఇంద్రపదవి వొదిలిపెట్టి ఇలా వచ్చేస్తూ అతణ్ణి ప్రార్థించాను. 'మునీంద్రా, నాపూర్వస్మృతి నాకు వుండేట్టూ, ఎంతబలంకల ప్రాణాలయినా నన్ను ముట్టగానే వాటి శక్తి సరించేట్టూ 'మనుగ్రహించు' అని చేతులు కడించాను. 'అలాగే కానీ' అని కరుణించాడు ముని. 'నువ్వు అడిగిన ప్రశ్నలికి సరిఅయిన సమాధానం ఎవడిస్తాడో, అతిడివల్ల శాపమోచనం కలుగుతుంది నీకు. అయితే, అది చాలా కాలానికి కాని సమకూడదు' అని శాపాంతం కూడా చెప్పాడు. అనాశనించీ అతిడి చూటమీద ఆశపెట్టుకుని ఇంత కాలమూ ఇలా పడివున్నాను. పగలు ఆరోభాగంలో ఆహారంగా లభించాడు నీతమ్ముడు అంచేత, ఇతణ్ణి వొదిలిపెట్టడం కానీ, మరో

అహారం పుచ్చుకోవడం కానీ చెయ్యను. నీకు చేతనయితే మాత్రం నాప్రశ్న లికి సమాధానం చెప్పి, ఇతణ్ణి విడిపించుకు వెళ్లు.

ధర్మ : నువ్వు అడిగినవాటికి సమాధానం చెప్పడం సర్వజ్ఞులయిన బ్రహ్మరుషులికి కాని సాధ్యంకాదు. అయినా ప్రయత్నిస్తాను. తెలిసినంతవరకూ చెబుతాను అడుగు.

పాము : ఎవడు బ్రాహ్మడు ? ఏది తెలుసుకోదగింది?

ధర్మ : సత్యమూ, దానమూ, తుమా, సత్త్వవర్తనా, అహింసా, తపస్సూ, దయా ఎవడిలోవుంటే వాడే బ్రాహ్మడు. సుఖదుఃఖాలికి అతీతమైందీ, తెలుసుకున్నాక శోకంకలగనీయందీ అయిన పరబ్రహ్మమే తెలుసుకో దగింది.

పాము : నాలుగువర్ణాలవారికీ బ్రహ్మమూ, సత్యమూ సమానమేకదా! అయితే, నువ్వు చెప్పినసత్యం, దానం మొదలయినగుణాలు వాక శూద్రుడిలో వుంటే, అతణ్ణి బ్రాహ్మడే అనాలా? అదీ కాక, సుఖమూ దుఃఖమూ లేందే తెలుసుకోదగింది అన్నావు. సుఖదుఃఖాలు లేంది ఏదీ లేదనే నానందేహం.

ధర్మ : దయా, సత్యం మొదలయిన గుణాలు కల శూద్రుడు శూద్రుడు కాదు. ఇవి లేని బ్రాహ్మడు బ్రాహ్మడూ కాదు. అంచేత, ఈగుణాలు ఎవడిలోవుంటే వాణ్ణి బ్రాహ్మడే అనాలి.\* ఇవి లేనివాణ్ణి శూద్రుడనాలి. సుఖమూ దుఃఖమూ లేంది ఏదీ లేదన్నావు. నువ్వన్నది నిజమే. అయితే, అజ్ఞానం అనే ఆవరణలోంచి బైటపడి, తానూ, బ్రహ్మయూ వాకటే అని తెలుసుకొన్న వాడికి సుఖంకానీ, దుఃఖంకానీ ఎంతమాత్రం వుండనే వుండవు.

పాము : నడతబట్టే బ్రాహ్మణ్ణి నిరూపిస్తే మరి జాతివిభాగం ఏం కావాలి?

ధర్మ : మనుష్యుల్లో జాతులు నిర్ణయించడం నిజంగా మస్తరమయిన పని. ఏమంటావా, ఇప్పుడు సర్వత్రా వర్ణసంకరమే కనిపిస్తోంది. అందరూ అన్ని జాతుల స్త్రీలతోనూ సంతానం కంటూనే వున్నారు. మాటలూ, మైథునమూ, చాపూ, పుట్టుకా—ఇవి మనుష్యుల యావస్థాంగిలోనూ సమానమేకదా! \*దీనికి వైదికప్రమాణం కూడా వుంది. 'యే యజామాహ' అని శ్రుతి. జాతి ఇది అని నిశ్చయంలేక పోవడంవల్లే 'యజ్ఞంచేస్తున్న మేము' అని సామాన్యార్థంలోనే చెప్పబడింది. 'యజ్ఞంచేస్తున్న బ్రాహ్మణమయిన మేము' అని ఏవిశేషణమూ చెప్పబడలేదు. అంచేత, తత్వం తెలిసిన విద్యావంతులు శీలానికే—అంటే నడతకే ప్రాధాన్యమిస్తారు. ద్విజుల్లో కుర్రాడు జన్మించాక నాభిచ్ఛేదనం, జాతకర్కా. నామకరణం, చౌలం, ఉపనయనం—ఇవన్నీ చేసినప్పుడు తల్లిని సావిత్రీ అనీ, తండ్రిని ఆచార్యుడనీ వ్యవహరిస్తారు. సంస్కారం జరిపి వేదాధ్యయనం చేయించేవరకూ అశడు శూద్రుడితోనే సమానం. ఇది మనువే నిర్ణయించాడు. సంస్కారం జరిపి, వేదాలు చదివించినా కూడా శీలం లేకపోతే అశడిలో వర్ణసంకరం ఏర్పడిస్తే నిశ్చయించాలి. సంస్కారమూ, నడతా వున్నవాణ్ణి బ్రాహ్మణుడని చెప్పనే చెప్పాను.

పాము: తెలుసుకోవలసినవి అన్నీ తెలిసిన మహామతివి నువ్వు. నీమాటలు విన్నాను. నీతమ్ముణ్ణి విడిచిపెట్టకండా ఎలా వుండగలను!

ధర్మ : వేద వేదాంగ పారగుడివి నువ్వు. నిన్ను వొకనిషయం అడుగుతాను, చెప్పు. ఏమి కర్మలు చెయ్యడంవల్ల ఉత్తమగతి లభిస్తుంది?

\* జాతిరత్ర మహాసర్ప మనుష్యత్వే మహామతే!

సంకరాత్ సర్వవర్ణానాం దుష్పరీక్షేతి మే మతిః॥

సర్వే సర్వాస్యపత్కాని జనయంతి యదా సరాః ।

వాత్సైకునమథో జన్మ మరణం చ సమం నృణామ్॥

సం. మ. అరణ్యపర్వః, అజగరపర్వ.

పాము : దానమూ, ప్రియభాషణమూ, సత్యమూ, అహింసా ఈనాలుగింటివల్లే ఉత్తమగతి లభిస్తుందని నా అభిప్రాయం.

ధర్మ : దానం, సత్యం - ఈరెంటిలో ఏదిగొప్పది ? అహింసా సత్యభాషణమూ - ఈరెంటిలో ఏది గొప్పది ? ఏది తక్కువది ?

పాము : దానం, సత్యం, అహింసా ప్రియభాషణం - వీట్ల గొప్పతనం వాటికార్యం మీద ఆధారపడి వుంటుంది. ఒకప్పుడు దానంకంటే సత్యమే గొప్పదవుతుంది. ఒకప్పుడు సత్యం కంటే దానమే గొప్పదవుతుంది. అలాగే ఒకప్పుడు ప్రియభాషణంకంటే అహింస గొప్పదవుతుంది. ఒకప్పుడు అహింసకంటే ప్రియభాషణం గొప్పదవుతుంది.

ధర్మ : శరీరంలేకుండా దేహి స్వర్గానికి ఎలా వెళతాడు ? వెళ్ళి అక్కడ కర్మఫలం మాత్రం ఎలా అనుభవిస్తాడు ?

పాము : తమతమ కర్మల ననుసరించి స్వర్గవాసం, మనుష్య జన్మా, తిర్యగ్జన్మిలో వుట్టడం - ఇలా ప్రాణులికి మూడు గతులు న్నాయి. మనుష్యయోనిలో జన్మించే ప్రాణికి అహింసా మొదలయిన సత్కర్మలవల్ల స్వర్గవాసం ప్రాప్తిస్తుంది. దానికి వ్యతిరేకంగా అసత్కర్మలుచేసే ప్రాణికి తిర్యగ్జన్మన్లో - అంటే పశువులూ మొదలయిన వాటి యోనుల్లో జన్మం లభిస్తుంది. తిరిగీ సత్కర్మలకోసం ప్రాణి మనుష్యయోనిలో జన్మిస్తుంది. సత్కర్మలుచేసి ముక్తిపొందుతుంది.

ధర్మ : ఇంత సర్వజ్ఞుడివి నువ్వు. స్వర్గంలోనూ నివసించావు. నీలాంటివాడు పొరపాటు ఎలాచేశాడని మాత్రం బాధిస్తోంది నన్ను.

పాము : అది విశ్వర్యంవల్ల కలిగిన అజ్ఞానం. పతనంఅయాక గాని తెలివి కలుగలేదు. ధర్మరాజా, నువ్వు నాకు మహోపకారం చేశావు. నీతో మాట్లాడంవల్ల నాకు శాపాంతం అయిపోయింది. నా పతనంగాథ వినిపిస్తాను, విను.



నేను ఆస్పర్శలోకానికి రాజుగా వుండేవాణ్ణి. దివ్యవిమానాల మీద ఆకాశమాన్యంలో విహరించేవాణ్ణి. అహంకారం నన్ను ఆవరించి, ఇంద్రా మీదా కన్నడేదికాదు. నేను కన్నెత్తిచూస్తే చాలు, ఎంతటి వాడి తేజస్వినూ హరించేపోయేది. బ్రహ్మరుషులూ, దేవతలూ, యక్షులూ, రాక్షసులూ, నాగులూ - మూడులోకాలలోనివాళ్ళు ఎవళ్ళయినా సరే, నాముందు తలవంచవలసిందే. నాఅహంకారం ఎంత వరకూ వెళ్ళిందంటే, వెయ్యిమంది బ్రహ్మరుషుల చేత నాపల్లకి మోయించాను. అదే నాసర్వనాశనానికి కారణమయింది. పల్లకి మోస్తున్న అగస్త్యముని నెత్తిమీద తన్నాను. కళ్ళెర్రచేసి వొకటే శాపం పెట్టాడతడు. అంతే - నారాజు లక్షణాలన్నీ వొక్కసారి మాయమైపోయాయి. పల్లకిమీంచి జారిపోయాను. పామునై పోయి పడిపోతున్నట్టు తెలియవచ్చింది నాకు. దీనంగా అగస్త్యుణ్ణి ప్రార్థించాను. కనికరించాడు ముని. 'ధర్మరాజు నిన్ను శాపంనుండి విడిపిస్తాడు. దాంతో నీపాపం నశిస్తుంది. తరువాత మళ్ళీ నీపుణ్యఫలం నువ్వు అనుభవిస్తావు' అన్నాడు.

రాజా, ఇదిగో నీతమ్ముణ్ణి నువ్వు తీసుకవెళ్ళు. నీకు శుభం కలుగుతుంది. సెలవు. నేను స్వర్గానికిపోతాను.

చూస్తూవుండగా పాముశరీరం విడిచిపెట్టేశాడు నవమిషుడు. దివ్యశరీరంతో స్వర్గానికి వెళ్ళిపోయాడు. తమ్ముణ్ణి తీసుకుని ఆశ్రమానికి వచ్చేశాడు ధర్మరాజు.

వానాకాలం వచ్చింది. ఎండల్లో తపించి వున్న అడవి చెట్లకి ఆనందంగా వానలుపడ్డాయి. జంఝూవాయువులికి పెద్ద పెద్ద వర్షధారలు తూలిపోతూవుంటే, నాలుగుదిక్కులూ వేలాడుతూ నల్లటి కొత్తమేఘాలు అదేకురవడం కురిశాయి. అమావాస్య చీకట్ల లాగ గాఢమయిన మేఘాలు దట్టమయిన చీకట్లుకమ్మాయి. మెరుపు

మెరిసినప్పుడు తప్ప ఏవస్తువు ఏదో తెలియకండా అయిపోయింది ప్రజలికి. ఆకాశంమీద మేఘాల ధ్వని, చెట్లకొమ్మలమీద నాట్యంచేస్తున్న నెమళ్ళధ్వని ఇదంతా కలిసి అమ్మతంగా వుండి అడివి. కేతకి పువ్వుల పుప్పొళ్ళతో ఘుఘుఘుమ లాడుతూన్న గాలి చెలికత్తెలా పూపుతూ వుంటే పూలగుత్తుల వుయ్యాలమీద కూచుని పూగుతూ పాటలు పాడాయి తుమ్మెదలు. ఆకాశంమీద ఇంద్రధనుస్సులాగ భూదేవి, చివురుపెట్టిన గరికతోనూ, పుట్టగొడుగులతోనూ, ఆరుద్రపురుగులతోనూ అలంకరించుకుంది.

వర్షాకాలం వెళ్ళిపోయింది. శరత్కాలంవచ్చింది. భూదేవికీ ఆకాశానికీకూడా ముస్తాబు చేసినట్టయింది. సర్వప్రపంచమూ ఆనందంతో కలకల్లాడింది. మహారుషులు ఉపాసిస్తూవుంటే ప్రకాశించే పరమ హంసలాగా, బ్రహ్మదేవుడి రథంలాగా రాజహంసలతో అందంగా ఎంచక్కా అవుపించింది సరస్వతీనది, కలక తేరిన సిళ్ళతో. ప్రభాత సమయాల్లో కాంతి హెచ్చిస్తున్నాయి సూర్యకిరణాలు. మేఘాలు లేకండా నిర్మలంగా వుంటోంది ఆకాశం. పద్మాలు వికసించి, అమితవైభవంగా వుంటున్నాయి సరస్సులు. హంసలూ, సారసాలూ, తుమ్మెదలూ చేస్తున్న ధ్వని గోష్ఠిగానలా వుంది. ఏనుగుమందలు అడవుల్లో తిరుగుతున్నాయి. వాటినిచూస్తే శరత్తుకి భయపడి వాన మేఘాలు తమసిళ్ళధారలు ఏనుగుల మదజలధారల్లోనూ, గర్జనలువాటి ఘీంకారాల్లోనూ దాచుకుని, ఇలామారువేషాల్తో తిరుగుతున్నాయా అని అనిపిస్తోంది. తుమ్మెదలకోలాహలం హెచ్చింది. రాజహంసలు మందలు మందలు విహరించాయి. సురపొన్నలు పూశాయి. ఒక్క గుక్కలో సముద్రంతాగేసిన అగస్త్యుడు దక్షిణాదిని ఉదయించాడు. తెల్ల మేఘాలు చుట్టూవున్న ఆకాశం ప్రతిబింబాలాగ, చుట్టూపూసిన రెల్లుగడ్డితో కనిపిస్తున్నాయి చెరువులు.

ఆశరదృతువులో సరస్వతీనది వొడ్డుని మరుభూమిలో కొన్నాళ్లు గడిపారు పాండవులు. వికసించిన ఎర్రతామరలూ, కలవలూ మొదలయిన పువ్వుల పుష్పాళ్ళు కలిసిన తరంగాలతో కల్లోలంగా వుంటుంది సరస్వతీనది. దానివొడ్డుని ఎల్లప్పుడూ ఎంతోమంది తపస్సుచేసుకుంటూ వుంటారు. అనేకమంది మునులు ఎప్పుడూవచ్చి స్నానాలూ అవీచేసి వెళుతూ వుంటారు. అలాంటి సరస్వతీనదిలో కార్తీక స్నానాలు చేసుకుని సంతోషంగా గడిపారు పాండవులు. అనంతరం అక్కడినించి ధౌమ్యుడూ మొదలయిన బ్రాహ్మలూ, ఇంద్రసేనుడూ మొదలయిన మూలభృత్యులూ — యావన్మందితో కూడా కామ్యక వనం వచ్చేశారు. అక్కడిమునులు సగౌరవంగా వాళ్ళకి స్వాగతం చెప్పి ఎంతో అంత సత్కరించారు.

కామ్యకవనంలో సముచితంగా కాలక్షేపం చేస్తున్నారు పాండవులు. ఒకనాడు అర్జునుడి స్నేహితుడయిన వొక బ్రాహ్మణుడు వచ్చాడక్కడికి. ఆసమయానికి బ్రాహ్మణమధ్య సభతీర్చి కూచుని వున్నాడు ధర్మరాజు. తిన్నగా వచ్చి ధర్మరాజుతో చెప్పాడు బ్రాహ్మణుడు: “మహారాజా, మీరిక్కడ వున్నారని విని మిమ్మల్ని చూడాలని శ్రీకృష్ణుడు వస్తున్నాడు. ఎప్పుడూ మిమ్మల్ని తలుస్తూనే వుంటాడాయన. అంతేకాదు, ఎన్నో వేలయుగాలై జీవిస్తూవున్న మార్కండేయమునీ మిమ్మల్ని చూడాలని ఇప్పుడే వస్తున్నాడు” అన్నాడు.

బ్రాహ్మణి నోట్లోమాట నోట్లోనేవుంది, రథ ఘోష వినిపడింది. మేఘం గర్జిస్తోందని భ్రమపడ్డాయి నేమళ్ళు. నాట్యమే మొదలుపెట్టాయవి. ఆకాశమంత ఎత్తుని గరుడధ్వజం కనిపించింది. చూస్తూ వుండగానే మెరుపులు మెరిస్తే మేఘాలమించి శచీదేవితో వచ్చే దేవేంద్రుడిలాగ శైబ్యమూ, సుగ్రీవమూ మొదలయిన గుర్రాలుపూసిన రత్నాల రథంమీద సత్యభామా సహితంగా వచ్చాడు శ్రీకృష్ణుడు.

ఉన్న పాశంగా లేచి ఎదురు వెళ్ళారు పాండవులు. రథం దిగి దిగడంతోతే ధర్మరాజుకి అభివాదనం చేశాడు కృష్ణుడు. భీముణ్ణి, అర్జునుణ్ణి, నకుల సహదేవుల్ని గుచ్చి కొగలించుకున్నాడు. ద్రౌపదిని ఆదరపూర్వకంగా పలకరించాడు. అర్జ్యునూ మొదలయిన వాటితో అతణ్ణి సముచితంగా సత్కరించాడు ధర్మరాజు. ధౌమ్యుడూ మొదలయిన బ్రాహ్మలు యాసన్మందీ అభినందించారు. సత్యభామా ద్రౌపదీ పరస్పరం కొగలించుకున్నారు.

కృష్ణుణ్ణి తగిన ఆనందంవేసి కూచోపెట్టాడు ధర్మరాజు. తమ్ములతోసహా తాను దగ్గర కూచున్నాడు. అర్జునుణ్ణి తన పక్కనే కూచోపెట్టుకున్నాడు కృష్ణుడు. చిరకాలానికి కలుసుకున్న ఆనందంతో మాటి మాటికీ ఆదరంగా అర్జునుణ్ణి చూశాడు. చివరికి ధర్మరాజుతో ఇలా ఆరంభించాడు: “బావా, శివుడూ మొదలైన దేవతలదగ్గర అర్జునుడు దివ్యాస్త్రాలు పట్టుకు రావడమంటే మహాభాగ్యమని భావించాలి. నిజంగా ధన్యుడివన్నమాట నువ్వు. అయితే, దీనంతటికీ నీ ధర్మచరిత్రమూ, తపస్సూ కారణాలు. రాజ్యంకంటే ధర్మమే ప్రియం నీకు. వేదవేదాంగాలు తెలిసినవాడివి. మంచిమంచి యజ్ఞాలు చేశావు. ధనుర్వేదం తుదచూసిన వాడివి. రాజధర్మాలికి నిన్ను చెప్పి మరొకణ్ణి చెప్పాలి. ఇలా ఇహమూ పరమూ కరతలామలక మయ్యాయి నీకు. దమమూ, ధైర్యమూ, సత్యమూ, తృప్తీ, శమమూ - ఇవన్నీ సహజ గుణాలు నీకు. ధనంకోసమని కామానికి, లోభానికి లొంగవు నువ్వు. ధర్మరాజన్న పేరు నీకు సార్థకమయ్యిందని మూడులోకాలవాళ్ళూ పూజిస్తారు నిన్ను” అన్నాడు.

ఇంకా ఇలా అన్నాడు: “జూదం నెపంపెట్టి, అవాళ నిండు సభలో దుర్యోధనుడు చేసిన దుర్మార్గం సహించడమంటే, నీకే చెల్లింది. ధర్మంకోసం ఇంత ధైర్యం వహించినవాడు ప్రపంచంలో

మరి ఎక్కడా వుండదు. సత్యానికి కట్టుపడ్డావు. శాంతం వహించావు. అంచేత వాళ్ళు ఆటలు అలా నాగిపోయాయి. నువ్వే కొంచెం కళ్ళెర్ర చేస్తే ఇంక ఏమయినా వుదా? కారవకులం కనపడకండా పోయేది. నీ ఆజ్ఞ చెలియలికట్టలా దాటరాంది. కనకనే పొరుషశరంగాలు లేవ కండా ఆగిపోయాయి. కాకపోతే, నాలుగు సముద్రాల్లా నీ నలుగురు తమ్ములూ ప్రళయంచేసి ముంచెత్తేవాళ్ళు. పగవాళ్ళపాలిటి కాల యముల్లా కబళించేవాళ్ళు. అంధకులూ, వృష్ణులూ, భోజులూ, కుకురులూ—యావన్నదీ బంధున్నేహంతోనూ, భక్తిభావంతోనూ నీకు సహాయం చేయడానికి సిద్ధంగా వున్నారు. దుర్మార్గుడు దుర్యోధనుడు వీళ్ళముందు నిలవడానికయినా సమర్థుడా? నాలుగు సముద్రాలమధ్యా వున్న భూఖండం అంతటికీ నువ్వే సామ్రాట్టావి. నువ్వు తలుచుకుంటే అడ్డేముందీ!” అని.

“నీ శరణుజొచ్చిన మాకు అడ్డేముంటుంది కృష్ణా,” సంతోషిస్తూ అన్నాడు ధర్మరాజు - “వనవాసం మరికొంచెమే మిగిలివుంది. అదీ, అజ్ఞాతవాసమూ పూర్తిచేస్తాము. తరవాత మా దోషం లేకండా శత్రువుల్ని జయించడానికే పూనుకుంటాం. ఇదంతా నిర్వహించే భారం మాత్రం నీమీదే వుంది.”

దగ్గిరే కూచుని అంతా వింటోంది ద్రౌపది. ఆమెతో ఇలా అన్నాడు కృష్ణుడు. “చెల్లీ, నీ కుమాళ్ళు కులాసాగా వున్నారు. యాదవకుమార్ళుతో కలిసి ఏనుగులూ, గుర్రాలూ ఎక్కడమూ, అస్త్ర శస్త్రాలు లుపయోగించడమూ నేర్చుకుంటున్నారు. ఇంకో చింతేలేదు వాళ్ళకి. ప్రద్యుమ్నుడు వాళ్ళకి దివ్యాస్త్రాలుకూడా ప్రసాదించాడు. కన్నీళ్ళు పెట్టుకోకమ్మా, వాళ్ళని అభిమన్యుడికంటే ఆదరంగా చూస్తోంది సుభద్ర. ఇంతకీ మీకష్టాలు గట్టెక్కే కాలం ఎంతోదూరం లేదు.”

ఇలా కృష్ణుడు మాట్లాడుతూ వున్న సమయంలో మార్కం డేయముని వచ్చాడు. చప్పనలేచి కృష్ణుడూ పాండవులూ, తక్కిన యావన్మండీ ఎదురువెళ్ళి అతణ్ణి పూజించారు. అందరినీ ప్రత్యేక ప్రత్యేకంగా కుశలమడిగాడు ముని. అతడు సుఖంగా కూచున్నాక, పాండవుల మంచి మనస్సులో పెట్టుకుని మార్కండేయుడితో ప్రసంగించాడు కృష్ణుడు : “మునీంద్రా, నీనూ పాండవులూ ఈ బ్రాహ్మలూ మేం యావన్మండీమీ అమృతంలాంటి నీమాటలు చెవులారా వినాలని ఆశపడుతున్నాం. మాకోర్కి చెల్లించమని ప్రార్థిస్తున్నాము. దేవతలగాథలూ, రాజులచరిత్రలూ, బ్రాహ్మలవిశేషాలూ, పతివ్రతల కథలూ సెలవిచ్చి, అనుగ్రహించు” అన్నాడు.

అంతలో నారదముని అక్కడికి వచ్చాడు. అందరూ ఎదురు వెళ్ళి అతడికి నమస్కరించారు. ఉన్నతాసనం వేసి, ఉచితమయిన సత్కారాలు చేసి అతణ్ణి సంతోషపరిచారు. మార్కండేయమునిని చూసి నారదుడు, “మునీంద్రా, కృష్ణుడికి పాండవులికీ హితంకలిగించే పుణ్యకథలు వినిపించు” అని చెప్పాడు. కొంతసేపు వుండి, “వెళ్ళి వస్తాను” అని అందరితోనూ చెప్పి వెళ్ళిపోయా డతడు.

నారదముని వెళ్ళిపోయాక “మునీంద్రా, నాదొక ధర్మసందేహ ముంది” అంటూ మార్కండేయుడి దిక్కు తిరిగి చేతులు జోడించాడు ధర్మరాజు. “ధర్మం మానకండా నడుచుకుంటున్నాం మేము. అయినా, కష్టాలే అనుభవిస్తున్నాము. ధృతరాష్ట్రుడి కుమాళ్లు పాపాలే చేస్తున్నారు. కాని సౌఖ్యాలు అనుభవిస్తున్నారు. ఈ విపరీతానికి ఏమిటి కారణం? మనిషి ఇప్పుడు చేసేకర్మఫలం ఈలోకంలో అనుభవిస్తాడా? పరలోకంలోనా? లేదా, ఇక్కడా అక్కడాకూడా అనుభవిస్తాడా? అదీ ఇదీ కాక, శరీరంలో చేసినకర్మ శరీరంతోనే వాదిలి

పోతుందా? ఈసందేహం తీర్చుటానికి నువ్వే తగినవాడివి. సైబిరియా” అన్నాడు.

మందహాసంతో ఉపక్రమించాడు మార్కండేయుడు ;

మార్కండేయమునివ్రసంగం

“మొట్టమొదట ప్రథమకల్పంలో బ్రహ్మవంతో అంత నిర్మలంగా మనుష్యుల్ని సృష్టి చేశాడు. అప్పటి మనుష్యులు ధర్మపరులు. మహాసత్యసంపన్నులు. సత్యవాదులు. సత్యసంకల్పులు. బ్రహ్మభూతాత్ములు. స్వచ్ఛందజీవులు. దేవతల వాహనాల మీద తిరిగేవాళ్లు వాళ్ళు. ఆయాసంలేకండా అధికమయిన ఫలసిద్ధి పొందేవాళ్ళు. సర్వజ్ఞులు. మచ్చరమంటే ఏమిటోకూడా ఎరగరు. అనేక వేల సంవత్సరాలు హాయిగా బతకేవాళ్ళు.

“రాను రాను కాలం మారింది. కామం, క్రోధం మొదలయిన గుణాలు ఆవరించాయి. మనిషిన్నవా డల్లా మాయ నేర్చుకున్నాడు. దాంతో దేవతలనుండి దూరమయిపోయింది మానవజాతి. బలమూ అంతంత అయిపోయింది. శరీరాలూ చిన్నవయినాయి. ఆయుర్దాయమూ తగ్గిపోయింది. దారిద్ర్యమూ, కొరగానితనమూ, లెక్కలేని రోగాలూ మీదపడ్డాయి. నాస్తికత్వం బలిసింది. ఒకరంటే వొకరికి కిట్టకండా అయింది. పాపాలమీదే అభిలాష పెరిగింది. చేసిన చెడ్డ పనులప్రకారం పశువుకడుపులోనో పక్షి కడుపులోనో పుడుతూ సరకంలో బాధపడుతూ - ఇలా చావడం పుట్టడం, పుట్టడం చావడం తోనే సరిపోతూ వుంది మానవులికి.

“మనిషి ఇక్కడ పుణ్యపాపాలు చేస్తాడు. చనిపోయాక అవి వొడలవు. చేసినకర్మలు నీడలా వెంటబడతాయి. పుణ్యానికి సుఖమూ, పాపానికి దుఃఖమూ అనుభవింపజేస్తాయి. వాటివల్లే తిరిగీ జన్మిస్తాడు

దేహి. మంచి చెడ్డలు మనల్ని వొదిలిపోతాయని అనుకునేవు. అది పొరపాటు. తనువులు వొదిలినా కర్మలు వొడలవు.

“మరోమాట. కొందరికి ఈలోకంలోనే సుఖం కలుగుతుంది. మరికొందరికి పరలోకంలో కలుగుతుంది. కొందరికి ఇక్కడా అక్కడా కూడా కలుగుతుంది. మరికొందరికి ఇక్కడా అక్కడా ఎక్కడా సుఖం వుండదు. ఎంచేత? చెపుతాను విను. బాగా ధనం వుండి, పగలూరాత్రీ ఇంద్రియసుఖాల్లో తేలుతూవున్న వాళ్ళు మంచికార్యాల దిక్కు కన్నెత్తిచూడరు. లోభమూ, మోహమే వాళ్ళకి స్వర్గంలా వుంటుంది. అలాంటివాళ్ళకి పరలోక సౌఖ్యాలు అంగరాని పళ్ళు. ఈలోకంలోని సౌఖ్యమే వాళ్ళకి అంతాను. ఉపవాస వ్రతాలు చెయ్యడం, రోజూ వేదాలు చదవడం, తీర్థాలు సేవించడం — వీటితో ఇక్కడి జీవితం అంతా దుఃఖంలా గడిపిన వాళ్ళు పుణ్యాత్ములు. అలాంటివాళ్ళకి ఇక్కడ సుఖంలా వుండక పోవచ్చు. పరలోకంలో మాత్రం వాళ్ళు మహాసౌఖ్యాలు అనుభవిస్తారు. ధర్మమే చెపుతూ, ధర్మంమీదే నడుచుకుంటూ, ధర్మంతప్పకండా ధనంగడిస్తూ, ధర్మ యుక్తంగా వివాహంచేసుకుని, సంతానంకనీ యజ్ఞాలూ మొదలయిన ధర్మకార్యాలుచేస్తూ జీవించేవాళ్ళే సత్పురుషులు. అలాంటి వాళ్ళు ఈలోకంలోనూ, పరలోకంలోనూ కూడా కోరినసౌఖ్యాలు అనుభవిస్తారు. సౌఖ్యలే వాళ్ళకాళ్ళకిందికి వస్తాయి. ఇక అబద్ధాలాడీ, కామ శ్రోధాలికిలాంగిపోయీ, శుచిత్వంలేకండా, తినరానితిట్లు తింటూ నాస్తి కులై తిరిగే దుష్టులు సీచులు. ఇక్కడా, అక్కడా ఉభయలోకాల్లోనూ సౌఖ్యం వుండదు వీళ్ళకి. ధర్మరాజా, ఇది మనుష్యుల కర్మగతిప్రకారం.

“దేవతల్లో సమానమైనవాళ్ళు మీరు. దేవకార్యం కోసం భూలోకంమీద పుట్టారు. మీరు మీపరాక్రమంతో ఎంతమందినో



శత్రువుల్ని సంహరిస్తారు. భూభావం తగ్గిస్తారు. ఎన్నో యజ్ఞాలు చేస్తారు. చివరికి దేవతల్లో కలిసిపోతారు” అన్నాడు.

తరవాత బ్రాహ్మణప్రభావం చెప్పమన్నాడు ధర్మరాజు. దానికి దుందుమారుడి కథ చెప్పాడు మార్కండేయుడు.

### దుందుమారుడి కథ

వెనకటికి హైహయవంశంలో దుందుమారుడని వొక రాజు కుమారుడు వుండేవాడు. అతడు వొకనాడు వేటకి వెళ్ళి అడవిలో తిరుగుతున్నాడు. లేడితోలు కప్పుకున్న మునికుమారు డొకడు అతడికి దూరంగా కనిపించాడు. అతణ్ణి లేడే అనుకున్నాడు దుందుమారుడు. వెంటనే ధనుస్సులో బాణం తొడిగి విడిచిపెట్టాడు. బాణం తగిలీ తగలడం తోటే మునికుమారుడు కింద పడిపోయాడు. వెళ్ళి చూశాడు దుందుమారుడు. నిలువునా నీరు విడిచిపోయాడు. ఎంతో దుఃఖపడ్డాడు. ఊళ్ళోకి వచ్చి, తనవంశంలోని పెద్దలతో చెప్పాడు. వాళ్ళని తీసుకు వెళ్ళి మునికుమారుడి కళేబరం చూపించాడు. వాళ్ళు ఎంతో విచారించారు. అక్కడికి దగ్గరలోనే వుంది తార్క్ష్యముని ఆశ్రమం. దేవతలు నహా పూజించదగ్గవాడు తార్క్ష్యముని. హైహయులందరూ వెళ్ళి అతడికి సవినయంగా నమస్కరించారు. దీవించాడుముని. వాళ్ళకి తగిన గౌరవసత్కారాలు చెయ్యవలసిందని శిష్యులతో చెప్పాడు.

‘మీసత్కారానికి అర్హతలేని పాపాత్ములం’ అంటూ సాష్టాంగపడ్డారు హైహయులు. ‘ముసీంద్రా, మాలో ఈదుందుమారుడు వేటకని వచ్చి, ఘోరమయిన అపరాధం చేశాడు. లేడితోలు కప్పుకున్న మునికుమారుణ్ణి లేడే అనుకుని బాణంవేసి చంపేశాడు. ఈమహాపాపానికి పాయశ్చిత్తం సెలవివ్వుండి’ అని ప్రార్థించారు,

నవ్వాడు తార్క్ష్యముని. 'చాపూ, భయం, రోగం, నాశనం— ఇవేవీ ఎన్నడూ మా ఆశ్రమంలో లేనే లేవు. అలాంటప్పుడు మీవాడు చంపడం, మావాడు వొకడు చావడం ఎలా జరుగుతాయి?' అంటూ తన కుమారుణ్ణి విలిచాడు. అతణ్ణి చూపిస్తూ, 'చూడండీ, ఇతణ్ణేనా మీవాడు చంపాడంటున్నారు?' అన్నాడు.

ఇందాక చచ్చి పడివున్నవాడే ఆమునికుమారుడు. ఆశ్చర్య పోయారు హైహయలు. 'చచ్చినమనిషి బతికివచ్చాడు. మాకళ్ళనే మేం నమ్మలేకపోతున్నాం. మహాత్మా, ఇలాంటిప్రభావం మీకు ఎలా వచ్చిందో? దీనికోసం మీరు ఏంచేస్తున్నారో అని ఆశ్చర్యంగా వుంది మాకు' అంటూ చేతులు జోడించారు.

'ఏముంది? సోమరితనం దగ్గిరకు రానివ్వం. అబద్ధమాడం. శుచిగల ఆహారం తప్ప మరొకటి ముట్టుకోం. నిత్యకర్మల్లో పిసరంత లోపం రానివ్వం. అతిథులంటే ఆప్యాయంగా పూజిస్తాం. కామం, క్రోధం మొదలైన వాటికి కల్లోకూడా చోటివ్వం. బ్రహ్మచర్యమే మావ్రతం. ఇంతే. ఇందువల్లే భయం కానీ, రోగం కానీ, మృత్యువు కానీ లేదు మాకు. అంచేత మీకేదో మావాణ్ణి చంపినపాపం చుట్టు కుంటుందన్న భయం అక్కరలేదు' అన్నాడు తార్క్ష్యుడు. సంతోషించారు హైహయలు. మునికి నమస్కరించి, సెలవుతీసుకున్నారు.

బ్రాహ్మణప్రభావమంటే అలావుంటుంది. మరోచిన్నకథ చెప్పుతాను విను. దానివల్ల బ్రాహ్మణసంగ తేకాదు, రాజులసంగతీ తెలుస్తుంది.

### అ త్రి క థ

పురుషక్రవర్తి కాలంనాటి కథ అది. అత్రిముని వొకసారి తపస్సుకని అడివికి బయలుదేరాడు. వెళ్ళేముందు భార్యనిచూసి 'నువ్వు నాతో వస్తావా? పిల్లల్ని కనిపెట్టుకుని ఇంటిదగ్గరే వుంటావా?

అని అడిగాడు. 'తపస్సుకి వెళుతున్నాను. బాగానేవుంది. కానైతే కుటుంబానికీ, కొడుకులికీ ఇంతగ్రాసం అదీ చూపించి మరీ ఈ ఆశ్రమం వొదలడం మీకు ధర్మం. అంతేకాని, మీరొకరినీ మీరుపోతే మరీ వీళ్ళుగతేంగానూ ! పృథుచక్రవర్తి అడిగినవాళ్ళకి లేదనకండా కోరినంతా ధనం పంచిపెడుతున్నాడట ! మీరు వెళ్ళండి. ఆ మహారాజు నడిగి, ఇంత ఎంతోపడేసి ఆశీర్వాద తపస్సుకి వెళ్ళండి' అంది అతిథిభార్య.

అలాచించాడు అత్రి. భార్య చెప్పింది న్యాయంగానే కనపడింది. సరే, అని బయలుదేరి పృథుచక్రవర్తి దగ్గరికి వెళ్ళాడు. అశ్వమేధ యాగం చేస్తున్నాడు పృథుచక్రవర్తి. బ్రాహ్మణులన్నవాడికల్లా చేతికి ఎముక లేకండా దానం చేస్తున్నాడు. వెళ్ళి ఆశీర్వాదించాడు అత్రి. 'మహారాజా, నువ్వే బ్రహ్మని. నువ్వే దేవేంద్రుడివి. యావన్నీంది ప్రజలికీ నువ్వే ఈశ్వరుడివి. ధర్మాలన్నీ తెలుసు నీకు. నీతో సమాను డయిన ప్రభువు ఈ భూప్రపంచంలో మరివొక్కడు లేడు. నిన్నే ఎప్పుడూ మహామునులు పొగుడుతారు' అన్నాడు గంభీరంగా.

అత్రి ఇలా అంటున్నప్పుడు అక్కడే వున్నాడు గౌతముడు. అత్రిమాటలు విని అరికాలి మంట నెత్తికెక్కిం దతడికి. 'వోటి కుండలా ఎందు కలా వూరికే వాగుతావు ?' అంటూ గదమాయించాడు అత్రిని. 'ఏదో నాలుగుడబ్బులకోసం ఆనపడి వచ్చావు. బాగానే వుంది. అంతమాత్రానికి మానవమాత్రుడయిన రాజుని 'బ్రహ్మవీ, ఇంద్రుడివీ, ఈశ్వరుడివీ' అని తెగవాగుతున్నావు. ఆ మాత్రం జంకన్నా లేకండా వుంది నీకు !' అన్నాడు.

'మంచీ చెడ్డాలేకండా, తగుదునమ్మా అని పెద్దపెద్ద మాట్లాడు తున్నా వేమిటి ?' అని అడ్డుతిరిగాడు అత్రి. 'లోకానికి ప్రభువు రాజు. ధర్మాలన్నిటకీ అతడే ఆటపట్టు. అలాంటి రాజుని పొగడడంలో తప్పేముంది ?' అన్నాడు.

‘మళ్ళీ అదే మాట కూస్తున్నావు!’ అంటూ కసిరాడు గౌతముడు. ‘ముసలితనంవల్ల బాగా మతిపోయింది నీకు. తలముగ్గు బుట్టలా అయితే మాత్రం జ్ఞాన మెలా వస్తుంది? వయస్సు ముదిరితే లాభంలేదు. జ్ఞానం ముదరాలి. జ్ఞానవృద్ధుల మాటలే సభల్లో హరిస్తారు’ అన్నాడు.

ఇలా ఇద్దరూ ఇల్లు ఎగిరిపోయినట్టు కేకలువేస్తూ వాదించడం మొదలుపెట్టారు. ఎవరికీ ఎవరూ తీసిపోయినట్టు లేదు. అప్పుడు కశ్యపుడు లేచి కలగజేసుకున్నాడు. సభలో వున్న మునులతో అన్నాడు: ‘వీళ్ళు ఇద్దరూ ఇలా గుద్దులాడుతూ వుంటే, వీళ్ళలో ఎవళ్ళవాదం సరయిందో తేల్చి చెప్పడం మనకి సాధ్యంకాకుండా వుంది. సర్వధర్మాలూ తెలిసిన మహానుభావుడు సనత్కుమారుడు. ఆయనదగ్గిరికి వెళ్ళి అడుగుదాం. ఆయన చెప్పినతీర్పు అందరం వొప్పుకుందాం’ అన్నాడు. బావుందంటే బావుంది అన్నారు మునులు. అత్రీ గౌతముడూ కూడా అంగీకరించారు. అంతా కలిసి సనత్కుమారుడి దగ్గిరికి వెళ్ళారు సంగతంతా వినిపించి, తీర్పు చెప్పమన్నారు.

‘అత్రీ చెప్పిందే నిజం’ అన్నాడు సనత్కుమారుడు. ‘అత్రీ చెప్పిందాంట్లో అధర్మం ఏమీ లేదు. భూభారం యావత్తూ తన భుజాలమీద మోసేవాడు రాజు. యావత్తుందినీ పాలించే ప్రభువు అతడు. శత్రువులనించి రక్షించేవాడూ అతడే. సామాన్యులే కాదు, మునులుకూడా అతడి శాసనంప్రకారమే నడుచుకోవాలి. అంచేత, సందేహమేమిటి? రాజే బ్రహ్మ. రాజే ఇంద్రుడు. రాజే ఈశ్వరుడు. జనులందరికీ రాజే పూజ్యుడు. అనంతమైంది అతడి ప్రభావం.

‘విరాట్టూ, సన్మాట్టూ, యుధాజిత్తూ, స్వర్ణేతృడూ, సహజిత్తూ, ప్రభువూ, సత్యయోనీ, పురావిత్తూ, సత్యధర్మప్రవర్తకుడూ అని రాజుని వేదాలు కొనియాడుతున్నాయి.

‘లోగడ అధర్మానికి భయపడి బ్రాహ్మలు తమ తేజస్సు క్షత్రియుల దగ్గర దాచుకున్నారు. బ్రాహ్మ్యంవల్లనే క్షాత్రమూ నడుస్తోంది. బ్రాహ్మ్యమూ, క్షాత్రమూ రెండూ వొకదాన్ని వొకటి ఆశ్రయించుకునే వున్నాయి. ఒకదానినుండి వొకటి విడదీస్తే, రెండింటిలో ఏదీ కూడా నిలవలేదు. క్షత్రియుడు బ్రాహ్మల ఆశ్రయంవల్ల తేజోవంతుడవుతాడు. సూర్యుడు చీకట్లని తరిమినట్టు అధర్మం పారదోలతాడు. అంచేత, రాజు సర్వాధికుడు అన్న అత్రివాదమే సరయింది’ అన్నాడు.

ససత్కుమారుడు చేసిన నిర్ణయం పృథుచక్రవర్తికి మునులు వచ్చి చెప్పారు. సంతోషించాడు పృథువు. అత్రిని ఘనంగా సన్మానించాడు. ‘మానవులు అందరికంటే గొప్పవాణ్ణి పొగిడావు నన్ను. నీమాట నిజమని తేలింది. కనక, కోటి ఆవులు ఇస్తాను నీకు’ అంటూ అతడు అడిగినంత ధనం ఇచ్చి పంపాడు. అదంతా తెచ్చి ఇంట్లో పడేశాడు అత్రి. కొడుకులికి పంచిపెట్టి తపస్సుకి వెళ్ళిపోయాడు.

అత్రి కథ విన్నావు కదా! మరో కథ చెబుతాను విను. దీని వల్ల మరిన్ని మంచిధర్మాలు తెలుస్తాయి.

తార్క్ష్యముని వొకప్పుడు సరస్వతీదేవిని ఆరాధించి, ఆమెని ప్రత్యక్షం చేసుకున్నాడు. అతణ్ణి బాధిస్తూవున్న ఎన్నో సందేహాలు ఆమెని అడిగి తెలుసుకున్నాడు. సరస్వతీగీతి అంటారు వాటిని.

### స ర స్వ తీ గీ త

‘అమ్మా, పురుషుడన్నవాడు ఏయే ధర్మాలు చేయాలి? ఏయే ధర్మాలు చేస్తే అతడు పుణ్యాత్ముడనిపించుకుంటాడు? శాశ్వతమైన పుణ్యగతులు దేనివల్ల లభిస్తాయి?’ అని తార్క్ష్యుడు సరస్వతిని అడిగాడు. అప్పుడు ఆమె ఏమన్నదో విను.

‘నాలుగు వేదాలూ త్సుణ్ణంగా చదివిన బ్రాహ్మణుడూ, అనేక మయిన యజ్ఞాలు చేసిన పుణ్యాత్ముడూ స్వర్గానికి వెళతారు. స్వర్గంలో దేవతా స్త్రీల కాగిళ్ళలో అనేకసంవత్సరాలు హాయిగా సుఖపడతారు.

‘మంచి దూడతో వుండి, బాగా పాలిచ్చే తొలిచూలుఆవు తగిన శ్రోత్రీయుడికి దానంచేసిన నిర్మలచరిత్రుడు, ఆ ఆవు వొంటిమీద ఎన్ని రోమాలుంటాయో, అన్ని వేల సంవత్సరాలు స్వర్గసౌఖ్యాలు అనుభవిస్తాడు. బాగా బసవు లాగగలిగిన మంచి బలమయిన ఎద్దు బ్రాహ్మణికి దానం చేసినవాడు పదిపాడిఆవులు దానంచేసినంత ఫలం పొందుతాడు. వస్త్రదానం చేస్తే చంద్రలోకం వెళతాడు. బంగారం దానంచేస్తే స్వర్గానికి వెళతాడు. ఏడుసంవత్సరాలు దీక్షగా న్యూతో హోమంచేసి, అగ్ని హోత్రుణ్ణి తృప్తి పరిచినవాడు సర్పాలుగు తరాల పితరుల్ని వెంటపెట్టుకుని మరీ స్వర్గలోకం వెళతాడు. సదా సర్వదా శుచిగా వుండి, అగ్ని ముఖంగా దేవతల్ని తృప్తి పరిచినవాడు గోలోకం వెళ్ళి చిరకాలం సుఖపడతాడు.

‘అగ్ని హోత్ర మంటే అన్యంకాదు. నాస్వరూపమే అది. సమస్త యజ్ఞాల్లోనూ ల్వింపబడే విశిష్టద్రవ్యాలు యావత్తూకూడా నాఅధీనమే అని నమ్ము. మహనీయమయిన అగ్ని హోత్రం లోనే నేను ప్రభ విస్తాను. అశ్వజ్ఞానంకల మహాత్ముల సంశయాలు నేనే తీరుస్తాను. తపస్సు, స్వాధ్యాయమూ, దానమూ, వ్రతమూ, — వీటిమీద ఎప్పుడూ ఆసక్తి కల తపోధనులు శోక తాపాలు లేకండా ఎక్కడయితే సుఖంగా వుంటారో — అనిగో, అదే నాపరమపదం.

‘భక్త్యాలూ, పాసీయాలూ నదుల్లాగ చెయ్యాలి. ఆ నదులికి పాలే ప్రవాహం. పంచదారే ఇసక. మినుముల పిండివంటలే తీరాలు. శ్లాఘనమే బురద, అలాంటి నదులు అనేకంచేసి, ఇంద్రుడూ, అగ్ని

మొదలయిన దేవతల్ని తృప్తిపరిచిన యజ్ఞకర్తలు యావన్మంది నాపరమ పదమే చేరుకుంటారు' అంది.

సరస్వతీగీత విని కృతార్థుడయ్యాడు తార్క్ష్యముని.

మార్కండేయుడు చెప్పిన కథలు ఉత్సాహం కలిగించాయి పాండవులికి. తరవాత, “వైవస్వతమనువుకి అంతటి ప్రభావం ఎలా వచ్చిందో వివరించు” అన్నాడు శర్మరాజు. మార్కండేయుడు మనుచరిత్ర చెప్పాడు.

### మనుచరిత్ర

చాక్షుసమన్వంతరంనాటి కథ అది. వైవస్వతమనువు అంటే సామాన్యుడు కాదు. మహాపుణ్యనంతు డతడు. ధైర్యశాలి. అన్న హారాలు లేకండా పదివేలసంవత్సరాలు బదరికాశ్రమంలో తపస్సు చేశాడు. రెండుచేతులూ మీదికెత్తీ, వొంటికాలుమీద నిలబడి ఎన్నోసంవత్సరాలున్నాడు. అంత మహనీయు డతడు.

ఒకనాడు అతడు స్నానం చేసి, వొక మడుగువొడ్డుని నుంచు న్నాడు. అంతలో వొక చిన్న చేప అతడిదగ్గరికి వచ్చి, అతడితో ఇలా అంది: ‘అయ్యా, నేను చిన్న చేపని. అంచేత, బలంకల పెద్దచేపల వల్ల బాధకలుగుతుందని భయంగా వుంది. ఈమడుగేమో పెద్ద పెద్ద చేపలతో అల్ల కల్లోలంగా వుంది వీటివల్ల నాకు అపాయం రాకండా రక్షించాలి నువ్వు. ఇక్కడినుండి తీసుకుపోయి, ఎక్కడన్నా నిద్రా భద్రంగా వుంచిపెట్టు. నీఉపకారం మరిచిపోను. ప్రత్యుపకారం చేస్తాను.’

చేప మనుష్యభావలో మార్పైంది. ఆశ్చర్యపోయాడు వైవస్వతుడు. దాన్ని మడుగులోంచి పైకి తీశాడు. పట్టుకు వెళ్ళి, వొక నూతిలో విడిచిపెట్టాడు. తరుచు వెళ్ళి అది ఎలా వుందో చూసి వసూవుండేవాడు. నూతిలో చేప క్రమంగా పెరుగుతూ వుండేది,

కొన్నాళ్ళు గడిచింది. యథాప్రకారం చూడవచ్చాడు వైవస్వతుడు. మళ్ళీ మాట్లాడింది చేప. ‘అయ్యా, నీప్రయత్నంవల్ల బతికి పోయాను. ఇక్కడ ఇన్నాళ్ళు సుఖంగా గడిచింది. నా శరీరం పెరిగింది. ఈ నూతిలో ఇక శరీరం కదపడానికే స్థలంలేకండా వుంది. అందుకని, మరోచోటికి నన్ను తీసుకువెళ్ళడమే మంచిది’ అంది.

సరే, అని చేపని నూతిలోంచి తీశాడు వైవస్వతుడు. అంత కంటే పెద్దనూతిలో విడిచిపెట్టాడు. అక్కడా పెరగడం మొదలు పెట్టింది చేప. “ఇక్కడా నాకు స్థలం చాలడం లేదు.” అని మళ్ళీ వైవస్వతుడితో చెప్పింది. అందులోంచి చేపనితీసి గంగమడుగులో వదిలిపెట్టాడు వైవస్వతుడు. కొంతకాలానికి గంగలోనూ విడ్డూరంగా పెరిగింది చేప. అందులోనూ తిరగడానికి స్థలం చాలడంలేదు దానికి.

మళ్ళీ వైవస్వతుడితో చెప్పింది. ఈసారి దానిని తెచ్చి సముద్రంలో వేశాడతడు. సముద్రంలో వాదలడంతోనే సంతోషించింది చేప. ‘మహాప్రకారం చేశావు నాకు’ అంటూ అతడి దగ్గిరికి వచ్చింది. “నీకు ప్రత్యుపకారం చేస్తాను. నేను చెప్పింది జాగ్రత్తగా విను. భూతకోటి కంతటికీ ప్రళయం రాబోతున్నది. మరి వ్యవధి లే దిక. సముద్రాలన్నీ పొంగి పొర్లుతాయి. దీన్నే మన్వంతర సంధి అంటారు. అంచేత, ఆలస్యంచెయ్యకండా వెంటనే వాక వోడ జతపరుచు. మంచి దృఢమయిన తాళ్ళతో దాన్ని తీసుకురా. సమృద్ధిగా సకలధాన్యాలతోనూ, తండులాలతోనూ దాన్ని నిండించు. సప్తరుషులతో కలసి ఆ వోడమీద సముద్రంలోకి నచ్చి నన్ను తలంచుకో. నేను పెద్దకొమ్ములతోకూడా వచ్చి, మీకు ప్రత్యక్షమవు తాను. మేలు చేస్తాను’ అని చెప్పి కరటాల్లో కలసిపోయింది.

చేప చెప్పినప్రకారం వోడ తయారుచేశాడు వైవస్వతుడు. సప్తరుషులతో సహా ఎక్కి సముద్రంలోకి వచ్చాడు. వచ్చి తలంచడం



తోనే పెద్ద కొమ్ములతో ప్రత్యక్షమయింది చేప. తన కొమ్ములక వోడని తాళ్ళతో కట్టమిడి. అలాకట్టడంతోనే వోడని సముద్రం మధ్యకి ఈడ్చుకుంటూ వెళ్ళింది.

ఉత్తరతణంలో సముద్రాలన్నీ ఉద్ధృతంగా వుప్పొంగడం మొదలుపెట్టాయి. మొట్టమొదట హద్దుమీరి కదిలాయి. క్రమంగా మధ్యప్రదేశాలు దాటాయి. ఉత్సాహంగా చేతులెత్తి ఆడినట్టు కెరటాలతో విజృంభించాయి. అట్టహాసం చేస్తున్నట్టు పెద్దపెద్ద నురుగుల్తో అంతటా ఆక్రమించాయి. మహానేగంతో ఉప్పొంగుతూ వున్న నీళ్ళతో అదేసొంగడం పొంగాయి. అన్ని దిక్కులూ కబళించాయి. ప్రళయకాల మహావాయులతో మరింత పెల్లురేగి పోయాయి. సముద్రాలన్నీ వొక్కపెట్టుని ఏకమై పోయాయి. ప్రపంచం అంతా జలమయంచేసి ముంచేశాయి. లోకమంతా వొకే వొక్క సముద్రం అయిపోయింది.

౮ ప్రళయపముద్రంలో వోడ మునిగిపోకండా అనేక వేలసంవత్సరాలు లాక్కుంటూ పోయింది చేప. చివరికి ప్రచాహమంతా తగ్గిన తరవాత, హిమాలయశిఖరం దగ్గర వోడ నిలిపింది. 'ఈ పర్వతశిఖరానికి మీగోడ కట్టండి' అంది. చేప చెప్పడమే తడువు, నష్టమిట, వైచన్వతుడూ హిమాలయశిఖరానికి వోడ తాళ్ళతో కట్టారు. ఆవాళనించీ ఆశిఖరానికి నౌకాబంధం అన్న పేరు ప్రసిద్ధమైంది.

ఓడ భద్రంగా నౌకాబంధం శిఖరానికి కట్టిన తరవాత వాళ్ళతో చేప ఇలా అంది: 'ఇదిగో, ఈ మహాప్రళయంలో మీకు ఏ ఆపదా రాకండా రక్షించాను. నేనే ఈ విశ్వానికి ప్రభు కర్తని; ప్రభువుని. మీమీద వున్న వాత్సల్యం చేత చేపరూపం ధరించి, ఇన్ని పోకడలుపోవలసివచ్చింది. ప్రళయమేమో గడిచిపోయింది. ఇక మీకు ఏ ఆపదా రాదు, నిర్భయంగా వుండవచ్చు మీకు. ఈ వైష

స్వతమనువు దేవతలూ, రాక్షసులూ, మనుష్యులూ' మొదలైన సకల జీవరాసులతోసహా జగత్సృష్టి చేస్తాడు. నాప్రసాదంవల్ల ఇతడికి జ్ఞానోదయం కలుగుతుంది.' ఇలాచెప్పి చేప అదృశ్యమైపోయింది. అనంతరం వైవస్వతుడు ఎంతో తపస్సుచేశాడు. చరాచర రూప మయిన సమస్తప్రాణికోటిని సృష్టించాడు. ఇదీ వైవస్వతమనువు చరిత్ర. ఈచరిత్ర చదివినా, విన్నా నిజంగా పాపాలు పోతాయి. ఇహపరసౌఖ్యాలు సిద్ధిస్తాయి. ”

వైవస్వతమనువు చరిత్రవిన్నాడు ధర్మరాజు. చేతులు జోడించి “మునీంద్రా నీకు నమస్కారం” అన్నాడు. “బ్రహ్మతో సమాన మయినవాడివి నువ్వు. అద్భుతమైంది నీమాహాత్మ్యం. అఖిలాండ కోటిబ్రహ్మాండం యావత్తూ నశించినా, నువ్వుమాత్రం నాశనం లేకండా బతికే వుంటావు. మల్బీప్రపంచాలు చూట్టుకు వచ్చినప్పుడు చలనం లేకండా పరికిస్తావు. ఈచరాచరప్రకృతి సర్వమూ సముద్రంలోపడిపోయి జలప్రళయం అయినప్పుడు పద్మాసనంమీది బ్రహ్మదేవుణ్ణి నువ్వు వొక్కడివే భజిస్తావు. సర్వేశ్వరుడు ప్రసన్నుడై నీవొక్కడికే ఈ ప్రభావం ప్రసాదించాడు. అచారోగ్యం, మునీలితనం, చాపూ-ఏవీ నీచుట్టు పక్కలకిరావు. సర్వప్రాణుల్ని సంహరించే యముడి నెత్తి మీద నీ యెడమకాలు పెట్టావు. ఇంతా నీకే చెల్లింది.

“మహామునీ, ఈచరాచరప్రకృతి యావత్తూ ఉత్పత్తికావడం, పెరగడం, నాశనం కావడం అనేకమార్లు ప్రత్యక్షంగా అవలోకించావు. అంచేత, వొక్క సంగతి అడుగుతాను నిన్ను. ప్రళయకాల మవుడు ఈప్రపంచాలు ఎలా వుంటాయో చెప్పు” అన్నాడు.

ప్రళయవర్ణన.

“ధర్మరాజా, అఖిల భూతేశ్వరుడూ, ఆదిదేవుడూ, గురుడూ, నీకు ఇష్టసఖుడూ, మంత్రిఅయిన ఈకృష్ణపరమాత్మని ధ్యానిస్తూన్నాను.

ఈయన అంగీకారంతో అదంతా చెపుతున్నాను. విను” అన్నాడు మూర్ఖుడేయుడు.

“కృతయుగం, త్రేతాయుగం, ద్వాపరయుగం, కలియుగం అని నాలుగుయుగాలు. ఈనాలుగుయుగాలూ పన్నెండువేల దివ్య సంవత్సరాలతో ముగుస్తాయి. † ఈ పన్నెండువేల దివ్యసంవత్సరాలూ వాక మహాయుగం. ఇలాంటి వెయ్యిమహాయుగాలు బ్రహ్మాకి వాక సమం. (కల్పం) బ్రహ్మాదినం ముగిసినప్పుడు నూరేళ్ళు అనావృత్తిదోషం కలుగుతుంది. అప్పుడు సూర్యుడు ఏడుగురు సూర్యులృపుతాడు. తన వేడికిరణాల్తో నదీనదాలూ సముద్రాలూ పీల్చేస్తాడు. నీటిచుక్కన్నా లేకండాచేసేస్తాడు. ప్రపంచం మండిపోయేట్టు చేస్తాడు. సూర్యుడితో అగ్నిహోత్రుడూ విశృంభిస్తాడు. అగ్నిహోత్రుడికి యుగాంతప్రళయ వాయువు తోడవుతుంది. ఆపెనుగాలితో ఆమహాగ్ని వాక కొండలని కాదు, మనుష్యులనికాదు, దేవతలనికాదు, సాములనికాదు—సమస్త భూతకోటితోనూ మూడులోకాలూ నిమిషంలో భస్మం చేసేస్తుంది.

“తరవాత నల్లటివీ, తెల్లటివీ, పసుపుపచ్చటివీ, ఎర్రటివీ, పింగళ వర్ణానివీ దట్టమయిన సంవత్సరకమేఘాలు లేస్తాయి. పెద్దపెద్ద కొండల్లాగ భయంకరంగా వుంటాయివి. మెరుపులతోనూ, పిడుగుల తోనూ గర్జిస్తూ నాలుగుదిక్కులూ ఉద్ధృతంగా లేచి, అదే కురవడం కురుస్తాయి. ఆవర్షచాతంవల్ల తోకంలోని మహాగ్ని చల్లాగుతుంది. మళ్ళీ వర్షూ, సముద్రాలూ ఎప్పటిలాగ నిండుతాయి. అంతతోనూ మేఘాలు శాంతించవు. ఘోరంగా గర్జిస్తూ ఎంతోకాలం కుంభ వృష్టిగా కురుస్తూనే వుంటాయి. ఆవర్షంతో ప్రపంచమంతా మచ్చు కయునా మిగలకండా నీళ్ళలో మునిగిపోతుంది. ఇవి దిక్కులూ,

ఇది భూమి, ఇది ఆకాశం అని నిరూపించడానికి వీలులేకండా వొకటే చీకటి మూడులోకాలూ ముంచేస్తుంది.

“అప్పుడు బ్రహ్మ ప్రేరణవల్ల వొకగాలి నలిగేగి బయలుదేరు తుంది. ప్రళయమేఘా లన్నిటినీ చెల్లాచెదరు చేసి వొదిలిపెడు తుంది. ఆగాలి నేవించి బ్రహ్మ అంధకారబంధురమయిన ఆసీళ్ళ మధ్య తామరపువ్వుమీద సుఖంగా నిద్రపోతాడు. అదే కల్పాంతం. ఇలాంటి కల్పాంతాలు పూర్వం ఎన్నో అన్ని జరిగిపోయాయి. ఇంకా ముందు ముందు ఎన్నో జరుగుతాయి.

“గడిచిన వొకానొక కల్పాంతనమయంమాట చెపుతాను విను. ఆమహాంధకారంలో ఏదీ కనపడలేదు నాకు. నేను వొక్కణ్ణే వున్నాను. ఇంక ఎవ్వరూ లేరు. భయంతో బేజార్లై పోతూ ఎంతకాలం అలా తిరిగానో నాకే తెలియదు. అలాతిరగ్గా తిరగ్గా వొక దగ్గర, ఆసీళ్ళ మధ్య బ్రహ్మాండమయిన వొక మర్రిచెట్టు కనపడింది. మర్రిఆకు పక్క చేసుకుని, ముద్దులుమూట కడుతున్న చిన్నిబాలుడు వొకడు ముచ్చటగా పడుకుని వున్నాడు. నీలిమేఘంలా శ్యామలంగా వుంది అతడి శరీరం. మొహం చంద్రబింబంలా వుంది. పువ్వులా ముట్టుకుంటే కందిపోతాడేమో అన్నంత సుకుమారంగానూ వున్నాడతడు. ఏమను కోనూగ నాఆశ్చర్యానికి అంతంలేకపోయింది.

“‘లోకా అన్నీ పళించిపోయాయి. ఒకే వొక్క మహా సముద్రం ఇది. ఇక్కడ ఈబాలు డేమిటి? అందులోనూ వొంటరిగా ఈమర్రిఆకుమీద పడుకోవడం మేమిటి? ఎవ డిశడడు?’ - ఇలా ఎన్నో విధాల భావిస్తూ దగ్గరికి వెళ్ళాను. నేను వెళ్ళడంతోనే క్రీగంట నన్ను చూశాడు జాలుడు. వికసించిన పక్ష్యంలా వుంది మొహం. అంతేనా, ‘ఏమయ్యా,’ అంటూ మధురంగా, గంభీరంగా పలకరిం చాడు నన్ను. ‘బాగా అలిసిపోయినట్టు వున్నావు! తెలుస్తూ నేవుంది

నాకు. కొంచెం విశ్రాంతి కావాలేమో, ఇదిగో స్థలమిస్తా. నాశరీరంలో ప్రవేశించి, సుఖంగా నిద్రపోదువుకాని. రా' అని తననోరు తెరిచాడు.

“రాజా, నమ్ముతావో లేదో, అతడు నోరు తెరవడమే తడుపు, బలాత్కారంగా ఏదోశక్తి నన్ను అతడి నోట్లోకి నెట్టింది. నోట్లోంచి అతడి కడుపులో ప్రవేశించాను. మహాశ్చరం! నాకళ్ళనే నేను నమ్మలేకపోయాను. అక్కడ గంగా, యమునా, గోదావరీ, కావేరీ, మొదలయిన నదులూ— గంధమాదనం, హిమాలయం, హేమ కూటం, మందరం, వింధ్యా, షేరుపూ మొదలయిన పర్వతాలూ సముద్రాలూ, వనాలూ, పట్టణాలూ, ద్వీపాలూ, ఖండాలూ, పశువులూ, పక్షులూ, మృగాలూ, పాములూ, వివిధకార్యాల్లో మగ్నమయిన మనుష్యులూ — ఇన్నిటితోనూ వున్న భూలోకం చూశాను.

“సూర్యుడూ, చంద్రుడూ, గ్రహాలూ, నక్షత్రాలూ — వీటి అన్నిటితోనూ ప్రకాశవంతంగా వున్న ఆకాశం చూశాను. వాయు మార్గాలు చూశాను. ఇంద్రుడూ, వరుణుడూ, యముడూ, మొదలయిన దేవతలతో సహా స్వర్గలోకం చూశాను. నాగుల్ని, యక్షుల్ని రాక్షసుల్ని, అసురుల్ని, విద్యాధరప్రముఖులయిన యావన్మందినీ చూశాను. సర్వలోకాలూ ఆబాలుడి గర్భంలో చూశానంటే నమ్ము.

“అలా బాలుడి మహాగర్భంలో, నావశంలో నేను లేకండా వంద సంవత్సరాలు తిరిగాను. ఎక్కడ కాలునిలపడానికి మనస్సుపుట్టలేదు. చివరికి భయం పట్టుకుంది. దాంతో ఆవంతబాలుడి పాదాలే సంస్మరించాను. అతణ్ణే శరణు జొచ్చాను. శరణాగతవత్సలు డతడు. తన నోటి వాయువేగంతో బయటికి తీసుకువచ్చాడు నన్ను. బైటికి వచ్చి చూతున్నా, ఎప్పటిలాగే మర్రిఆకుమీద పడుకుని వున్నాడు బాలుడు. నన్నుచూసి, చిరునవ్వుతో వాయూరంగా పలకరించాడు. ‘నాకడుపులో సుఖంగా నిద్రపోయావా?’ అని అడిగాడు.

తడబడుతూ దగ్గిరికి వెళ్ళాను నేను. ఎర్రతామరచేకులకంటే కూడా అందంగావున్న వేళ్ళతో చివుళ్ళకంటే మెత్తగా వున్న అతడి పాద పద్మాలు నాశిరస్సుమీద పెట్టుకున్నాను. 'దేవా, నిద్రయవల్ల అతి ఆశ్చర్యకారణమైన చరాచరభూతప్రపంచం యూతూ చూశాను. నీమాయాబ్రభావం భావించలేకపోతున్నాను. ఒకటే అయిన ఈమహా సముద్రం, ఈపటవృక్షం, నీ ఈకకుపరువూ - ఇలా వుండగా, నీగర్భ ప్రదేశంలో పద్మాలుగు లోకాలూ దేదీప్యమానంగా వున్నాయి. ఇలాంటి నీబాలత్వంచూసి, ఎలా సుఖంగా నిద్రపోయేది!

“ప్రభూ, నీఆశ్చితుణ్ణి నేను. నీహృదయంలో నామీద కరుణే వుంటే, ఈసమ్మోహం వొదిలిన ట్టనుగ్రహించు' అని ప్రార్థించాను.

“దేవదేవుడు కరుణించాడు. తన దివ్యమహిమ ఆదరంగా విడమర్చి చెప్పాడు. 'దేవతలూ, మునులూ కూడా నామహిమ తెలియలేరు. బుద్ధిమంతుడివి నువ్వు. పుణ్యమతివి. పితృభక్తుడివి. కనకనే నీకు చెప్పవలిసినస్తోంది. విను. నారములు అంటే నీళ్ళు. నీళ్ళే నాకు అయనం-అంటే ఆధారం. అంచేత నారాయణుడు అని నాపేరు. వేదాల్లోనూ ఈపేరే ప్రసిద్ధి. అలా నారాయణు డని పేరుల నేను శాశ్వతుణ్ణి. ప్రభువునై నేనే చిదానందంగా ఈ లోకాలన్నీ పుట్టిస్తాను. పాలిస్తాను. అవసర మని తోచినప్పుడు సంహరిస్తాను. బ్రహ్మ, శివుడూ, దేవేంద్రుడూ, యముడూ, కుబేరుడూ, వరుణుడూ మొదలైన దేవతలు అందరూ నన్నే ఆశ్రయిస్తారు. భూమి నాకు పాదాలు. అన్ని నాకు మొహం. సూర్యచంద్రులు నేత్రాలు ఆకాశం శిరస్సు. ఇలాంటి అద్భుతమయిన ఆకారం నాది. ఎన్నో దక్షిణలతో ఎన్నో అన్ని మహాయజ్ఞాలు చేశాను నేను. గొప్పగొప్ప యజ్ఞాలుచేసిన బ్రాహ్మలూ, క్షత్రియులూ, వైశ్యులూ నన్నే ఎల్లప్పుడూకొలుస్తారు. పరయసముద్రంలో మునిగిపోయిన ఈమౌమండలం

పూర్వం నేనే వరాహావతారమెత్తి ఉద్ధరించాను. సముద్రాలూ, కొండలూ, అడవులూ, పట్టణాలూవాటితో వున్న ఈభూప్రపంచం శేషుడిరూపంలో వెయ్యిపడగలతోనూ నేనే మోస్తున్నాను. బడ బాగ్ని రూపంలో ఏడుసముద్రాలనీళ్ళూ నేనే తాగుతాను. పద్నాలుగు లోకాలూ ప్రళయంలో పడ్డప్పుడు తిరిగి అనీళ్ళు నేనే విడిచిపెడతాను. యుగారంభంలో నా మొహానించి బ్రాహ్మలూ, భుజాలనించి రాజులూ, తొడల్లోంచికోమల్లూ, పాదాల్లోంచిశూద్రులూ పుట్టిస్తాను. రుగ్వేదం యజుర్వేదం సామవేదం అధర్వణవేదం నాముఖంనించే ఉద్భవిస్తాయి. ఇవన్నీ క్రమపరివర్తనం పొంది, తిరిగి నన్నే చేరుకుంటాయి.

“ అహంకారం లేనివాళ్ళూ, క్రోధంలేనివాళ్ళూ, అనూయలేని వాళ్ళూ, కోరికలులేనివాళ్ళూ అధ్యాత్మజ్ఞానం కలవాళ్ళూ, తాత్త్వికులూ మహామునులూ మోక్షాపేక్షతో నన్నే సేవిస్తారు. నక్షత్రాలూ, గ్రహాలూ, ఆకాశమూ, గాలీ, దిక్కులూ — ఈయావత్తూ నాస్వరూపాలే. సముద్రాలన్నీ పక్కచేసుకుని సుఖంగా శయనిస్తాను నేను. దానమూ సత్యమూ తపస్సూ జ్ఞానమూ అహింసా అనే సాత్విక గుణాలూ, కామమూ క్రోధమూ అజ్ఞానమూ మొదలయిన తామస గుణాలూ — ఇవన్నీ నాస్వరూపాలే. ఇంతెందుకూ — మౌక్తిక చెప్పుతాను విను. ప్రపంచంలో స్పష్టంగా కనపడుతూవున్న ప్రతీదీ, కనపడనిదీకూడా — అంతా నేనే అని తెలుసుకో.

“ ఎప్పుడయితే ధర్మానికి హాని కలుగుతుందో, ఎప్పుడైతే అధర్మం పెచ్చుపెరిగిపోతుందో, ఎప్పుడైతే రాక్షసులు క్రూరులై మితిమీరిపోతారో, ఎప్పుడైతే దేవతలుదైన్యం పాలవుతారో అప్పుడు నేను సత్కులీనుల ఇంట పుట్టి, ధర్మరక్షణ చేస్తూవుంటాను తెలుపూ, ఎరుపూ, నలుపూ, పసుపూ ఈనాలుగురంగుల్లో నాలుగు యల్లుగాల్లోనూ చరిస్తూ ధర్మస్థాపనం చేస్తూ ంటాను.

“కాలచక్రం నేనే నిర్వికల్పంగాచేస్తాను. వృద్ధిన్నీ నేనే చేస్తాను. పైగా ప్రళయకాలమపుడు నేనే యముడి రూపం ధరించి సంహరిస్తాను.

“దుషీ, నావిధానమంతా సంతోషంగానీకు చెప్పాను. మూడు లోకాలూ రక్షించే బ్రహ్మ నాశరీరంనించే పుడతాడు. నిజానికి అతడు నాలో సగపాలే. నారాయణు డన్న పేరుగల నేను బాలుడిరూపంలో శంఖమూ చక్రమూ, గదా ధరించి, ఈ ఏకసముద్రంలో వెయ్యి మహాయుగాలకాలం యోగనిద్రలో పరవశుణ్ణయి వుంటాను. దారుణ మయిన ఈకల్పాంతంచూసి, నువ్వు భయభ్రాంతుడివయ్యావు. అది తెలిసి, నీమీదవున్న అనుగ్రహంవల్ల నాఆత్మలో గుప్తంగా వున్న లోకాలు రూపత్మా నీకు కనపడేలాగు చేశాను. ఇక శంక లేకండా, నీఇష్టంవచ్చినచోట తిరుగు. నా నాభికమలం కర్ణికలో బీజకోశంలో బ్రహ్మ నిద్రపోతున్నాడు. అతడు మేలుకుని లోకాలు సృజిస్తాడు. చూద్దువు కాని’ అని సెలవిచ్చాడు. అలా సెలవిచ్చి ఆబాలుడు, ఆదేవ దేవుడు అంతర్ధాన మయ్యాడు. రాజా, ఎంతో చిత్రంగా వుంటుంది ఈప్రళయవృత్తాంతం నీకు. నాకుమాత్రం అదంతా అనుభవ గోచర మయిన విషయం.

“ఆనాడు అక్కడ అలా ప్రత్యక్షమయిన దయాస్వరూపుడే, ఇదిగో ఇవాళ ఇక్కడ ఇలా నీకు నచ్చిన చుట్టంగా, మంత్రిగా, స్నేహితుడిగా వున్నాడు - శ్రీకృష్ణుడు. ఈ పుణ్యస్వరూపుణ్ణి, కమలాక్షుణ్ణి, దయామూర్తిని, ఉత్తమశ్లోకుణ్ణి దర్శించగలిగాను. ధన్యు ణ్ణయ్యాను. నాపుణ్యం పండింది. ఈదేవ దేవుడి కరుణవల్లే కదా, చీకూ చింత లేకండా ప్రళయకాలంలో కూడా ఒతుకు తున్నాను. ఈ దేవుణ్ణి దర్శించడంవల్లే ఆనాడు జరిగిన అదంతా వొక్క మాటు కళ్ళముందు కట్టినట్టయింది నాకు! పరమపురుషు డీయన. ఈయన్ని ఇశ్రయించు” అన్నాడు.



మార్కండేయుడు వివరించిన ప్రళయవృత్తాంతం సావధానంగా విన్నారు పాండవులు. చివరిమాటలు విని తమ్ములతోకలిసి శ్రీకృష్ణుణ్ణి స్తోత్రవాక్యాలతో అభినందించాడు ధర్మరాజు. తరవాత మార్కండేయుడితో అన్నాడు: “ముసీంద్రా, నీ అరుగహంవల్ల మిక్కిలి అద్భుతమైన విషయాలు విన్నాము. బ్రహ్మానంద మయిరది. కలియుగంలో ననుస్తానరాల్లా లోపిస్తాయని చెబుతారు. అదేమిటో సెలవియ్యి” - అని. మార్కండేయుడు చెప్పాడు:

కలికాలం

“కృతయుగంలో ధర్మం నాలుగుపాళ్ళూ వుంటుంది. త్రేతాయుగంలో మూడుపాళ్ళే వుంటుంది. ద్వాపరంలో రెండు పాళ్ళూ మాత్రమే. కలియుగంలో ధర్మం కరువే అయిపోతుంది. కేవలం వొక్కపాలు మాత్రం వుంటుంది.

“కలియుగంలో ప్రజలమధ్య సత్యం క్షీణిస్తుంది. సత్యం తరగడంవల్ల ఆయువు తరిగిపోతుంది. ఆయువు తరగడంతోనే విద్యలూ తగ్గిపోతాయి. విద్యలు తగ్గడంతో అజ్ఞానం అధికమయిపోతుంది. అజ్ఞానంవల్ల లోభం పట్టుకుంటుంది. లోభంవల్ల కామం పుడుతుంది. కామం వల్ల క్రోధమూ, క్రోధంతో విరోధాలూ పెచ్చురేగుతాయి. దాంతో సర్వవర్ణాలవాళ్ళూ కలహాలు పెంచుకుని కుమ్ములాడతారు. ఒకడి అదుపులో వొకడు వుండడు. అంతా కలిసి వర్ణసంకరంచేసి నిడిచి పెడతారు.

“బ్రాహ్మలు జపమూ, నియమమూ, స్వాధ్యాయమూ వాదిలి పెట్టేస్తారు. శూద్రులు మంచి తపస్సంపన్నులవుతారు. దేశాలన్నీ అరాజకం పాలవుతాయి. అధర్మంతో నిండిపోతాయి. పాములూ, పులులూ, అడివిమ్మగాలూ వాటితో అడవుల్లాగ భయంకరంగా తయారవుతాయి.

రవుతాయి. ద్రవిళ్ళూ, గొల్లలూ, తురకలూ, బర్బరులూ, పులిందులూ మొదలయిన వాళ్ళతోనిండి నానా మాంగామా అయిపోతాయి.

“క్షత్రియులు శూద్రుల్లా ప్రవర్తిస్తారు. శౌర్యమూ, జేజునూ, వొదులుకుని రాజ్యాలు లేకండా తీరుగుతారు. రసపదార్థాలూ, సుగంధద్రవ్యాలూ పసలేకండా అయిపోతాయి. పాడి పంట కొరత వడుతుంది. పూలతోట్లలో పువ్వులూ పళ్ళతోట్లలో పళ్ళూ తగ్గి పోతాయి. రాజులు ప్రజల్ని భయపెట్టి, మెచ్చుపన్నులు గుంజుతారు. బ్రాహ్మణులు నాగలిపట్టి వ్యవసాయం చేస్తారు. వర్తకమూ సాగిస్తారు. వర్ణాశ్రమాలు అన్నీ పాపండ్లకర్మాలతో నిండిపోతాయి. ప్రతీవాడూ శరీరం పెంచుకోవడంతో సరిపోతుంది. పుణ్యఫలాలు బొంకులుకింద తయారవుతాయి. అదునికి వానలు పడవు. విత్తనాలు పొల్లుగింజుతై చెడిపోతాయి. క్రయవిక్రయాలు రెండూ కపటంకోసే సాగుతాయి. ప్రజలు దాచుకున్న సొమ్ము దోచుకుంటారు. సాదుచరిత్ర కలవాళ్ళు దుర్గతుల పాలవుతారు. రోగాల్లో కృశిస్తారు. నడికాలంలోనే రాలి పోతారు. పాపులు మహానైభవం అనుభవిస్తారు. సకలసంపదలతోనూ తులతూగుతారు. చిరున చీదనైనా చీదకండా చిరకాలం జీవిస్తారు. అడవిపంటలు అధికమవుతాయి. గొర్రెలపాడి కుక్కమురికి అవుతుంది.

“పురుషులికి ఆడవాళ్ళే ఆత్మబంధువులవుతారు. అందరూ అన్ని వర్ణాల వాళ్ళూ ఆప్యాయంగా మాంసం తింటారు. పిశ్చదైవకార్యాల్లో కుత్సితమయిన దేశకాల పాత్రలే ప్రాధాన్యం వహిస్తాయి. ప్రజలు పరస్పరం భోక్తలయి కూచుంటారు. ఒక వాపీ వరసా వుండదు. బ్రాహ్మణులు వేదం నిందిస్తారు. యజ్ఞాలూ, వ్రతాలూ వొదిలేస్తారు. చెడ్డపనులంటేనే పండుగ వాళ్ళకి.

‘స్త్రీల ధనమూ, దుర్బలుల ధనమూ, దీనుల ధనమూ అపహరించిన వాళ్ళూ, స్నేహితుల్ని, తల్లుల్ని, తండ్రుల్ని, పుత్రుల్ని హత్య

చేసిన వాళ్ళూ, అడ్డమానిపసలూ చేసుకు తిరిగేవాళ్ళూ తగుమనుషులని సంఘంలో గౌరవం పొందుతారు. భ్రష్టులయిన వాళ్ళనే బ్రాహ్మణులు ఆశ్రయిస్తారు. తిడుతూ, తూలనాడుతూ ఇచ్చేపాడుక బేసే పరిగ్రహిస్తారు.

“రాజులు రాజ్యరక్షణమాని మోసగాళ్ళవుతారు. మంచి వాళ్ళని వెళ్ళగొడతారు. వాళ్ళ స్త్రీలూ, ధనమూ, పోలాలూ దోచుకుంటారు. వాళ్ళలో వాళ్ళు కుమ్ములాడుకుని, ప్రజానాశనానికి కారకులవుతారు. కొడుకు తండ్రిని అవమానిస్తాడు. భార్య భర్తని తూలనాడుతుంది. ఆలు మగలు వొకరంటే వొకరికి నచ్చక, ఎవరిమట్టుకువాళ్ళు వైతిరుగుళ్ళు తిరుగుతారు. శిష్యుడు గురువుని మెచ్చడు. గురువు శిష్యుణ్ణి మోసగిస్తాడు. చుట్టానికి చుట్టం పంగనామాల పెడతాడు.

“పితృకార్యాలూ, దేవకార్యాలూ జరగవు. వేదార్థాల ఉపదేశాలు సాగవు. భూలోకం యావత్తూ దుష్టులతో నిండిపోతుంది.

కలికాలం గడిచినకోద్దీ పదహారు సంవత్సరాలు పరమాయువు వస్తుంది. ఏడూ, ఎనిమిది సంవత్సరాలకే స్త్రీలు పిల్లలుకంటారు. ఎక్కడ చూస్తే అక్కడ దరిద్రం తాండవనూడుతుంది. దాత అన్నవాడు కనిపించడు. ఒకడిధనం ఒకడు చపాయిస్తాడు. తెలిసినవాళ్ళు సహా క్రూరులై పాపాలే చేస్తారు. ప్రతీవాడూ అన్నం అమ్ముకుని బతుకుతాడు. బ్రాహ్మణులు వేదం విక్రయిస్తారు. స్త్రీలు యావన్నందీ మానం అమ్ముకుని తిరుగుతారు. కరువు కాటకాలూ రాజ్యం చేస్తాయి. ఎక్కడచూస్తే అక్కడ భయం దీందీం మంటుంది.

“తక్కువజాతులికి పట్టపగ్గాలుండవు. దొరికినవాళ్ళనల్లా నరుకు తారువాళ్ళు. ప్రజలు దిక్కులేనివాళ్ళవుతారు. ఒకదగ్గర నిలవకండా తిరుగుతారు. బందిపోటుదొంగలు పెచ్చురేగిపోతారు. హత్యలూ, దోపుళ్ళూ అధికమవుతాయి. కాకుల్లా కకాపికలై పోతారు ప్రజలు.

అడవుల్లో తలదాచుకుంటారు. రాష్ట్రాలు సజిస్తాయి. పట్టణాలు పాడవుతాయి. ప్రజలికి రక్షణ దొరకదు. కొండా కోనా పట్టిపోతారు.

“శూద్రులికి వేదధర్మాలు బ్రాహ్మలే ఉపదేశిస్తారు. శూద్రుల సేవచేస్తారువాళ్ళు. సీచప్పనులుచేసి పొట్టపోసుకుంటారు. వ్యభిచారం, తాగుదూ మితిమీరిపోతుంది. దేవాలయాలూ, బ్రాహ్మణకొంపలూ, ఆశ్రమాలూ నాశనమయిపోతాయి. తపోవనాల నామరూపాలుండవు.

“కలియుగం అంతమయేముందు ధర్మమన్నది పేరుకయినా మరి ఎక్కడా వుండదు. జనం త్రాహిత్రాహి మనిపోతారు. ఎన్నో అన్ని మహోత్సాహాలు వుడతాయి. కలియుగాంతంలో విష్ణువు కల్కిఅవతారమెత్తుతాడు. సుప్రసిద్ధమయిన శంబశక్రామంలో విష్ణుయశుడు అని వొక బ్రాహ్మణుడు వుంటాడు. విష్ణు వతడికి కుమారుడై వుడతాడు. సార్వభౌము డవుతాడు. తలుచుకోవడంతోనే వేదాలూ, శాస్త్రాలూ అవగతం అవుతాయి అతడికి. శస్త్రస్త్రాల సర్వరహస్యాలూ తెలిసిపోతాయి. బ్రాహ్మల్ని కూర్చుకుని దండయాత్రబయలు దేరతా డతడు. అధర్మపరులను మ్లేచ్ఛుల్ని హతవారుస్తాడు. తిరిగి భూలోకంమీద ధర్మం స్థాపిస్తాడు. అశ్వమేధం చేస్తాడు. ఈభూలోకం యావత్తూ బ్రాహ్మణధనంగా బ్రాహ్మలికి పంచిపెట్టేస్తాడు. చివరికి వార్ధక్యంలో తపోవనం వెళ్ళిపోతాడు.

“అతడు ప్రతిష్ఠించిన ప్రకారం బ్రాహ్మణాదివర్ణాలు సక్రమంగా నడుస్తాయి. దాంతో కృతయుగం ప్రవేశిస్తుంది. దేశాలు నిత్య కళ్యాణం పచ్చతోరణాలుగా తయారవుతాయి. తోటలూ, ఆలమందలూ, యజ్ఞశాలలూ, తపోవనాలూ, దేవాలయాలూ దేదీప్యమానంగా తయారవుతాయి. పంటలు పుష్కలంగా పండుతాయి. భూదేవి కలకలలాడుతుంది. ప్రతీవోటా యజ్ఞాలు ఆరంభమవుతాయి. వాటిప్రయత్నాల్లో ప్రజలు మగ్నులవుతారు. ఎక్కడపడితే అక్కడ

బహ్మకుమారులు కనిపిస్తారు. అమనికి వానలు కురుస్తాయి. గ్రహాలు వక్రత్వం విడిచిపెట్టి తేజోవంతంగా ప్రకాశిస్తాయి. ప్రజలు రోగాలు పాలుకాకండా ఆరోగ్యంగా వుంటారు. కృతయుగం ఇలా వుంటుంది. తేతా వ్యాపనాలుకూడా ఇందునుంచి ఇలాగే నడుస్తాయి. రాజా, ఇలాంటి యుగాలు ఎన్నో నాకళ్ళనుంచు గడిచిపోయాయి.

ధర్మరాజా, నువ్వు అడిగిన అతీత, అనాగతకాలాల విశేషాలు చెప్పాను. ఐశీ, వాక్, శిశోపదేశంమాత్రం నీకు చేస్తాను. విను. ఎప్పుడయినా సరే, బ్రాహ్మలికి మాత్రం నువ్వు సంతోషంకలిగిస్తూ వుండు. బ్రాహ్మలు శృష్టిపడ్డారా, చాలు. ఎంతో అంత పుణ్యంచేస్తే కలిగే ఫలితం కలుగుతుంది. సమస్త ప్రాణులమీదా దయ కలిగి వుండు. ప్రజల్ని నీర్వహించాలా పరిపాలించు. పెద్దలు నడుచు కున్న పద్ధతులు అవగతంచేసుకుని మరీ ధర్మం నడిపించు. చెడ్డ దగ్గిరికి రానివ్వకు. తెలియక ఏదయినా చిన్న పొరపాటు జరిగిపోయిందే అనుకో - అలాంటపుడు వెంటనే దానికి ప్రతీకారం జరిగించు. గర్వం వొదిలిపెట్టు. ప్రియమయిన సత్యమే ఎపుడూ చెపుతూవుండు. కాల గతులు తెలుసుకుని బుద్ధిమంతుడివికా.

“ధరతవంశంలో పుట్టినవాడివి నువ్వు. నిర్మలుడివి. ప్రాజ్ఞుడివి. నీకు వేరే చెప్పనక్కరలేదు. ఏనా, చెప్పతున్నాను. బ్రాహ్మల్ని సంతోషపెడుతూ వుండు” అన్నాడు.

“మహామునీ, నీ ఉపదేశం విని ధన్యుల మవుతున్నాము,” అన్నాడు ధర్మరాజు - “ఇంతవరకూ నా శక్తివంచన లేకుండా లోభమూ, మాత్సర్యమూ మొదలయినవాటికి దూరంగానే వున్నాను. ఇప్పుడు నీ ధర్మశాసనం శిరసావహిస్తాను. మరింత వినాలని వుంది, బ్రాహ్మణ ప్రభావం సెలవియ్యి.” ధర్మరాజు అడిగిన దానికి మరో చక్కని కథ చెప్పాడు మార్కండేయుడు.

మంధూకకన్యను శోభన

సూర్యవంశంలో పరీక్షిత్తు అని ప్రసిద్ధుడయిన వాకరాజు అయోధ్య వీలుతూ వుండేవాడు. ఒకనాడు అతడు వేటకని బయలు దేరాడు. గాలిలో పరిగెత్తే గుర్రం ఎక్కాడు. కనపడ్డ జంతువు నల్లా వేటాడుతూ అడవిలో తిరుగుతున్నాడు. ఒకదగ్గర బాగా పూసిన పూలపొదలమధ్య పువ్వుల్లో పువ్వులాగ వాక అమ్మాయి కనపడింది. మదించిన ఏనుగులా నడుస్తూ పువ్వుకేటతూ వుండామె. చూసి, చప్పున దగ్గిరికి వెళ్ళాడు పరీక్షిత్తు. ఆమె అందానికి కళ్ళు అప్పగించి, బొమ్మగా నిలబడిపోయాడు.

ఆమె అతడికి కావాలి. అతడి అందంచూసి ఆమెకూడా చలించింది. అతణ్ణి సాభిప్రాయంగా వోర చూపులు చూసింది. మెల్లిగా పలకరించాడు పరీక్షిత్తు. 'ఒంటరిగా ఇలా అడవిలో వున్నావు. ఎవరిదానివి?' అని అడిగాడు. 'మానాన్నగారి మాట మీద ఈ అడవిలో మంచి వకుడికోసం విహరిస్తున్నాను. 'ఎవరిదానివి' అని అడిగావు నువ్వు. ఎవరిదాన్ని కావాలో మరి నువ్వే చెప్పాలి' -ముసిముసి నవ్వులతో అంది అమ్మాయి.

ఆమె బిగురుమాటలికి మరింత ఇనయిపోయాడు పరీక్షిత్తు. తన మనసులోనిమాట కాస్త పైకి చెప్పేశాడు. 'నన్ను ఎప్పుడూ జలక్రీడ చెయ్యటనకండా వుంటావు అంటే, నిన్ను వరిస్తాను' అందామె. ఆమె ఏర్పాటుకి అంగీకరించాడు పరీక్షిత్తు. ఆమెని పట్నం తీసుకు వచ్చేశాడు. ఆమెతో సకల సౌఖ్యాలూ అనుభవించడం మొదలుపెట్టా

ఇలా వుండగా కొన్నాళ్ళకి శతతాళం వచ్చింది. ఉప వనాల్లో విహరించాలని రాజుకి మనస్సు కలిగింది. పళ్ళ చెట్లతోనూ, పూలతీగెలతోనూ, పద్మసరోవరాలతోనూ వున్న అయోధ్యపట్నం ఉపవనాల్లో విలాసగృహాలు ఏర్పాటుచేయించాడతడు. భార్యతో

నహా వెళ్ళి పద్మపుష్పాల పరిమళాలతో వీస్తున్న చిల్లగాలి అనుభవిస్తూ అక్కడ నివాసం ప్రారంభించాడు.

ఒకనాడు బాగా వుక్కగా వుంది. ఒంటినిండా చెమటపట్టి, భార్యతోకూడా పరీక్షిత్తు ఇంటిలోంచి బైటికివచ్చాడు. దగ్గిరేవుంది పద్మసరోవరం. భార్యని వొడ్డునే నుంచోబెట్టి, తాను వెళ్ళి నీళ్ళలో మునిగాడు. 'ఎంతో హాయిగా వుంది. రా. స్నానంచేసి చెమట వదిలించుకో' అని భార్యని నీళ్ళలోకి పిలిచాడు.

చిన్న మందహాసంచేసిం దామె. అంతే. మాట్లాడకండా వెళ్ళి నీళ్ళలో మునిగింది. ఒక్క మునుగు మునిగిందో లేదో, మరి కనిపించకండా నూయమైంది. తెల్లపోయాడు రాజు. సరోవరమంతా గాలించి వెదికాడు. కనపళ్ళేదు భార్య. నీళ్ళన్నీ పైకి చిమ్మాడు. ఐనా, ఆమె కనపళ్ళేదు. ఉత్తి కప్పలుమాత్రం కుప్పలు కుప్పలుగా కనిపించాయి. మతిపోయింది రాజుకి. 'ఈకప్పలే నారాణిని మింగేశాయి' అని నిశ్చయించుకున్నాడు. ఎక్కడలేని కోపం వచ్చింది వాటి మీద. నేవకుల్ని పిలిచాడు. 'ప్రపంచంలో వున్న కప్ప లన్నింటినీ చంపెయ్యండి' అని ఆజ్ఞాపించాడు.

రాజు ఆజ్ఞాప్రకారం అన్నిదిక్కులికీ బయలుదేరారు నేవకులు. చెరువులూ, వాగులూ, నదులూ, కాలువలూ, నూతులూ, సెలయేళ్ళూ - వొకటేమిటి నీళ్ళువున్న ప్రతీచోటా గాలించి గాలించి కప్పలు కుప్పలు కుప్పలు చంపెయ్యడం మొదలుపెట్టారు. కప్పల్లో మహా సంక్షోభం కలిగింది. కప్పలరాజు మునివేసంలో పరీక్షిత్తు దగ్గరికి వచ్చాడు. 'మహారాజా, ఈకప్పలు చంపి నువ్వు పాముకుంది ఏముంది? కప్పలమీద నీకోపం చూసి లోకం నవ్వుతోంది. ఇంతతో అయినా ఈకోపం విడిచిపెట్టు' అన్నాడు.

‘అదేమన్నమాట, ’ గర్జిస్తూ అన్నాడు రాజు - నాభార్యని కడుపులో పెట్టుకున్న మాయపురుగు లేవి. కప్పలంటావేమిటి? వీటిని సర్వనాశనం చెయ్యడంలే క్రమోను. నాతో అధికంగా ఈవిషయం చెప్పకు. వెళ్ళు. ’ ఎంతో భేదపడ్డాడు ముని. ‘ మహారాజా, విను, నేను కప్పలరాజుని. ఆయన అంటారు నన్ను. సీభార్య అంటున్నావే, ఆమె ఎవరో కాదు. నా కూతురు. సుశోభన దానిపేరు. దాని చేత నువ్వే కాదు. ఎంతెంతవాళ్ళో ఇలాగే దగాపడ్డారు. నువ్వనగా ఏపాటి? ’ అన్నాడు.

‘ ఐతే, ఆమెని తెచ్చి పెట్టునాకు ’ అని ప్రార్థించాడు పరీక్షిత్తు. నవ్వుతూ కూతుర్ని పిలిచాడు ముని. వచ్చినిలుచుంది సుశోభన. ఆమెని రాజు కిచ్చి, ఆమెదిక్కు చురచురా చూశాడు కప్పలరాజు ఆయువు. ‘ ఇదిగో, సీలంత చెడ్డదాన్ని నిన్నే చూశాను. గొప్పగొప్ప రాజుల్ని ముప్పుతిప్పులు పెడుతున్నావు. అంచేత నీకడుపులో వుట్టిన కొడుకులు కపటపరులవుతారు ’ అని ఆమెని శపించి అదృశ్యుడయ్యాడు. సుశోభనతో సుఖంగా కాలక్షేపంచేశాడు పరీక్షిత్తు.

కొన్నాళ్ళకి క్రమంగా సుశోభనగర్భంలో శలుడూ, దలుడూ, వలుడూ అని ముగ్గురు కొడుకులు కలిగారు. పెద్దవాడయిన శలుడికి రాజ్యాభిషేకం చేసి, తపోవనం వెళ్ళిపోయాడు పరీక్షిత్తు. ఇది మండుక కన్యక భనువ్వడిగిన బ్రాహ్మణ ప్రభావం ఇక్కడినుండే ఆరంభమవుతుంది.

శలుడు అయోధ్య వలుతూ వుండేవాడు. ఒకనాడు అతడు బంగారం రథంమీద వేటకి వెళ్ళాడు. ఎన్నో జంతువులు వేటాడాడు. ఇంతలో వొకలేడి అతడిబాణం తగిలీనూడా పడిపోకండా పరుగెత్తించి. దానివెంట రథం పరుగెత్తించాడు శలుడు. ఎంతపరుగెత్తించినా లేడిని చేరుకోలేకపోయింది రథం. సారథిని గద్దించి, ఇంకా ఇంకా వేగం పోనియ్యి’ అన్నాడు శలుడు.



‘మనం ఎంతవేగం వెళితే, అంతకంటే వేగం పరుగెడుతోంది లేడి. ఇంతకంటే మనగుర్రాలు పరుగెత్తలేవు. వీటితో మనప్రయత్నం వ్యర్థమవుతుంది. మనగుర్రాలు వామ్యా లయితే తప్ప, ఈలేడిమనకి దొరకదు’ అన్నాడు సారథి.

‘వామ్యాలా? అంటే? ఎవరివా గుర్రాలు?’ అని అడిగాడు రాజు. ‘వామదేవముని గుర్రాలవి. వాటినే వామ్యాలు అంటారు’ అని చెప్పాడు సారథి. ‘అయితే, వామదేవముని ఆశ్రమానికి వెంటనే మనరథం పోసే’ అన్నాడు శలుడు.

నిమిషాలమీద వామదేవముని ఆశ్రమంముందు రథం నిలిపాడు సారథి. ఆశ్రమంలోకి వెళ్ళి మునికి నమస్కరించాడు శలుడు. ‘మునిందా, నాచేత దెబ్బతిని హాక లేడి పారిపోయింది. దాన్ని వెంటతరిచి చంపాలి నేను. అందుకని మీగుర్రాలు కావాలి. ఇప్పించండి’ అని ప్రార్థించాడు ‘సరే. నీపని అయిపోయినాక మాగుర్రాలు మాకు ఇచ్చేయ్యాలి. అలా అయితేనే తీసుకు వెళ్ళు’ అన్నాడు ముని.

‘అలాగే’ అని వామ్యాలు పుచ్చుకున్నాడు శలుడు. వాటిని తనరథానికి పూశాడు. లిప్తలో రథంతో లేడిదగ్గర వాలాయి వామ్యాలు. దెబ్బతో లేడిని పడగొట్టాడు శలుడు. వామ్యాల వేగానికి మెచ్చుకుంటూ అయోధ్య వచ్చేవాడతడు. ‘రాజులికి తగిన జాతిగుర్రాలిని. గాలికంటే, మెరుపుకంటే వేగం పరుగెడతాయి. ఇలాంటిగుర్రాలు ఆగ్రహాణ్ణి కెందుకూ?’ అంటూ వాటిని కోటలో కట్టించి అట్టేపెట్టుకున్నాడు. అలా హాకనెల గడిచిపోయింది.

ఎంతకీ గుర్రాలు తేకపోవడం చూసి సందేహం కలిగింది వామదేవుడికి. ‘అవును, అతగాడు రాజయ్యే బలవంతుడున్నా. గుర్రాల మీద మోజు కలిగువుంటుంది. ఉంచేసుకుని వుంటాడు. తిరిగి ఇవ్వాల్సి ఎందుకు బుద్ధివుడుతుందీ ఇలాంటివాడికి?’ అంటూ ఆశ్రేయ

డని వొక శిష్యుణ్ణి పిలిచాడు. 'చూడూ, శలుషు మన వామ్యాలు తీసుకువెళ్ళాడు, నెలదినాలు కావస్తోంది. తనంత తాను తెచ్చి ఇవ్వాలన్న బుద్ధి పుట్టికట్టు లేదు. నువ్వు వెళ్ళు, మన గుర్రాలు మనకి తీసుకువచ్చేయ్యి' అన్నాడు.

ఆత్రేయుడు అయోధ్య వెళ్ళాడు. కోటలోకి వెళ్ళి శలుషుని చూశాడు. గురువుగారు పంపారని గుర్రాలు ఇచ్చేయ్యమనీ అడిగాడు. 'గుర్రాలు అడగడానికి గురువు ఎంతవాడో, తీసుకు వెళ్ళడానికి శిష్యుడివీ అంతవాడివే వచ్చావు. ఏమిటి మాటలు! వెళ్ళు వెళ్ళు' అని కసిరాడు శలుషు. ఆత్రేయుడు వెళ్ళి అంతా గురువుకి చెప్పాడు. విని ఉగ్రుడే అయిపోయాడు వామదేవుడు. ఈసారి తానే స్వయంగా అయోధ్య వచ్చాడు, శలుషుని చూసి, 'నాగుర్రాలు నాకు ఇచ్చేయ్యి' అంటూ వురిచూడు. 'ఏపనేమో ముగిసింది కదా! ఇంతవరకూ గుర్రాలు ఇవ్వకండా పైగా ఈదురాశ ఏమిటి? పరాయి సొమ్ము అవమంటే మాత్రం సొంతం అవుతుందా? ఎరువు చిరం అవుతుందా? పరులధనం అపహరించడం పాపం. పేరాసపడి వరుణ పాశాలు వీకలమీదికి తెచ్చుకోకు. నిష్కారణంగా నరకాగ్నిలో పడిపోకు' అన్నాడు.

బ్రాహ్మణివి నువ్వు. వ్యర్థంగా గుర్రాలు ఎందుకూ అంటాను నీకు?' అన్నాడు శలుషు. 'పోనీ, పూరికే ఇవ్వనక్కరలేదు మాకు. కావాలంటే మంచి బలమయిన ఎక్షజిత ఇస్తాను. పట్టికెళ్ళు. అంతకీ కాదంటే కంచరగాడిదలు రెండు ఇస్తాను. అంతేకాని, వామ్యాల మీద మాత్రం ఆశపెట్టుకోకు' అన్నాడు.

'ఏమిటిది! ఎవరన్నా వింటే నవ్వుతారు. బ్రాహ్మణ సొమ్ము కాజేసి, మరేమో బలమైన ఇస్తామంటే ఏమిటి?' అని ఉగ్రుడై జేశాడు ముని. కతికంగా ఏవేనో అన్నాడు. దానిమీద మర్రాగ్రహం

కలిగింది శలుడికి. దగ్గిరవున్న బలవంతులయినవాళ్ళని పిలిచాడు. 'నోటికివచ్చినట్టు వాగుతున్నాడు ఈబాహ్మడు. వీణ్ణి తాళ్ళతో కట్టండి. శూలాలతో పొడిచి చంపేమ్యండి' అన్నాడు.

వాళ్ళు తనదగ్గిరికి రాకముందే శిల్పిల్లో సెప్పలుకురిశాడు ముని. ఒక్కవారుంకారంతో అనేకమంది రాక్షసులు పుట్టించాడు. వాళ్ళంతా కోరల్లాంటి శూలాలతో శలుడుమీద పడ్డారు. ఉత్తరక్షణంలో శలుణ్ణి చంపేసి కిందపడేశారు. వామదేవుడు ఆశ్రమానికి వెళ్ళిపోయాడు.

శలుడి తరవాత అతడి తమ్ముడు దలుడు రాజయ్యాడు. కొన్నాళ్ళు గడిచాక మళ్ళీ వామదేవుడు వచ్చాడు. దలుణ్ణిఘోషి, 'రాజా, నువ్వు ధర్మపురుషుడివి, ధర్మం నిలబెట్టాలంటే, నాగుర్రాలు నాకు ఇచ్చేయ్యి' అని అడిగాడు. ముని ఇలా అడగడంతో 'ఘోషుమన్నాడు దలుడు. 'కొవ్వెక్కి ఈబాపనయ్యకి మతిపోయి నట్టుంది. వీడి గుండెలు పగలగొట్టి మరీ వొదిలిపెడతాను. ఏదీ, నావెల్లా, విషంపూసిన బాణాలూ ఇలా అందుకో' అంటూ పక్కనే వున్న సారథిని ఆజ్ఞాపించాడు.

పక పకా నవ్వాడు వామదేవుడు. 'నన్నా కొడతావు! నువ్వు కొడతానన్న ఆబాణం సీలంతఃపురంలో గెంతులేస్తున్న నీకొడుకుని కొడుతుంది' అన్నాడు. ముని నోట్లోనూట నోట్లానేవుందీ, బాణం వెళ్ళి దలుడికొడుకు గుండెలమీద తగిలింది. తారుమని చచ్చి వూరు కున్నాడు కుర్రాడు. అంతఃపురమంతా మౌక్కు సారి గొల్లుమన్నారు. ఆపడుపులు వినిన్నీ దుర్భాగహం వొదల లేదు దలుడు. తన దగ్గిర వాళ్ళని చూసి, 'ఇదిగో, మీరందరూ చూడండి. ఈబాహ్మణ్ణి దుర్భాషలాడుతున్న ఈసుర్జనుణ్ణి నాబాణాల్తో రక్తం వరదలయినట్టు కొట్టి చంపేస్తాను' అని చెప్పిన ధనుర్బాణాలు పుచ్చుకున్నాడు. బాణం తొడిగి గురిపెట్టాడు. అంతే. ఏం చెప్పనూ, ధనుస్సునూ,

బాణాలూ పట్టుకున్న రెండుచేతులూ కదలకండా పట్టుకున్నవి పట్టుకున్నట్టే వుండిపోయాయి.

తెల్ల మొహంవేశాడు దలుడు. తలవొంచుకున్నాడు. స్తంభించి పోయి చెమట్లు పోసుకున్నాడు. పంతుమూ, కోపమూ పటాపంచలయిపోయాయి. దీనంగా తనవాళ్ళదిక్కు చూశాడు. 'ఎన్నో అన్నాను. అన్నీ పొల్లయిపోయాయి. బాణం తొడిగే శక్తికూడా లేకండా అయిపోయింది. ఎన్ని అంటే ఏం లాభం? ఎలాఅయినా బ్రాహ్మణశక్తి గొప్పది. వామదేడిముందు నేను వోడిపోయాను. మహానుభావు డీయన. ఇతణ్ణే ఆశ్రయిస్తాను' అంటూ అలాగే తల వొంచి పక్కగా నమస్కరించాడు మునికి. అతడి బంధువులూ, మిత్రులూకూ డా భయభక్తులతో వామదేవుడిపాదాలమీదశరణంటూ సాగిలబడ్డారు. 'శాంతించు' అని ఎన్నోవిధాల ప్రార్థనలు పడ్డారు.

చివరికి ప్రసన్నుడయ్యాడు ముని, దలుడిచేతులు స్తంభనంనించి విడిపించాడు. అతడి కుమారుణ్ణికూడా బతికించాడు. భార్యపుత్రులతోసహా మునిపాదాలమీద పడ్డాడు దలుడు. వామాయు తెచ్చి అతడిముందు పెట్టాడు. రాజుని ఆశీర్వదించి, గుర్రాలుతీసుకుని ఆశ్రమానికి వెళ్ళిపోయాడు వామదేవుడు. ధర్మరాజు, బ్రాహ్మణ ప్రభావం అంటే అలా వుంటుంది.

చేతులు జోడించాడు ధర్మరాజు. " మునీంద్రా, నువ్వు చెప్పిన కథలన్నీ వింటున్నాము. అయితే, వొకటి అడుగుతాను. ఏమీ అనుకోకు. నీకంటే వృద్ధులయినవాళ్ళు ఎవరయినా, ఎక్కడై నావున్నారా, అని సందేహంగా వుండి నాకు" అన్నాడు. "ఉన్నారు చెప్పుతాను, ఐను" అంటూ మరొకథ ఆరభించాడు మార్కండేయుడు.

ఇంద్రద్యుమ్నుడికథ

ఇంద్రద్యుమ్నుడని వొకరాజు వుండేవాడు. అతడు దేవేంద్ర లోకంలో హాయిగా వుంటూవుండగా ఎంతోకాలానికి అతడికీర్తి భూలోకంలో మాసిపోయింది. దానిమీద దేవలోకంలో నువ్వు వుండడానికి తగవు' అన్నారు దేవతలు. స్వర్గంనించి అతణ్ణి కిందికితోసేశారు. పాపం, నాదగ్గిరికి వచ్చాడతడు. 'అయ్యా, ఎంతో పుణ్యం చేసినవాణ్ణి నేను. ఇంద్రద్యుమ్నుణ్ణి. నన్ను ఎరుగుదువా?' అని అడిగాడు. 'ఎరగను' అన్నాను నేను. 'హిమాలయపర్వతం శిఖరం మీద ప్రావాకర్ణుడు అని వొక పులుగుప్పిట్ట వుంది. నాకంటే పెద్దదది. దానికి తెలిస్తే తెలియాలి నిన్ను. అక్కడికి వెళ్ళు' అన్నాను. నన్నూ రమ్మన్నాడతడు. 'రసాయనఘటికాప్రయోగంవల్ల దేహదాహంగా వుంది. కదిలిరాలేను' అన్నాను నేను.

అప్పుడు ఇంద్రద్యుమ్నుడు గుర్రమయాడు. నన్ను మోసుకుని వెళ్ళాడు. ఇద్దరమూ ప్రావాకర్ణుడి దగ్గిరికి వెళ్ళాము. నన్ను అడిగినట్టు ప్రావాకర్ణుణ్ణి అడిగాడు ఇంద్రద్యుమ్నుడు. చాలాసేపు ఆలోచించాడు ప్రావాకర్ణుడు. తుదకి 'నన్ను ఎరగను' అనేశాడు. అయితే ఇంద్రద్యుమ్నుం అని వొక చెరువు వుంది. అక్కడ నాళీకజంఘుదని వొక కొంగ వుంది. అది నాకంటే పెద్దది అది నిన్ను ఎరిగవుంటే ఎరిగివుండవచ్చు. దాన్ని అడుగు. వెళ్ళు' అన్నాడు ప్రావాకర్ణుడు. ఇంద్రద్యుమ్నుడు మళ్ళీ గుర్రమై నన్నూ పులుగుప్పిట్టనీ మోసుకుని నాళీకజంఘుడి దగ్గిరికి బయలుదేరాడు. నన్నూ, ప్రావాకర్ణుణ్ణి అడిగినట్టే నాళీకజంఘుణ్ణి అడిగాడు.

మా ఇద్దరిలాగే 'నిన్ను ఎరగను' అన్నాడు నాళీకజంఘుడు 'అయితే ఈ చెరువులో యుగంధరుడు (యకూపారుడు) అని వొక తాబేలు వుంది. అది నాకంటేకూడా ఎంతో పెద్దది. దాన్ని అడ

గుదాం వుండు' అని పేరుపెట్టి తాబేలుని పిలిచింది కొంగ. 'ఒక సందేహం వచ్చింది. నిన్ను అడగాలని పెద్దలు కొంగు వచ్చారు. ఓసారి బయటికి రా' అంది.

చెరువులోంచి బయటికి వచ్చింది తాబేలు. 'అయ్యో, నేను ఇంద్రద్యుమ్నుణ్ణి. ఎంతో పుణ్యం చేసినవాణ్ణి. నన్ను ఎరుగుదువా?' అని యథాప్రకారం తాబేలుని అడిగాడు ఇంద్రద్యుమ్నుడు.

'ఆఁ, ఏమన్నారూ? ఇంద్రద్యుమ్నుడా?' అంటూ ఏదో తలుచుకుని కానేపు తలవంచుకుంది తాబేలు. దాని రెండుకళ్ళనించీ కన్నీళ్ళు బొటబొటా కారిడం మొదలుపెట్టాయి. గద్గదకంఠంతో చెప్పింది.: 'అయ్యో, ఇంద్రద్యుమ్ను మహారాజునే ఎరగనా? ఎంత ఉత్తముడు ఆయన! ఏభయమూ లేకండా నన్ను ఎన్ని సార్లు రక్షించా డిక్కడ! ఎంత దయశాలి ఆయన! ఆయన్ని ఎన్నటికయినా మరవ గలనా? ఆమహాత్ముడు ఎన్ని యజ్ఞాలు చేశాడని! యజ్ఞాల్లో ఆయన బ్రాహ్మణికి ఇచ్చిన ఆపుల డెక్కలవల్ల భూమి తవ్వుకుపోయి కదా, ఈ చెరువు అయింది డిక్కడ. అందుకే దీని పేరు ఇంద్రద్యుమ్నుం అన్నారు' అంది.

తాబేలు ఇలా అంటూనే వుంది. విమానంతో దేవదూతలు వచ్చారు ఇంద్రద్యుమ్నుడి దగ్గరికి. 'మహారాజా, నీకీర్తి ప్రపంచంలో శాశ్వతంగా వుంది. దేవలోకంలో నీనివాసం స్థిరపడింది. దయ చెయ్యి. విమానం ఎక్కు. పురుషుడికీర్తి ఎంత కాలం భూలోకంలో వుంటుందో, అంతకాలమూ అతడు పుణ్యలోక సౌఖ్యాలు అనుభవిస్తాడు' అన్నారు.

'మంచిది. కాని వృద్ధుమిశి, ముసలి పులుగుపిట్టనీ పని కట్టుకు తీసుకువచ్చాను. వీళ్ళని వీళ్ళస్థానాల్లో దిగబెట్టి వస్తాను. వుండండి' అన్నాడు ఇంద్రద్యుమ్నుడు. అలాగే మమ్మల్ని దిగబెట్టి,

దేవవిహంగమూన దేవలోకం వెళ్ళిపోయాడాయన. అంచేత, నాకంటే కూడా స్వర్గులు లేకపోలేదు” అన్నాడు.

“నీకంటే స్వర్గులు వున్నారంటే మహాశ్చర్యమైన విషయం” అన్నాడు ధర్మరాజు. “మునింద్రా, ఇత్వాకు సంశంలో పుట్టిన కువలాశ్వుడికి ధుంధునూరుడు అని ఎలా పేరువచ్చిందో సెలవియ్యి” అని అడిగాడు. మార్కండేయుడు చెప్పాడు.

### కువలాశ్వుడి కథ

ఉదంకుడు అని వొక ముని. శివుడితో సమానమయినవాడతడు. మరుభూమిలో నివసిస్తూ, విష్ణువుకోసం ఎన్నో సంవత్సరాలు తపస్సుచేశాడు. అశిషిభక్తి మెచ్చి ప్రసన్నుడయ్యాడు విష్ణువు. సాక్షాత్కరించి ఎదట నుంచున్నాడు. ప్రణామం చేశాడు ఉదంకుడు. ‘ప్రభూ, జంగమస్థావరాత్మకమయిన ఈ ప్రపంచం చూవత్తూ నీమాయకి లోబడి వుంది. విశ్వరూపుడివి నువ్వు. నిన్ను తెలుసుకుంటే చాలు. పాపాలన్నీ వొదిలిపోతాయి. దేవతలూ, రుషులూ, సిద్ధులూ, గరుడులూ, నాగులూ యావన్మందీ నిన్ను సేవించి, కృతార్థులవుతున్నారు. నువ్వు సంతోషిస్తేనే, సమస్త ప్రపంచాలూ శాంతి పొందుతాయి. నువ్వే కోపిస్తే, ఇంక మూడు లోకాల్లోనూ అడ్డే వుండదు. విక్రమించి మూడు లోకాలూ ఆక్రమించిన త్రివిక్రముడివి నువ్వు’- ఇలా ఎన్నో విధాల స్తోత్రం చేశాడు.

కరుణించాడు విష్ణువు. ‘వరం కోరు. ఇస్తాను’ అన్నాడు. ‘దేవా, నీదివ్యరూపం కళ్ళారా చూశాను. ఇంతకంటే నాకు కావలిసింది ఏముంది? అయినా, వొక్కవరం అడుగుతున్నాను. సత్యమూ, ధర్మమూ, శమమూ-ఇవి ఎప్పుడూ నామనస్సు వొదలకట్టూ నీమీద భక్తి దృఢంగా వుండేట్టూ అనుగ్రహించు. ఇంతకంటే ఘరో ఘరం

అక్కరలేదు నాకు' అన్నాడు ఉదంకుడు. 'నువ్వు కోరింది ప్రసాదించాను' అన్నాడు విష్ణువు. నాఅనుగ్రహంవల్ల పరమజ్ఞానయోగమూ సిద్ధిస్తుంది నీకు. అయితే ముసీ, మూడులోకాలకీ మేలుకలిగే కార్యం వొకటి నీమూలాన నెరవేరవలసి వుంది. ఏమిటంటావా! శివుతాను విను. ధుంధుడు అని వొక రాక్షసుడు లోకానికి ఉద్రవం చేస్తాడు. వాణ్ణి చంపడంకోసం నువ్వు బృహద్రథుడి కొడుకు కువలాశ్వణ్ణి సిద్ధం చెయ్యాలి. నేను ప్రసాదించిన యోగబలంతో కువలాశ్వడు వాణ్ణి సంహరిస్తాడు. ఈకార్యం నువ్వు చేసిపెట్టడం మూలాన లోకాలన్నీ సుఖపడతాయి' అని చెప్పి అంతర్ధానమయ్యాడు. యథాప్రకారంమళ్ళీ తపస్సులో కూచున్నాడు ఉదంకుడు.

ఇక కువలాశ్వడి విషయం: ఈ భూలోకం యావత్తూ పాలించినవాడు ఇక్ష్వాకుడు. అతడి కొడుకు శశాధుడు. శశాధుడి కొడుకు కకుత్స్థుడు. కకుత్స్థుడి కొడుకు వేనుడు. వేనుడి కొడుకు పృథువు. పృథువు కొడుకు విశ్వకుడు. విశ్వకుడి కొడుకు అద్రి. అద్రి కొడుకు యువనాశ్వడు. యువనాశ్వడి కొడుకు శ్రావస్తి. శ్రావస్తికొడుకు బృహదశ్వడు. బృహదశ్వడి కొడుకే కువలాశ్వడు.

కువలాశ్వడు ప్రయోజకుడయ్యాడు. సంతానవంతుడూ అయ్యాడు. అతడికి పట్టాభిషేకంచేసి, తపోవనానికి బయలుదేరాడు బృహదశ్వడు. అదివిన్నాడు ఉదంకుడు. వెంటనే అయోధ్య వచ్చాడు. బృహదశ్వణ్ణి కలుసుకున్నాడు. 'అడవికి వెళ్ళవద్దు' అని వారించడం మొదలుపెట్టాడు. 'అప్పుడే అడవికి వెళ్ళవలసిన అగత్యం ఏమివచ్చింది నీకు! వద్దు. ప్రజారక్షణ సాగించు. ప్రజారక్షణకంటే ధర్మం ఏముంది? అడివికి వెళ్ళితేకాని ధర్మం సాధించలేవా? పూర్వ ధర్మాలు ఎంతమంది ప్రజారక్షణచేసి ధర్మం సాధించలేదు! నీరక్షణ



వల్ల మావంటివాళ్లం ఏబాధాలేకండా ధర్మకర్మలు చేసుకుంటున్నాం. దీనిమూలాన మాత్రం నీకు ధర్మం రావడంలేదా?

‘నేను ఎందుకు వద్దంటున్నానో విను. నిజంగా అద్భుతమన్న మాట. మధుక్తైటభులు అని ప్రసిద్ధులయిన రాక్షసులమాట వినే వుంటావు. వాళ్ళ కొడుకు ధుంధుడు. ఉడ్డోలమయిన బలం వాడిది. దానికితోడు బ్రహ్మాండమైన తపస్సు చేశాడు వాడు. బ్రహ్మని మెప్పించాడు. అసాధ్యమయిన వరాలు సంపాదించాడు. దేవతలూ, దానవులూ, గంధర్వులూ ఎవళ్ళూ వాణ్ణి గెలవలేరు. వాడి గర్వానికి అడ్డూ ఆపూ లేదు. వాడు ఇప్పుడు నాఆశ్రమానికి దగ్గిరినా తివ్ర నేశాడు. నాఆశ్రమం దగ్గిర సముద్రం ఎడారి ఎన్నో యోజనాలుంటుంది. అందులో పే-ద్ద వొండ తయారు చేసుకున్నాడు. ఆవొండలో వాళ్ళుమరచి నిద్రపోతూ వుంటాడు. వాడి శరీరమేమో ఇనకలో వుంటుంది. వాడి ఊపిరిగాలిమాత్రం పొగలతోనూ, మంటల తోనూ బైటికి వస్తుంది. సంవత్సరానికి వొకసారి అలా బైటికివచ్చి, భూమి ఆకాశం నిండిపోయి, ఇనకతుపాను రేగుతుంది. ఆఉద్భృతానికి ఆచుట్టుపక్కల ప్రదేశం యావత్తూ - కొండలూ అడవులూ సహా కంపించిపోతాయి. అలా ఆకంపం ఏడుదినాలవరకూ వుంటుంది. ఈదారుణం మూలాన మాఆశ్రమంలో మేము వుండలేకపోతున్నాం. అంచేత, ముండు వచ్చి నువ్వు ఆరాక్షసుణ్ణి సంహరించు. మాకూ లోకానికీ మహాోపకారం చెయ్యి. అంతగా కావలిస్తే, ఈఘనకార్యం చేశాక తపోవనం వెళ్ళవచ్చు. అంత ఘోరమైనవాణ్ణి ఎలా చంపడం అని అనుకునేవు. ఆవిచారం అక్కర్లేదు. వాణ్ణి చంపడానికి పూను కునేవాళ్ళకి తనశక్తి ప్రసాదిస్తానని విష్ణుమూర్తి స్వయంగా నాతో చెప్పాడు. కనక, తే. విష్ణుశక్తి నీలో సంధించుకో. లోకాలు

రక్షించు. నువ్వుతప్ప ఈ మహాకార్యం మరొకడు చెయ్యలేడు. దీని మూలాన కీర్తి పుణ్యమూ కలిసివస్తాయి నీకు' అన్నాడు.

ఉదంకుడు చెప్పిందంతా విని, రెండు చేతులూ జోడించాడు బృహదశ్వడు. మునీంద్రా, ఊమించు. నేను అస్త్రసన్యాసం చేసేశాను. తపోవనం వెళ్ళడం తప్పదు నాకు. నీకోరిక నెరవేరితే చాలు కదా! దానికి నాకుమారుడు వున్నాడు. మహాబలవంతుడు వాడు. మంచిపనికి నెనకతియ్యడు. ధుంధుణ్ణి వాడు తప్పకండా హతవారుస్తాడు. నాకు సెలవియ్యి, అన్నాడు. కుమారుడు కువ లాశ్వుణ్ణి మునికి అప్పగించాడు. అనంతరం తపోవనం వెళ్ళిపోయాడు.

ధుంధుడు మధుకైటభుల కొడుకు అన్నాను కదూ! వాళ్ళ సంగతి కాస్త చెబుతాను విను.

వెనకటికి ఈమూడులోకాలూ వొకేవొక్క సముద్రంగా అయి పోయాయి. అప్పుడు మహావిష్ణువు అదిశేషుణ్ణి పాన్ను చేసుకుని, ఆమహాసముద్రంలో యోగనిద్రలో పవ్వలించాడు. అలా ఎంతో కాలం గడిచిపోయింది. ఇలా వుండగా, వొకనాడు హఠాత్తుగా పే-ద్ద రాక్షసులు ఇద్దరు అక్కడికి వచ్చారు. వాళ్ళే మధుకైటభులు. వాళ్ళువచ్చి, విష్ణువు నాభికమలంలో వున్న బ్రహ్మని చూశారు. ఎక్కడలేని కోపం తెచ్చుకుని బ్రహ్మని మోచడం మొదలెట్టారు. భయపడిపోయాడు బ్రహ్మ. వెరికేకలు వేశాడు. 'ప్రభూ, నాలవస్థ పరికించు' అని విష్ణువుతో మొరవెట్టాడు. యోగనిద్రలో వుండే అది చూశాడు విష్ణువు. కళ్ళువిప్పి రాక్షసుల్ని పరికించాడు. ఋషరాక్రమం మెచ్చుకున్నాను. అతణ్ణి కొట్టకండి. కావలినేన వరాలు కోరుకోండి. ఇస్తాను' అన్నాడు.

విష్ణుమూర్తి మాటలు విని విరగబడి నవ్వురు రాక్షసులు. 'నువ్వు మాకు ఇచ్చే దేమిటి? కావాలంటే నువ్వే కోరుకో కావలినే

నన్నివరాలు మేమే ఇస్తాం ' అన్నారు. 'ఆడి తప్పరు మీరు. ఆమాటమీద నిలబడండి ' అన్నాడు విష్ణుమూర్తి. 'మీమాట ప్రకారం మిమ్మల్నే వరం అడుగుతున్నాను. లోకం మేలుకోసం మీరు చచ్చిపోండి' అన్నాడు.

ఒకళ్ళ మొహం వొకళ్ళు చూసుకున్నారు మధుకైటభులు. చివరికి విష్ణువుదిక్కు తిరిగారు. 'అవును. సవ్యతాలకయినా అబద్ధం ఆడం మేం. మాపరాక్రమానికి అడ్డలేదు. అయినా, యోగం ఇలా వుంది. తప్పించడం ఎవరి తరం? కానీ. సువ్య కోరినట్టు మాప్రాణాలు ఇచ్చేశాం. చంపెయ్యి మమ్మల్ని. అయితే, వొక్క వరతుమాత్రం వుంది. ఏమిటంటావా? నీళ్ళు లేనిచోట చంపాలి మమ్మల్ని ' అన్నారు. నవ్వాడు విష్ణుమూర్తి. మూడులోకాల్లోనూ ఎక్కడచూసినా జల మయంగానే వుంది. ఆలోచించాడు. తన తోడలమీద వాళ్ళని పడుకోబెట్టాడు. సుదర్శనచక్రంతో వాళ్ళ శిరస్సులు నరికి పారేశాడు. అదిగో, వాళ్ళ కొడుకే ఈధుంధుడు.

బృహదశ్వడు చెప్పి వెళ్ళిన ప్రకారం సర్వసన్నద్ధుడూ అయ్యాడు కువలాశ్వడు. అతడికి అనేక వేలమంది కుమాళ్ళు. వాళ్ళందరినీ వెంటపెట్టుకున్నాడు. ఒక మంచిరోజుచూసి, ఉదంకుడి వెంట బయలుదేరాడు. చతురంగబలాలతో కూడా అతడు కదిలి వెళుతూ వుంటే భూమండలం గజగజ లాడిపోయింది. అదే సమయంలో తన శక్తి కువలాశ్వడిలో ప్రవేశపెట్టాడు విష్ణువు. దేవేంద్రుడూ మొదలయిన దేవతలూ, రుషులూ యావన్మదీ కూడా అతడి ఈశ్వర శక్తి వృద్ధిచేశారు. దివ్యదుంధుభులు మోగాయి. మెల్లి మెల్లిగా అనుకూల వాయువులూ వీశాయి. దేవతల విమానాలతో ఆకాశం నిండిపోయింది. శుభసూచకంగా ఎదురయిన పక్షులూ మృగాలూ విజయం తథ్యం అని వ్యక్తంచేశాయి.

ఇలా మహా ఇదిగా సముద్రతీరానికి వెళ్ళాడు కువలాశ్వడు. తన అనేక వేలమంది కుమాళ్ళనీ ఇనకమైదానం తవ్వమని ఆదేశించాడు. అతడు చెప్పడమే తడుపు. అంతమందీ తవ్వడం మొదలుపెట్టారు. శూలాలూ, పారలూ మొదలయిన అనేకరకం పనిముట్లతో విడువూ విరామం లేకండా ఆ ఇనకదిబ్బలు వారంబోజాలు తవ్వారు. అంత తవ్వక ఆ అడుగుని పడుకుని వున్నాడు ధుంధుడు. వాడు వూపిరి వొడులూపుంటే, పొగలూ మంటలూ బైటికి వస్తున్నాయి.

ధుంధుణ్ణి చూసీ చూడ్డంతోటే పట్టిసాలూ, గదలూ, కత్తులూ గండ్రగొడ్డల్లూ, శూలాలూ—ఇలావాకటేమిటి, చేతికివచ్చిన ఆయుధ మల్లా పట్టుకుని అన్ని వేలమంది రాజకుమార్తూ బాదడం మొదలు పెట్టారు వాణ్ణి. అలా బాదగా బాదగా, పొడవగా పొడవగా కొంత నేపటికి కొంచెం కదిలాడువాడు. ఒళ్ళు విరుచుకుంటూ లేచాడు. బద్ధకంగా ఆవులించాడు.

ధుంధుడు ఆవులించేసరికి అతడినోట్లోంచి అగ్గినిప్పులు జలజలా రాలాయి. ఘోరంగా మంటలూ పుట్టుకువచ్చాయి. మహారాజా, ఏం చెప్పేది? కపిలుడి కోపాగ్నిలో పడ్డ సగరపుత్రుల్లాగ ఆమంటల్లో కువలాశ్వడి కుమాళ్ళు మాడి వూరుకున్నారు. కేవలం దృఢాశ్వడూ, కపిలాశ్వడూ, చంద్రాశ్వడూ అని ముగ్గురు కొడుకులు మాత్రం మిగిలిపోయారు.

దానిమీద, ప్రళయకాలం సూర్యుడిలాగ ఉగ్రుడయిపోయాడు కువలాశ్వడు. అమాంతంగా ధుంధుడిమీద వురికాడు. వాడూ అంతకంటే భయంకరంగా ఎదిరించాడు. పేద్ర శూలం పట్టుకుని మంటలు కక్కుతూ తిరగబడ్డాడు. తన యోగబలంవల్ల ముందు ఆమంటలూ అవీ ఆర్పివేశాడు కువలాశ్వడు. తరవాత మెంటనే

బ్రహ్మత్రం ప్రయోగించాడు. భూమి ఆకాశం మంటల్లో నింపేస్తూ వెళ్ళింది బ్రహ్మత్రం. తగిలీతగలడంతోనే భస్మమైపోయాడు ధుంధుడు.

ధుంధుడు చావడంతోటే, దేవదండభులు మోగాయి. దేవేంద్రుడూ మొదలయిన దేవతలూ, ఉదంకుడూ మొదలయిన మహామునులూ కువలాశ్వుణ్ణి ఎంతో అంత ప్రశంసించారు. 'ధుంధుణ్ణి చంపావు కనక, ధుంధుమారుడు అన్న పేరు శాశ్వతంగా వుంటుంది నీకు' అన్నారు. 'కావలిసివవరం కూడా కోరుకో. ఇస్తాం' అన్నారు. 'బ్రాహ్మలమీద భక్తి, ఎప్పుడూ దానంచెయ్యాలన్న బుద్ధి, విష్ణు మూర్తితో స్నేహమూ కావా' అన్నాడు కువలాశ్వుడు. 'రాక్షసుడి చేత మరణించిన కుమాశ్వుందరూ బతకా' లనీ కోరాడు. అతడు కోరినవన్నీ ఇచ్చి వెళ్ళారు దేవతలు.

అలా మహావిజయం సాధించాడు కువలాశ్వుడు. ఉదంక మునిని ఆశ్రమానికి పంపి, తాను రాజధానికి మళ్ళాడు. అయోధ్యా పట్టణంలో ప్రవేశించేసరికి సానిమేళాలతోనూ వాటితోనూ ఘనమయిన స్వాగతం చెప్పారు ప్రజలు. ఎంతోకాలం వైభవంతో రాజ్యం ఏలుబడిచేశాడు కువలాశ్వుడు. ఇదీ కువలాశ్వుడు గుండు మారు డని పేరు తెచ్చుకున్న కథ.

—

# అ రణ్య ప ర్వం



## ఐ దో ఆశ్వాసం

కువలాశ్వుడికథ విన్నాక పతివ్రతల ప్రసంగం తెచ్చాడు ధర్మరాజు. “మహామునీ, ఇంద్రియాలు సహజంగా గెలవరానివి. అలాంటి ఇంద్రియాలు జయించి, మనస్సు స్వాధీనంలో వుంచుకుని, అహంకారం విడిచిపెట్టి భర్తశుశ్రూషచేసేస్తే సర్వలోకాల్లోనూ ఉత్తమురాలని భావిస్తాను. నిజంగా పతివ్రతల చరిత్ర దుర్లభమైందీ, ధర్మసూక్ష్మాలు తెప్పేదీనీ కదా! అంచేత, పతివ్రతలప్రభావం వినాలని వుంది.

“మరిన్నీ, కుచూశ్యకోసం తల్లితండ్రీ ఉభయులూ ఆయాసపడతారు. అయితే, ఆ ఇద్దరిలోనూ ఎవరి ఆయాసం అధికం? తలిదండ్రుల విషయంలో కుమారుడు ఎలాంటివాడు కావాలి? ఒకడు హీనయోనితో పుడతాడు. వాడు పరమధార్మికులు పొందే లోకాలు పొందాలంటే, ఎలా నడుచుకోవాలి? దయచేసి ఇవి సెలవియ్యి” అని అడిగాడు.

దానిమీద మార్కండేయుడు ఇలా చెప్పాడు:

“తొమ్మిదిమూసాలు భద్రంగా గర్భం మోస్తుంది తల్లి. ఎన్నో కష్టాలు సహిస్తుంది. తుదకి ప్రాణం అటా ఇటా అన్న స్థితికి వచ్చి, కుమారుణ్ణి కంటుంది. అయితే, కొడుకుకోసం తపస్సులూ, దానాలూ చేస్తాడు తండ్రీ. యజ్ఞాలూ, వ్రతాలూ చేస్తాడు. దేవతల్నీ సాధువుల్నీ సేవిస్తాడు. కనక, బాగా ఆలోచిస్తే తల్లిదండ్రుల ఉభయుల కష్టమూ వొక్కటే అనిపిస్తుంది.

“కొడుకు తమమీద భక్తి కలిగి వుండాలనీ, ధర్మార్థాలు కోరే ఖాదుగా వుండాలనీ ఆసఫడతారు తలిదండ్రులు. వాళ్ళ ఆశ సఫల

చేసినవాడే నిజమయిన కుమారుడు. తల్లిదండ్రుల్ని అనుసరించి నడుచు కుని, వాళ్ళని సంతోషపరిచే కుమారుడు ధర్మమూ, కీర్తీ సాధిస్తాడు. చివరికి పుణ్యగతులూ పొందుతాడు.

“ఇక పతివ్రతల సంగతి: ఎప్పుడూ భర్త శుశ్రూషమీచే ఆపక్తి కల పతివ్రతకి యజ్ఞాలూ, దానాలూ తపస్సులూ అన్నిటివల్లా కలిగే ఫలాలు యావత్తూ కరతలామలక మవుతాయి. దీనికి వాక ఇతిహాసం చెబుతాను, విను. నువ్వడిగిన విషయాలన్నీ అందులో విశదమవుతాయి.

### కౌశికుడికథ

ఒకపూళ్ళో కౌశికు డని వాక బ్రాహ్మడు వుండేవాడు. అతడు ధర్మాత్ముడు. తపశ్శీలుడు. విడవకండా ఎప్పుడూ వేదాధ్యయనం చేసేవాడు. అతడు వాకనాడు పూరి సమీపంలో వాక చెట్టుకింద కూచుని, వేదాలు గుణించుకుంటున్నాడు. సరిగ్గా అతడి నెత్తి మీదుగా చెట్టుకొమ్మమీద వాక కొక్కెర కూచుంది. అది అతడి నెత్తిమీద రెట్టవేసింది. కోపంతో కొంగని ఎర్రగా చూశాడు కౌశికుడు. అలా అతడు చూడగానే చచ్చి, కిందపడిపోయింది కొంగ. ఎంతో నొచ్చుకున్నాడు బ్రాహ్మడు. ‘అయ్యో, కటికగుండెవాణ్ణయిపోయాను’ అంటూ దుఃఖపడ్డాడు. ‘నిష్కారణంగా కొంగని చంపేశాను. ఇంకెక్కడిశాంతి నాకు!’ అని ఎంతోసేపు విచారించాడు. మధ్యాహ్నంవరకూ అలా ఎన్నో విధాల విచారిస్తూ కూచుండి పోయాడు. ఎలాఅయితేనేం చివరికి లేచి, నిత్యకృత్యాలు నిర్వర్తించు కున్నాడు. తరవాత పూళ్ళోకివెళ్ళి, శుచిమంతులయిన బ్రాహ్మణ ఇళ్ళలో భిక్షుమడగడం ప్రారంభించాడు.

ఒక ఇంటివాకిట నుంచుని ‘భిక్షాండేహీ’ అని కేక వేశాడతడు. ఇంటి ఇల్లాలు ఆ కేక వింది. భిక్షం వెయ్యడానికని పాత్రకోసం వెళ్ళింది.

ఇంతలో ఆమెభర్త వచ్చాడు. బాగా ఆకలితో వున్నా డతడు. భర్తని చూడగానే 'భిక్షుంమాట అట్టేపెట్టిం దామె. భర్తకి పీట వేసింది. కాళ్ళు కడిగిందికి నీళ్ళూ అవీ ఇచ్చింది. అతడికి స్నానం చేయించింది. దుచికరంగా భోజనం పెట్టింది. మంచిమాటలతో ఉల్లాసం కలిగించింది. అతడి భోజనం అయాక, చక్కగా పక్కపరిచింది. భర్త, శరీరం వాల్చగానే కాళ్ళు పడుతూ కూచుంది. అతడు సుఖంగా నిద్రపోయాక, వాకిట్లో బ్రాహ్మడు భిక్షుకోసం నిలుచున్న సంగతి తెలుచుకుంది.

అంతవరకూ అలాగే నుంచునివున్నాడు కొళికుడు. ఇంటామెని చూడడంతోటే మండిపడ్డాడు. 'వెంటనే భిక్షం పెడితే నాదారిని నేను పోయేవాణ్ణి. ఇంతసేపు నిలబెట్టావు. దుర్మతివి. మదించి ఇంత చులకనచేశావు నన్ను' అంటూ గదమాయించాడు. 'క్షమించు' అంటూ వినయంగా చెప్పింది ఇంటామె. 'నాభర్త ఆకలితో వచ్చాడు. ఆయనసేవలో వుండి నీవిషయం ఎలోచించలేకపోయాను. ఇది తప్పు అని భావించకు' అంది. 'నీ మొగుడంత ఎక్కువా, బ్రాహ్మడంటే ఇంత తక్కువానా?' అంటూ మరింత కల్లైర్రచేశాడు బ్రాహ్మడు 'బ్రాహ్మలంటే దేవేంద్రుడుకూడా తలవంచుతాడు. అలాంటిది నీకొవ్వు నిన్ను ఇలా చేస్తోంది. బ్రాహ్మలంటే గడ్డిపోచలా చూస్తున్నావు. అనమానంతో కోపగిస్తే, బ్రాహ్మడు ఏంచేస్తాడో తెలుసా? కొండలూ, నదులూ, ఎనాలూఅన్నింటితోనూ భూప్రపంచం భస్మంచేసేస్తాడు. బ్రాహ్మడికి అడ్డేమిటి? నీకంటికి మాత్రం కనిపించకండా వున్నారు కాని' అన్నాడు.

'ఆడదాన్ని. నాలపరాధం పట్టించుకోకు' అంటూ మళ్ళీ నెమ్మదిగా బతిమిలాడింది ఇంటామె. 'బ్రాహ్మలంటే నాకు మాత్రం తెలియదని కాదు. దేవతలతో సమానమయినవాళ్లు బ్రాహ్మలు.



ఒక బ్రాహ్మణు సముద్రంసీళ్ళు తాగడానికి పనికిరాకండా శపించాడు. ఒకాయన దండక దేశం దగ్గంచేశాడు. ఒకడు వాతాపిని మింగి అరిగించేసుకున్నాడు. ఇలా ఎంతమందో ఎన్నో చేశారు. తెలుసు నాకు. బ్రాహ్మణ మాహాత్మ్యాలు విననివాళ్ళెవరు? తెలిసి తెలిసి నేను మాత్రం కొరివితో తలగోక్కుంటానా? అంత వెర్రిదాన్నా? కాదు. అయితే ఇదేమిటి అంటావేమో! చెపుతాను. కొంచెం శాంతంగా మాత్రం విను.

‘భర్రే నాకు దైవం. మనసా, వాచా, కర్మణా ఆయన హితమే కోరి నేను నడుచుకుంటాను. ఆయన సేవే నాకు పరమధర్మం. కనక, ముందు అతనిసేవ నిర్వర్తించాను. నువ్వు కోపగొట్టువాడివనీ నాకు తెలుసు. నీకోపంమూలాన వాక కొంగ చచ్చిపోయిందనీ ఎరుగుదును. అయితే, కోపమాత్రం మంచిదికాదని గ్రహించాలి నువ్వు. కోపమూ, మోహమూ — ఈ రెండూ ఘోరమయిన శత్రువులయి మనిషిని పీడిస్తూ వుంటాయి. వీటిని మనస్సులో అణచుకోవాలి. అప్పుడే బ్రాహ్మణికి గౌరవం.

‘సత్యం చెప్పినవాడూ, హింస చెయ్యనివాడూ, గురుజనుల హితంకోరేవాడూ, ఇంద్రియాలు స్వాధీనంలో వుంచుకునేవాడూ, యావన్మందినీ తనలాగే చూసుకునేవాడూ, ధర్మం తప్పనివాడూ కామానికి వశంకానివాడూ, ఆరుకర్మలూ\* సముచితంగా ఆచరించే వాడూ మాత్రమే బ్రాహ్మణుడు. అలాంటి పుణ్యాత్ముణ్ణే బ్రాహ్మణుడనాలి. అలాంటివాణ్ణి దేవతలూ కీర్తిస్తారు. ఆర్జవమూ, శయమూ, అధ్యయనమూ — ఇవే బ్రాహ్మణికి పరమధనం. అతడి ధర్మగతికి ఇవే సాధనం. ఇవే వేదాల్లో తెలిపిన విధులు.

\* యజనమూ, యజనమూ, అధ్యయనమూ, అధ్యాపనమూ. దానమూ, ప్రతిగ్రహమూ.

‘ధర్మం అనేకవిధాల సూక్ష్మంగా వుంటుంది. నువ్వు కేవలం సాధ్యాయపరుడివి. అంటే వేదాలు వల్లించడం మాత్రం చేస్తున్నవాడివి. అంచేత ధర్మసూక్ష్మాలు నీకు తెలియవు. నువ్వు బాగుపడాలని వుంటే, నామాట విను. వెంటనే మిథిలానగరం వెళ్ళు. అక్కడ వొక కిరాతుడు వున్నాడు. అతడి పేరు ధర్మవ్యాధుడు. జితేంద్రియుడతడు. సత్యవాది. నూతాపితృ భక్తుడు. అశ్ణి ఆశ్రయించు. సకలధర్మాలూ నీ కతడు చెబుతాడు. నీ సంశయాలు మూవత్తూ తీరుస్తాడు. నామీద కోపం వొగలి పెట్టి ప్రసన్నుడివి కా. ఆడవాళ్ళకి పగిజ్ఞానం వుండదు కదా! అందుకని, ఆడన ఎంతతప్పు చేసినా తుమించడం ధర్మం’ అంది.

వింటూన్నంతసేపూ చెమట పట్టిపోయాడు బ్రాహ్మడు. ఆమె తెలివికి ఆశ్చర్యపోయాడు. తన తప్పు శనకి తెలిసివచ్చింది. ‘అమ్మా, నీఉపదేశం నామనస్సుకి ఎంతో ప్రశాంతి కలిగించింది’ అన్నాడు. నిజంగా నేను నిందార్హుణ్ణి. తుమించు. నీ ఆదేశం అనుసరిస్తాను. మిథిల వెళ్ళి వస్తాను. సర్వశుభాలూ నీకు కలుగుతాయి’ అని వెంటనే తిన్నగా మిథిల బయల్దేరాడు. పల్లెలూ పట్నాలూ అనేకం దాటు కుంటూ ఎకావకిని ప్రయాణంచేశాడు.

### ధ ర్మ వ్యా ధు డు

మిథిలాపట్నం చేరుకున్నాడు కౌశికుడు. పట్నం సౌందర్యం చూస్తూ రాజమార్గం ప్రవేశించాడు. అక్కడివాళ్ళని అడిగి ధర్మ వ్యాధుడి వునికి తెలుసుకున్నాడు. బజార్లో కసాయికుకాణం పెట్టుకు కూచున్నాడు ధర్మవ్యాధుడు. మతులు మతులుగా పెట్టి మాంసం అమ్ముతున్నాడు. సంపడిగా నచ్చి కొనుక్కుపోతున్నారు జనం. అసహ్యంగా వుంది మాంసం దుకాణం. అడుగుపెట్టలేకపోయాడు కౌశికుడు. ఒకవోర కొంచెం దూరంగా వదిగినుంచున్నాడు.

బ్రాహ్మడిరాక తెలిసిపోయింది ధర్మవ్యాధుడికి. లేచి ఎదురు వచ్చాడు. భక్తిపూర్వకంగా నమస్కారం చేశాడు. కుశలమడిగాడు. ఎంతో మంచిగా మాట్లాడాడు. 'అయ్యా, ఆ ఇల్లాలు పతివ్రత. ఆమె నాసంగతి చెప్పింది నీకు. ఆమెమాటమీదే వచ్చావు నాదగ్గిరికి. నువ్వు వచ్చినపని తెలుసు నాకు. సంతోషంగా వుంది. రా. మాయంటికి వెళదాం' అని తనయింటికి తీసుకువెళ్ళాడు బ్రాహ్మణ్ణి.

చెప్పకండానే శనసంగతి తెలుసుకున్నాడు ధర్మవ్యాధుడు. మరింత నిచ్చెరపోయాడు కౌశికుడు. 'రెండు వింతలు చూశాను, మొదటిది పతివ్రత తెలివి. రెండోది ఈకిరాతుడి ఎరుక.' ఇలా ఆలోచిస్తూ ధర్మవ్యాధుడి వెంట అతడి ఇంటికి నడిచాడు బ్రాహ్మడు. ఇంటికి వెళ్ళాక ఎంతో గొప్పగా అతణ్ణి పూజించాడు ధర్మవ్యాధుడు. ఆమాటా ఈమాటా ఆడుతూ అడిగాడు కౌశికుడు: ధర్మం తెలిసినవాడివి. జీవహింస జీవనంగా పెట్టుకున్నావు! ఘోరం. ఇది చూస్తూవుంటే దుఃఖంగా వుంది నాకు. ఏం పని ఇది?' అన్నాడు.

'నువ్వు పౌరపడుతున్నావు' - చిన్న చిరునవ్వుతో అన్నాడు ధర్మవ్యాధుడు. 'బ్రాహ్మలికి తపస్సూ, అధ్యయనమూ, బ్రహ్మచర్యమూ పరమధర్మం. రాజులికి దండనీతీ, వైశ్యులికి కృషీ పశువులు పాలించడమూ, వర్తకమూ, శూద్రులికి బ్రాహ్మణశుశ్రూషా ఎలాగోఅలాగే మాంసం అమ్ముకు బతకడం మాకు పరమధర్మం. పైగా ఇది మాకు వంశానుక్రమంగా వస్తూవున్న కులవృత్తి. అంతేకాదు. ఈదేశంరాజు జనకుడు. తనధర్మం పిసరంత తప్పదు. సకలవర్ణాలూ సరిగ్గా రక్షిస్తూ వుంటాడు. తమ వర్ణాచారం వదిలిపెట్టిన వాళ్ళని-వాళ్ళు తన కుమార్తెయినా సరే, - కఠినంగా దండిస్తాడు. అంచేత కూడా నేను మాకులాచారం విడిచి పెట్టడానికి భయపడతాను.

‘ఇలా మాంసం అమ్ముకు బతుకుతున్నాను. నిజమే. అయినా, నేనుమాత్రం జీవహింస చెయ్యను. పైవాళ్ళు చంపి తెస్తారు. మాంసం మాత్రం నేను అమ్ముతాను. తిగిన వెంటే అమ్ముతాను. ఆ వచ్చిన డబ్బుతో జీవయాత్రనాగిస్తున్నాను. నిజంచెప్పాలంటే, ఆధనంతో నాకు ప్రమేయం లేదు. మనశ్శాంతి నాకు ధనం. వినయంతో గురు జనుల సేవ చేస్తాను. వృద్ధులూ, అశిథులూ, బ్రాహ్మణులూ, దేవతలూ- వీళ్ళందరినీ పూజిస్తాను. సత్యమూ, శౌచమూ, దానమూ ఎప్పుడూ మరచిపోను. సేవకులన్నా బంధువులన్నా నోర్చు చూపిస్తాను. అసూయ దగ్గిరకు రానివ్వను. దురాశ మనస్సు ముట్టనివ్వను. పరనింద చెవుల పడ నివ్వను. నిరంతరం ఉపవాసవ్రతాలు వదలకండా చేస్తాను. ఏక పత్నీవ్రతం విడిచిపెట్టను. రుతుకాలాల్లో తప్ప స్త్రీసంగమం తల పెట్టను. నిందా, స్తుతీ వొక్కలాగే భావిస్తాను. కలకనే, తక్కువ కులంలో పుట్టినా నేను పవిత్రుణ్ణే అయాను. ప్రసంగం వచ్చింది కనక ఇదంతా చెప్పవలసి వచ్చింది. అదీకాక, నాదగ్గిర ఏదో వినాలని వచ్చావు నువ్వు. అంచేత ధర్మవిశేషాలు నాలుగు ముక్కలు చెపుతాను. జాగ్రత్తగా మాత్రం విను.

‘తన కులధర్మం తప్పకండా బతకడమే ఉత్తమధర్మం అంటారు పెద్దలు. మనస్సులో దయా, అన్నిటిమీదా వోర్పు అవసరం. విషయవాంఛలు మానుకోవాలి. త్యాగం-త్యాగానికి మించిన గుణం మరి లేదంక్క, నమ్ము. త్యాగమున్నవాడికి అసాధ్యమే లేదు ప్రపంచంలో. నిజమయిన మాట, మంచికలిగించే మాట చెప్పాలి. సజ్జనుల్ని సర్వదా పూజించాలి. క్రోధంవల్లా విద్వేషంవల్లా మతి చలించినా, ధర్మం మాత్రం తప్పకూడదు. అదే ఉత్తమమార్గం. మంచి చెడ్డా, దుఃఖమూ సంతోషమూ—దేనికి లొంగకూడదు, మనకి ఎవ్వరైనా చెడ్డచేశా రనుకో. అయినా వాళ్ళకీకూడా మనం మంచే

చెయ్యాలి. వీటినే ప్రశంసిస్తారు పెద్దలు. వీటికి వ్యతిరేకంగా నడిచేవాడే దోసకారి. అతడు తనపాపంతో తానే కాలి పూరుకుంటాడు. వాడికి వేరే వొకరు ప్రత్యేకం చెడ్డ చెయ్యనక్కరే వుండదు.

‘ధార్మికులు మంచిపని చేస్తూవుంటే, అది చెడగొట్టాలని చూస్తారు నాస్తికులు. వాళ్ళనుచూసి ధర్మంబూద ఆసక్తి వదలిపెట్ట కూడదు తెలిసినవాళ్ళు. పొరపాలువల్ల ఏదన్నా పాపం చేశామే అనుకో తెలిశాక, పశ్చాత్తాపంవల్ల సగమూ, ‘మరి ఎప్పుడూ చెయ్యను’ అని నిశ్చయించుకోవడంవల్ల సగమూ-ఇలా ఆపాపం వదుల్చుకో వచ్చు. పాపాల్లోకల్లా క్రోధమూ, లోభమూ-ఈరెండే పెద్ద పాపాలు. అంచేత, ఈరెండూ జయిస్తేనే కాని ధార్మికుడని అని పించుకోలేదు మనిషి.

‘ధర్మవిషయంలో శిష్టాచారమే ప్రమాణంగా తీసుకోవాలి. శిష్టాచారానికి దూరంగావున్న కొన్ని మార్గాలుంటాయి. గడ్డితో కప్పివున్న నూతుల్లాగ కపటధర్మాలతో ఆవరించి వుంటా యవి. వాటికి దూరంగానే వుండాలి మనం’ అన్నాడు.

ధర్మవ్యాధుడి ఉపదేశం శ్రద్ధగా విన్నాడు కొళికుడు. ‘అయితే, శిష్టాచారమంటే ఏమిటో కూడా చెప్పు, అని అడిగాడు. ‘శిష్టాలు అంటే ఉత్తములు’ అంటూ మళ్ళీ ఎత్తుకున్నాడు ధర్మవ్యాధుడు. ‘ఉత్తములు ఆచరించేవే శిష్టాచారాలు. దానమూ, తపమూ, సత్యమూ, యజ్ఞమూ, ఆర్జవమూ, కామమూ, క్రోధమూ లోభమూ, మొదలైనవి వొదిలి పెట్టడమూ, గురుజనులశుశ్రూషా, దమమూ, సంతోషమూ, అధ్యయనమూ, దాంభికత్వమూ దైన్యమూ అసూయా అహంకారమూ లేకండా వుండడమూ, సనాతనధర్మమే ప్రశంసించడమూ, నాస్తికులతో సహవాసంచెయ్యకండా వుండడమూ, శీలం రక్షించుకోవడమూ, తీర్థయాత్రలు చెయ్యడమూ, శుచిగా వుండడమూ, భూతా లన్నిటిమీదా

దయకలిగి వుండడమూ, మితంగా హితంగా మాట్లాడడమూ-ఇవన్నీ శిష్టాచారాలు. శిష్టాచారం ప్రకారం నడుచుకుంటేకలిగే ఆనందం మరోవిధంగా లభించడం దుర్లభం.

‘అందుకని నువ్వు శిష్టాచారప్రకారం నడుచుకో. గురు శుశ్రూష చెయ్యి. వేదాధ్యయనమూ చెయ్యి. మంచి జ్ఞానంతో చిత్తం పరిపక్వంచేసుకో. మోహం వొక మహానదివంటిది. విష యాలే దానికి నీళ్ళు. కామమూ శ్రోధమూ - ఇవి పెద్దపెద్ద మొసళ్ళు. చలించని ధైర్యం తెప్పచేసుకుని ఈమహానది దాటు. కృతార్థుడివికా. క్రమంగా శిష్టాచారం పట్టుబడిందా, అవును, హృదయం ధర్మానికి వునికిపట్టయిపోతుంది. సత్యమూ, అహింసా వాటంతట అవే కుదుటపడతాయి.

ధర్మాలన్నీటిలోకీ అహింస రాజు. అది సత్యమీద ఆధారపడి వుంటుంది. అంచేత, శిష్టాచారాలు అన్నిటిలోనూ సత్యమే గొప్పదన్నారు, వేదాలు తెలిసిన పెద్దలు వేదాల్లో చెప్పిందీ. శాస్త్రాల్లో వివరించిందీ, శిష్టజనులు ఆచరించిందీ - ఇలా ధర్మం మూడు విధాలు. ఈ మూడువిధాలధర్మాలూ మనుష్యుల సద్గతికి కారణాలు.

ఎప్పుడూ శమవంతుడై, శిష్టాచారప్రకారం నడుచుకునే పుణ్యాత్ముడు దుర్గతులనించి దాటిపోతాడు. ప్రజ్ఞ అనే మేడమీద కూచుంటాడు. మోహపంకంలో మునిగి అధోగతికి పోడు. దుఃఖం అనుభవించేలోకం చూస్తూ, తానుమాత్రం నవ్వుతూ వుంటాడు.

ఇదిగో, మొట్టమొదట నాప్రవర్తన చూసి, ‘ఇది హింసా కర్మకదా,’ అన్నావు. దానికి ఏదో సమాధానం చెప్పాను. అది అలా వుండనీ. ‘హింసలంటే ఇలా వుంటుంది’ అని విడమరించి చెప్పడంకూడా అంత సులభం కాదు. ఏమంటావా? తాను పూర్వం

చేసుకున్న కర్మలవల్లే ప్రాణులు నశిస్తాయి. అంతే. చంపేవాడు కేవలం నిమిత్తమాత్రుడే అవుతాడు. ఆచార్యులయిన మహాపురుషులు ఇదే చెప్పారు. అదీకాక, 'పశ్చు, దుంపలూ మొదలయినవి పశువు లికి వాటికి ఆహారంగా బ్రహ్మ నియమించాడు' అని గొంతెత్తి చాటుతున్నాయి వేదాలు. అది కాదనగలమా? శిబిచక్రవర్తి తన శరీరంలోని ఇంద్రుడికి, అగ్నికి మాంసం పెట్టలేదా? అది హింసే కదా! అలా అని అతడికి ఉత్తమగతి లేకండా పోయిందా? రఠి దేవుడు అనే రాజు, తెల్లవారి తేరెండేసివేలు ఆవులు వధించేవాడు. అలా వొకటికాదు, రెండుకాదు - వెయ్యిసంవత్సరాలు వధించాడు. అతణ్ణి పాపం పట్టుకుందా? వేదార్థాలమీదే ఆసక్తికల సురుషులు యజ్ఞాల్లో పశువులు చంపడం లేదా? నాళ్ళకి పుణ్యాల్లోకాలు లేకండా పోయాయా? అగ్నులు అధికంగా మాంసం కాంక్షిస్తాయని వేదాల్లో లేదా; పితృదేవతల కార్యాల్లో మాంసం పెట్టాలనీ, పితృదైవత శేషం భుజించాలనీ మునులే చెప్పారు కదా!

వ్యవసాయదారుడు పొలం దున్నతాడు. అతడి నాగలి మొసలో ఎన్నిప్రాణులు చావకంటేదు! అది హింస అంటావా? అహింస అంటావా? ఇంతెందుకూ, మనుష్యులు భూమిమీద నడిచి నప్పుడు పాదాలకింద ఎన్ని ప్రాణులు నలిగి చావకంటేదు! ఇది హింసా, మరేమన్నానా? నువ్వే ఆలోచించు.

నీరూ, నేలూ, ఆకాశమూ—ఇదంతా ప్రాణులతోనే నిండివుంది. అంచేత, ఏపనిచేసినా జీవహింస తప్పదు. కదిల్లేచాలు జీవహింస. హింస లేకండా దేహయాత్ర నాగదు. ఇదంతా ఆలోచించకండా 'మేం జీవహింస చెయ్యడం లేదు' అంటారు కొందరు. వెగ్. అన్నీ

వదిలిపెట్టి, అహింసావ్రతం పెట్టుకుని అడివికిపోయిన మునులసంగతే చూద్దాం. ఆకూ అలమూ, దుంపా దుట్రా తింటూ బతుకుతారా లేదా వాళ్ళు! అది మాత్రం జీవహింస కాదూ? నిజం విచారిస్తే హింస చెయ్యనివాడంటూ ఎవ్వడూ లేడు ప్రపంచంలో. ఐతే, శమతమ శక్తినిబట్టి వీలయినంతవరకూ హింస చెయ్యకండా వుండాలి. అదే అహింస అంటే.

‘ధర్మం అనేకవిధాలుగా వుంటుంది. ధర్మసూక్ష్మం గ్రహించడం కష్టమైన సంగతి. వేదప్రమాణం మీదా, పెద్దల నడవడిని బట్టి అది తెలుసుకోవాలి. ప్రాణులమేలుకోసం, అసత్యం చెప్పినా అది సత్యమే అవుతుంది. పుణ్యమే కలుగుతుంది. సత్యం చెప్పడంవల్ల ఉపద్రవం కలిగిందనుకో, అప్పుడు అది సత్యంకాదు; అసత్యమే అవుతుంది. దానివల్ల పాపమే వస్తుంది. ప్రాణంమీదికి వచ్చినప్పుడూ, పెళ్ళిళ్ళ సందర్భంలోనూ అబద్ధమాడినా అది నిజంతోనే సమానమన్నారు పెద్దలు. ఇలా వుంటాయి ధర్మసూక్ష్మాలు.\*

‘మంచిదే కానీ, చెడ్డదే కానీ కులధర్మం వదలరా దన్నారు ధర్మవేత్తలు. ఆపని ఏదయినా సరే, అది మన భాగ్యమని మాత్రం అనుకోవాలి. అంతే. పూర్వకర్మఫలం తప్పించుకోలేం. మూఢుడు మాత్రం అది గ్రహించలేడు. ఆపదవచ్చినప్పుడు దేవుణ్ణి తిడతాడు. ఒకపని చేసినప్పుడు, దాని ఫలానికి తానే కర్తననుకుంటాడు తెలీక. తానే కర్త ఐతే, ఏదీచెడకండా అన్ని పనులూ ఫలించినట్టు చెయ్యలేడే?

‘నీతిమంతులూ, ధర్మపరులూ, సమర్థులూ అయినవాళ్ళు కూడా చేసేపనులు వొకప్పుడు ఫలించవు. దుష్టచిత్తులూ, క్రూరులూ చేసే పనులు ఫలిస్తాయి. ఊరికే కూచున్న కొందరికి డబ్బువచ్చి వాళ్ళో



పడుతుంది. ఎంత ఆయాసపడినా కొందరికి దమ్మిడీలయినా దొరకదు. పేదవాళ్ళకి కొందరికి సంతానం కుక్కమురికిగా వుంటుంది. ధనవంతులికి కొందరికి, ఎన్నిదానాలూ ధర్మాలూ చేసినా, వ్రతాలూ గితాలూ చేసినా సంతానం వుండదు. ఇదంతా వాళ్ళవాళ్ళ కర్మఫలం కాకపోతే మరేమిటి? కర్మఫలమే కాక, అంతా తన ప్రయోజకత్వమే అయితే ఆపదలూ, రోగాలూ, చావులూ, లేకండానే వుండే వాళ్ళు మనుషులు.

‘కర్మవల్లే దేహం కలుగుతుంది. కర్మవల్లే బతుకుతుంది. దేహం పడిపోయాక, దేహంలో వుండేజీవుడు దేహం వొదిలి, కర్మానుసారంగా ఇంకోచోటికి వెళ్ళిపోతాడు.’

జీవుడు విషయం చెప్పగానే ‘ఐతే జీవుడు ఎలాంటివాడు?’ అని అడిగాడు కౌశికుడు.

‘జీవుడు సనాతనుడు’ అని మళ్ళీ అందుకున్నాడు ధర్మవ్యాధుడు. ‘జీవుడు పవిత్రుడు. నిజకర్మవల్ల అశాశ్వతమయిన దేహంలో ప్రవేశిస్తాడతడు. దేహం నశించినంతమాత్రాన జీవుడు నశించడు. ఈ దేహం వదిలిపెట్టి, ఇంకోదేహంలో ప్రవేశిస్తాడు. కర్మానుసారంగా సుఖమో, దుఃఖమో అనుభవిస్తాడు. ఇలాగే, జీవుడికి మళ్ళీ మళ్ళీ దేహబంధం కలుగుతూనే వుంటుంది. అయితే, ఈ దేహబంధం తాను చేసిన పుణ్యపాపాల ననుసరించి వుంటుంది. స్థిరమయిన పుణ్యకర్మ మాత్రమే చేసినట్లయితే దేవత్వం కలుగుతుంది. పుణ్యకర్మా, పాపకర్మా కలిపిచేస్తే మనిషిజన్మ కలుగుతుంది. సుతరామూ పాపమే చేస్తే పశువు జన్మో, పురుగు జన్మో కలుగుతుంది. ఇలాగే అనేక యోగుల్లో పుషుతూ, చస్తూ మోహసముద్రంలో కొట్టుకుంటూ వుంటాడతడు. అంతేకాని, వాకవాడ్లు చేరడమంటూ వుండదు.

‘ఇది తెలుసుకున్న బుద్ధిమంతుడు మాత్రం పాపం దగ్గరికిపోడు. మదమూ, అహంకారమూ, మచ్చరమూ ఇవేవీ దగ్గర చేరనివ్వడు. ధర్మమార్గంలోనే నడుస్తాడు. ధర్మం రుచిమరిగితే దాన్ని వొదిలిపెట్టడు. అధికంగా మళ్ళీ మళ్ళీ ధర్మమే ఆచరిస్తాడు. వదలకండా ధర్మాలు చేస్తూవుంటే, మనస్సు నిర్మలమవుతుంది. ఇంద్రియార్థాలు - అంటే శబ్దమూ, స్పర్శమూ మొదలయిన విషయాలు పుత్తివే అని తెలుస్తుంది. దానిమీద వాటిని అసహ్యించుకుంటాడు ; వదిలిపెడతాడు. తపస్సూ, దమమూ, సత్యశీలమూ - వీట్లో పరిణతి పొందుతాడు. చివరికి ముక్తుడై పరమపదం చేరతాడు’ అన్నాడు.

‘ఇంద్రియాలంటే ఏవి? వాటిని నిగ్రహించకపోతే పాపమెలా వస్తుంది? నిగ్రహించినవాడికి ఏమిటి సిద్ధిస్తుంది?’ అని మళ్ళీ అడిగాడు కాశికుడు.

ధర్మవ్యాధు డిలా చెప్పాడు: ‘విషయాలు తెలుసుకోడానికి మనస్సే మూలం. కామక్రోధాలతో కూడుకుని మనస్సే పురుషుణ్ణి ఎప్పుడూ విషయాలకోసం ప్రేరేపిస్తూ వుంటుంది. విషయాలలో పడ్డ పురుషుణ్ణి రాగం ఆవరిస్తుంది. రాగంవల్ల లోభమూ లోభం వల్ల నిర్దాక్షిణ్యమూ, నిర్దాక్షిణ్యంవల్ల బేధత్యమూ పెరుగుతాయి. ఇలా పాపంలోనే కూరుకుపోతూ అతడికి బుద్ధిమంతులు చెప్పిన మంచి మాటలు రుచించవు. చెడ్డవాళ్ళతోనే సహవాసం ఏర్పడుతుంది. అతడు మనస్సులో వొకటి భావిస్తాడు. నోటితో వొకటి చెప్తాడు. చెయ్యడమేమో ఇంకొకటి చేస్తాడు. ఇలా ఇహంలో పాపాత్ముడై చెడతాడు. పరంలో సహ దుఃఖమనుభవిస్తాడు. అందేత విషయాల జోలికి పోకూడదు. సాధువుల సహవాసంచేసి, సుగతిపొందాలి.

‘ఇంద్రియాలంటే ఏవి?’ అనీ, ‘వాటిని నిగ్రహిస్తే ఎలాంటి ఫలం కలుగుతుంది?’ అనీ అడిగావు. అది చెప్పడం అంటే బ్రహ్మ

విద్య చెప్పడం అన్నమాట. నిజానికి నాబోటివాడికి బ్రహ్మవిద్య తెలియడం కష్టం. అయినా, నువ్వు ఉత్తమ బ్రాహ్మణివి. ఉత్తమ బ్రాహ్మణికి ప్రియమయిన పని తప్పక చేసితిరాలి. అంచేత, పరమ బ్రహ్మవేత్తలయిన బ్రాహ్మణోత్తములికి నమస్కరించి, బ్రహ్మవిద్యా విషయం చెబుతాను. సావధానంగా విను.

‘ఆకాశమూ, గాలీ, అగ్గీ, నీళ్ళూ, భూమి — ఇవి పంచమహాభూతాలు. శబ్దమూ, స్పర్శమూ, రూపమూ, రసమూ, గంధమూ — ఇవి మహాభూతాల గుణాలు. భూమికి ఈ అయిదు గుణాలూ వుంటాయి. నీళ్ళకి గంధం మినహాయించి తక్కిన నాలుగు గుణాలే వుంటాయి. అగ్నికి శబ్దమూ, స్పర్శమూ, రూపమూ వుంటాయి. గాలికి శబ్దమూ, స్పర్శమూ వుంటాయి. ఆకాశానికి వొక్క శబ్దం మాత్రం వుంటుంది. ఈ అయిదు మహాభూతాలూ వొక్కదాన్ని విడిచి వొకటి వుండలేవు. ఒకటిగానే వుండి, స్థూలంగా మాత్రం అయిదు విధాలుగా వ్యక్తమవుతూ వుంటాయి.

‘చెవి, చర్మమూ, కన్నూ, నాలికా, ముక్కు — ఈఅయిదు ఇంద్రియాలు. శబ్దమూ, స్పర్శమూ, రూపమూ, రసమూ, గంధమూ — ఈఅయిదు ఇంద్రియవిషయాలు. ఈచెప్పిన అయిదు ఇంద్రియాలేకాక, ఆరోది మనస్సు. ఏడోది బుద్ధి. ఎనిమిదోది అహంకారం. సత్యమూ, రజస్సూ, తమస్సూ ఈ మూడూ గుణాలు. ఇప్పుడు చెప్పిన ఈ పంచమహాభూత ప్రపంచం యావత్తూ అవ్యక్తం అనే తత్వంలో ఆవిర్భావమూ (పుట్టడం) తిరోభావమూ (నశించడం) పొందుతూ వుంటుంది.

‘బ్రాహ్మేంద్రియాలవల్ల తెలియవచ్చేది వ్యక్తం. ఇంద్రియాలికి అందక, కేవలం ఊహమీదే తెలుసుకోదగింది అవ్యక్తం. శబ్దమూ మొదలయిన విషయాల్లో ఇంద్రియాలు తగులుకుంటాయి; ఇష్టం వచ్చినట్టు చిందులు తొక్కుతాయి. బుద్ధిమంతుడు వాటి స్వభావం

తెలుసుకోవాలి. అప్రమత్తుడై వుండాలి. వాటిని లొంగదీసుకోవాలి. ఇంద్రియాలు జయించిన ధీరుడికి ఆత్మదృష్టి ప్రాప్తమవుతుంది. అప్పుడతడు సర్వభూతాల్లోనూ తననే చూస్తాడు. అదే ఆత్మదర్శనం ఆత్మదర్శనం సిద్ధించినవ్యక్తి తపస్సులో ఎన్నడూ చలించడు. సకల విషయాలూ వొదిలిపెట్టడమే తపస్సు. తపస్సులో స్థిరుడై కూచున్న యోగికి మరో పనే వుండదు. స్వర్గమే అను, నరకమే అను అది ఇంద్రియాల నడవడినిబట్టే వుంటుంది. ఇంద్రియాలు మళ్ళిస్తే స్వర్గం. మళ్ళించకపోతే నరకం.

‘ఈ శరీరమే రథం. ఇంద్రియాలు గుర్రాలు, ఆత్మ సారథి. ఈ పెంకిగుర్రాలు ఇష్టం వచ్చినట్టు పరుగెత్తకండా ధైర్యం అనే పగ్గం పట్టినవాడే స్వర్గందారిని వెళతాడు. అతడే ధీరుడూ, ఉత్తముడూ అనిపించుకుంటాడు.

‘ఇంద్రియాలు ఎటు లాగితే అటు పరుగెడుతుంది మనస్సు. ఆ ఉద్వేగం అదుపులో వుంచకపోతే, తుపానులో వోడ సముద్రంలో నశించినట్టు సర్వనాశనం అయిపోతుంది. బుద్ధి. అయిదు ఇంద్రియాలూ, మనస్సు తన స్వాధీనంలోకి వచ్చాక, పురుషుడు సదా ధ్యానసమాధి మగ్నుడవుతాడు. అప్పుడు అతణ్ణి దేవతలూ, మునులూ కూడా పొగుడుతారు’ అన్నాడు.

తరవాత, సత్వమూ, రజస్సు, తమస్సు — ఈ మూడు గుణాల వివరం విడమర్చి చెప్పి మన్నాడు కాళికుడు.

‘చెపుతాను, విను’ అంటూ వివరించాడు ధర్మవ్యాధుడు. మూడు గుణాల్లోనూ తమోగుణం నీచమైనది. అది మోహం కలిగిస్తుంది. సత్వగుణం ప్రకాశవంతమైంది. మూడింటిలోకీ ఉత్తమమైంది. పై రెండుగుణాలూ కలిసిందేరజోగుణం, అసౌఖ్యమూ, నిజం తెలియకపోవడమూ, దైన్యమూ, మోహమూ, ఓర్పు లేకండా వుండ

డమూ — ఇవి తామసభావాలు. రాగం, లోభం, జడత్వం, మానం ఇవి రాజసభావాలు. ధైర్యమూ, శాంతి, దయా, సంతోషమూ, విద్యా సాత్వికభావాలు.

‘జ్ఞానవంతుడై తత్త్వం తెలుసుకుంటాడు సాత్వికుడు. లోక వృత్తాంతాలు అసత్యమని అతడు అసహ్యించుకుంటాడు. సమస్త వాంఛలూ వదులుకుంటాడు. మమకారం, వికారం, అహంకారం పరిత్యజిస్తాడు. హింసా మొదలయినవి విడిచిపెట్టి, ఉత్తమ మయిన శాంతి పొందుతాడు. సత్వగుణం కలిగినవాడు శూద్రుడే అయితే ఏం గాక, జన్మాంతరంలో వైశ్యుడై తరవాత క్షత్రియుడై, క్రమంగా బ్రాహ్మణుడై అయిపోతాడు. తుదకి మానవజన్మనుండి మోక్షమూ పొందుతాడు’ అన్నాడు.

ధర్మవ్యాధుడి జ్ఞానోపదేశం వింటూన్న కొద్దీ వినాలనే ఉత్సాహంగావుంది కొశికుడికి. ఇదంతా విన్నాక, మళ్ళీ అడిగా డతడు: ‘ఆత్మని అంటిపెట్టుకుని దేహంలో అగ్ని ఎలా వెలుగుతుంది? దేహంలోని వాయువులికి ఏ వేవి వునికిపట్లు?’ అని ప్రశ్నించాడు.

‘ఆత్మాగ్నికి నాభి ఆశ్రమం. నాభినుండి శిరస్సుదిక్కు వృద్ధి పొందుతూ వుంటుం డది.

‘ప్రాణమూ, అపానమూ, సమానిమూ, ఉదానమూ, వ్యానమూ అని శరీరంలోని వాయువు అయిదువిధాలు. ఈ అయిదువాయువులూ అగ్నిని అంటిపెట్టుకునే వుంటాయి. ప్రాణవాయువు శిరస్సులో వుంటుంది. అపానం గుదమూ, సాత్వికమూ అంటిపెట్టుకుని వుంటుంది. ఉదానం కంఠంలో వుంటుంది. సమానం బొడ్డువగ్గిర వుంటుంది. వ్యానం శరీరమంతటా అన్ని సుధుల్లోనూ వుంటుంది.

ప్రాణమూ, అపానమూ కలిసి మోదలకండా ఆత్మాగ్ని వెలిగిస్తూ వుంటాయి. మరలమూత్రాలు బహిర్గతం కావడానికి అపానం

కారణం. ఉదానం కర్మబలయత్న కారి. భూతాత్మభావం ప్రాణం. ప్రాణమూ, అపానమూ, అగ్ని - వీటి సహాయంతో అన్నరసం ఆకర్షించి అన్ని ధాతువులూ \* పోషిస్తుంది సమానం. ప్రాణమూ, అపానమూ వీటితో కూడుకుని, దేహమంతటా చరిస్తూవున్న అగ్నే జీవాత్మ. నీటిలో తామరాకులాగ దేహంతో వుండీ కూడా అంట కండా వెలుగుతూన్న ఈ జీవాత్మే పరమాత్మ. చేతనంలేని శరీరం చైతన్యవంతం చేస్తుంది జీవాత్మ. ఇది పరమయోగులు కనిపెట్టిన రహస్యం. వాయురహస్యం తెలిసిన మునులు అభ్యాసంచేసి, జీవాత్మని శిరస్సులో బంధించి వుంచుతారు.

‘చేతనంలేని క్షేత్రం (దేహం) చేతనవంతం చేస్తాడు జీవాత్మ. జ్యోతిర్నియు డతడు. అతడే పరమాత్మ. అతడే ముల్లోకాలూ కల్పించిన సుప్రసిద్ధుడు. నాశనంలేనివాడు. భూతాల్లో వెలిగే ఆ భూతాత్మణ్ణి అద్వైతబుద్ధికల జ్ఞానులు మాత్రం సూక్ష్మధర్మంతో తెలుసుకుంటారు. జ్ఞాని అయిన మహాత్ముడు శుభాశుభకర్మల జోలికి పోనేపోడు. సుఖమే అను, దుఃఖమే అను - రెండూ వొక్కొక్కే చూస్తాడు. అలాంటి పుణ్యాత్ముడు ఏంచెయ్యాలో చెపుతాను, విను.

నిత్యమూ నిమమంప్రకారం తినాలి. ఇంద్రియాలు జయించాలి. రాత్రి తొలిభాగమూ కడపటిభాగమూ యోగధారణతో వుండాలి. అప్పుడే జ్ఞానదీపంతో జీవాత్మని తనలోచూస్తూ డతడు. అమృతమయత్వమూ పొందుతాడు.

‘ముఖ్యంగా వొకమాట. కామమూ, క్రోధమూ ఈ రెంటి విషయంలో మాత్రం బహుశాగ్రతగా వుండాలి. జ్ఞానునికి ఇదే సర్వదా క్షేమకరమయిన మార్గం.

\* కొవ్వు, రక్తమూ, మాంసమూ, మెదడు ఎముకలూ, మూలుగు, శుక్రమూ- ఈవిఘా దేహంలోని ధాతువులు.

‘పురుషుడు ఎప్పుడూ కర్మచేస్తూ వుండాలి. కాని, కర్మఫలం మాత్రం విడిచిపెట్టాలి. కోర్కెలువొడిచిపెట్టడమే యోగాల్లోకల్లా ఉత్తమయోగం. ఈజ్ఞానం లక్ష్యంగాకలవాడే నిజమయినబ్రాహ్మడు.

జీవితం క్షణభంగురమైంది. ఇది తెలుసుకోవాలి. ప్రపంచంలో ఎవ్వరినీ చెడ్డగా భావించకూడదు. అందరినీ స్నేహభావంతోనే చూడాలి. ఇతర్లదగ్గరనించి ఏదీ పుచ్చుకోకూడదు. ఇలా దయాస్వభావుడూ, నిత్యతపస్వీ, నిత్యతృప్తుడూ, క్రోధంలేనివాడూ అయిన బ్రాహ్మడు బ్రహ్మాత్వం పొందుతాడు.

‘నువ్వు అడిగిన ధర్మాలు అన్నీ సంక్షేపంగా చెప్పాను. ఇంకా ఏమిటి వినాలని వుందో చెప్పు’ అన్నాడు ధర్మవ్యాధుడు.

‘వినవలసినవి అన్నీ విశదంగా విన్నాను. నాకళ్ళు విడ్డట్టయింది. నువ్వు సర్వజ్ఞుడివి’ అన్నాడు కౌశికుడు.

‘ఈఉత్తమజ్ఞానం నాకు లభించడానికి మూలధర్మం వాకటి వుంది. అది నీకు ప్రత్యక్షంగా చూపిస్తాను. రా’ అంటూ కౌశికుణ్ణి తన ఇంటిలోపలికి తీసుకువెళ్ళాడు ధర్మవ్యాధుడు.

లోపల అందమయిన నాలుగిళ్ళ భవంతి వుంది. ఒక చక్కటి మిద్దెగదిలో రకరకాల సువాసనలు గమ్ముమనిపోతున్నాయి. గది మధ్య ఉన్నతమయిన మంచి ఆసనం వేసి వుంది. ఆ ఆసనం మీద ధర్మవ్యాధుడితల్లిదండ్రులు సుఖంగా కూచుని వున్నారు. వెలలేని వస్తువులు ధరించివున్నారు వాళ్ళు. గోరిన అన్నపానాలతో తృప్తులయిన్నీ వున్నారు. కౌశికుడికి వాళ్ళని చూపించి, వెళ్ళడంతోటే వాళ్ళ పాదాలికి వినయంగా నమస్కరించాడు ధర్మవ్యాధుడు. వాళ్ళ కుశలమూ అడిగాడు.

ముసిలిదంపతులు ఇద్దరూ కొడుకుని ఆశీర్వదించారు. ‘నీలాంటి కన్నతండ్రి వుంటే, మాకు లోఫమేమిటి భాబూ,’ అన్నారు.

‘సీధర్మమే నీకు శ్రీరామరక్ష నాయనా. చిరంజీవి వపుతావు. ఏలో పమూ వుండదు నీకు. నీ పుణ్యచరిత్రమూలాన మన వంశమే పవిత్ర మైపోయిందోయి. నిజానికి నువ్వు ఏదో దేవతవి కాని సామాన్యజీవి కావు తండ్రీ. ఎందుకో ఏమో మనుష్యదేహం ధరించావు. త్రికరణశుద్ధిగా మున్నూ టా అరవైరోజులూ పితృభక్తి సాగిస్తున్నావు. నిన్ను చెప్పాక పరశురాముణ్ణే చెప్పాలోయి. అంతే. సీతో పోల్చడానికి మరొకడు లేడు, ప్రపంచంలో’ అన్నారు.

తల్లి దండ్రులికి కాశికుణ్ణి చూపించాడు ధర్మవ్యాధుడు. ‘ఈ మహాత్ముడు మనల్ని చూడాలని వచ్చాడు’ అంటూ అతణ్ణి వాళ్ళకి పరిచయం చేశాడు. తగిన ఆసనమూ అదీ ఇచ్చి బ్రాహ్మణ్ణి సత్కరించారు వృద్ధులు. అతడూ వాళ్ళ క్షేమం విచారించాడు.

‘వీళ్ళు నాతల్లి తండ్రులు’ అంటూ కాశికుడితో చెప్పడం మొదలు పెట్టాడు ధర్మవ్యాధుడు. ‘వీళ్ళకి సేవ చెయ్యడం వల్లే నాకు ఆమాత్రం జ్ఞానం లభించింది. లోకంలో అందరూ దేవతల్ని పూజిస్తారు. నాకుమాత్రం వీళ్ళే దేవతలు. ఇతర దైవం నాకు అక్కర లేదు. వీళ్ళకే నేను పళ్ళూ పువ్వులూ చందనం సమర్పిస్తాను. భక్త్యభోజ్యాలూ నివేదిస్తాను. భార్యా బిడ్డలతో ఎప్పుడూ సేవిస్తూవుంటాను. వేదా లనూ, యజ్ఞాలనూ, వ్రతాలనూ అన్నీ వీరే నాకు. తల్లీ, తండ్రీ, గురువూ, అగ్ని, ఆత్ముడూ — ఈలయిదుగురీ పూజించినవాడే ధర్మాత్ముడని నమ్ము.

‘ఇదిగో, ఆ ఇల్లాలు పతివ్రత పంపింది నిన్ను. ధర్మజ్ఞానంకోసం నాదగ్గిరికి వచ్చావు. ఆమె అనుగ్రహంవల్ల ఇన్ని నీకు చెప్పాను. చెప్పడమేమో చెప్పాను. కాని నీమీద మంచిభావమాత్రం లేదు నాకు. చెయ్యరానిపని చేశావు నువ్వు. ఏమిటంటావా? సీతల్లీ, తండ్రీ ఎంతో వృద్ధులు. జీవితసముద్రంలో నిన్నే పడవగా నమ్ము, ని బతుకు



తున్నారు. అలాంటి శబ్దదండ్రుల్ని విడిచిపెట్టేశావు. వేదం వల్లించడం తప్ప ఇంకో చింతే లేదు నీకు. వాళ్ళ అనుమతయినా తీసుకోకండా ఇల్లు వదిలి వచ్చేశావు. ఎంతో ఘోరం! నీకోసం వాళ్ళ గుండెలు పగిలిపోతున్నాయి. ఏడ్చి ఏడ్చి గుడ్డివాళ్ళే అయిపోయారు. ఇప్పుడయినా మించిపోయింది లేదు. వెంటనే వెళ్ళు. వాళ్ళ దుఃఖాన్ని చల్లార్చు నీవేదాలు రుక్కుపెట్టడమూ, పుణ్యంకోసం ఈ ప్రయాణం— ఇదంతా తలదండ్రుల నేవచెయ్యకపోతే వ్యర్థమే అనుకో. అంచేత నామాట విను. శుభం కలుగుతుంది ' అన్నాడు.

తలవంచుకున్నాడు కాళికుడు. 'అన్నా, నువ్వు చెప్పినట్టే నడుచుకుంటాను' అన్నాడు. 'ఇవాళనించీ మా అమ్మా నాన్నే నాకు దైవం. వాళ్ళ సేవలో రవంతా లోపంరానియ్యను. నిజంగా నాదే భాగ్యం. నీన్నేహం కలిగింది. బ్రహ్మానందంగా వుంది నాకు. ఇంక నాకు శుభం కలగడంలో సందేహ మేముంది? పాపం బరువు నానెత్తిని పడికండా నన్ను ప్రబోధించావు. నా సాలిటి దేవుడివే నువ్వు.

'ధర్మమార్గం అసమానమైంది. ఎలాంటివాళ్ళకీ అంద దది. పది వేలమందిలో వొక్కడయినా ధర్మపరుడు వుంటాడో వుండడో. అందులో సనాతనమయిన ధర్మం నీలాగ నిష్ఠతో అనుష్ఠించేవాడు వొక్కడయినా వుంటాడంటే సమ్మతు. సుగుణాలపుట్టవి నువ్వ. నిన్ను శూద్రుడు అని అంటే పాపం. నీ చరిత్రమే అద్భుతం. అన్నా, భూత భవిష్య ద్వర్తమానాలు యావత్తు నీకు తెలుసు కదా! ఇంత మహా నీయుడివి, ఇలా పుట్టడంలో ఏమిటి కారణం?' అన్నాడు.

'నువ్వు ఏది అడిగినా చెబుతాను' అన్నాడు ధర్మవ్యాధుడు. 'అలా చెప్పడం నాకర్తవ్యం కూడాను. పూర్వజన్మలో నేనొక బ్రాహ్మణ్ణి. పుణ్యచరిత్రుణ్ణి. వేదాలూ, వేదాంగాలూ ఋణ్ణంగా చదువుకున్న వాణ్ణి. నాకు వొక రాజపుత్రుడు స్నేహితుడుగా వుండే

వాడు. అతడి సాంగత్యములాలాన ధనుర్వేదం కూడా అభ్యసించాను. అతడు వొకనాడు వేటకని బయలుదేరాడు. నేనూ అతడితో వెళ్లాను. అడివిలో ఎన్నోమృగాలు వేటాడుతున్నాయి. ఇంతలో పొరపాటున, తుప్పలచాటున వున్న వొక మున్నీశ్వరుడి దేహం దూసుకుపోయింది నాబాణం. వెంటనే, హా అంటూ పడిపోయా డతడు. చప్పున పరిగెత్తాను నేను బాణం దుసెళ్ళిపోయి పొర్లుతున్నాడు ముని. నిలువనూ నాప్రాణాలు ఎగిరిపోయినట్టయ్యాయి. ఓదార్చబోయాను. కోపంతో శపించా డతడు. 'బ్రాహ్మడివయినీ పాపానికి పూనుకున్నావు. కిరాతుడిలా ప్రవర్తించావు. అంచేత, కిరాతుడివయి పుడతావు' అన్నాడు.

'ఎరక్క తప్పచేశాను' అని కాళ్ళావేళ్ళా పడ్డాను నేను. 'క్షమించు ఈ పాడుజన్మలో పడవెయ్యకు నన్ను?' అంటూ ప్రార్థించాను. కొంతసేపటికి జాలికలిగింది మునికి. 'నామాట తప్పదు. అయితే, కిరాతుడివై పుట్టినా, ధర్మమాత్రం స్పష్టంగా తెలుస్తుంది నీకు. తల్లినీ, తండ్రినీ భక్తితో నేవిస్తావు. వాళ్ళని సంతోష పెడతావు. పితృసేవమూలాలాన పూర్వజన్మకూడా జ్ఞాపకం వుంటుంది నీకు. తరవాతజన్మలో బ్రాహ్మడివై పుడతావు' అని అనుగ్రహించాడు.

'నెమ్మదిగా అతడిదేహంలోంచి బాణం పూడపెరికాను. భద్రంగా ఆశ్రమం చేర్చాను. నాభాగ్యంవల్ల అతడికి ప్రాణాపాయం నూత్రం రాలేదు. బతికిపోయాను. ఇదీ నా పూర్వచరిత్ర. నా స్వయంకృతాపరాధమే నన్ను ఈజన్మ ఎత్తించింది. ఏం చెయ్యనూ' అన్నాడు.

'అన్నా, అలా విచారపడకు' అన్నాడు కొలికుడు. నిజానికి నీది సీచజన్మ కానే కాదు. ఇలాంటి జన్మా, ఇలాంటి చరిత్ర - ఇది ఆశ్చర్యమయిన విషయం. ఎక్కడా నేను కనీవినీ వుండలేదు. మరో జన్మలో ఉత్తమబ్రాహ్మణ్యపుత్రా నంటున్నావు. మరో జన్మదాకా

ఎందు కంటా. పుణ్యచరిత్రుడివి. ఈజన్మలోనే ఉత్తమ బ్రాహ్మడివి. ఏమంటావా? చెడ్డనడత కలవాడు బ్రాహ్మడికి పుట్టినా, అతడు శూద్రుడే. శూద్రుడే ఏమిటి? అంతకంటేనీచుడే అవుతాడు. సత్యమూ, శౌచమూ, ధర్మమూ - ఈగుణాలుకలవాడు శూద్రుడికి పుట్టినా, అతడు ఉత్తమబ్రాహ్మణుడే అవుతాడు. ఇదే మునుల మతమున్నూ.

‘ఇంకోమాట, మంచిచేస్తే మేలూ, చెడ్డచేస్తే కీడూ రావడం తప్పనిసరి. వాటివల్ల కలిగే సుఖదుఃఖాలు రెంటినీ వొక్కలాగే చూస్తారు బుద్ధిమంతులు. దేహవ్యాధికి మందూ మాకూ ఉపయోగించినట్టే, ధర్మకర్మలుచేసి మనోవ్యాధి నివారించుకుంటారు వాళ్ళు. సర్వమూ సాత్వికదృష్టితోనే చూస్తారు. ప్రియమైనవి పోవడం, అప్రియమైనవి సంభవించడం తరుచు జరుగుతూనే వుంటుంది. వీటి మూలాన మూఢులికి మాత్రం హృదయతాపం వదలదు. మండుతూనే వుంటుంది. ఎంతవిచారకరమైన పరిస్థితివచ్చినా, దుఃఖించకూడదు. దేనికీ సంతోషించడమూ తగదు. అందుకనే, గతించిన దానికీ రాబోయేదానికీ దేనికీ దుఃఖించరు పెద్దలు. ఎప్పుడూ ఆనందం గానే వుంటారు. దుఃఖంవల్ల తేజోహీను డయిపోతాడు మనిషి. ఆత్మ హితమయిన కార్యానికి పనికిరాకండా పోతాడు. కనక, దుఃఖాలకి దూరంగా వుండాలి. కర్తవ్యకర్మ చేస్తూ వుండాలి. అప్పుడే శుభం కలుగుతుంది’ అన్నాడు.

“అవును. నువ్వు చెప్పిందే ఆదర్శంగా పెట్టుకుని నడుస్తున్నాను” అన్నాడు ధర్మవ్యాధుడు. ‘నిజం. నామనస్సులోదుఃఖంఅన్నదిలేనేలేదు. ముందటికి అంతా మంచిదే అవుతుంది అన్న నమ్మకం నాకు దృఢంగా వుంది’ అన్నాడు.

‘పుణ్యమూర్తివి. అన్నిటా కృతార్థుడివి. నీపరిచయంవల్ల ఎంతో ధర్మం తెలుసుకున్నాను. ఇక వెళ్ళివస్తాను. అనుమతించు’

అని అతణ్ణి ప్రదక్షిణంచేసి సెలవుతీసుకున్నాడు కాశికుడు. తిన్నగా తన తల్లిదండ్రుల దగ్గరికి వచ్చేశాడు. అవాళనించీ వాళ్ళని ఎంతో భక్తితో సేవించడం మొదలుపెట్టాడు. చివారికి కృతార్థుడూ అయ్యాడు.

ధర్మరాజా, నువ్వు అడిగిన దానికి పతివ్రతమాహాత్మ్యమూ, శిత్తుకుశ్రామా, తక్కువజాతివాడు ధర్మం ఆచరించే ఉపాయమూ చెప్పాను. ఇంకా ఏమిటి తెలుసుకోవాలని వుండో అడుగు” అన్నాడు మార్కండేయముని.

“అగ్ని దేవుడు పూర్వం ఎంలా తపస్సు చేశాడని విన్నాను. అతడు అలా తపస్సు చేయవలసిన అగస్త్యం ఏమివచ్చింది? అంగిరసుడు అగ్ని అయ్యాడుట! ఎంచేత? అగ్నులు ఎంతమంది? దయచేసి సెలవియ్యి” అన్నాడు ధర్మరాజు. మార్కండేయుడు చెప్పాడు.

### అ గ్ని పం కం

ఒకసారి అగ్ని దేవుడికి దేవతలమీద మహాకోపం వచ్చింది. దానిమీద, అతడు హవ్యాలూ అవీ పుచ్చుకోడం మానేశాడు. అడివికి వెళ్ళిపోయాడు. బాగా చిక్కిపోయి, ఎంతోకాలం ఘోరమయిన తపస్సు చేసుకుంటూ కూచున్నాడు. కొన్నాళ్ళయ్యాక, అతడికి వాక బెగులుపుట్టింది. ‘ఇలా నేను అడివిలో కృశించిపోతూ, వెలగకండా వున్నాను. ప్రపంచంలో పనులన్నీ ఆగిపోతాయికదా! దీనికి బ్రహ్మ పూరుకోడు. మరొకరిని అగ్నిగా నిలబెడతాడు. అంచేత నేను ఇక్కడవుండిపోతే ఎలాగ? వెంటనే వెళ్ళాలి’ అనుకున్నాడు. తపస్సు కట్టిపెట్టాడు. తనస్థానానికి తాను ప్రయాణ మయ్యాడు.

అగ్ని అనుకున్నట్టే అయింది. అతడు అలిగి వెళ్ళిపోవడంతోటే, అతడి స్థానంలో అంగిరసుణ్ణి నిలబెట్టాడు బ్రహ్మ. అగ్ని వచ్చి చూసేసరికి మూడులోకాలిక్కి అగ్నిగా అతడిస్థానంలో వెలుగు

తున్నాడు అంగిరసుడు. ఎంతో అంత తపోవంతుడు అంగిరసుడు. అంచేత ఎంతో తేజస్సుతో ప్రకాశిస్తున్నాడు. భయపడిపోయాడు అగ్ని. వచ్చినదారినే తలవంచుకుని వెనక్కి వెళ్ళిపోయాడు.

అది చూశాడు అంగిరసుడు. చప్పునవెళ్ళి ఆహ్వానించాడు. అగ్నిభట్టారకా, పవిత్రుడివి నువ్వు. మూడులోకాలూ పూజించాయి నిన్ను. చీకట్లువెళ్ళగొట్టి ప్రకాశించావు నువ్వు. మొదటి అగ్నిగా నిన్నే ప్రతిష్ఠించాడు బ్రహ్మ. నీహ్లానంలో నిలవడానికి నేను తగను. దయచెయ్యి. నీహ్లానం నువ్వు స్వీకరించు. సం దేహించకు ' అన్నాడు.

'అది సరికాదు' అన్నాడు అగ్ని. నాకీర్తి లోకంలో మానే పోయింది. ప్రపంచమంతా నిన్నే పూజిస్తోందిప్పుడు. అంచేత నువ్వే తగినవాడివి. నేను తగను. కావాలంటే, నేను రెండో అగ్నిగా వుంటాను. ప్రజాపత్య అగ్నినై నడుచుకుంటాను. నువ్వు ప్రథమాగ్ని పదంలో వుండు' అన్నాడు.

'దేవా, ఇలా నిష్ఠారంగా నిగాకరించకు' అన్నాడు అంగిరసుడు. 'ప్రథమాగ్ని పదవి నువ్వే స్వీకరించు. నన్ను సీ ప్రథమపుత్రుడిగా ఆదరించు' అన్నాడు.

చివరికి సమ్మతించాడు అగ్ని. అలా అంగిరసుడు అగ్ని దేవుడి తొలికొడు కయ్యాడు. అగ్నితో సమానరూపంకలిగి ప్రకాశించాడు. అంగిరసుడి భార్య శివ. శివగర్భంలో అంగిరసుడికి బృహత్కిర్తి బృహజ్యోతీ బృహద్భ్రహ్మ బృహన్మనసుడూ బృహన్మంత్రుడూ బృహద్భాసుడూ బృహస్పతీ అని ఏడుగురు కుమాళ్ళూ, భానుమతీ రాగా సినీవాలీ అర్చిష్మతీ హవిష్మతీ మహిష్మతీ మహామతీ అని ఏడుగురు కుమార్తెలూ కలిగారు. ఇందులో బృహస్పతికి సంయుడు కలిగాడు. సంయుడు ఎంతో గుణవంతుడు యజ్ఞాల్లో అతడే ప్రథమ హవిస్సు గ్రహిస్తాడు. సంయుడిభార్య సత్య. ఈమెకి భరద్వాజుడూ,

భరతుడూ అని ఇద్దరు కొడుకులు పుట్టారు. భరతుడికి భారతుడు అని వాక కొడుకూ, భారతి అని వాక కూతురూ పుట్టారు. భారద్వాజుడి భార్య వీర. ఈమెకి వీరుడు అని వాక కుమారుడు కలిగాడు. వీరుడి భార్య సరయువు. సరయువు కొడుకు భానుడు. భానుడికొడుకు నిశ్చ్యవనుడు. అతడి కొడుకు నిష్క్మతి. పాపాత్ములైన నూనవులు అతణ్ణి సేవించి పాపవిముక్తు లవుతారు. అంచేతే అతడిపేరు నిష్క్మతి అయింది. నిష్క్మతికొడుకు రుజస్కరుడు. అతడి కుమారుడు శ్రోధుడు. శ్రోధుడు మంచి తేజశ్శాలి. శ్రోధుడి కుమారుడు రుజుడు. రుజుడికి స్వాహాఅని వాక కూతురూ, కాముడు అని వాక కొడుకూ పుట్టారు. కాముడికి అమోఘుడు కలిగాడు. అమోఘుడికి ఉత్తుడు పుట్టాడు.

ఇలా వుండగా, కాశ్యపుడూ, వాశిష్ఠుడూ, ప్రాణుడూ, అంగిరసుడూ, చ్యవనుడూ అని అయిదుగురూ తేజశ్శాలి అయిన కొడుకు కావాలంటూ అనేక సంవత్సరాలు ఓంకారం స్మరణచేశారు. ఘోరమయిన తపస్సూ చేశారు. చివరికి తేజశ్శాలిఅయిన చక్కని కుమారుడు కలిగాడు వాళ్ళకి. అచ్చమయిన అగ్నిచాయ అతడి శిరస్సు. స్ఫటికంలాంటి బాహువులు. బంగారమే బంగారం కళ్ళూ, చర్మమున్నూ. తొడలు మాత్రం నలుపు. ఆకుమారుణ్ణి చూసి లోకాలు యావత్తూ ఆశ్చర్యపోయాయి. అంక పుట్టిన ఆ అగ్ని పంచజనప్రభవుడు (అయిదు గురికి పుట్టినవాడు) కనక, పాంచజన్యుడని పేరుపడ్డాడు.

పది వేలసంవత్సరాలు తపస్సుచేశాడు పాంచజన్యుడు. శిరస్సులో బృహద్రథంతరులు అనేవాళ్ళని పుట్టించాడతడు. మొహం లోంచి వారినీ, నాభినించి శివుణ్ణీ, బలంవల్ల ఇంద్రుణ్ణీ, ప్రాణాల్లోంచి వాయువునీ, బాహువుల్లోంచి పశుల్లోంచి విశ్వభూతాల్నీ సృజించాడు.

తపుడు అని మరో అగ్ని ఎప్పుడూ తపస్సులోనే వుండేవాడు. పదిహేనుమంది కుమాళ్ళుని కన్నా డతడు. అందరూ ఘోరమైన తేజోవంతులు. కపటసృత్తి కలవాళ్ళు. అందులో భీముడూ, అతి భీముడూ, భీమబలుడూ, బలుడూ, అతిబలుడూ — శులయిదుగురూ ఒకటి. సుమిత్రుడూ, సుమిత్రవరుడూ, మిత్రజ్ఞుడూ, మిత్రవర్ధనుడూ, మిత్రవర్మా - ఈ అయిదుగురూ వొకటి. సువీరుడూ, ప్రవీరుడూ, సుకేతుడూ, సువర్చసుడూ, సురహంతా అని అయిదుగురూ వొకటి. ఇలా మూడుజట్లు అయి యజ్ఞాల్లో యశచూనుల యజ్ఞఫలం అపహరించడం వీళ్ళ పని. అందుకనే వీళ్ళశాంతికని, యజ్ఞాల్లో అగ్ని చయనం చేస్తారు. వేదాల్లో చెప్పిన అగ్ని చయశాలవల్లా, భయంకరమైన పక్షాఘాతాలవల్లా, బ్రాహ్మణ మంత్ర ఘోషలవల్లా యజ్ఞ భూమిదగ్గరికి రాలేరు వీళ్ళు.

ఈ పదిహేనుమంది మాత్రమే కాదు. మరి అయిదుగురు కుమాళ్ళు కూడా వున్నారు. తపుడికి. అన్ని యజ్ఞాల్లోనూ భాగం భుజిస్తారు వాళ్ళు. ఈ అయిదుగురిలో పెద్దవాడు వైశ్వానరుడు. చాతుర్మాస్యవిధుల్లో ఇంద్రుడితో కలిసి పూజింపబడతా డితడు. రెండోవాడు విశ్వపతి. యావద్విశ్వానికి ప్రభువు. మూడోవాడు విశ్వకుడు. విశ్వానికి ఆత్మ. నాలుగోవాడు విశ్వభుక్కు. ఇతడే ప్రాణులు భుజించిన ఆహారం పక్వంచేస్తాడు. అయిదోవాడు గోపతి. సమస్త ధర్మకార్యాలికి హేతువయిన వాడితడు.

భానుడికి సోముడికూతురు బృహద్భాన గర్భంలో బలదుడూ మన్యుడూ ధృతిమంతుడూ అగ్రయణుడూ అగ్ని సోముడూ అని ఆరుగురు కుమాళ్ళూ, నిశ అని వొక కూతురూ కలిగారు.

తపఃఫలాలు యావత్తూ నిర్వహించడంకోసం ఇంద్రుడు మనువు అని వొకకొడుకుని కన్నాడు. భానుడి కూతురు నిశని

ఈమనువు పెళ్ళాడాడు. ప్రాజాపత్యుడనిపించుకున్నాడు. ఉత్తమోత్తమునియిన శ్రావ్యులచేత పూజించబడ్డాడు.

ఇలా ఇన్ని విధాలయిన అగ్నులూ అన్నివిధాల ధర్మక్రియలకీ సాధకులై ప్రకాశించారు. దక్షిణాగ్ని మొదలయిన అగ్నులు గాలి వీవడంవల్ల పరస్పరం రాపాడినప్పుడూ, రిజస్వలాస్పర్శ మొదలయిన వాటివల్ల సంకరం పొందినప్పుడూ, మృతజాతకాది సంస్పర్శ కలిగినప్పుడూ ప్రాయశ్చిత్తంకోసం అప్రాకృతా లేష్టి \* చెయ్యాలి.

ఆపుడు అనే అగ్ని భార్య ముదిత. అసమాన మయిన అందకత్తె ఆమె. అపారమయిన తేజశ్శాలిని. అగ్ని అని వొక కుమారుణ్ణి కన్నదామి. మూడులోకాల కార్యతంత్రాలు యావత్తూ నిర్వహించాడు అగ్ని. హవ్యాలు మోసుకుపోయి, దేవేంద్రుడూ మొదలయిన దేవతలకీ అందిచ్చేవాడు. వాళ్ళని సంతోషపెట్టేవాడు. క్రమంగా హవ్యాలు ఎంతో అంత బరువయిపోయాయి. ఆబరువు మోయలేక పోయాడతడు. ఒకనాడు అధర్వడు అనే అగ్ని దగ్గరికి వెళ్ళాడు. 'నేను దుర్బలుణ్ణయిపోయాను. ఇకముందు హవ్యాలు పట్టుకువెళ్ళి దేవతలకీ నువ్వు ఇయ్యి' అని నెమ్మదిగా చెప్పాడు. అలా అధర్వణ్ణి నియమించి, తాను సముద్రంలో వెళ్ళి దాక్కున్నాడు.

దానిమీద అతణ్ణి వెదకడం ప్రారంభించారు దేవతలు, సముద్రమంతా గాలించారు. అగ్ని ఫలానాచోట దాక్కున్నాడని సముద్రం చేపలు దేవతలకీ చెప్పేళాయి. దాంతో చేపలమీద అపరిమితమయిన కోపం వచ్చింది అగ్నికి. 'మనుష్యులు దయా దాక్షిణ్యం లేకండా మిమ్మల్ని చంపుకుంటారు' అని వాటిని శపించాడు.

అగ్ని దొరికిపోవడంతోనే అతడిచుట్టూ చేరారు దేవతలు 'ఎప్పటిలాగే మూడు హవ్యాలు తెచ్చిపెట్టు' అంటూ అతణ్ణి పేయ్య



విధాల ప్రార్థించారు. ఎంతకీ సమ్మతించలేదు అగ్ని. ప్రార్థించడం మానలేదు దేవతలు. విసిగిపోయాడు అగ్ని. తుదకి శరీరం విడిచి పెట్టేశాడు. మృతదేహం దేవతలముందు పడేసి, తాను భూమిలో ప్రవేశించాడు. ఆ మృతదేహం చీములోంచి గంధకం పుట్టింది. దుమ్ముల్లోంచి దేవదారువు పుట్టింది.. శ్లేష్మంలోంచి స్ఫటికం పుట్టింది. పిత్తంలోంచి మరకతం పుట్టింది. వాతంలోంచి నల్లరాయి పుట్టింది. చర్మంలోంచి అభ్రకమూ, సన్ననరాల్లోంచి పగడమూ పుట్టాయి.

అలా భూగర్భం ప్రవేశించి ఘోరమయిన తపస్సు ప్రారంభించాడు అగ్ని. అపుడు భృగువూ, అంగిరసుడూ మొదలయిన మహామునులు వచ్చి తమ తపోబలంవల్ల అగ్నిని సంతృప్తి పరిచారు. దాని మీద తెజోరూపంతో బయటికి వచ్చాడు అగ్ని. మహాతేజస్సుతో ప్రకాశిస్తూ వున్న మహామూనుల్ని చూశాడు. వాళ్ళ తేజస్సు భరించడం కష్టమైంది తనకి. సహించలేక, తిరిగీ సముద్రంలో మునిగిపోయాడు.

అంతతో ఆ అగ్ని విషయం వదులుకున్నారు మునులు. అధర్వాగ్నినే పూజించడం మొదలుపెట్టారు. అనేక బహుమానాలూ అతడి కిచ్చారు. దేవతలకి సక్రమంగా హవ్యాలు మోసుకు వెళ్ళేవాడు అధర్వుడు. దేవతలూ తృప్తిపడుతూవచ్చారు. అది చూసి సహించలేకపోయాడు అగ్ని. సర్వభూతాలూ చూస్తువుండగా సముద్రంలోంచి పైకి వచ్చాడు. ఎప్పటిలాగే లోకకళ్యాణాంకోసం హవ్యాలు మోసుకు వెళ్ళడానికి అంగీకరించాడు.

“మహారాజా, ఇలా అగ్ని వంశం అనేక శాఖలుగా ప్రకాశించింది. పూజనీయమూ అయింది. అయితే అగ్నులు ఎందరయినా. వారి ఆత్మల్లోని తేజస్సు మాత్రం వొక్కటే,”

అగ్నివంశం కథ విన్నాక, “మహామునీ, అగ్నికీ కృత్తికలకీ శివుడికీ కుమారస్వామి వుట్టాడంటారు కదా, అదేమిటో సెలవియ్యి” అని అడిగాడు ధర్మరాజు. మార్కండేయుడు చెప్పాడు.

కుమారస్వామికథ

పూర్వం దేవతలకీ రాక్షసులకీ ఘోరంగా యుద్ధం జరిగింది. ఆ యుద్ధంలో దేవతలు వోడిపోయారు. దేవగణాల్లో కూడా పారిపోయాడు దేవేంద్రుడు. ‘దేవసైన్యం నడిపించి, రాక్షసుల్ని గెలవగల సేనానాయకుడు ఎక్కడ దొరుకుతాడు?’ ఈ ఆలోచనతో మానస పర్వతంమీదికి వెళ్ళాడు. అక్కడ వొంటరిగా ఆలోచిస్తూ కూచున్నాడు.

ఇంతలో వొక స్త్రీ ఏడుపు వినవచ్చిందతడికి. ‘రక్షీంచండి రక్షీంచండి. రాక్షసుడు ఎత్తుకపోతున్నాడునన్ను. విడిపించండి. ఎవ్వరూ లేరా? దయచూడండి!’ - స్పష్టంగా ఇంద్రుడి చెవిలో పడింది ఏడుపు. గుండెల్లో కలిచినట్టు అయిందతడికి. ‘భయపడకు. వస్తున్నాను’ అంటూ ఏడుపు వినవచ్చినదిక్కు పరిగెత్తాడు. పది అడుగులు వేశాడో లేదో భయంకరుడయిన రాక్షసుణ్ణి చూశాడు. రాక్షసుడి చేతిలో పెద్ద గద వుంది. పే - ధ్ధ నల్లమేఘంలా వున్నాడతడు. మెరుపు తీగలాంటి వొక అమ్మాయిని ఎత్తుకుని ఆకాశమార్గంలో పారిపోతున్నాడు. అతడిపేరు కేశి. అతడి రాద్రాకారం చూస్తేనే అర్థమవుతూ వుంది, అతడు ఎంత ఉద్దండు డయిందన్నీ.

ఒక్క పూవుని వెళ్ళి అడ్డం నిలిచాడు దేవేంద్రుడు. ‘దుర్మార్గుడా విడిచిపెట్టు, ఈమెని. లేదా చూడు, కొండలు చెండిన వజ్రాయుధమిది. నీలాంటి పెద్ద పెద్ద రాక్షసుల రక్తం తాగి బలిసి వుంది’ అంటూ అటకాయించాడు. చలించలేదు కేశి. ‘హు’ మ్మంటూ ఎదురు తిరిగాడు. గదతీసి దేవేంద్రుడి మీదికి విసిరాడు. వజ్రాయుధ

ధంతో దాన్ని ముక్కలు చేసేశాడు దేవేంద్రుడు. ఒక కొండ శిఖరం విరిచి విసిరాడు కేశి. వజ్రాయుధంతో దాన్ని వొకవేటు వేశాడు ఇంద్రుడు. ఆకాశం ప్రతిధ్వనించింది దెబ్బకి. గుండపిండయి కిందపడింది కొండశిఖరం. ఈరెండూ వ్యర్థం కావడంతో టేజంకేశాడు కేశి. అమ్మాయిని వొదిలిపెట్టేసి వెనక్కి చూడకుండా కాళ్ళకి బుద్ధిచెప్పాడు.

అమ్మాయి దగ్గరికి వచ్చి నెమ్మదిగా అడిగాడు ఇంద్రుడు. 'ఎవరి పిల్లవి? వీడి కెలా చిక్కావు?' - అని. 'ప్రజాపతి అరిష్టనేమి కూతుర్ని' అంది ఆమె. 'దేవసేన అంటారు నన్ను. మాలక్క దైత్యసేన. మా ఇద్దరమూ మానాన్నగారి నడిగి, చెలికత్తెలతో సహా ఇక్కడ మానసపర్వతం లోయల్లో విహరించడానికి వచ్చాం. మమ్మల్ని చూసి ఈసీచుడికి వికారమెత్తింది. మాటిమాటికీ మా దగ్గరికి వచ్చి, వాడి వాయూరమంతా వొలకపోయ్యడం మొదలు పెట్టాడు. మమల్ని వల్లో వేసుకోడానికి చెప్పరాని చిన్నెలన్నీ చేశాడు. వాడి చేప్టలూ అవీ మా అక్కయ్యకి నచ్చాయి. నాకు మాత్రం అసహ్యం వేశాయి. మాలక్కయ్యని లేవదీసుకుపోయాడు వాడు. అంతతో పీడావొదిల్తే బావుండిపోను. ఇష్టం లేనిదాన్ని, నన్నూ ఎత్తుకుపోవడం మొదలుపెట్టాడు. మీరు లేకపోతే నాగతి ఏమయేదో ఏమో!' అంది కళ్ళనీళ్ళు తుడుచుకుంటూ.

'ఐతే, నువ్వు నాకు చెల్లివి' అన్నాడు దేవేంద్రుడు- మాలమ్మా మీఅమ్మా దమ్మడి కూతుళ్ళు. పింతల్లి పెత్తల్లి బిడ్డలం. నేను దేవేంద్రుణ్ణి. కోరుకో. నీ కోరిక మిస్తాను.'

'అన్నా, పౌరుషశాలి అయిన భర్త కావాలి నాకు.' అంది దేవసేన- 'ఏమంటావా? మానాన్నగారు వొకనాడు నన్ను లాలిస్తూ అన్నారు. 'అమ్మాయి, మహాపౌరుషవంతుడయిన భర్తని పెళ్ళాడతావు నువ్వు' అని. దేవతలూ, దానవులూ ఎవ్వరూ గెలవలేకపోవాలి.

మూడులోకాలూ పిడికిల్లో పట్టగలగాలి. నీకు నేనిహితుడూ అనువుండాలి. అలాంటి భర్త కావాలి నాకు. ఈవొక్కవరం అనుగ్రహించు. చాలు.

‘అలాంటివాడు ఎవడు? ఎవడు ఈమెకి భర్త అవుతాడు? ఆలోచించాడు దేవేంద్రుడు. ఆమె ‘భర్త కావాలి’ అన్నముహూర్తం రాద్రముహూర్తం.\* సూర్యచంద్రుల సంగమకారణమయిన అమావాస్య ఆరంభం. ఉదయసంభ్య రక్తం మాలకపోసినట్టు వుంది. దాని ప్రతిబింబంతో నముద్రం ఎరుపెక్కివుంది. అదంతా సంకలమయిన దేవాసురయుద్ధంలా కనిపిస్తోంది. అక్కడే ఎర్రటిసూర్యుడు పోచుచుకు వస్తున్నాడు. అప్పుడే భృగువూ, అంగిరసుడూ మొదలయిన మునులు వేలుస్తూవున్న హవ్యాలు మోసుకుని అగ్ని సూర్యమండలం ప్రవేశిస్తున్నాడు.

చూశాడు దేవేంద్రుడు. ‘సూర్యచంద్రులు కలుసుకుంటున్నారు. రాద్రముహూర్తమిది. అంచేత సూర్యుడూ, చంద్రుడూ, అగ్ని-ఈముగ్గురి తేజస్సుతో జన్మించినవాడు ఈమెకి భర్త అవుతాడు’ అని నిశ్చయించుకున్నాడు. ఆలస్యం చెయ్యకండా ఆమెని వెంటఘెట్టుకుని బ్రహ్మదగ్గిరకి వెళ్ళాడు. ‘దేవా, ఈదేవసేనకి తగిన భర్తని ప్రసాదించు, అంటూ చేతులు జోడించాడు.

‘మహాప్రతాపశాలి ఈమెకి భర్త అవుతాడు, అన్నాడు బ్రహ్మ. ‘మూడులోకాలూ రక్షిస్తా డతడు. అతడే నీఆపదలూ తొలిగిస్తాడు. దేవసైన్యానికి నాయకుడూ అవుతాడు, అన్నాడు. సంతోషించాడు దేవేంద్రుడు. బ్రహ్మదగ్గిర సెలవుతీసుకుని వచ్చే శాడు.

\*సూర్యోదయం ముందు ఆరజాములో రెండు ముహూర్తాలు. మొదటిది బ్రాహ్మ ముహూర్తం. రెండోది రాత్రం. - పరాశరుడు.

బహ్మమాటప్రకారం దేవసేనని భద్రంగా వుంచాడు. ఇది ఇలా వుండగా—

వసిష్ఠుడూ మొదలయిన సప్తరుషులు అమావాస్యహోమం ప్రారంభించారు. యావన్మంది దేవతలూ హవిర్భాగాలు పుచ్చుకోవడానికి సంసిద్ధులయ్యారు. ఆహవనీయంద్వారా ఆహుతు డయాడు అగ్ని. మును లిచ్చిన ఆహుతులు తీసుకుపోయి దేవతలకి క్రమంగా అందించడం మొదలుపెట్టాడు.

సప్తరుషుల భార్యలు ఏడుగురూ బాగా స్నానాలు చేశారు. మంచిమంచి చీరలు కట్టుకున్నారు. వస్తువులూ అవీ పెట్టుకుని బాగా ముస్తా బయ్యారు. హోమం జరుగుతూన్నంతసేపూ వచ్చి, వాళ్ళ భర్తలకి పరిచర్య చేస్తూవచ్చారు.

వాళ్ళ నవ్వు మొహాలూ, మెరిసే సోగకళ్ళూ, వాయ్యారం నడకలూ, నన్నని నడుములూ, పొట్టలమీది ముడతలూ, పికపిక లాడుతూవున్న పెద్దపెద్ద స్తనాలూ చూసి, విలవిలలాడిపోయాడు అగ్ని. పూర్తిగా కామాతురుడే అయిపోయాడతడు. అతడి శరీరం అతడి స్వాధీనం తప్పిపోయింది. మళ్ళించుకో లేకపోయాడు మనస్సు. వాళ్ళ కోసమని గార్హపత్యకుండలో ఆవేశించాడు. వాళ్ళు తన దగ్గరికి రావాలంటూ గుటకలు మింగేవాడు. వాళ్ళుకొంచెం దగ్గికి వచ్చారో జ్వాలామాస్తాలతో ఇట్టే వాళ్ళని తాకేవాడు. కాగిలిలోకి లాక్కోవాలనుకునేవాడు. గుండె దడదడలాడి, కళ్ళవిళపడిపోయేవాడు.

అంతలో రుషుల హోమక్రియయూవత్తూ సమాప్తమైపోయింది. అగ్ని ఆశ అడియాస అయిపోయింది. భరించలేకపోయాడతడు. రుషుల భార్యల సంగమం దొరకం దే అతడిప్రాణాలు నిలిచేటట్టు లేవు. ఎవ్వరూ లేని అడవిలోకివెళ్ళి బాధపడుతూ కూచున్నాడు. రుషుల భార్యలు ఎలాగూ చిక్కరు. వాళ్ళు చిక్కండే ప్రాణాలు దక్కవు.

వందారి? ఇక మరణమే శరణ్యం అనుకున్నాడు. ఒక నదివాడ్లుకి వెళ్ళి ఆత్మహత్య చేసుకోడానికి సిద్ధపడ్డాడు.

ఇదంతా తొలినించీ కని పెడుతూనే వుంది, అతడిభార్య స్వాహా దేవి. కార్యం మించివచ్చిందనుకుంది. భర్తకి సంతోషం కలిగేట్టు వొక ఉపాయం ఆలోచించింది. సప్త రుషుల్లో అంగిరసుడి భార్య శివ. ఆమెరూపం ధరించింది స్వాహా. ఒంటరిగావున్న అగ్నిదగ్గరికి చక్కా వచ్చింది. సిగ్గు అభినయస్తూ పక్కని చేరింది. 'అవుడే మరిచి పోయారా?' అంటూ ముసిముసినవ్వులతో పలకరించింది. 'అంగి రుసుడి భార్యని. శివ అంటారు నన్ను. నేనూ, నాతోడిమునుల భార్యలూ రోజూ నిన్ను చూస్తూ ఇదవుతూనే వున్నాం. నీఅంద మయినమూర్తి మమ్మల్ని నిలపనివ్వడంలేనంటే నమ్ము. కానైతే నీ మనస్సేమో తెలియక ఇంతవరకూ బాధపడుతూ వచ్చాం. అమా వాస్యహోమంలో సువ్య కనపరిచిన సరదానైలవల్ల నీగుట్టుకాస్త తెలుసుకున్నాం. మంచిరకాలవాంఛ నెరవేరింది సంతోషపడ్డాం. గుబగుబలాడిపోయింది మనస్సు. క్రమంగా వొకశ్శతరవాత వొకశ్శం నీతో అనుభవించాలని వచ్చాం. అందరూకలిసి ముందు విశ్వమని నన్ను తోశారు. అంచేత మాకోర్కి చెల్లించు. మమ్మల్ని అనుభ వించు. లేదంటావా, మన్మథుడే మాప్రాణాలు తీస్తాడు. తప్పదు' అంటూ తలవొంచుకుంది.

అరిచేతిలో స్వర్గం కనవడింది అగ్నికి. ఆదరంగా ఆమెని సంది ట్లోకి తీసుకున్నాడు. అతడి మనస్సుకి నచ్చినట్లు నటించిందామె. ఆమెని అనుభవించి తృప్తిపడ్డాడు అగ్ని. అతడి వీర్యం ధరించి వెళ్ళి పోయింది స్వాహా. తక్షణం గరుడపక్షిరూపం ధరించింది. మహా వేగంతో ఎగిరి శ్వేతపర్వతం చేరుకుంది. అక్కడ రెల్లుతుప్పలో వొక బంగారం కుండలో పెట్టి భర్తవీర్యం భద్రపరిచింది. క్షణాలమీద

మళ్ళీ అగ్నివున్న వనానికి వచ్చింది. ఈసారి మరో రుషిభార్యగూపం ధరించింది. సంగమాయంతరం మళ్ళీ గరుడపక్షి అయిపోయి శ్వేత పర్వతం వెళ్ళింది. భర్తవీర్యం బంగారం కుండలో భద్రపరిచింది. ఇలాగే వరానగా ఆరుగురి రుషుల భార్యల రూపంతో భర్తని సంతోష పరిచింది. వశిష్ఠుడిభార్య అరుంధతి మహాపతివ్రత. కనక ఆమెరూపం మాత్రం ధరించలేకపోయింది.

ఇలా ఆరుసార్లు సంగ్రహించిన అగ్ని వీర్యంవల్ల రెల్లుతుప్పలోని బంగారం కుండలో ఆరుమొహాలతో వాక కుమారుడు కలిగాడు. పన్నెండు చేతులు అతడికి. ధూర్యబింబంలా పదిదిక్కులూ వెలిగిస్తూ ప్రకాశించాడతడు. అతడే కుమారస్వామి.

శుక్ల పాద్యమినాడు గర్భాధానం జరిగింది. విదియనాడు గర్భం వ్యక్తమైంది. తదియనాడు శరీరంమాత్రం పుట్టింది. చవితినాడు సర్వాంగాలూ సంపూర్ణమై జన్మించాడు కుమారస్వామి. పంచమినాడు బాగా బలిసి విజృంభించాడు.

శివుడు త్రిపురసంహారంచేసిన విల్లు శ్వేతపర్వతంమీదగుప్తంగా వుంది. అడ్డూ ఆపూ లేకండా వెళ్ళి, ఆవిల్లు పుచ్చుకున్నాడు కుమారస్వామి. పుచ్చుకోడమే తడువుగా విల్లుఎక్కువెట్టాడు. భయంకరంగా నారిమోగించడం మొదలుపెట్టాడు. ఆహహాధ్వనీ విని పులిక్కిపడ్డాయి దిగ్గజాలు; ఐరావతమూ సుప్రతీకమున్నూ, నిప్పలు కక్కుతూ వచ్చి కుమారస్వామిని ఆక్రమించాయి.

మహాభుజుడు కుమారస్వామి. దిగ్గజాలు రెంటినీ పెనవేసి రెండు చేతుల్తో పట్టుకున్నాడు. పుట్టుకతోనే సహజంగా లభించిన శక్తి వాకచేత్తో పట్టుకున్నాడు. ఆటకోసం పెట్టుకున్న కోడి మరోచేత్తో పట్టుకున్నాడు. మరి రెండుచేతుల్తో పూరించిన శంఖం పట్టుకున్నాడు. రెండుచేతుల్తో ఆకాశం ఘాయించడం మొదలెట్టాడు. రెండుచేతులు

నోటిదగ్గర పెట్టుకొని, బాల్యోచితంగా మాటిమాటికీ వేళ్ళు చప్పు  
రించాడు. మిగిలిన రెండుచేతుల్లోనూ భనుస్సు, బాణాలూవున్నాయి.

ఒక వాడిబాణంతో క్రొంచపర్యంతం దూసుకుపోయేట్టు కొట్టా  
డతడు. శక్తి వేసి శేరితపర్యతశిఖరం విరగొట్టాడు. అంతతో వూరుకోక,  
ఆరునోళ్ళతోనూ గా-ట్టిగా అరిచాడు. ప్రళయ కాలంలో ధైరవుడు  
అరిచినంత భయంకరంగా ప్రతిధ్వనించింది ఆ అరుపు. ఆ అరుపుతో  
కులపర్వతాలు వుర్రూత లూగిపోయాయి. దిక్కులు పగిలిపోయాయి.  
గిరగిరా తిరిగేపోయింది భూచక్రం. భయంతో కింకామీదా అయి  
పోయారు దేవతలు. నముద్రదాలనంగతి చెప్పే అక్షరలేదు, సంక్షోభించి  
పోయాయి. సూర్యుడి గుర్రాలు బెదిరిపోయి, ఎటుపడితే అటు  
ఉడ్చుకుపోయాయి రథం.

ఈమహోత్సాహాలు చూసి సతమహిమోహూరు మునులు.  
లోకకల్యాణం కోసం వెంటనే శాంతికవిధులూ అపీ చేశారు. అపుడు  
చైత్రరథంలోనివాళ్ళు యాచననంది చేరి, 'రుషులభార్యలికి అగ్ని వల్ల  
పుట్టిన బాలుడే ఈ అనర్థమంతా చేస్తున్నాడు' అంటూ కేకలువెయ్యడం  
మొదలు పెట్టారు. ఈ అపవాదుకి సిగ్గుపడిపోయారు రుషులు.  
వశిష్ఠుడు తప్ప తక్కిన ఆరుగురూ తమతమ భార్యల్ని వదిలిపెట్టే  
శారు. 'పాపం, వీళ్ళ తప్పేముంది?' అన్నారు జనలో కొందరు.  
'ఇన్ని పోకిళ్ళూ పోయింది అగ్ని భార్యే' అన్నారు.

ఇదంతా చూసింది న్యూహాదేవి. పెద్దప్రమాదమే వచ్చిం  
దంటూ మునులదగ్గరికి వెళ్ళింది. 'నాభర్తవల్ల నేనే కన్నాను వీణ్ణి.  
మీవాళ్ళ తప్పేమీ లేదు. అపవాదు విన్నంతమాత్రాన, మీవంటి  
సత్పురుషులు కులసతుల్ని వదిలిపెట్టడం అన్యాయం' అంటూ నచ్చ  
జెప్పింది. ఎంతచెప్పినా లాభం లేకపోయింది. అంగీకరించలేదు రుషులు.

అది అలా వుండగా-



కుమారస్వామి నగ్గిరికి విశ్వామిత్రుడు వచ్చాడు. అతడి శరణు జొచ్చి, అనేకవిధాల అతణ్ణి స్తుతించాడు. అతడి ఆదేశం ప్రకారం అతడి జాతకర్కా మొదలయినవి నెరవేర్చాడు.

ఇదంతా తెలుసుకుని, దేవతలందఱా కలసి దేవేంద్రుడిదగ్గరికి వెళ్ళారు. 'అగ్ని దేవుడికి వాక కొడుకు పుట్టాడు' అని కబురు చెప్పారు. 'కనీవినీ ఎరగనంత బలవంతుడూ, పౌరుషవంతుడున్నా అతడు. నిన్ను గడ్డిపరకలా చూస్తాడు. ఘడియకో, క్షణానికో వచ్చి నీరాజ్యం మీద పడతాడు. నీ దేవేంద్రపదవి లాక్కుంటాడు. తప్పదు. అందుకని, అతడు రాకముందే అతణ్ణి చంపెయ్యి అలా అయితే నీ ఇంద్రపదవీ నీకు దక్కుతుంది. మేమూ హాయిగా బతుకుతాం. లోకాలూ సుఖంగా వుంటాయి, అన్నారు.

వెంటనే సప్తమాతృకల్ని \* విలిపించాడు దేవేంద్రుడు. 'వెళ్ళండి. అగ్ని కొడుకుని చంపండి. నాకు ఉపకారం చెయ్యండి' అని ఆదేశించాడు. ఘోరంగా కుమారస్వామి మీదికి పరిగెత్తారు సప్తమాతృకలు. అయితే అతణ్ణి ఆక్రమించలేకపోయారు. అల్లంత దూరంనించే అతడి తేజస్సు చూసి భయపడిపోయారు. ఇంకో ఉపాయం లేక 'శరణంటే శరణంటూ అతణ్ణే ఆశ్రయించారు. 'మేం లోకమాతలం. మమ్మల్ని మాతృభావంతో పరిగ్రహించు' అన్నారు. అంగీకరించి వాళ్ళని ఆదరించాడు కుమారస్వామి.

ఇంతలో అగ్ని వచ్చి, కుమారుణ్ణి కలుసుకున్నాడు. తండ్రిని పూజించాడు కుమారస్వామి. కొడుకుని కాపాడుతూ అతడిదగ్గరవుంటూ వచ్చాడు అగ్ని.

\* సప్తమాతృకలు: బ్రాహ్మి, మాహేశ్వరి, కౌమారి, వైష్ణవి, వారాహి, ఇంద్రాణి చాముండా.

మాతృకలు మొదట పరిగెత్తినప్పుడు వాళ్ళకోసంవల్ల లోహితాస్య అని వాకామె పుట్టింది. ఆమె కుమారస్వామికి దాదిగా కుమారుకుండు. అతణ్ణి లాలించింది. భూతగణాలు మావత్తూ వచ్చి, అతడి చుట్టూ చేరుకున్నాయి.

ఇదంతా విన్నాడు దేవేంద్రుడు. మరింత కంగారు పడ్డాడు. ఎక్కాయెకిని కుమారస్వామి మీదికి దండయాత్ర ప్రారంభించాడు. నిప్పులు కక్కుతూన్న వజ్రాయుధం చేత్తో పుచ్చుకున్నాడు. రథాలూ ఏనుగులూ, గుర్రాలూ, భటులూ ఉద్ధృతంగా బయల్దేరదీశాడు. దేవసైన్యం దేవతలు మావన్నందీ నమం కట్టారు అందంచేతుల్లోనూ దారుణమైన ఆయుధాలు తళతళా మెరుస్తున్నాయి. బింకాలు పలు కుంటూ. పెద్దపెద్ద కేకలు వేసుకుంటూ దేవసైన్యం తల్లివచ్చింది. కుమారస్వామిని ముట్టడించింది.

చూశాడు కుమారస్వామి. ఉరుములు వులిమినట్టు కోపంతో అట్టహాసం చేశాడు. అతడి ఆరుముఖాలనించీ, అగ్నిశ్వాలలు బయలు దేరాయి. భయంకరంగా దేవసైన్యంమీదపడి, అదే కల్చడం మొదలెట్టాయి. కగచరణాలు ఆడలేదు దేవతలికి. క్షణంలో త్రాహిత్రాహి మనిపోయారు. 'ప్రభూ, సీకిరికరులం. మమ్మల్ని రక్షించు' అనికరణజొచ్చారు. మంటలార్పి, వాళ్ళని చేరదీశాడు కుమారస్వామి.

దేవతలు మావన్నందీ కుమారస్వామిని ప్రత్యయించడం తోలే, మరింత మతిపోయింది దేవేంద్రుడికి. శ్రుగుడే అయిపోయాడతడు. ఉంకించి, వజ్రాయుధంవిసి గాడు కుమారస్వామి మీదికి. కుమారస్వామి కుడిపక్కని తగిలింది వజ్రాయుధం. తగిలీ తగలడంతోనే, అతడి కుడిపక్క విశాఖుడు అని వాక వింతపురుషుడు పుట్టాడు. బంగారంలా వుంది విశాఖుడి శరీరం. చేతిలో శక్తి వుంది. తలమాత్రం మేకతల.

విశాఖుడు మాత్రం పుట్టి వూరుకోలేదు. అతడితోపాటు, అనేకమంది కన్యలూ కుమాభూ పుట్టాకు వచ్చారు.

అదంతా చూసి జుజ్జరిల్లిపోయాడు దేవేంద్రుడు. శరణు శరణంటూ చేతులు జోడించాడు. అభయమిచ్చి, అతణ్ణి ఆదరించాడు కుమారస్వామి. దేవతలు యూవస్కందీ సంతోషించారు. సింహనాదాలూ చేశారు. కుమారస్వామి దేవేంద్రుల చుట్టూ చేరి జేజేలు చేశారు.

సర్వలక్షణాలతోనూ, సంపూర్ణమయిన యవ్వనంతో వున్నాడు కుమారస్వామి. పొడవూ, ఉన్నతానూ అయిన ఆ బాహువులూ, కవచంతో, మలిచినట్టు వున్న ఆశరీరమూ, ఆవిరవస్త్రాలూ, అందమయిన ఆ కర్ణకుండలాలూ, రత్నాలు చెక్కిన బంగారం కిరీటమూ — చూడడానికి వెయ్యికభూ చాలనట్టు వున్నాడతడు. తొలిచూపులోనే వలపుకలిగింది లక్ష్మికి. తెల్లపద్మాలు చేత్తోపుచ్చుకొని ఎదట సాక్షాత్కరించి దామె. అందరి ఎదటా కుమారస్వామిని వరించింది. లక్ష్మి రావడంతోటే, మరింత కాంతిహెచ్చింది కుమారస్వామికి. సంపూర్ణ చంద్రుడిలా ప్రకాశించాడతడు. రెప్ప వెయ్యకండా అతణ్ణి చూశారు దేవతలూ రుషులున్నూ.

ఇదంతా పంచమినాడే జరిగింది. లక్ష్మి కుమారస్వామిని వరించిన ఆశుక్ల పంచమి లోకానికి పూజనీయమూ, లక్ష్మీకరమున్నూ అయింది.

ఆదినం అలా వెళ్ళింది. ఆరోదినం వృష్టి వచ్చింది. అవాళ మహామునులందరూ కుమారస్వామిని భక్తితో పూజించారు. 'దేవా, నువ్వు దేవేంద్రపదవి స్వీకరించాలి' అని చేతులు జోడించారు. 'పుట్టిన ఆరునాళ్ళకే జగజ్జెట్టి వయాపు. లోకాలన్నీ గెల్చుకున్నావు. ఆశ్చర్యకరం నీమాహాత్మ్యం. ఇలాంటినువ్వే దేవేంద్రపదవికి తగినవాడివి. అనుగ్రహించు. దేవలోకం ఏలుకో. మమ్మల్ని పరిపాలించు' అన్నారు.

‘ఇంద్రుడుగా వున్న వాళ్ళు చెయ్యవలసిన పని ఏమిటో ముందు చెప్పండి’ అని అడిగాడు కుమారస్వామి. ‘లోకం పాలించడమే ముఖ్యమైన పని’ అన్నారు మునులు. ‘సూర్యుడూ, చంద్రుడూ, భూమి, నీరూ, అగ్ని, గాలీ, ఆకాశమూ - వీటి స్థిరత్వం చెడకుండా నిశ్చలమయిన శక్తి ప్రసాదించాలి. బలమూ, తేజస్సూ నిలుపుకుంటూ పరిణామన సాగించాలి. శిష్టుల్ని రక్షించాలి. దుష్టుల్ని శిక్షించాలి - ఇవీ ఇంద్రుడయినవాడి కర్తవ్యాలు’ అన్నారు.

‘నువ్వు దేవేంద్రుడు కావడం నాకూ సమ్యక్తమే,’ అంటూ అందుకున్నాడు ఇంద్రుడు - ‘నువ్వు దేవేంద్రపీఠం ఆధిష్టించు. నీచిత్తం వచ్చిన పనులు నాకు ఆదేశించు. శిరసావహిస్తాను. నీదయపుంటే చాలు. చీకూ చింతా లేకుండా సుఖంగా బతుకుతాను. మహాపరాక్రమశాలివి నువ్వు. అన్నివిధాలా నువ్వే తగినవాడివి.

‘అంతేకాదు, నేను దేవేంద్రుడిగా వుండడానికి జంకుగానే వుంది. ఏమంటావా : నీతేజస్సూ అదీ చూసి చకితులయిన వాళ్ళు, ఎవళ్ళయినా కొందరు నీకు ఇంద్రుడనిదానిమీద అభిలాష కలిగేటట్టు చెప్పి, లేనిపోని దోషాలూ నామీద ఆరోపించవచ్చు. నీకూ నాకూ భేదాలూ కలిగించవచ్చు. దానిమీద నీకుకోపంవచ్చి, నామీద దయతప్పిందో ఇక అడ్డుపడే దాతంటూ వుంటుంది. లోకభయంకరమయిన మహాయుద్ధమే రావచ్చు. అంచేత అదంతా లేకండా స్వర్గరాజ్యం నీకే అప్పగిస్తున్నాను. మమ్మల్ని అందరినీ ఏలుకో.’

‘అలా ఎందు కవుతుందీ!’ నవ్వుతూ ఇంద్రుడు కుమారస్వామి - ‘వద్దు. నువ్వే దేవేంద్రుడివై సుఖంగా వుండు. నేను. నీ నేస్తంగా వుంటాను. నా యావచ్ఛక్తి వినియోగించి, నీకు అవసరమయిందల్లా నిమిషాలమీద చేసిపెడుతూ వుంటాను. ఏం చెయ్యాలో ఆదేశించు.’

‘మహాప్రసాదం’ అన్నాడు. దేవేంద్రుడు. ‘నీ అనుమతిమీద నేను దేవేంద్రపదవిలో నిలుస్తాను. సత్యవంతుడివి నువ్వు. నా దేవ సైన్యం అంతటికీ నాయకత్వం వహించు లోకాలు రక్షించు’ అన్నాడు.

సేనానాయకపదవి అంగీకరించాడు కుమారస్వామి. ‘నీ ఇష్ట ప్రకారం నీ సేనకి నాయకుణ్ణివుతాను. అపజయమంటూ లేకండా సైన్యం సరిచేస్తాను. నీ శత్రువులు - వాళ్లు ఎంతి ఘోరమయిన వాళ్ళయినా సరే, వాళ్ళని నాశనం చేస్తాను యువత్తులోకాలూ కావాడతాను. తరుగూ తిరుగూ లేకండా చేస్తాను లే. సేనాని పట్టంకట్టు, నన్ను.’

బ్రహ్మానందం కలిగింది దేవేంద్రుడికి. వెంటనే సమస్తమయిన దేవతలూ మునులూ యావన్మంది సమక్షంలో కుమారస్వామిని దేవ సైన్యానికి సర్వసేనాధిపతిగా అభిషేకం చేశాడు. మహామునులు జయజయ ధ్వనాలు చేశారు. దేవతలు సింహనాదాలు చేశారు. కిన్నరులూ గంధర్వులూ గానంచేశారు. మంగళతూర్యాలు వాయిం చారు. అప్పరసలు సృత్యంచేశారు. కల్పవృక్షం పూలవాస కురిసింది. మేరుపర్వతశిఖరంమీద శరచ్చంద్రుడిలాగ, మణికిరీటంతో వున్న కుమార స్వామి శిరస్సున ఉజ్వలమైన తెల్లగొడుగు ఎంతోగొప్పగా కనిపించింది.

సరిగ్గా అదేసమయానికి శివుడూ వచ్చాడక్కడికి. ఆనందంతో కలకల్లాడుతున్నాడు శివుడు. చంద్రవంక జటాజూటం మీద మెరుస్తూ వుంది. మెళ్ళో నాగుపాములు పడగెత్తి ఆడుతున్నాయి. పక్కని పార్వతీదేవి, వెంట సిద్ధులూ వున్నారు.

ప్రేమతో ప్రియకుమారుణ్ణి కుమారస్వామిని గుచ్చి కౌగిలించు కున్నాడు శివుడు. వాత్యల్యం వుట్టిపడేటట్టు చల్లని చూపులు చూశాడు. విశ్వకర్మ తయారుచేసిన బంగారం పూలమాల అతడి మెళ్ళో వేశాడు.

ఐతే కుమారస్వామి శివుడి కుమారుడేలా అయాడని అంటా వేమో! అదే చెపుతున్నాను విను. లోగడ తన వీర్యం అగ్నిలో భద్రపరిచాడు శివుడు. \* ఆ వీర్యంవల్లే అగ్ని కుమార స్వామిని కన్నాడు. అదీకాక, అగ్నే శివుడని వేదాలు తెలిసిన బ్రాహ్మలు చెపుతూనే వున్నారు కదా! దానా దీనా కుమారస్వామి అగ్నికుమారుడూ, శివుడి కుమారుడున్నా కావడంలో సందేహ మేముంది? అగ్ని భార్యకృత్తికలు అనిపేరుకలమునిభార్యల ఆరుగురిరూపం భరించి, భర్తతోకలిసి, శ్వేతపర్వతంమీద రేతస్కంఠం చేయడంవల్ల పుట్టినవాడు కనక కుమారస్వామికి కార్తి కేయుడనీ, స్కందుడనీ పేళ్లు.

శివుడువచ్చి కుమారస్వామిని కలుసుకున్నాక, దేవసేనని ముస్తాబు చేయించి తీసుకువచ్చాడు దేవేంద్రుడు. 'బ్రహ్మదేవుడు నీకోసమే ఏర్పాటుచేసిన కన్య ఈమె; దేవసేన. పరిగ్రహించు ఈమెని' అంటూ కుమారస్వామికి నివేదించాడు. వెంటనే ముహూర్తమూ నిశ్చయమైపోయింది. మంగళవాద్యాలు మోగాయి. బృహస్పతి పురోహితుడుగా కూచున్నాడు. దేవసేన కుమారస్వాముల కల్యాణం వైభవంగా జరిగిపోయింది. కుమారస్వామి పెళ్ళి జరిగిన ఆషష్ఠి లోకానకి పవిత్రదినమైంది.

పెళ్ళిపందిరిలో కూచున్న కుమారస్వామి దగ్గరికి భర్తలు వదిలేసిన ముని భార్యలు ఆరుగురూ వచ్చారు. 'బాబూ, మాకు ఏదో వొక దారి చూపించు' అంటూ దీనంగా నుంచున్నారు. 'చూడకా

\* శివుడూ పార్వతి మన్మథక్రీడలో వుండగా వారికి భంగం కలిగించమని ఇంద్రుడు అగ్నిని కోరాడనీ, అగ్ని వెళ్ళి ఎడట నిలివగానే శివుడు ఎడంగా తొలిగిపోయాడనీ, శివుడి వీర్యం కిందపడిపోయిందనీ. దానికి పార్వతి కోపించి, అగ్నినే అవీర్యం దరించమందనీ బ్రహ్మాండపురాణం. తరువాతకథ భిన్నంగానూ వుంది. శివుడివీర్యం మొయ్యలేక అగ్ని గంగకి ఇచ్చాడనీ, అమెకూడా భరించలేక రెల్లుగడ్డిలో విడిచిందనీ, రెల్లుగడ్డిలో సూర్యరశ్మికి కుమార స్వామి పుట్టాడనీ, ఆతణ్ణి కృత్తికలు పెంచారనీ వుంది.

చెయ్యకాదుర్కొన్నట్లు కొందరు పంతంపట్టి కావాలని మామిద నిందలు వేశారు. నిందకి భయపడి మావాళ్ళు మమ్మల్ని వదిలి పెట్టేశారు. ఏమయినా నువ్వు మాకు కుమారుడివే. నీతల్లులం మేము. పుణ్యలోకానికి కూర్మైపోయి దుఃఖపడుతున్నాం. నువ్వు తప్ప మాకు మరి దిక్కులేదు. మాకేదో పుణ్యగతి కల్పించు' అన్నారు.

‘మీ పుత్రుణ్ణే నేను, ‘వినయంగా అన్నాడు కుమారస్వామి. ‘మీరు నాకన్నతల్లులు. సందేహం లేదు. మీరు కోరినట్టే చేస్తాను’ అంటూ, పక్కనే వున్న ఇంద్రుణ్ణి పిలిచాడు. ‘వీళ్ళకి తగిన స్థానం చూడు’ అన్నాడు.

‘అభిజిత్తుస్థానం ఖాళీగా వుంది,’ అన్నాడు దేవేంద్రుడు — ‘దక్షుని కుమార్తెలు ఇరవై ఏడుచుక్కలూ ఇంద్రుడి భార్యలు. అందులో రోహిణి పొరుగున వుండేది అభిజిత్తు. అందరిలోకీ తానే భర్తకి ప్రియురాలు కావాలని ఆమె ఆకాంక్ష. అందుకని తపస్సుకి వెళ్ళిపోయిందామె. ఆమెస్థానం వీళ్ళకి ప్రసాదించు.’

ఇంద్రుడు చెప్పినప్రకారం అభిజిత్తుస్థానం వాళ్ళ కిచ్చాడు కుమారస్వామి. వెంటనే వాళ్ళు ఆరుగురూ అక్కడికి వెళ్ళిపోయారు. అవాళవించి. భంజికీ, రోహిణికీ మధ్య ఆకాశంమీద ఆశ్రుత్రికలు ఆరుగురూ అగ్నిదైవత్యమయిన నక్షత్రంగా ప్రకాశిస్తూ వున్నారు.

తరవాత, స్వాహాదేవీ వచ్చింది కుమారస్వామి దగ్గరికి ‘నాన్నా, నువ్వు నాకుమారుడివి. నీదగ్గరే వుంటాను నేను. అంగీకరించు’ అంది. సంతోషంగా సమ్మతించాడు కుమారస్వామి. ‘అమ్మా, నాదగ్గరే వుండు నువ్వు. నేనూ, నీకోడలూ నీకు ఏలో పమూ రానివ్వము’ అన్నాడు.

అనంతరం హవిషా, కాళీ, కాళికా, ఉద్ధతా, శారికా, ఆర్యా, వైధాత్రీ అని ఏడుగురు కుమారమాతృకలు వచ్చి నుంచున్నారు.

‘మూడులోకాలికి మమ్మల్ని తల్లులుగా నియమించు’ అన్నారు వాళ్ళు. ‘ఇంతవరకూ వున్న మాతృకలకంటే మేం అధికం కావాలి. ఇక ముందు వాళ్ళని లోకాలు అంగీకరించకూడదు. వాళ్ళకి బదులు మమ్మల్నే సేవించాలి. ఈవరం ప్రసాదించు’ అన్నారు.

‘వాళ్ళ ఆధిక్యం తగ్గడం ఎందుకూ?’ నవ్వుతూ అన్నాడు కుమారస్వామి — ‘కావాలంటే, ఇంకోవరం కోరండి ఇస్తాను.

‘ఐతే, బాలగ్రహాల మవుతాం. లోకంమీద శిశువుల్ని ఎప్పుడూ పీడిస్తూ వుంటాం. ఐనా, నీ దయకి పాత్రులమయ్యే వుంటాం. ఈవరం అనుగ్రహించు’ అన్నారు మాతృకలు.

‘అయ్యో, చెడ్డపనికే నెట్టుకున్నా రే!’ అంటూ ఆలోచించాడు కుమారస్వామి. ‘ఇది న్యాయమైన పనేనా? ఐనా, అన్నాను కనక అంగీకరిస్తున్నాను. కాని మీకు మొక్కిన వాళ్ళ పిల్లల్ని, పూజించిన వాళ్ళ పిల్లల్ని మాత్రం దయగా చూడాలి మీరు. ఏబాధాలేకండా వాళ్ళని కాపాడాలి. పదహారు సంవత్సరాలవరకే కుర్రాళ్ళని బాధించాలి మీరు. మీరక్షణకోసం నాలంశలో పుట్టినవాణ్ణి వొకణ్ణి మీతో పంపిస్తాను’ అన్నాడు. ఉత్తరక్షణంలో బంగారంలాంటి దేహకాంతి కలవాణ్ణి వొకణ్ణి పుట్టించాడు. పుట్టడంతోటే అతడికి ఆకలి అధికమైంది. ఆకలితో అతడు మూర్ఛపడిపోయాడు. వెంటనే అతడికి చైతన్యం కలిగించాడు కుమారస్వామి. అతడు స్కందాపస్థార గ్రహమయ్యాడు. బాలగ్రహాలయిన మాతృకలికి రక్షకుడుగా నిలిచాడు.

వాళ్ళతోపాటు పక్షులతల్లి వినతా, దైత్యులతల్లి దిశీ, గోవులతల్లి సురభీ, కుక్కలతల్లి సరమా, చెట్లతల్లి కరంజా, పాముల తల్లి కద్రువా, కుమారస్వామి దాది లోహితాస్యా కూడా గర్భంలో వున్న శిశువుల్ని, పుట్టిన పిల్లల్ని పీడిస్తూ వుంటారు. అయితే బలులూ, మంత్రాలూ, ఉపారాలూ, దానాలూ, తర్పణాలూ అవీ చేస్తే



తృప్తిపడతారు. పిల్లలికి అయ్యారోగ్యాలు ప్రసాదిస్తారు. ఈగ్రహాలన్నీ పడహారేళ్ళలోపునే బాధిస్తాయి. కాని ఆతరువాత బాధించేవి కూడా కొన్ని వున్నాయి. చెప్తున్నాను, విను.

నిద్రించినప్పుడూ, లేదా, మేలుకుని వున్నప్పుడూ దేవతల్ని చూసి భ్రమపడి, మనిషి పలవరిస్తాడు. అప్పుడు అతణ్ణి సోకింది దేవగ్రహ మన్నమాట.

పడుకున్నప్పుడూ, లేదా కూచున్నప్పుడూ పితరుల్ని చూసి, భ్రమపడతాడు మనిషి. అలా భ్రమ పెట్టేది పితృగ్రహం.

గంధర్వుడిలాగ కనపడి, భ్రమ పెట్టేది గాంధర్వగ్రహం.

కాలం విపరీతమయినప్పుడు భ్రమ కలిగించేది యక్షగ్రహం.

వాతమూ, వైత్యమూ మొదలయిన వికారాలవల్ల బుద్ధితప్పడమూ వాక గ్రహవికారమే అంటారు. విన్నావు కదూ, అయితే మనిషిన్నవాడికి డబ్బయినంపత్నీరాలవరకే ఈగ్రహాలబాధ. తరవాతా! - ఏగ్రహమూ అక్కరలేదు తరవాత. ముసలితనమే అన్నీ చక్క బెట్టేస్తుంది.

కాని వొక్కమాట మాత్రం వుంది. ఒక నియమమూ, నిష్ఠా కలిగి, ఇంద్రియాలు జయించినవాళ్ళనీ, శుచిగావుండిన శాంతిసంపన్నులినీ ఈ గ్రహాలు ఏవీ ఎలాంటి పరిస్థితిలోనూ కూడా ఏమీ చెయ్యలేవు. అంతేకాదు, ఆది దేవుడయిన శివుడిమీద భక్తి పెట్టుకున్నా చాలు. అతడి పొలి మేరకయినా ఈగ్రహాలు అడుగుపెట్టవు.

బాలగ్రహాల నియామకమూ అదీ అయాక, స్వాహాదేవీ కుమారుడితో ఇలా అంది: 'నాన్నా, దక్షప్రజాపతి కూతుర్ని నేను. చిన్నప్పుడే అగ్నికి ఇచ్చి పెళ్ళి చేశాడు మాతండ్రి. ఐతే, నేనంటే ఇష్టంలేదు మీ అయ్య అగ్నికి. నువ్వేమో సర్వసమర్థుడివి. అంచేత మా ఇద్దరికీ మంచి అనురాగం కుదిరేటట్టు చెయ్యాలి నువ్వు.'

‘అమ్మా, విచారించకు,’ అన్నాడు కుమారస్వామి. ‘ఉత్తము లయిన బ్రాహ్మలు అగ్నిలో హవ్యాలు వేలుస్తారు కదా! అవుడు ‘స్వాహా’ అంటూ కలిపి మంత్రాలు చదువుతారు వాళ్ళు. ఆవిధంగా నీకు నీభర్తతో నిత్యసహవాసం సిద్ధిస్తుంది.’

అంతలో మునులతో కలిసి బ్రహ్మదేవుడూ అక్కడికి వచ్చాడు. వచ్చి రావడంతోటే కుమారస్వామిని అభినందించాడు. దగ్గిరే వున్న శివపార్వతుల్ని చూపించి, ‘ఇదిగో ఈయన త్రిపురాలు జయించిన శివుడు. ఈమె లోకమాత ; హిమవంతుడిసూతురు; పార్వతి. వీళ్లు ఇద్దరూ నీ తల్లిదండ్రులు. వీళ్ళని నేవించు. అగ్నిలోనూ, ఆయన భార్య స్వాహాదేవిలోనూ యోగబలంవల్ల తమ వీర్యం భద్రపరిచారు వీళ్ళు. లోకహితం కోసం అగ్నిదంపతులు నిన్ను కన్నారు’ అంటూ కుమారస్వామి జన్మక్రమం అతడితో విడమర్చి చెప్పాడు.

అంజలిబంధం కీలించి శివపార్వతులికి సాగిలబడ్డాడు కుమార స్వామి. స్తోత్రగానంచేసి పూజించాడు. అప్పుడు ఐరావతం చెక్కిన గంటలురెండు దేవేంద్రుడు కుమారస్వామికి బహుమానమిచ్చాడు. ఒకటి తాను వుంచుకుని, రెండోది విశాఖుడికిచ్చాడు కుమారస్వామి.

ఇదంతా అయాక కుమారస్వామిని మళ్ళీ కాగలించుకున్నాడు శివుడు. శిరస్సు ముద్దాడాడు. వెయ్యిసింహాలు పూసిన వొక అంద మయిన రథంమీద పార్వతీదేవితో సహా అతణ్ణి ఎక్కించుకుని, భద్రవటం బయల్దేరాడు.

ఆసింహాలరథం ముందు యక్షులతో సహా పుష్పకవిమానం మీద కుబేరుడు నడిచాడు. వెనక ఐరావతం ఎక్కి యావన్నంది దేవ తలతోనూ దేవేంద్రుడు బయలుదేరాడు. కడిపక్క ఎంతోమంది రాక్ష సులమీదా యక్షులమీదా నాయక శ్వంపహించి, అమోఘుడని వొక యక్షప్రముఖుడూ, సర్వపరికరాలతోనూ వసువులూ, రుద్రులూ, ఆది

త్యూలూ నడిచారు. ఎడమపక్క అతిభయంకరాలయిన వ్యాధులూ మృత్యువూ, వాటితో యముడూ, ఘోరమయిన రకరకాల జలచరాలతో కలిసి వరుణుడూ నడిచారు.

అంతేకాదు. శూలమూ, పట్టిసమూ, గదా, ముసలమూ మొదలైన కుమారస్వామి ఆయుధాలూ, కమండలం మొదలైన ఉపకరణాలూ మూర్తిమంతాలై వెంటనడిచాయి. చంద్రుడు తెల్లగొడుగు పట్టాడు. అగ్ని, గాలి చామరాలు వేశారు. విద్యా, సావిత్రీ, గాంధారి, కేశీ అనే దేవతాస్త్రీలు పార్వతిని నేవిస్తూ నడిచారు. శివుడి స్నేహితుడు పింగళుడు అనే యక్షుడు వృషభపతాకం పట్టాడు.

ఇలా మహావైభవంగా వెళ్ళి భద్రవటం చేరాడు శివుడు. అక్కడ కుమారుణ్ణి మరోమారు గుచ్చి కాగలించుకున్నాడతడు. 'బాబూ, దేవతల పనిపడ్డప్పుడల్లా వెనుకాడకండా నెరవేరుస్తూ వుండు' అని ఉపదేశించాడు. 'ఏడు వాయు సమూహాలిక్కి నువ్వే అధిపతిగా వుండు. ఏసమయంలోనూ కూడా నాపాదాలు ధ్యానించడం మరచి పోకు. వెళ్ళు. సుఖంగా వుండు. శుభం కలుగుతుంది నీకు' అంటూ ఆశీర్వదించాడు.

ఇలా శివుడు కుమారస్వామిని సెలవిచ్చి పంపుతున్నాడు. అంతలోనే అకస్మాత్తుగా ఉత్పతాలు పుట్టుకువచ్చాయి. దిక్కులు మండాాయి. భూమి గిరిగిరా తిరిగింది. ఆకాశం అరిచింది. పర్వతాలు వణికాయి. అంతటా అంధకారమే అంధకారం ఆవరించింది. దేవతల గుండెలు దడ దడలాడాయి.

చూస్తూ వుండగానే పేర్థ రాక్షససేన వచ్చిపడింది. శివుడితో సహా దేవతలు యావన్మందినీ ఘోరాయించేసింది. ప్రతీవాడి చేతిలోనూ ఘోరమయిన మారణాస్త్రాలే వున్నాయి. చతురంగసేన యావత్తూ భూమి ఈనినట్టు వుంది. వాళ్ళ కోలాహలం దిక్కులు

చెవుడు పడినట్లు చేస్తోంది. ఆ సేనంతటికీ మహిషాసురుడు నాయకుడుగా వున్నాడు. ఘోరంగా వున్నాడు వాడు.

వచ్చీరావడంతో టే మాటా మంత్రీ లేదు. కయ్యానికేకలబడ్డారు రాక్షసులు. లెక్కాజమా లేకండా దేవతలమీద బాణాలుకురిపించేశారు. గదలూ, ఖడ్గాలూ, ముసలాలూ, పరిఘలూ, ఫిరంగులూ — వొక టేమిటి, ఏదిపడితే అది ఎడ తెరిచిలేకండా విసిరారు. కన్నుమూసి కన్ను తెరిచేలోపల ఎన్నో ఏనుగులూ, ఎన్నో గుర్రాలూ, ఎన్నో రథాలూ, ఎందరో భటులూ — దేవసైన్యం పచ్చడి పచ్చడి అయి పోయింది. అడివిలో అగ్నిముట్టుకుంటే పరిగెత్తే మృగాల్లాగ అయిపోయారు దేవతలు. వ్రాణభయంతో దిక్కు తెలియకండా పరిగెత్తారు.

సింహనాదంచేశాడు దేవేంద్రుడు. ‘భయపడకండి. పారిపోకండి. నిలవండి. ఎవళ్ళవాహనం వాళ్ళు మళ్ళించండి. ఎవళ్ళ ఆయుధం వాళ్ళు సరిచేసుకోండి. చేతికివచ్చిన రాక్షసుణ్ణి చంపేయండి. నేను వుండగా మీకువచ్చేదేమిలేదు. ధైర్యం వహించండి. గెలుపు మీదే అవుతుంది’ అంటూ గొంతెత్తి హెచ్చరించాడు.

దాంతో విరిగిపోతూవున్న దేవసైన్యం వెనక్కిమళ్ళింది. వాహనాలూ, ఆయుధాలూ సరిచేసుకుని రాక్షసులమీదికి తిరగబడ్డారు వసువులూ, రుద్రులూ, సాధ్యులూ మొదలయిన దేవతలు. మంచి మంచి శక్తివంతాలయిన అస్త్రాలు రాక్షసులమీద ప్రయోగించారు. పెనుగాలికి తూలిపోతూవున్న సంధ్యాకాలపు ఎర్రమేఘాల్లా దేవతల బాణాలికి రాక్షస సేనలో కూలిపోతున్నాయి ఏనుగులు. తుపానుగాలికి కొట్టుకుపోయే సముద్రంకెరటాల్లాగ, తిరిగిపోతున్నాయి గుర్రపుదళాలు. అడివిలో దావాగ్ని ముట్టుకుంటే కాలిన మోళ్ళు కుప్పబడ్డట్టు గుండ పిండి అయి కుప్పలుపడ్డాయి రథాలు. పెద్దపెద్ద పిడుగులికి కొండశిఖరాలు ఎగిరిపడి, ప్రళయకాల మహాసముద్రంలో పడుతూవుంటే ఎలా

వుంటుంది, అదిగో అలావుంది దేవతలబాణాలికి రాక్షసుల తలకాయలు ఎగిరి కింద పడుతూ వుంటే.

ఇలా దేవసైన్యం విజృంభించి చిత్రవధ ప్రారంభించడంతోటే, రాక్షససైన్యం నడుం విరిగిపోయినట్టయిపోయింది. నిలవలేకపోయారు రాక్షసులు. తలావొక్కదిక్కు పరిగెత్తారు.

చూశాడు మహిషాసురుడు. దేవసైన్యం అదిలిస్తూ ముందుకి పురికాడు. బ్రహ్మాండమయిన వొక పర్వతం పెరిగి, రెండు చేతులుతోనూ ఎత్తి దేవతలమీదికి పరిగెత్తాడు. పోయినబలం తిరిగి వచ్చింది రాక్షసులికి. పారిపోతూవున్న వాళ్ళల్లా మహిషాసురుడివెంట దేవతలమీదికి వచ్చారు. పటహమూ, నిస్సాణమూ, పణవమూ మొదలైన యుద్ధవాద్యాలు వాయిస్తూ సింహనాదాలు చేశారు. దేవతలుకూడా దేవేంద్రుడి నాయకత్వంకింద చలించకండా నిలబడ్డారు. వీరావేశంతో ఎదిరించారు.

బుసకొడుతూ అంతకొండా దేవసైన్యమీద విసిరికొట్టాడు మహిషాసురుడు. భూకంపం కలిగినంత శబ్దమయింది. పదివేలమంది దేవయోధులు కొండకింద పచ్చడి అయిపోయారు. ఆదెబ్బతో అడిలి పోయారు దేవతలు. దేవేంద్రుడూ మొదలయిన ముఖ్యులంతా నిశ్చేష్టులే అయిపోయారు. నిలపడానికి గుండెలు చాలలేదు వాళ్ళకి. వెంటనే వెనకంజా వేసేశారు.

మరింత మిడిసిపడిపోయాడు మహిషాసురుడు. చేతులుచాచి దిక్కులే ముట్టుకున్నాడు. చిన్నవాళ్ళమీదికి ఎందుకులేఅన్నట్టు శివుడి రథమే అడ్డగించి పట్టుకున్నాడు. ఒక్క పెట్టుని పొలికేకలు పెట్టారు రాక్షసులు. 'అదిగో చిక్కిపోయాడు శివుడు' అంటూ అదే అరవడం అరిచారు. ముల్లోకాలూ తల్లడిల్లిపోయాయి. మహామునుల మొహాల్లో చిక్కితే నెత్తురుచుక్క లేదు.

చిరువవ్వునవ్వాడు శివుడు. 'చూశావా, వీడిసాహసం !' అని కుమారస్వామిని చూశాడు. 'నారథమే పట్టుకున్నాడు నీచుడు ! ఇక వీడిపని కానీ' అన్నాడు.

కులపర్వతంలాంటి కుమారస్వామి అందాకా అదంతా సరదాగా చూస్తున్నాడు. శివుడి మాటతో చివ్వుమని లేచాడు. ఒక్కమారు శరీరం పొంగించాడు. ఆసమయంలో అతణ్ణి చూడవలసిందే, కాని చెప్పాలంటే మాటలు చాలవు. ఎర్రటి రత్నభూషణాలు, ఎర్రటి పూలదండలు. ఎర్రటి కొత్తవస్త్రాలు-దానికితోడు రెండుకళ్ళూ చింత నిప్పుల్లా ఎర్రపడ్డాయి. యుద్ధమండంలోటే మొహమూ ఎర్రగా కంది పోయింది. లోకాలన్నీ కాలెయ్యడానికి బయల్దేరిన కొత్తసూర్యుడా అనిపిస్తున్నాడు. అతడి ఉగ్రరూపంచూసి, దిగజారి న గుండెలు దిట్టం చేసుకున్నారు దేవతలు.

ఉత్తరక్షణంలో ఘోరమయిన శక్తి తీశాడు కుమారస్వామి. ఒక్క పూపుని విసిరికొట్టాడు మహిషాసురుడి మీద. ప్రళయాగ్నిలా నిప్పులు కక్కుతూ వెళ్ళింది శక్తి. శగిలీ తగలడంతోటే మరికనవ శ్లేధ మహిషాసురుడు. మచ్చలేకండా మండిపోయి పూరుకున్నాడు.

మహిషాసురుడితో పూరుకోలేదు కుమారస్వామి. అదే శక్తి మళ్ళీ మళ్ళీ ప్రయోగిస్తూ లక్షలకొద్దీ రాక్షసుల్ని చంపేశాడు. అతడి ప్రమథగణమూ రాక్షససేన మీద విరుచుకుపడింది. చేతికందిన రాక్షసుల్లా చంపేసింది. వాళ్ళరక్తం కడుపారా తాగేసింది. వీకల మొయ్యూ మాంసమూ తినేసింది. మత్తెక్కి పాటలుపాడుతూ స్వామిని స్తోత్రంచేసి నాట్యం చేసింది.

ఇలా రాక్షసులు యావన్మందినీ చంపేసి చీకట్లు తగిలేసిన సూర్యుడిలా ప్రకాశించాడు కుమారస్వామి. దేవేంద్రుడి సంతోషం చెప్పే అక్కరలే దిప్పుడు. అమాంతంగా కౌగలించుకున్నాడు

కుమారస్వామిని. 'స్వామీ, దేవతలూ నేనూ యావన్మందిమీ నీకింకరులం. మమ్మల్ని రక్షించు' అంటూ జేజేలుచేశాడు. బ్రహ్మ వరంవల్ల గర్వించి, మమ్మల్ని గడ్డిపరకకింద కట్టేశాడు మహిషా సురుడు. బ్రహ్మాండమయిన బలం వీడిది. అంతవాడూ నీకోపాగ్నిలో పురుగులా మాడిపోయాడు. వీడితో సమానమయినవాళ్లు మరి వంద మందీ చచ్చారు. నీకీర్తిపతాక ముల్లోకాల్లోనూ ఎగురుతోంది' అన్నాడు.

శివుడూ రథం దిగివచ్చి, కుమారుణ్ణి మళ్ళీ మళ్ళీ కాగలించు కున్నాడు. అతడి పరాక్రమం ప్రశంసించాడు. 'నన్ను ఎలా చూస్తున్నారో ఇతణ్ణి అలాగే చూసుకోవాలి మీరు' అని దేవతలతో చెప్పాడు. తరవాత భద్రవటానికి వెళ్ళిపోయాడు. దేవతలు సంతోషిస్తూ, ఎవరి నివాసాలికి వాళ్ళు వెళ్ళిపోయారు.

“ధర్మరాజా! అలా ఒక్కరోజునే రాక్షసులు యావన్మందినీ చంపేశాడు కుమారస్వామి. అన్నిలోకాలికి అభయ మిచ్చా డతడు. ఇదీ కుమారస్వామి అవతారకథ. ఇది వింటేనేచాలు, అన్నిదోషాలూ హరించిపోతాయి.”

సత్యభామా, ద్రౌపదీ

ఇలా ఇక్కడ పాండవులూ, శ్రీకృష్ణుడూ మార్కండేయుడు చెపుతూవున్న కథలు వింటున్నారు. అదేసమయంలో మరో చోట ఏకాంతంగా సత్యభామా, ద్రౌపదీ మాటమంతీ ఆడుకుంటూ కూచున్నారు. ఆచూటా, ఈచూటా అయాక, సందర్భం కల్పించు కుని, “ఇదిగో, వొకమాట అడుగుతాను. దాపరికంలేకండా నిజం చెప్పాలి నువ్వు” అంది సత్యభామ - “ఎప్పుడూ అనుకుంటూ వుంటాను, ఐదుగురు భర్తల్ని వొక్కతాటిమీద నువ్వు ఎలా నడుపు కుంటున్నావో అని. చిత్రం సుమా? అయిదుగురికీ అయిదుగురూ

కువ్వు గీసినగీటు దాటరు ! నవ్వు మొహాల్లో నిన్ను చూస్తారే కాని  
వోనాడూ మొహంముడుచుకోడం ఎరగం కదా ? తెలిక అడుగు  
తాను, ఏమీ అనుకోకేం. ఏమిటి నువ్వు చేసినమాయ ? ఏమయినా  
మంత్రమహిమా ? పెట్టుమందా ? నోముల ప్రభావమా ? లేదా—  
పడకగదిలో నువ్వు చేసిన మరేమయినా కాశలమా ? ఏమిటి చెప్పు,  
నీభాగ్యానికి కారణం ? అడిగా ననుకోకు — నీదగ్గిర నేర్చుకుని  
మీ అన్నయ్యని కొంగుని ముడిగట్టుకోవాలని, నీలాగే ప్రణయజ్వాలి  
కల్లో ఊగులాడిపోవాలని గుబగుబలాడిపోతూవుంది నామనస్సు.”

సత్యభామ ఇలా అడగడంతోటే కొంత చిరాకే కలిగింది  
ద్రాపదికి. అయినా, లోలోపలే అది ఆపుకుంది, ఆమె. చిన్న చిరు  
నవ్వు నవ్వింది. “ఐతే వదినా, మాఅన్నయ్యకి నువ్వు తగిన వుజ్జీ  
కాదన్నమాట ! ఆయనికి ఎలావున్నా నాకుమాత్రం నువ్వు నచ్చలేదు  
సుమా !” అంటూ ఆమె తెలివితక్కువ ఎత్తిపొడుస్తూ పరిహాసమూ  
చేసింది. “కాని, నన్నేదో చెడ్డదానిలా అనుకోవడం న్యాయమేనా  
నీకు !” అంటూ వెంటనే గాంభీర్యమూ వహించింది. “మంత్రాలూ  
తంత్రాలూ, మందులూ మాకులూ-వీటివల్ల భర్తలు ప్రేమిస్తారనడం,  
వాటి వెర్రితనం. దానివల్ల ఉపయోగంలేదు సరికదా, వున్నప్రేమా  
వుడిపోతుంది. అలాంటి భార్యతో కాపరమూ, నాగుపాముతోపొందూ  
వాకటే అని భావిస్తాడు భర్త, తెలిస్తే. వశీకరణ తంత్రాలూ  
పెట్టుమందులూ మాయలూ బెడిసికొట్టి, భర్తకి రోగమూ, మూగ  
తనమూ, జడత్వమూ మొదలయినవి తెచ్చిపడతాయి. చేతులారా  
చేసుకున్న దుర్మార్గంవల్ల తుదకి నిందా, పాపమూ మెడకి చుట్టుకుం  
టాయి. అంచేత భర్తవిషయంలో కపటం కూడదు భార్యకి. అతడి  
మనస్సుకి నచ్చినట్టు మనులుకోడమే ఆమె చెయ్యవలసిందల్లా.



“ఇంతకీ, నాభర్తలవిషయంలో నేను ఏంచేసి, సువ్వన్న  
'భాగ్యం' అనుభవిస్తున్నానో చెబుతాను. కాస్త సావధానంగా విను.  
నాభర్తలు మరేస్త్రీలమీదలయినా ప్రేమచూపిస్తే మచ్చరించను  
నేను.\* ఎంత యిదయినా అహంకారం తెచ్చుకోను. ఏపొరపాటూ  
లేకండా వినయంతో, మనసా వాళ్లమీద భక్తిపెట్టుకుని మనులు  
కుంటాను. చూపుల్లోనూ, మాటల్లోనూ, భావాల్లోనూ, పను  
ల్లోనూ - వేట్లోనూ కూడా వాళ్లకి వ్యతిరేకంగా వుండదు. గంధ  
ర్వుడు కానీ, యక్షుడు కానీ, దేవత కానీ - ఎవడయినా సరే,  
పరపురుషుడన్నవాణ్ణి గడ్డిపోచలా చూస్తాను. స్నానం, భోజనం,  
పడకా - ఏవీ కూడా భర్తలకంటే ముందు చెయ్యను. వాళ్లు ఇంట్లో  
అడుగుపెట్టగానే, కాళ్లకి నీళ్లూ అపీ నేనే స్వయంగా అందిస్తాను.  
ఆసనాలూ అపీ వెయ్యడం, వడ్డనా అదీ చెయ్యడం నేనే చేస్తాను.  
పనివాళ్లకి చెప్పను. నియమంతప్పకండా వేళకి స్నానాలూ, భోజ  
నాలూ సిద్ధంచేస్తాను. ధాన్యంగదీ, ఖజానాకొట్టూ వ్యర్థంగా వ్యయం  
కానివ్వను. ఇల్లూ, వాకిలీ పూడ్చడం, వంటపాత్రలు శుభ్రంచెయ్య  
డం - వీటిల్లో అశ్రద్ధ చెయ్యను. బంధువులికీ చుట్టాలికీ అసంతృప్తి  
కలగనివ్వను.

“తరుచు తలవాకిట నుంచోవడం, † చెడ్డస్త్రీల సహవాసం  
చెయ్యడం, కయ్యానికి కాలుదువ్వడం, హేళనగా తరుచు నవ్వడం -  
ఇవన్నీ కిట్టనిపనులు నాకు.

“భర్తలు పొరుగుూరు వెళ్లేటప్పుడు పువ్వులూ, చందనమూ,  
నగలూపెట్టుకోను. వాళ్లు ఎప్పుడు తిరిగివస్తారా అని కనిపెట్టుకు కూచుం

\* పెనిమిటి పెక్కండ్రు పనితలగైకొన్న సమయైన వరస పలుపపలయు - కళాశాస్త్రం.

† తరుచు వాకట్లో నుంచున్న స్త్రీ వ్యభిచరిస్తుందని కళాశాస్త్రం. ఇదే, వాత్సయనుడి  
మతమున్నూ. బిచ్చకత్తే. యోగినీ, బౌద్ధసన్యాసినీ, కులబా, మంత్రకత్తే, సోదెకత్తే, మందుల  
మారీ - వీళ్లతో పరివ్రతలు స్నేహించెయ్యకూడదని వాత్సయనుడు.

టాను. అపరిమితమయిన భక్తితో అత్తగారిని నేవిస్తాను. ఆమె చెప్పినపనులన్నీ పనికిత్తైగా చేసిపెడతాను. గురువున్నీ, బ్రాహ్మన్నీ, అతిథున్నీ నేనే స్వయంగా భయభక్తులతో పూజిస్తాను. ఓర్పు, నెమ్మదీ, ప్రసన్నతా వదిలిపెట్టను. భర్తలు నెమ్మదయినవాళ్లు కదా అని తగని చనువు తీసుకొను. కోపం వచ్చిందో, వాళ్లు నాగు పాములే అని నాకు తెలుసు. అందుకని పక్కబెదురుతోనే వుంటాను.

“చూఅత్త కుంటీ దేవి భూదేవి లాంటి తల్లి. ఆమె స్నానమూ, భోజనమూ అవీ నేనే స్వయంగా చూస్తాను. ఆమె పరిచర్యలో రవంత లోపం రానివ్వకండా ఆమెని తృప్తిపరుస్తాను.

“ధర్మరాజు పంత్రిని రోజూ బంగారం పళ్ళెలలో ఎనిమిది వేల మంది బ్రాహ్మణులూ, పదివేలమంది యతులూ భోజనంచేస్తారు. వీళ్ళ భోజనాదికాల్లో ఏలోపమూ రాకండా నేనే చూస్తాను. బట్టలూ, నగలూ ఇచ్చి వాళ్ళని సంతోషపెడతాను. మాకోటలో లక్షమంది పరిచారకులు అభ్యాగతులకోసం ఎప్పుడూ సిద్ధంగా వుంటారు. వాళ్ళ వొంటినిండా బంగారం రత్నభూషణాలు మెరుస్తూవుంటాయి. చేతుల్లోని శాస్త్రాలు కిందపెట్టడానికి వాళ్ళకి అవకాశమే వుండదు. రాత్రీ పగలూ అభ్యాగతులికి వడ్డనలు చేస్తూనే వుంటారు. వాళ్ళంతా ఎలా పనిచేస్తూన్నదీ, ఎప్పుడు ఏపొరపాటు చేస్తున్నదీ నేనే కనిపెడుతూ వుంటాను ఎప్పుడూ మనజలం కారుచూపున్న లక్షలాది వనుగులూ, మంచి జవనత్వాయికల లక్షలాదిగురాలూ వున్నాయనూకు. వేళకి వాటిని రోజూ ఆహారం పెట్టేవాళ్ళనీ, వాటికి తగిన జాగ్రత్త తీసుకొనే వాళ్ళనీ నేనే నియంత్రిస్తాను తరుగులేని భాండాగారాల్లో నిండివున్న లెక్కాజమూ లేని రత్నరాసులూ, బంగారాలూ దినమూ జరిగే ఆ దాయవ్యయాలూ నాకు తెలియనివి లేవని నమ్ము. సొమ్ములు కాపర్ల వరకూ గల యావన్నుంది సేవకుల నశతలూ నేనే

పరికిస్తూ వుంటాను. అందరినీ నేనే నడుపుతాను. అందుకనే మావాళ్ళు కుటుంబభారం యాచత్తూ నామీద వేసి నిశ్చింతగా వుంటారు. నేనే అన్ని పనులూ చూస్తూవుంటాను.

“రాత్రి నాలుగోజామునే నేను నిద్రపోవడం. ఇంతెందుకూ రాచకార్యాల్లో మునిగి నిద్రాహారాలు మరిచేపోతాను నేను. వినావా? ఇలానడుచుకోడంవల్లనాభర్తలికి ఇష్టురాలినయ్యాను. అంతే కాని నువ్వన్న మందులూ, మాయలూ, గారిడీలూ మాత్రం ఎరగను.”

ద్రాపది చెప్పిన ఈమాటలతో సిగ్గుపడిపోయింది సత్యభామ. “ఎరక్క ఏదో అడిగేశాను. నాతప్పు పట్టించుకోకు. నేను అన్నవి అన్నీ నవ్వుతాలే అచకో. నిజంగా నీచరిత్ర వారవడిగా తీసుకోవాలి మావంటివాళ్లు” అం దామె.

“భర్తని వల్లో వేసుకునే చతురోపాయం చెబుతాను, విను, ” మృదువుగా నవ్వుతూ అంది ద్రాపది—“స్త్రీ అన్నదానికి భర్తేదైవం. భర్తని మించిన దైవం లేనేలేడు, భార్యకి. భర్త ప్రీతికలిగి దయ చూశాడో — అలంకారాలూ, వస్త్రాలూ, సంపత్తి, గౌరవం, సంతతీ, కీర్తి, స్వర్గం— అన్నీ కాళ్ళకింద వుంటాయి. అదిలేకపోతే, అడదాని గతి అడగనే అక్కరలేదు. ఇంతకీ వదినా, కష్టపడితే కాని సౌఖ్యం లేదు. పుణ్యగతి వుండదు. పెనిమిటిసేవ చేస్తేనే సుఖమూ, పుణ్యమూనూ. అంచేత, ప్రేమతో భర్తమనసుపట్టి మసులుకో. నువ్వే చూద్దవు కాని, నువ్వు గీసినగీటు చాటకండా నీతోనే వుంటాడు మాఅన్నయ్య.

“ఆయన నీ గుమ్మందగ్గిరికి వచ్చాడనగానే చప్పున లేచి ఎదురు వెళ్ళు. లోపలికిరాగానే నువ్వే ఆసనం అదీ అమిర్చిపెట్టు. నౌకర్లని నియమించాను కదా, అని ఉపేక్షించకు. అన్ని అవసరాలూ నువ్వే స్వయంగా చూడు. ఏదన్నా వో మంచిమాట నీతో చెప్తా

డనుకో - ఎంత నమ్మకమయినవాళ్ళతో అయినా సరే, అది చెప్ప కూడదు నువ్వు. నీనవతులికి తెలిసిందంటే, దాంతోనే వాక అభాండం నీమీద అల్లేస్తాను వాళ్ళు. అన్నయ్య మనస్సు విరిగిపోనూపచ్చు, దానివల్ల. భర్తకి నచ్చిన బంధువులూ, స్నేహితులూ వస్తే, వాళ్ళకి భోజనాలూ అవీ అరమరలేకండా ఏర్పాటుచేసి ఆదరించు. భర్తకి నచ్చనివాళ్ళు - వాళ్ళు నీకు ఎంత కావాలి నవాళ్ళు అయినా సరే, వాళ్ళతో ఎప్పుడూ సంవర్గం పెట్టుకోకు. ప్రద్యుమ్నూడూ మొదలయిన కుమార్తెతో అయినా ఏకాంతంగా, ఏకాననంమీద కూచో వడం కూడదు. కులవతులూ, పతివ్రతలూ, నిర్మలమతులూ అయిన స్త్రీలతోనే స్నేహం చెయ్యి. చెడ్డవాళ్ళ నీడకూడా తొంగిచూడకు.

“వదినా ! ఇవే నీకు మంత్రాలూ మందులున్నా. ఈమాత్రం చేస్తే చాలు. నువ్వు అన్న ‘భాగ్యం’ నూరింతలు వుంటుంది నీకు.”

ఈఉపదేశంతో పరమానందం కలిగిపోయింది సత్యభామకి. “ధర్మం తెలిసినదానివి నువ్వు” అంటూ ద్రౌపదిని ప్రశంసించి దామె. “దేవతల్లాంటివాళ్ళు నీభర్తలు. తపోబలం కలవాళ్ళు. శౌర్యవంతులు. కీర్తివంతులు. అచిర కాలంలోనే మీసామ్రాజ్యం మీకు వచ్చేస్తుంది. మీకు అపకారంచేసిన కౌరవరాజుభార్యలు దిక్కులేక మొత్తుకుంటారు. నవ్వుతూ కళ్ళారా చూస్తావు నువ్వు. బంగారం కొండల్లాంటి కొడుకులు కన్న వీరమాతవి. విచార మేమిటి నీకు? ప్రతివిందుడూ మొదలయిన నీ అయిదుగురు కొడుకులూ వచ్చి, ద్వారకలో వున్నా రివుడు. పినరంత లోపంలేదు వాళ్లకి. రుక్మిణీ, సుభద్రా మొదలయినవాళ్లు కన్న కొడుకులకంటే అధికంగా ముద్దు చేస్తున్నారు వాళ్లని. వాళ్ల చింతే వొద్దు నీకు” అంది.

అంతలో కృష్ణుడు పాండవులతో “వెళ్లి వస్తాను” అంటూ ప్రయాణానికి సిద్ధపడ్డాడు. మార్కండేయుడి దగ్గిరా సెలవు వుచ్చు

కున్నాడు. సత్యభామ ద్రౌపదిని కాగిలించుకుంది. “వెళ్లి వస్తాను” అంటూ సగౌరవంగా చెప్పి బయలుదేరింది. ఆమెతోకూడా రథ మెక్కి ద్వారకాపట్నం వెళ్లిపోయాడు కృష్ణుడు. పాండవులికి ధైర్యం చెప్పి, మార్కండేయుడూ తన ఆశ్రమానికి వెళ్లిపోయాడు.

ధృతరాష్ట్రుడి దుఃఖం

శ్రీకృష్ణుడూ, మార్కండేయుమునీ వెళ్లిపోయాక, కామ్యక వనం వదిలిపెట్టేశారు పాండవులు. ద్వైతవనం వచ్చి నివాస మేర్పరుచుకున్నారు.

ఒకనాడు హస్తినాపురం నించి బ్రాహ్మణుడు అక్కడికి వచ్చాడు. చక్కని కథలూ అవీ అతడికి తెలుసు. పాండవుల్ని చూసి, ఎన్నో కబుర్లు చెప్పాడతడు. తిరిగి హస్తినాపురం వెళ్లి, ధృతరాష్ట్రుడి దగ్గరికి వెళ్ళాడు. “పాండవుల్ని చూసివచ్చాను” అనడం తోనే వాళ్ళ ఊమం అడిగాడు ధృతరాష్ట్రుడు. “క్షేమం అంటే ఏదో ప్రాణాల్తో వున్నారు,” అన్నాడు బ్రాహ్మణుడు - “ఎండకి ఎండీ, వానకి తడిసీ, చలికి వడగట్టుకుపోయీ శరీరమాత్రావశేషాలుగా వున్నారు అయిదుగురున్నూ. దుఃఖసముద్రంలో మునుగుతూ తేలుతూ వున్నారంటే నమ్ము. పాపం, ద్రౌపదీ దేవి ఐదుగురుభర్తలు వున్నా అనాథలాగే వుంది. శోక దేవతే ఆమెరూపంలో మూర్తీభవించిందా అని పించింది నాకు.”

విని, గుండె నీరై పోయినట్టయింది ధృతరాష్ట్రుడికి. రెండు కళ్ళల్లోంచి బొటబొటా కన్నీళ్ళు ధారలుకట్టాయి. కొంత సేపటిదాకా నోట్లోంచి మాట పెగలకండాపోయింది. గొంతుక గడ్గదికపడింది. “అయ్యో” అంటూ నిట్టూర్చాడు. “చేతులారా నేను చేసిన చెడ్డ, నాకొడుకు తలపెట్టిన ద్రోహం-ఈ రెండూ పాండవులికి ఈపాట్లు

తెచ్చాయి, నా కొడుకులు అందరిలోకీ పెద్దవాడు ధర్మరాజు. కారవ కులానికే దీపంవంటివాడు. అంతటి ధర్మాతుడికి ఇంతటి దుఃఖం పెట్టాడు దయలేని దైవం! దివ్యమయిన మేడల్లో హంసతూలికా తల్పాలమీద నిద్రపోయే సుకుమారి కఠోరమయిన నేలమీద పడు కుంటున్నాడు! తెలతెల వారగానే మాగధులూ, భట్రాజులూ పాడే పాటలు విని ఉల్లాసంగా మేలుకునేవాడు, నక్కలు చేనేవూలలు పిని లేస్తున్నాడు.

“పదివేల ఏనుగుల బలశాలి భీముడు. అలిసి, బడుగయిన ఏనుగులారే పడివున్నాడు అడవుల్లో, పాపం!

“అన్నలూ, భార్య అలాకష్టపడుతూవుంటే చూసిన్నీ, అన్న గారి ఆజ్ఞ అడ్డుపెట్టడంవల్ల, కట్టుబడ్డ పాములా బుసకొడుతూ వుంటాడు అర్జునుడు. నా కొడుకు చేసిన కేరాయి తలుచుకుంటూ ఎంత బాధ పడిపోతున్నాడో!

“సింహంకొదమలే నకులనహదేవులు ధైర్యవంతులు. సుఖ పడవలసిన సుకుమారులు. అలా అప్టకష్టాలూ అనుభవిస్తున్నారు.

“అన్న శపథంచేశాడు. దానికి కట్టుబడిపోయాడు భీముడు. అంత ఘోరమయిన బలశాలీ అలా కష్టాలూ సహిస్తున్నాడు. అతడి గుండెల్లోమాత్రం ప్రళయాగ్ని రాజుతూనే వుంటుంది. శకుని కపటం, దుశ్శాసనుడి దుర్మార్గం, కర్ణుడి తుంటరితనం, దుర్యోధనుడి దుర్లయం— ఇవన్నీ శల్యాల్లా గుండెల్లో కెలుకుతూనే వుంటాయి అర్జునుడికి. శ్రోధం దావాగ్నిలా మండుతూనే వుంటుంది. గాలిలా దాన్ని వన వాసం నానాటికీ రెచ్చగొడుతూనే వుంటుంది. దానిమీద, వొళ్ళంతా మంటలెత్తుతూ వుంటే, మొహం జేవురించి, కనుబొమలు ముడిపెట్టి, దవడ కరుస్తూ వుంటాడతడు. నాకొడుకుల పాలిటి

మృత్యునే అతడు. అతడి భయంకరస్వరూపం ఎప్పుడూ కళ్లముందు కట్టినట్టే వుంటుంది నాకు,

“ధర్మరాజు హృదయంలో మాత్రం అర్జునుడంత కోపం వుండదు. యముడితోనే సమానం భీముడు. భీముడు దావాగ్ని. అర్జునుడు పెనుగాలి. కర్ణుడూ, శకునీ, నా నూరుమంది కొడుకులూ మహారణ్యం. ఆదావాగ్నితో ఈ మహారణ్యం కాలిపోవడం తప్పదు.

“కానీ. కర్మఫలం ఎవడు తప్పిస్తాడు? విధికి అడ్డేమిటి? కౌరవులికి అంత్యకాలమే దాపురించింది. సందేహం లేదు. వద్దుగాక వద్దు అని మొత్తుకున్నాను, జూదం మానమని. పిసరంత చెవినిపెట్టాడుకాదు దుర్మాంగుడు, దుర్యోధనుడు. కొడుకుని మానిపించలేక, కులక్షయమే తెచ్చుకున్నాను. ఇదంతా అదృష్టంకాకపోతే మరేమిటి?

“రాత్రి తరవాత పగలు రానే వస్తుంది. పగలు ముగిశాక రాత్రి వస్తుంది. అలాగే సుఖమూ, సుఖంవెంట దుఃఖమూ తగిలే వుంటాయి. మంచికి సంతోషిస్తూనే వుంటాం, ఆపదలు వచ్చి పడతాయి. ఆపదలికి అడిలిపోతూనే వుంటాం, సుఖాలూ వస్తాయి. లోకం తీరే ఇది. ఇంతకీ చేసుకున్నది అనుభవించక తప్పదు. ఇదంతా తెలిసినపండితులు మాత్రం సుఖదుఃఖాలు రెండూ వొక్కలాగే చూస్తారు. శాంతన్నా సౌఖ్యమన్నా వాళ్ళకే వుంటుంది, ఎప్పుడూ.

“మరోమాట, అన్నీపోయి అడవులపా లయాడు కదా, అర్జునుడు! అలాంటివాడు స్వదేహంతో స్వర్గంవెళ్ళి వచ్చాడట! ఇంత కంటే వింత ఏముంది? తంతే బూర్లగంపమీద పడ్డాడు! ధనుస్సు గాండీవం! బాణాలు దివ్యాలు! ఇంక కావలసింది ఏమిటీ అంటాను!” ఇలా అనేకవిధాల దుఃఖించాడతడు.

దు ర్యోధనుడి దుర్బుధి

తండ్రిమాటలు విన్నాడు దుర్యోధనుడు. “ఈముసిలాయన ఇంత బెగిలిపోయాడే?” అంటూ శకునిదిక్కు చూశాడు. అతణ్ణి, కర్ణుణ్ణి వెంటపెట్టుకుని వొకదగ్గర రహస్యంగా ఆలోచన మొదలెట్టాడు.

దుర్యోధనుడి మనస్సు కర్ణుడికి ముందే తెలుసు. “నీకు వచ్చే లోపమేముంది?” అంటూ అతడే కలగచేసుకున్నాడు ముందు. “అడవులు పట్టిపోయారు పాండవులు. అక్కడ అష్టకష్టాలూ అనుభవిస్తున్నారు. వాళ్ళశౌర్యం వాళ్ళదగ్గరే పెట్టుకోనీ. వాళ్ళ ఇంద్రప్రస్థంలోని సర్వసంపదలూ నీబుద్ధిబలంవల్ల నీచేతిలో చిక్కిపోయాయి. తూర్పు, పడమరా, ఉత్తరాదీ, దక్షిణాదీ- నాలుగు దిక్కుల రాజులూనీకే కప్పంచెల్లిస్తున్నారు. సముద్రమూ, కొండలూ, అడవులూ, ద్వీపాలూ-- అన్నిటితోనూ ఈ భూమండలం యావత్తూ, దేవలోకం ఏలేదేవేంద్రుడిలాగ నువ్వే పరిపాలించు. పల్లెజనమూ, పట్నవాసులూ నీఅభ్యుదయమే కోరుతున్నారు. కౌరవసమాజం అంతా నీమూలాన సన్నానంపొందుతూ వుంది. నిన్నే సేవిస్తూవుంది. నువ్వే ఇక లోకంలో సూర్యుడిలా ప్రకాశిస్తావు.

“పాండవులు ఇప్పుడు ద్వైతవనంలో కష్టపడుతూ వున్నారని వింటున్నాం. నువ్వు వొకసారి వెళ్ళి, నీసామ్రాజ్యవైభవంతా వాళ్ళ కళ్ళకి జగేలు మనిపించాలని నాకోర్కి. వేసవికాలపు సూర్యుడిలా వాళ్ళ కళ్ళు కప్పేయాలి నీ తేజస్సు. సహించలేకపోవాలి వాళ్ళు. వెనకటికి నహుషుడి కొడుకు యయాతిలాగ మహాజ్వలంగా వున్న నిన్ను చూచి వాళ్ళగుండలు బద్దలేఅయిపోతాయి. స్నేహితులికిసంతోషమూ, శత్రువులికి దుఃఖమూ కలిగించడమే కదా, సంపదలికి తగినఫలం! శత్రువులబాధచూస్తే కలిగే సంతోషంతో ధనధాన్యలాభం, పుత్రలాభం,



ఋంధుజనలాభం - ఇవేపి: సరికావంటే నమ్ము. నారబట్టలూ అవీ కట్టుకుని దుంపాదుట్రా నముల్తూ అడవిలో కుసిల్లుతూవున్న అర్జునుణ్ణి మనం మహారాజవైభవంతో వెళ్ళిచూసి, సంతోషించడంకంటే కృతార్థత ఇంకేముంటుంది! మహాసాభాగ్యభోగాల్తో వెలిగిపోతూవున్న నీరాణుల్ని చూసి, గుండె దిగజారిపోతుంది ద్రావదికి. తన్ను తానే నిందించుకుని కుంగిపోవాలి, అది. అప్పుడూ మన ఆనందం ” అన్నాడు. కర్ణుడి ప్రతీమాటా కనకాభిషేకంలా అనిపించింది దుర్యోధనుడికి. “ సరిగ్గా నామనస్సులోనిమాటే నువ్వు చెప్పావు,” అన్నాడతడు- “ తప్పకండా మనం ద్వైతవనం వెళ్ళవలసిందే. ముమ్మాటికీ ఇది నిశ్చయం. ఐతే, మానాన్నమాత్రం అంగీకరిస్తాడని తోచదు. అదొక్కటే భయంగావుంది. ఎంచేత నంటావా? ద్వైతవనంలో పాండవులువున్న సంగతి ఆయనకి తెలుసు. మనం అక్కడికి వెళ్ళడం అంటే వాళ్ళతో కయ్యానికే అని గ్రహించేస్తాడు. వద్దుగాక వద్దు అని భీష్మించుకు కూచుంటాడు.

“ అంతేకాదు, వాళ్ళు ఏదో మహా పరాక్రమంశులనీ, తపస్సుచేసినవాళ్ళనీ, బెంగపెట్టుకుని ఇంతసేపూ రాగాలుతీస్తున్నాడు. విన్నావు కదూ! ఆయనదగ్గర అదేపనిగా కూచుని, వాళ్ళనే పొగుడుతుంటాడు, భట్రాజులాగ విదురుడు. జూదంనాటించి విదురుడు పాండవులపక్షపాతి అన్నది బయటపడేపోయింది. మన ప్రయత్నం అతడు విన్నాడో, అడ్డమాని అడ్డంకులూ కల్పిస్తాడు. అంచేత, ఇదంతా రహస్యంగా వుంచి, బాబయ్యగారి అంగీకారం సంపాదించే ఉపాయం వెదకాలి. నువ్వు, శకునిమామా బాగా ఆలోచించండి ఇవాళ. రేపు ఉదయాన్నే వచ్చి, భీష్ముడుతాతయ్యనీ, బాబయ్యనీ వొప్పించి ప్రయాణం కడదాం. ” అనంతరం కర్ణుణ్ణి, శకునినీ పంపించివేసి తాను అంతఃపురములోకి వెళ్ళిపోయాడు దుర్యోధనుడు.

ఆరాత్రి ఎంతట తెల్ల వారుతుందా అన్నట్టు గడిచిపోయింది వాళ్ళకి. భళ్ళుని తెల్ల వారిందో లేదో, దుర్యోధనుడిదగ్గరికి వచ్చే శాడు కర్ణుడు. “చక్కనిఉపాయమే తట్టింది,” అంటూ మందహాసం చేశాడు — “ద్వైతవనంలో మన ఆవులమందలు వున్నాయికదా! వాటిని చూడడానికి వెళతామంటే తప్పకండా అంగీకరిస్తారు బాబయ్యగారు. ఏమంటావు?”

కర్ణుడి అడుగుల్లోనే శకునీ వచ్చాడు. “నీమీద వాట్టువేసి చెపుతున్నాను మహారాజా, రాత్రంతా నేను సరిగ్గా ఇదే ఉపాయం ఆలోచించాను” అన్నాడు. నవ్వుతూ ముగ్గురూ ఒకళ్ళచేతులు వొకళ్ళు చరుచుకున్నారు.

వెంటనే సుమంగుడు అని వొకగొల్లవాణ్ణి వెంటపెట్టుకుని ధృతరాష్ట్రుడి దగ్గరికి వెళ్ళారు. ముసలిరాజుకి నచ్చినమాటలు చెప్పి ప్రసన్నుణ్ణిచేసుకున్నారు ముందు. తరవాత “ఇదిగో, వీడు మన ద్వైతవనంలోని ఆలమందలనించి వచ్చాడు” అంటూ సుమంగుణ్ణి ఎదట పెట్టారు. సుమంగుడిదిక్కు తిరిగి “ఆలమందలు ఊమంగా వున్నాయా? అని అడిగాడు ధృతరాష్ట్రుడు.

“చిత్తం మహారాజా” అంటూ దుర్యోధనుడు చెప్పినపాఠం అక్కడ అప్పగించాడు సుమంగుడు. “ద్వైతవనంలో పశువులికి వున్న సౌఖ్యం మరెక్కడాలేదు మహాప్రభో. ఐతే, ఇప్పుడుమాత్రం పెద్ద ఆపదే వచ్చిపడిందండి. ఎక్కడాలేని క్రూరమృగాలూ దిగబడ్డాయండి అక్కడికి. ఈసంగతి కామందులవారికి మనవిచేసుకోవాలనే పడుతూ లేస్తూ వచ్చానండి” అన్నాడు.

సుమంగుడి నోట్లోమాట నోట్లోనేవుంది, వెంటనే కలగజేసుకున్నారు కర్ణుడూ, శకునీనీ. “ఐతే, క్రూరమృగాలు చంపేసి, ఆవుల

మందలు రక్షించడానికి అబ్బాయిగారిని చప్పున పంపండి మహారాజా” అని విన్నవించారు.

ఎంతో సేపు తటపటాయిస్తూ ఆలోచించాడు ధృతరాష్ట్రుడు. “బాగానేవుంది. క్రూరమృగాలు చంపడమూ, ఆలమందలు కాపాడడమూ రెండూ మంచివే. ఐతే, అక్కడ పాండవులు వున్నారు. అసాధ్యులు వాళ్ళు. అంచేత అక్కడికి మీరు వెళ్ళడమంటే నాకేమీ నచ్చడంలేదు. అడవుల్లో, బాధల్లో వున్నారు కదా, అని మీరు వాళ్ళని కవ్విస్తారు. నాకాయ నూకాయలు కారు వాళ్ళు. పైగా తపస్సులూ అవీ చేసివున్నారు. వాళ్ళకి కోపమేవచ్చిందా, తపశ్శక్తి చేత అయినా దహించేస్తారు. లేదా దివ్యాస్త్రాలతో అయినా చంపేస్తారు మీ యావన్మందినిన్నీ. మీరుచేసిన అవమానాల్లో వాళ్ళ గుండెలు కాల్తూనే వున్నాయి. మిమ్మల్ని చూస్తేనే పాములు చూసిన గరుత్మంతుడిలాగ భగ్గుమంటాడు భీముడు.

“అంతే కాదు, దివ్యాస్త్రాలు లేనప్పుడే వొక్కడూ తాను ప్రపంచమంతా జయించుకువచ్చాడు అర్జునుడు. దేవేంద్రుడి దగ్గిరికి వెళ్ళి దివ్యాస్త్రాలూ పట్టుకువచ్చా డిప్పుడు. అతణ్ణి ఎదిరించి నిలవ గల మగవా డెవ డిక! వాళ్ళకి మీరు చెడ్డ చెయ్యడం కానీ, మీకు వాళ్ళు చెడ్డ చెయ్యడంకానీ కూడని పనులు. అంచేత ఆలమందలకోసం తగినవాళ్ళని మరి ఎవళ్ళనయినా ద్వైతవనం పంపుదాం. మీరు మాత్రం వెళ్ళ వద్దు” అన్నాడు.

“నిజమే మహారాజా, పాండవులు పరాక్రమవంతులే. అయితే వాళ్ళని కదపవలసిన అవసరం ఏముంది మాకు! కదిపినా ధర్మం తప్పని వాడు ధర్మరాజు. శపథం వదిలి పెట్టడు. తమ్ములూ అతడి సత్యానికి కట్టుపడి వుంటారు. హద్దుదాటరు. నమ్మండి నామాట. మాకు వేటాడాలని ఎన్నాళ్ళయో ఎంతో వేడుకగా వుంది. మా వేడుకా నెర

వేరుతుంది. ఆవులమందలు రక్షించడమూ అవుతుంది. గట్టు తగలడమూ దేవుణ్ణి మొక్కడమూ రెండూ నెరవేరతాయి. ఏళ్ళబ్బందీ వుండదు. అంగీకరించండి” అంటూ సరిది చెప్పాడు శకుని.

మళ్ళీ తటపటాయించాడు ధృతరాష్ట్రుడు. చివరికి ఎలాగో “సరే, వెళ్ళిరండి” అంటూ సమ్మతించాడు. “బుద్ధికలిగి మనులుకు రండి. ఆలస్యమాత్రం చెయ్యకండి” అని హెచ్చరికా చేశాడు.

### ఆలమందలు

ధృతరాష్ట్రుడు ‘సరే’, అన్నాడో లేదో, ‘ఆలమందలికి ప్రయాణమ’ ని అటు పట్టణంలో చాటించేశాడు దుర్యోధనుడు. ప్రయాణానికి యావత్తు ఊణాలమీద సిద్ధం అయిపోయింది. మాంచి విలువయిన దుస్తులూ, ఆభరణాలూ వేసుకుని దేవేంద్రుడిలా బయల్దేరాడు దుర్యోధనుడు. వందమంది తమ్ములూ, కర్ణుడూ, శకునీ, తక్కిన స్నేహితులూ, బంధువులూ అలాగే అలంకరించుకున్నారు. అందరూ తగిన వాహనాలతోనూ, సైన్యాలతోనూ సిద్ధపడి ఎచ్చారు. దుర్యోధనుడి ప్రియరాళ్ళూ, రాణులూ ఎన్నో వేలమంది పల్లకీలమీదా, మేనాలమీదా బయలుదేరారు. ఆడా, మగా అనకండా వెంట నడిచారు పౌరులు.

ఈ ప్రయాణానికి అవసరంగా ఎనిమిదివేలు రథాలూ, ముప్పయివేలు ఏనుగులూ, తొంభయివేలు గుర్రాలూ, లక్షమంది కాలిభటులూ వున్న పెద్ద సైన్యమే వెంటనడిచింది. వేటలో బాగా ఆరితేరిన వేటకాళ్ళూ, విట విదూషకులూ, వంద వైతాళికులూ, వేశ్యలూ, వైశ్యులూ - వొక రేమిటి యావన్మందీ బళ్ళతోనూ వాల్లతోనూ ఆలమందలంటే ఆనందంతో ప్రయాణం కట్టారు.

అలా కోలాహలంగా బయలుదేరి రెండుకోసులదూరం మాత్రం వెళ్ళాడు దుర్యోధనుడు. అవాళ అక్కడ మకాంవేశాడు. ఆ సాయం కాలమూ రాత్రీ అక్కడే గడిపాడు. మర్నాడు ఉదయానే బయలుదేరాడు. కొండలూ, అడవులూ దాటి ఆలమందలు వున్న అరణ్యం ప్రవేశించాడు. వొక అందమయిన ప్రదేశంలో డేరాలు వేయించాడు.

ఆ వనంలో ఎన్నో వేలు, ఎటుచూస్తే అటు, తామర తంపరగా వున్నాయి ఆవులమందలు. అందంగా, భయమన్నమాట లేకండా స్వేచ్ఛగా విహరిస్తూవున్నా యవి. మల్లెపువ్వుల్లాగ, శంఖాల్లాగ, చంద్రహారాల్లాగ, మంచులాగ, నురుగులాగ, చందనంలాగ, ముత్యాలసరాల్లాగ, వజ్రాల్లాగ - తెల్లటివీ, కడిమిపువ్వుల్లా, కృష్ణ చందనంలా, నల్లమేఘాల్లా, నల్లకలవల్లా, తమాలపువ్వుల్లా-నల్లటివీ, ముదిరిన మంకెనకకురంగువీ, బంగారం సంపెంగపువ్వు రంగువీ - ఇలా రకరకాల రంగులవి వున్నాయి ఆలమందలు.

అవన్నీ చూశాడు దుర్యోధనుడు. తన పశుసమృద్ధికి పరమానందభరితుడయ్యాడు. మహారాజు వచ్చాడనడంతోనే సవినయంగా వచ్చి, సాష్టాంగపడ్డారు గొల్లలు. వాళ్ళందరినీ ఎవళ్ళకితగినట్టువాళ్ళని ఆదరించాడు దుర్యోధనుడు. వాళ్ళతో కలసి, ప్రతీమందా తిరిగాడు. ప్రతీమందలోని ఆవులపేళ్ళూ వాటిలక్షణాలూ విడివిడిగా అడిగి తెలుసుకున్నాడు. ఆబోతులూ, దూడలూ, ఈనిసఆవులూ, లేత పెయ్యలూ, చూడిఆవులూ - ఇలా యావత్తు పశువులూ ప్రత్యేకంగా పరికించాడు. ఏమందకి తగినట్టు ఆమందకి తగినరక్షణకోసం తగినవాళ్ళని నియోగించాడు. గొల్లలు తెచ్చి సమర్పించిన పాలూ, పెరుగూ, మజ్జిగా మొదలయినవి సపరివారంగా ఆరగించాడు.

ఇదంతా అయి సుఖంగా కూచున్నాక, గాయకులూ, నర్తకులూ, భద్రాజులూ వచ్చి దుర్యోధనుణ్ణి అభిషేకించారు. వాళ్ళు డరినీ ఎవళ్ళకీతగిన బహుచూనాలు వాళ్ళకీ ఇచ్చి, ఆదరించా డతడు.

తరవాత వేటకీ ఉపక్రమించాడు దుర్యోధనుడు. శేర్లు రొప్పి, మందలుమందలు పడగొట్టాడు. తరిమితరిమి వందలకొద్దీ పెద్దపెద్ద ఏనుగులు పట్టుకుని కట్టేశాడు. వెంటాడి వెంటాడి భయంకరమయిన సింహాలు చంపేశాడు. కారెనుపోతులూ, పెద్దపులులూ, ఒంటరి అడివి పందులూ లెక్కా జమా లేకండా కొట్టేశాడు. అడివి అడివంతా ఎక్కడచూసినా తానే అయి వీరవిహారంచేశాడు.

అలా వేటాడి వేటాడి వనమంతా తిరిగాడు దుర్యోధనుడు. తామరపువ్వుల పరిమళంతో గమ్మునుని పోతూవున్న చెరువులు చూశాడు. పువ్వులూ, పళ్ళతో వంగిపోతూన్న తోటల్లో తిరిగాడు. నెమళ్ళూ, తుమ్మెదలూ, చిలకలూ, కోకిలలూ చేస్తూవున్న మధుర ధ్వనులు విన్నాడు. ఇలా పరివారంతో సహా తిరిగి తిరిగి చివరికి ద్వైతవనం సరోవరం చేరుకున్నాడు.

ఆసమయానికి ద్వైతసరోవరం సమీపంలోనే వున్నాడు ధర్మరాజు. మునులసహాయంతో కందమూలాలూ అవీ సాధనంగా పెట్టుకుని, సద్యస్కంధం అని వాక యజ్ఞం చేస్తున్నా డతడు.

ద్వైతసరోవరం చూడగానే అక్కడ “క్రీడాగృహాలు నిర్మించండి” అని సేవకుల నాజ్ఞాపించాడు దుర్యోధనుడు.

రాజు తలిస్తే కొదవేముంది? వెంటనే క్రీడాగృహాలు కట్టడం మొదలు పెట్టారు సేవకులు. ఇట్టే పని ప్రారంభించారో లేదో వాళ్ళు, గబగబా పరిగెత్తుకు వచ్చారు కొందరు గంధర్వులు. “ఈసరోవరం గంధర్వరాజు చిత్రసేనుడిది. అతడి క్రీడలకోసం ఏర్పడింది ఇది. మీ

రెవ్వరూ ఇక్కడ ఇలాంటి పని చెయ్యకూడదు. అసలు ఈ ప్రాంతానికి రాకూడదు మీరు. వెళ్ళిపోండి” అని గడమాయించారు. చేసేది లేక తెల్లపోయారు సేవకులు. రోజుకుంటూ వెళ్ళి అదంతా దుర్యోధనుడితో చెప్పారు. దిట్టమయిన సైనికుల్ని కొందరిని వెంట ఇచ్చి పంపాడు దుర్యోధనుడు. వాళ్ళు వచ్చి “మీరే ఇక్కడి నించిపోండి” అని కూకలు వేశారు గంధర్వుల్ని. “దుర్యోధనమహారాజు దయ చేశారు. ధృతరాష్ట్రులవారి కుమార్తె వారు. ఇక్కడ జలక్రీడ లాడడానికి రాణులతో కూడా వేంచేస్తున్నారు. మీరిక్కడ వుండకూడదు. పోండి” అన్నారు.

“ఏమిటి ఈ తలబిరుసు?” అంటూ వొకళ్ళ మొహం వొకళ్ళు చూసుకుని నవ్వుకున్నారు గంధర్వులు. సైనికులమీద కోపమూ వచ్చింది వాళ్ళకి. “ఎదటివాళ్ళని తెలుసుకోకండా వున్నాడు మీరాజు. మదమెక్కిన ట్టున్నాడు. తన మానమూ, ప్రాణమూ పోగొట్టుకోవాలని చూస్తున్నాడు. మామాట వినండి. బుద్ధిమంతుల్లాగ వెనక్కి వెళ్ళిపోండి” అన్నారు ఖచ్చితంగా.

“సరే, చూస్తాం” అంటూ వెళ్ళి దుర్యోధనుడితో సంగతంతా చెప్పారు సైనికులు. అగ్గిమీద గుగ్గిలం వేసినట్టు మండిపోయాడు దుర్యోధనుడు. తమ్ముల్ని, కర్ణుడూ మొదలైన ముఖ్యుల్ని చూశాడు. “వెళ్ళండి. మీమీ సైన్యాలు వేసుకుని గంధర్వులగర్వం వదలగొట్టండి. సరోవరం ఆక్రమించండి. వాళ్ళకి సాయం దేవతల్తో దేవేంద్రుడు వచ్చినా సరే, వీపు పగలగొట్టి పంపండి” అంటూ గర్జించాడు.

ఓ, ఇక అడిగేదేముంది? పొలో అంటే పొలో అంటూ కౌరవుల రాణుల యావత్తూ కదిలింది ద్వైతసరోవరం దగ్గరికి. వాళ్ళ సింహనాదాల్తో దిక్కులు చిల్లులే పడిపోయాయి. అలా వస్తూన్న చతురంగబలానికి ఎదురు వెళ్ళి ముందు నెమ్మదిగా వారించారు కొందరు

గంధర్వులు. “ మాతో మీకు విరోధ మెందుకూ ? అగండి. మేం చెప్పేది కాస్త వినుండి ” అంటూ చెప్పడం మొదలు పెట్టారు. ఆ మాటలు లక్ష్మమే చెయ్యలేదు, సేనముందు నడుస్తూవున్న యోధులు. బాణాలతోటే జవాబుచెప్పారు గంధర్వులికి.

మించివచ్చిం దంటూ చిత్రసేనుడి దగ్గరికి పరిగెత్తారు గంధర్వులు. జరిగిందంతా విన్నవించారు. చెప్పరానంత కోపంవచ్చింది చిత్రసేనుడికి. “ వెళ్ళండి. ఫిరాయించండి కారవుల్ని. దొరికినవాణ్ణి చంపేసి మరీరండి ” అంటూ ఎన్నో వేలమంది గంధర్వుల్ని, మాంచి మెరికెల్లాంటివాళ్ళని పంపాడు దుర్యోధనుడి సేనమీదికి.

బల్లెమూ, బాణమూ, కత్తి, గదా, గండ్రగొడ్డలీ, త్రిశూలమూ - ఏది దొరికితే అది పట్టుకుని వొక్కసారి వచ్చారు గంధర్వులు. ఏనుగుల్లాంటివాళ్ళు, పెద్దపెద్ద కొండల్లాంటివాళ్ళు, మంచిమంచి తేజోవంతులు - వాళ్ళంతా కో అంటే కో అంటూ వచ్చి చుట్టుముట్టారు కారవుల్ని. కనపడ్డవాణ్ణి ముందూ వెనకా చూడకండా మోదడం మొదలెట్టారు. దుశ్శాసనుడూ మొదలయిన కారవులు ఎవ్వరూ కూడా గంధర్వుల దెబ్బలికి నిలవలేకపోయారు. తోకముడుచుకుని దుర్యోధనుడి వెనక్కి పారిపోయారు. కర్ణుడుమాత్రం కదలకండా నిలబడ్డాడు. గంధర్వుణ్ణి వొక్కణ్ణి ముందుకి రానివ్వలేదు. భల్లమూ, అర్ధచంద్రమూ వంటి గట్టి గట్టి బాణాలతో కొడుతూ నిమిషంలో వందలకొద్దీ గంధర్వుల్ని నరికి కుప్పలుపెట్టాడు. ఎంత కొడుతూవుంటే అంతకి పదింతలు, వదింతలు, వెయ్యింతలు వచ్చిపడుతూనే వున్నారు గంధర్వులు. ప్రపంచమంతా గంధర్వమయమే అయిపోయినట్టయింది. ఎందరువచ్చినా ఎదిరిస్తూనే వున్నాడు కర్ణుడు.

ఇంతలో శకునీ, వందమంది తమ్ములూ, తక్కిన మూలబలమూ - యావన్మందితోనూ ఉద్ధృతంగా వచ్చి, కర్ణుడితో కలిశాడు దుర్యోధన



మహారాజు. కౌరవులికి గంధర్వులికి ఘోరమయిన యుద్ధం జరిగి పోయింది. కొంతసేపయేసరికి కౌరవులే పైచెయ్యిలా కనిపించింది. నిభాయించలేకపోయారు గంధర్వులు. చలించిపోయి, వెనక్కితగ్గేశారు. తనవాళ్ళు జంకిపోవడం చూశాడు చిత్రసేనుడు. కళ్ళమొయ్యాలతడికి కోపం వచ్చింది. ఒక్కసారిగా దురుసుగా మదపుటేనుగులాగ కౌరవసేనమీదికి పురికాడు.

మాయయుద్ధంలో మహిరావణుడు చిత్రసేనుడు. ముందూ వెనకూ చూడకండా ముమ్మరంగా ప్రయోగించాడు మాయాస్త్రాలు. గాలి బంధించిపోయింది. సూర్యుడు కనపళ్ళేదు. కౌరవసైన్యమంతా అల్లకల్లోలం అయిపోయింది. రథాలు ముక్కలైపోయాయి. ఏనుగులు పీనుగులయాయి. గుర్రాలు కూలిపోయాయి. భటులమాట ఇక చెప్పే అక్కర్లేదు. ఒక్కొక్కణ్ణి పదేసి పదేసిమంది గంధర్వులు పట్టుకుని చంపెయ్యడం మొదలుపెట్టారు. దాంతో, మారణహోమంలో పడిపోయిన ట్టయిపోయారు కౌరవులు. మరో ఉపాయం లేక, ప్రాణాలు అరిచేత్తో పట్టుకుని, ధర్మరాజు వున్నదగ్గరికి పారిపోయింది కౌరవసేన.

కర్ణుడు మాత్రం కదలేదు. గంధర్వులు కురిపిస్తూవున్న బాణాల వర్షంలో కులపర్వతంలాగ నిలబడే వున్నాడు. తన యావశ్యక్తులా పోరాడుతూనే వున్నాడు. దుర్యోధనుడూ అతడికి నాయంగా శకునీ, తమ్ములూ వాళ్ళతో నుంచున్నాడు.

ఇంతలో వొక వెయ్యిమందన్నా వుంటారు, మంచి ఘటికుల్లాటి గంధర్వులు. వొక్కసారి కర్ణుడి రథంమీదికి పురికారు. కొందరు గుర్రాలమీద పడ్డారు. కొందరు సారథిని పట్టుకున్నారు. కొందరు జెండాకర్ర విరిచేశారు. కొందరు రథచక్రాలు రెండూ ముక్కలు చేసేశారు. కొందరు గొడుగు తుక్కు తుక్కు చేసేశారు. కొందరు నొగలు గుండపిండి చేసేశారు. కొందరు జెండా చించేశారు. కొందరు ఇరుసే

విరిచేశారు. ఇలా రథమే లేకుండా చేసేశారు. దాంతో కర్ణుడూ పలాయనమే చిత్తగించాడు. వికర్ణుడి రథంమీదికి పారిపోయి అదే పారిపోవడం పారిపోయాడు.

దుర్యోధనుడు ఇంకా పెనుగులాడుతూనే వున్నాడు. చిరచిర లాడుతూ చూశాడు చిత్రసేనుడు. కర్ణుడి రథంలాగే అతడి రథమూ చిదకగొట్టారు గంధర్వులు. రథం విరగడంతోనే నేల కూలబడి పోయాడు దుర్యోధనుడు. మెరుపులా మీదపడ్డాడు చిత్రసేనుడు. దుర్యోధనుడి జుత్తుపట్టుకుని మెలిపెట్టాడు. కిందపడవేసి, పెడచేతులు విరిచికట్టాడు. అడివి అడివంతా దద్దరిల్లిపోయినట్లు వేద్య సింహ నాదమూ చేశాడు.

అది చూశారు గంధర్వులు. మరి పట్టపగ్గాలులేకపోయాయి వాళ్ళకి. దుర్యోధనుడి ఆడవాళ్లనీ, అతడి తమ్ములు దుశ్శాసనుడూ, దుర్ముఖుడూ, వివింశతీ, చిత్రసేనుడూ, విందుడూ, అనువిందుడూ మొదలయినవాళ్లనీ, వాళ్ల కుమార్తెనీ, మంత్రుల్ని పట్టుకున్నారు. అందరినీ విరిచికట్టి, చిత్రసేనుడిముందు పెట్టారు. మిగిలిన కౌరవులూ, పౌరులూ, మంత్రులూ వాళ్ళూ నెత్తినోరూ మొత్తుకుంటూ ధర్మ రాజుదగ్గరికి పరిగెత్తారు. “రక్షించండి, మహారాజా, రక్షించండి” అంటూ శరణు జొచ్చారు. “మితమ్ముణ్ణి దుర్యోధనుణ్ణి, ఆయన బార్యల్ని, తమ్ముల్ని కట్టేసి పట్టుకుపోతున్నారు గంధర్వులు. కరుణించండి. తమ్ముల్ని కాపాడండి” అని కాళ్లమీదపడ్డారు.

“కాగలకార్యం గంధర్వులే తీర్చేశారు,” పకాపకా నవ్వుతూ అన్నాడు భీముడు- “మనపని తేలిక అయిపోయింది. కను పులో చల్ల కదలకండా విజయం మన కాళ్ళముందుకి వచ్చింది. మోసం ముందుపుట్టింది. తరవాత పుట్టాడు మనతమ్ముడు దుర్యోధనుడు. పాపాలపుట్ట. దుర్మార్గుడికి తగినపనే చేశాడు దేవుడు. అడి

విలో అప్తకష్టాలూ పడుతున్నాం మనం. రాజ్యగర్వంతో మనల్ని నవ్వడానికి వచ్చాడు దుష్టు. తగినఫలమే అనుభవించాడు. అనుభవించనీ, మనం ప్రమేయం పెట్టుకోవద్దు. వాడిమీద దయఏమిటీ?”

“కావేషీ సాధించడానికి, తమ్ముడూ, ఇదా సమయం?”

అన్నాడు ధర్మరాజు— “శరణంటూ వున్న ఈకౌరవుల్ని కరుణించడం ధర్మం కదా, నీకు! ఒక్క కోకముక్కలు తోబుట్టువులంటే. ఒక్క వంశంలో పుట్టినవాళ్లకి సంపదకోసం వొక్కొక్కప్పుడు భేదాభిప్రాయం పుడుతుంది. అంతమాత్రం చేత సహజమయిన అనురాగం ఎటు పోతుంది? జ్ఞాతులు తమలో తాము ఎంతన్నా కుమ్ములాడుకోవచ్చు. కాని పరాయివాళ్లవల్ల పరాభవం వచ్చినప్పుడు వొకళ్ళనిచూసి వొకళ్ళు పూరుకుంటే, లోకనింద నెత్తిన పడుతుంది.

“దుర్యోధనుడు దుర్మార్గుడే. ఒప్పుకుంటాను. అయితే భార్యలతో సహా పరాయివాళ్ళచేతుల్లో పడిపోయాడు. ఇది ఉపేక్షిస్తే మనకి కులహాని. అంతేకాదు, శరణంటే రక్షించడం రాచధర్మం కదా! నీవంటి బలవంతుడయిన రాచబిడ్డకి ఇలాంటి మంచిపని కర్తవ్యమే అని వేరే చెప్పాలా? లే. ఆలోచించకు. తమ్ములూ, నువ్వు సర్వ సన్నాహాలతో రథాలమీద వెళ్ళండి. దుర్యోధనుణ్ణి విడిపించుకురండి.”

“అదేమన్నమాట అన్నయ్యా,” అంటూ మళ్ళీ అడ్డుతగిలాడు భీముడు— “వాడి ఏమంచి తలంచుకుని వెళ్ళమంటావు నన్ను? నీళ్ళలో తోయించాడు. విషం పెట్టాడు. ఇల్లు కాలాడు. కపటజూదం ఆడించి, రాజ్యం లాక్కున్నాడు. అంతమంది ఎడలా ద్రాపదిని జుత్తుపట్టుకు ఈడ్చించాడు. బట్టలూ విప్పించాడు. పుట్టినప్పటినించీ మనకి ఎసరుపెట్టని రోజేలేదు వాడు. వాడు చేసింది వొక్కటి పట్టించుకోవు నువ్వు. కేవలం దయా, దయా, దయా అంటావు. ఈదయ మన కష్టాలు దాటిస్తుందా?”

ఇలా పూర్వవిరోధం కలచుకుంటూ రుసరుసలాడా డతడు.

“పొరపడుతున్నావు” అంటూ నెమ్మదయిన మాటల్తో అతణ్ణి సముదాయించాడు ధర్మరాజు- “రక్షించమంటూ వస్తే, ఎంత చేతకాని వాడయినా తనచేతనయినంత సాయంచేస్తాడు. అలాంటిది, శూరుడయినవాడూ పైగా ఉత్తమశూరుడూ పూరుకోవడం న్యాయమేనా ? ప్రాణాలు తీసిన శత్రువే అగుగాక, శరణా అంటే రక్షించడమే ధర్మం హృదయం కలవాళ్ళు. దీన్నిమించిన ధర్మమే లేదు మరి.

“మీబలమూ పరాక్రమమూ బాగా తెలుసు దుర్యోధనుడికి. మనం ఇక్కడ వున్నామనీ తెలుసు. అంచేత తప్పకండా అతణ్ణి మీరు విడిపిస్తారని ఆశపడుతూనూ వుంటా డతడు. సందేహం లేదు. ఇది మనకి కీర్తి పుణ్యమూ తెచ్చిపెట్టే సమయం. ఈలవకాశం వదిలిపెట్టకూడదు. నిన్ను ఇంత నిర్బంధించకపోదును. నేనే వెళ్ళి వుందును. కాని యజ్ఞదీక్షలో వున్నాను. వల్లకాదు. అంచేత నువ్వు తమ్ములూ చప్పన వెళ్ళండి. గంధర్వుల్తో మంచి మాటలాడి, దుర్యోధనుణ్ణి విడిపించండి. సామోపాయానికి లొంగకపోతే మాత్రం యుద్ధం చేసన్నా సరే, కార్యం సాధించుకు రండి. నాయజ్ఞం సఫలం చెయ్యండి.” ఇలా అనేకవిధాల నచ్చజెప్పాడు.

ఎలా అయితేనేం తుదకి అంగీకరించాడు భీముడు. ధర్మరాజు చెప్పడంతోనే “దుర్యోధనుణ్ణి విడిపించందీ తిరిగిరాను” అని ప్రతిజ్ఞ చేశాడు అర్జునుడు. ఉత్సాహంతో వాళ్ళ ననుసరించారు నకుల సహదేవులు.

నలుగురూ చప్పన కవచాలు తొడిగారు. తూణీరాలు వేసుకున్నారు. ధనుస్సులు పట్టుకున్నారు. అన్నగారికి నమస్కరించి రథాలెక్కి బయల్దేరారు. ఆగమేఘాలమీద పరిగెత్తాయి రథాలు. కౌరవ సైన్యం యావత్తూ సింహనాదాలు చేస్తూ వారివెంట బయల్దేరింది.

అప్పటికే గంధమాదనం తోవజ్జి దుర్యోధనుణ్ణి వాళ్ళనీ లాక్కుపోతున్నారు గంధర్వులు. పాండవుల్ని చూడ్డంతోటే ఎదురు తిరిగారు. అన్నగారి ఆజ్ఞప్రకారం ముందు సామోపాయమే ప్రయోగించాడు అర్జునుడు. “మీకు మాకూ విరోధమెందుకు ? మంచిగా వదిలిపెట్టేయ్యండి దుర్యోధనుణ్ణి. మహారాజు ధర్మరాజు ఆజ్ఞ ఇది. కాదనకూడదు మీరు” అన్నాడు.

“ధర్మరాజయితేమాత్రం మా మీద ప్రభువా,” అన్నారు గంధర్వులు - “ఆయన ఆజ్ఞ మాకేమిటి? మేమెందుకు పాలించాలి? ఆజ్ఞాపించడానికయినా, శాసించడానికయినా వొక్కడే మాకు అధికారి, దేవేంద్రుడు. ఆయన్ని తప్పించి, ఎవరయినా సరే, లక్ష్యపెట్టం మేం.”

“ఐతే, మాతప్పులే దిక” అంటూ గాండీవం సారించాడు అర్జునుడు. “ముందే కయ్యం ఎందుకు అని మంచిమాటల్తో చెప్పిచూశాను. సామోపాయంతో ఎలాగూ దారికివచ్చినట్టులేదు మీరు. సరే, యుద్ధంచేసే విడిపించుకు వెళతాను దుర్యోధనుణ్ణి” అంటూ బాణాలతో కొట్టాడు గంధర్వుల్ని. గంధర్వులూ సిద్ధంగానే వున్నారు. బాణాల్తో వర్షమే కురిపించారు పాండవులమీద. ఇటు పాండవులూ, అటు లక్షలాది గంధర్వులున్నూ, భయంకరంగా జరిగింది యుద్ధం.

అర్జునుడి రథం విరగ్గొట్టాలని ఎగబడ్డారు గంధర్వులు. దయాదాక్షిణ్యంలేకండా పదిలక్షలమంది గంధర్వుల్ని చంపేశాడు అర్జునుడు. మంచిమంచి అగ్గితునకల్లాంటి వాళ్ళనల్లా తన బాణాగ్నిలో భస్మం చేశాడు. భీముడూ, నకుల సహదేవులూ కొడుతూ వున్న బాణాలు విడువూ విరామంలేకండా వున్నాయి. వింటిమోతలతో భూగవ్వారం నిండిపోతూ వుంది. గంధర్వసేనలో రక్తాలు మడుగులు కడుతున్నాయి.

అయినా, దుర్యోధనుణ్ణి వడలలేదు గంధర్వులు. అతణ్ణి అతడి భార్యల్ని, పరివార సహితంగా పట్టకుని ఆకాశమార్గంలో పరిగెత్తారు వాళ్ళు. ఆ కాశానికే అడ్డువేశాడు అర్జునుడు. దట్టమయిన బాణాలు వేశాడు. చీమకయినా సందులేకండా ఆకాశమార్గమంతా కప్పి పెట్టాడు. వల్లో చిక్కిన పిట్టల్లా అయిపోయారు గంధర్వులు. అయినా ఆగలేదు వాళ్ళు. అక్కడినించే అనేకరకాల ఆయుధాలు ప్రయోగించారు. అవన్నీ కింద పడకండానే ఖండించుకొన్నాడు అర్జునుడు. మరింత ఉగ్రుడయిపోయాడతడు. వాడి వాడి బాణాలు ప్రయోగించాడు. దాంతో గంధర్వుల తలలు తెగాయి. రక్తం వర్షంలా కురిసింది. కాలవలై పారింది. ఆకాశంమీద మరి కిక్కురుమనలేదు గంధర్వులు. ప్రపంచానికే భయంపట్టుకున్నట్టయింది.

అంతతో పోనివ్వలేదు అర్జునుడు. ఆగ్నేయాస్త్రం ప్రయోగించాడు. ఎండిన అడివి కాచుచు దహించేస్తుండే, అదిగో, అలాగ గంధర్వుల్ని కాలేసింది అగ్నిబాణం. మరి సహించలేకపోయాడు చిత్రసేనుడు. దారుణమయిన గడ తీసి అర్జునిడిమీద విసిరికొట్టాడు. సగంలోనే దాన్ని ముక్కలుచేసేశాడు అర్జునుడు. మాయాబలమే ఇక శరణ్యమయింది గంధర్వ రాజుకి. చప్పున మాయమైపోయాడు. కనపడకండా పాండవులు నలుగురిమీదా బాణాలమీద బాణాలు కురిపించాడు. కనపడకండానే మేఘం వురిమినట్టు వురిమాడు. తన పరాక్రమం యావత్ప్రకటించాడు.

మాట్లాడకండా శబ్దభేది బాణాలు వదిలాడు అర్జునుడు. చిత్రసేనుడి శరీరమంతా తూంట్లుపడేట్టు కొట్టాడు. లిప్తలో మాయాగీయా మాయమయేట్టు చేశాడు.

లొంగిపోయాడు చిత్రసేనుడు. ఆయుధాలూ అవీ వదిలివెట్టేశాడు. ఆకాశం దిగివచ్చి, అర్జునుడిముందు నుంచున్నాడు. తీరా

చూస్తే అర్జునుడి స్నేహితుడే చిత్రసేనుడు. ఎత్తిన ధనుస్సు దించేశాడు అర్జునుడు. భీముడూ వాళ్ళుకూడా ఆపేశారు యుద్ధం. రథాల మీంచే వొకళ్ళ నొకళ్ళు పలకరించుకున్నారు. కశలప్రశ్నలూ పేసుకున్నారు.

“నువ్వేనా సేన్తం, ఎవరో అనుకున్నాను” అన్నాడు అర్జునుడు. “ఐతే, మాతో నీకు విరోధ మేమిటి? వదిలి పెట్టేయ్యి దుర్యోధనుణ్ణి” అన్నాడు. “ఏడిసంగ తేమిటో మీరు తెలీదు, వినండి” అన్నాడు చిత్రసేనుడు. “అడవిలో మీరు ఆయాసపడు తున్నారు కదా! మిమ్మల్ని, మీ ద్రాపదీ దేవినీ హేళనచెయ్యాలనీ, అవమానించాలనీ ద్వైతవసం వచ్చాడు దుర్మార్గుడు. ఇదంతా దేవేంద్రుడు తెలుసుకున్నాడు. ఒళ్ళుమండిందాయనికి. ‘భార్యలతోనూ వాళ్ళతోనూ కలిపి కట్టేసి, పట్టుకుర’ మ్మని పంపించాడు నన్ను. అందుకే ఇలా వచ్చాను. ఆయన దగ్గరికే వీళ్ళని పట్టుకుపోతున్నాను అంచేత నువ్వు అడ్డురాకు. నువ్వు నాస్నేహితుడివి. నీమీద కోపంలేదు నాకు, నీపరాక్రమం చూస్తే సంతోషమే కాని మచ్చరం కలగదు” అన్నాడు.

“అదికాదు సేన్తం, నామాట విన. దుర్యోధనుడు మాకు సోదరుడు. అతణ్ణి వదిలిపెట్టు. అదే ఉపకారం అవుతుంది మాకు. అన్నయ్య ధర్మరాజూ సంతోషిస్తాడు. దేవేంద్రుడే చెప్పనీ, మరేమయినా కానీ - అదేదో ధర్మరాజుతో చెప్పు. ఆయన ఏం చెయ్యమంటే అదే చెయ్యి. నాకోసం ఈమాత్రం మన్నించు. రా” అన్నాడు.

స్నేహితుడిమాట తో సెయ్యి లేకపోయాడు చిత్రసేనుడు. కట్లతోనే దుర్యోధనుణ్ణి అతని భార్యల్ని వాళ్ళనీ తీసుకుని ధర్మరాజు దగ్గరికి వచ్చాడు. స్నేహపూర్వకంగా చిత్రసేనుణ్ణి సన్మానించాడు ధర్మరాజు. “ఇంకా నయమే అయింది. మాదుర్యోధనుడు మీచేత చావ

కండా బలికాడు. అదే సది చేయి చూడు. మీవల్ల మావంశానికి ఆపదలేకండా అయింది. బతికిపోయాం. ఇతడు నాతమ్ముడు. తప్పే చేశాడనుకోండి. అయితే మామొహం చూసి అంతా క్షమించండి. మాకోసం ఇతణ్ణి విడిచిపెట్టండి” అని ప్రార్థించాడు.

కాదసలేకపోయాడు చిత్రసేనుడు. దుర్యోధనుణ్ణి, అతడి భార్యల్ని, తమ్ముల్ని, మంత్రుల్ని అంశరిసి విడిచిపెట్టేశాడు. చాండవుల దగ్గిర సెలవు తీసుకుని తిన్నగా అనురావతి వెళ్ళిపోయాడతడు. దేవేంద్రుడి దగ్గిరికి వెళ్ళి జరిగినవంతా పూసగుచ్చిపట్టు నివేశించాడు. సంతోషించాడు దేవేంద్రుడు. అమృతం కురిపించి యుద్ధంలో చచ్చిపోయిన గంధర్వులు యావన్మందిని బతికించాడు.

చిత్రసేనుడు వెళ్ళాక దుర్యోధనుడి కట్లు విప్పించాడు ధర్మరాజు. “తమ్ముడా, ఇలాంటి సాహసం ఇంకెప్పుడూ చెయ్యకు” అని మందలించాడతణ్ణి. “దుర్జనుడు ఎప్పుడూ వాళ్ళు తెలిక సాహసం చేస్తాడు; మొదలటా నశిస్తాడు. సరే, -అయిందేదో అయింది. దీనికోసం విచారం పెట్టుకోకు. సపరిచారంగా ఇంతటితో ఇంటికి వెళ్ళిపో” అంటూ బుద్ధి చెప్పి పంపించాడు.

దించిన మొహం ఎత్తకండా వెళ్ళిపోయాడు దుర్యోధనుడు. ధౌమ్యుడూ మొదలయిన బ్రాహ్మలూ, తక్కిన యావన్మందీ ధర్మరాజు ధర్మబుద్ధి వెయ్యినోళ్ళతో మెచ్చుకున్నారు.





# అ రణ్య ప ర్వం



## ఆ రో ఆశ్వాసం

దుర్యోధనుడి ప్రాయోపవేశం

పాండవుల్ని పరాభవించాలనే బయలుదేరాడు దుర్యోధనుడు. తుదకి వాళ్ళవల్లే ప్రాణాలు దక్కించుకుని బయట పడ్డాడు. సిగ్గుతో అతడు కుంగిపోతున్నా డివుడు. దించిన తల ఎత్తడానికే మొహం చెల్లలే దతడికి. ఇంతకంటే చావే నయం అనిపిస్తోంది.

పాండవుల దగ్గరనించి బయలుదేరాడు దుర్యోధనుడు. చెదిరిన సైన్యాల్లా మెల్లిమెల్లిగా అతణ్ణి చేరుకున్నాయి. అలా కొంతదూరం వెళ్ళాడు. ఒక సమతల ప్రదేశం చూసి ఆగిపోయాడు. అక్కడే డేరాలు వేయించాడు. ఒక్కడే లోపలి గదిలో ప్రవేశించాడు. విచారిస్తూ వొంటరిగా మంచంమీద పడుకున్నాడు. రాహువు మింగిన చంద్రుడిలా కళాకాంతీ లేకండా వున్నా డతడు.

అంతలో వెదుక్కుంటూవచ్చి కలిశాడు కర్ణుడు. వికర్ణుడి రథం ఖాద పారిపోయాక, ఇదే రావడం అతడు. “అమానుషమయిన యుద్ధమే జరిగిపోయింది మహారాజా,” లోపలగదిలో అడుగు పెడుతూ అన్నాడు కర్ణుడు-“కామరూపులు గంధర్వులు. ఆకాశ వీధుల్లో ఎగిరిపోయే వాళ్ళు. ఉద్దంకులు. వాళ్ళముందు నుంచోడమే కష్టం ఎంతటివాళ్ళకయినా. అలాంటివాళ్ళని చంపేశావు నువ్వు. గెల్చుకు వచ్చావు. బ్రహ్మనందంగా వుంది నాకు.

“నువ్వు చూస్తూనే వున్నావు కదా, ఈసుళ్ళపుట్టలా ఎంత మంది నాఖాదపడ్డారో! నేనుమాత్రం తీసిపోయానా! కుప్పలు

కుప్పలు కూలగొట్టాను. అయితే, ఏం లాభం! మనసై న్యం మాత్రం నన్ను వదిలేసి వుడాయించింది. అడ్డుకునేవాళ్ళు లేకపోయారు. నారథం విరిగిపోయింది. అయినా, చలించలేదు నేను. వికర్ణశిరథం ఎక్కాను. ఆగితేనా అది! యుద్ధంలోంచి ఎక్కడికో లాక్కుపోయింది నన్ను. ఏమైతే నేం గాక! చెక్కుచెదరకండా నువ్వు బైటపడ్డావు. శత్రువుల్ని చంపేశావు. నిన్నుచూసి ప్రాణాలులేచివచ్చాయి నాకు. కృతార్థుణ్ణయాను.

“నిజానికి ఇంత పరాక్రమం ఎన్నడూ చూపించలేదు నువ్వు. అద్భుతం! మూడులోకాల్లోనూ నిన్ను మించినవాడు లేడంటాను నేను.” ఇలా దుర్యోధనుణ్ణి పొగడ్డం లంకించుకున్నా డతడు.

మరింత సిగ్గు పడిపోయాడు దుర్యోధనుడు. “అసలుసంగతి తెలియలేదు ఇతగాడికి. అందుకే ఇలా అంటున్నాడు ” అను కున్నా డతడు, లోపల. “మనమేమిటి, గెలవడ మేమిటి?” అంటూ జరిగిందంతా చెప్పడం మొదలుపెట్టాడు. “నువ్వు అలా వెళ్ళిపోయావు. నేనూ, తమ్ములూపోట్లాడుతూనే వున్నాం. ఉభయపై న్యాలూహలోరా హోరి పోరాడుతూనే వున్నాయి. ఇంతలో గంధర్వరాజుకీ నాకూ పడింది. అతడి బాణాల్తో చచ్చినంతపని అయిపోయింది నాకు. నన్నూ, నాభార్యల్నీ, నాతమ్ముల్నీ, మంత్రుల్నీ అందర్నీ చరపట్టి కట్టిశారు గంధర్వులు. దాంతో మనవాళ్ళంతా ఏడుస్తూ ధర్మరాజు దగ్గరికి పరిగెత్తారు. శరణు శరణంటూ అతడి పాదాలమీద పడ్డారు దయకి అపరావతారం ధర్మరాజు. తమ్ములు బలవంతులు కదా వెంటనే నన్ను విడిపించమని పంపాడు వాళ్ళని. ఆఘ మేఘాలమీద వచ్చి అడ్డుకున్నారు వాళ్ళు. మొదట మంచినూటల్తోనే చెప్పారు లాభంలేకపోయింది. వినలేదు గంధర్వులు. దానిమీద బాణాలికి పా చెప్పారు పాండవులు. భీముడూ, అర్జునుడూ, నకుల సహదేవులూ నలు

గురూ యముల్లాగ విజృంభించారు. ఘోరిమైన యుద్ధం జరిగింది. పాండవుల దెబ్బలకి ఆగలేకపోయారు గంధర్వులు. ఆకాశంమించి పారిపోవాలని చూశారు మమ్మల్ని పట్టుకుని. ఆకాశానికే అడ్డం వేశాడు అర్జునుడు. బాణాల్ని చూపలేక కట్టేశాడు. చేనేదిలేక లొంగిపోయాడు చిత్రసేనుడు. అర్జునుడి దగ్గిరికిచ్చి పలకరించాడు. అసలు అర్జునుడి స్నేహితుడే చిత్రసేనుడు. స్నేహితులద్వారా వోహలో అంటే వోహలో అనుకున్నారు. 'దుర్యోధనుడు మా తోబుట్టువు. అతణ్ణి వొదిలిపెట్టెయ్యి' అని కోరాడు అర్జునుడు. మన ఎత్తంతా అర్జునుడితో చెప్పేశాడు చిత్రసేనుడు. 'దేవేంద్రుడి ఆజ్ఞ ఇది. అంచేత వదలనుగాక వదలను' అన్నాడు. సిగ్గుతో నేను చచ్చిపోయానంటే నమ్ము. భూమిలో వోక రంధ్రమన్నావుంటే, దూరిపోదా మనిపించింది. అలా కాదంటూ ధర్మరాజుదగ్గిరికి పిలుచుకు వచ్చాడు చిత్రసేనుణ్ణి, అర్జునుడు. మనం తిసుకున్నగోతిలో మనమే పడ్డట్టయింది. కట్లతోవున్న సన్నూ, నావాళ్ళని ధర్మరాజునుండు నుంచో పెట్టారు. ధర్మరాజు దయవల్ల చెరవిడించా నాకు. బతిక బయటపడ్డాను. గెలుపు గెలుపంటావు నువ్వు. ఇదీ నాగెలుపు!

“కర్ణా! కిట్టనివాళ్ళ ఎదట భంగపడిపోయాను. నవ్వులపాలే అయిపోయింది నాబతుకు! ఇక రాజ్యంతో ఏం పని? బతుకెందుకు? ప్రాణాలెందుకు? యుద్ధంలో గంధర్వుల చేతుల్లో చచ్చిపోయినా బావుండేది. ఈ తలవొంపు లేకపోవును. అటు స్వర్గమూ, ఇటు కీర్తి రెండూ దక్కును. ఇంత ఇది అయ్యాక ఇంకా బతికి పదిమందిలోకి వెళ్ళలేను. ప్రాయోపవేశం చేస్తాను. ప్రాణం వొదిలిపెడతాను. దుశ్శాసనుణ్ణి తిసుకుని మీరంతా హస్తినాపురం వెళ్ళిపోండి.

“స్నేహితులికి సంతోషమూ శత్రువులికి సంతాపమూ కలిగిస్తూ ఇంతకాలం బతికాను. శత్రువులచేత తలకొట్టించుకుని, సిగ్గులేకండా

బంధువులమధ్య మొహ మెలా చూపించేది ? బాబయ్యగారి ఎడట ఎలా మాట్లాడేది ? పెద్దలు భీష్ముడూ, బాహ్లికడూ అడిగితే ఏమని చెప్పేది? ఆచార్యులయిన శృపుడిమొరనూ ప్రోమడి ఎడటా ఎలా నుంచుండేది? పరిజనులూ, పౌరులూ, పురోహితులూ ఎడిటికివస్తే ఎలా మొహం చూపించేది ?

“చేతులారా చేసుకున్న దోష మిది. అనుభవించి తీరాలి. ఒకరిని అని ఏమిలాభం? ఎంత ఒక్కవుండినా, ఎంత సంపదవుండినా చెడ్డనడత కలవాడు అవి ఉపయోగించుకోలేడు. చెడ్డపనుల్లో పడి చివరికి చెడిపోతాడు. తిప్పుకు. తలుచుకుంటే గుండె పగిలిపోతుంది. ఎంత దురవస్థకి వచ్చానూ! ఒక శత్రువు చెరపట్టడం! ఒక విరోధి దయతలిచి విడిపించడం !! - ఎంతయినా చెప్తుంది విధి ! మానమే పోయాక, ప్రాణంవుండి ఏం లాభం ? అందుకని చావే నిశ్చయించు కున్నాను. తిరుగులేని నిశ్చయమే ఇది. ఎవ్వరూ మాన్పించలేరు దీన్ని.”

అంతలో దుశ్శాసనుడూ అశిషి వెనక శకుని లోపలికి వచ్చారు. దుశ్శాసనుణ్ణి దగ్గికి పిలిచాడు మర్యోధనుడు. “తిమ్ముడూ, మన రాజ్యం నీకు పట్టంకడుతున్నాను. కౌరవసామ్రాజ్యానికి నువ్వే రాజువి ఇకమీద. కర్ణుడూ, శకుని మంత్రులుగా వుంటారు. ప్రపంచమంతా పరిపాలించు. తిమ్ముల్ని దయచూడు. బంధువుల్ని పోషించు. బ్రాహ్మణ జీవనోపాధులు నిలబెట్టా. పెద్దల్ని భక్తితో నేవించు. దేవతల్ని దేవేంద్రుడు పాలించినట్టు నామంతాల్ని పరిపాలించు. శత్రువులు తలనిత్తనివ్వకు. స్నేహితులైన శూరుల్ని సన్మానించు” అన్నాడు.

అన్నగారి మోహక్కమాటా మోహక్క శూరింటా అనిపించింది దుశ్శాసనుడికి. కెరటాల్లాగ పొంపొయివచ్చింది ముఖం. ఆపుకోలేక పోయా డతడు. అన్నగారిపాదాలమీది పడి బొంద్రుమన్నాడు. “ఇలా అనవద్దు అన్నయ్యా,” అంటూ కన్నీళ్ళతో పాదాలుకడి

గాడు. “భూగోళం బద్దలుకానీ, హిమాలయం కదిలిపోనీ, సముద్రం ఇంకిపోనీ, సూర్యచంద్రులు మాసిపోనీ - ఏది ఏమయినా కానీ వాక లోపమంటూ రాదు నీకు. రాజువి నువ్వు. నీపదవికి నేనా సమర్థుణ్ణి? నీ హితుల్ని రక్షిస్తూ, శత్రువుల్ని చంపేస్తూ నువ్వే సామ్రాజ్యం పరిపాలించు” అంటూ గోలుగోలుమన్నాడు. తమ్ముణ్ణి చూసి తానూ బొటబొటా కన్నీళ్ళు కార్చాడు దుర్యోధనుడు.

“ఏమిటిది? కుర్రాళ్ళలా ఏడుస్తూ కూచుంటా రేమిటి?” అంటూ ఇద్దరినీ వోదార్చాడు కర్ణుడు. “దైత్యం వహించండి. విచారం విడిచిపెట్టండి. ఏడ్చేవాళ్ళని చూస్తే పగవాళ్ళు మరీ నవ్వు తారు. దుఃఖపడేవాడికి దుఃఖంమీద దుఃఖమే వస్తుంది. ఇంకో లాభం వుండదు.

“మహారాజా, సర్వసౌఖ్యాలికీ ఆధారమైంది శరీరం. అలాంటి శరీరమే వదిలిపెడతా నంటున్నావు. ఎంత అవివేకం! ఏదో వాక తక్కువమనిమికి పుట్టవలసినబుద్ధి ఇది. నీ అంతటివాడికి తగదుగాక తగదు. నీ దుఃఖంచూసి నీ తమ్ములూ నేనూ సహించలేకపోతున్నాం. గుండెలు పగిలిపోతున్నాయి. అనుగ్రహించు. ఇంతమందినీ దుఃఖ సముద్రంలో ముంచెయ్యకు.

“ఇంతకీ పాండవులు విడిపించారని కదా, బాధపడుతున్నావు. అంతే. అనలుసంగతి ఆలోచించడంలేదు నువ్వు. రాజు రాజ్యంలో నిశ్చింతగా బతుకుతూవున్న పజలు, వాళ్ళు ఎవళ్ళయినా సరే, రాజుకి బండ్లే కదా! అంచేత అవసరంవచ్చినప్పుడల్లా రాజుకోసం పనిచెయ్యవలసిందే ప్రజలు. ఎక్కడావున్న న్యాయమే ఇది. అవునా? మరీ, పాండవులు నీ దేశంలో వున్నారు. నీ ఆజ్ఞకి బద్ధులయిన్నీ వున్నారు. కాబట్టి వాళ్ళు నీదాసులు. అవసరంవచ్చినప్పుడు నీ పనిచెయ్యడమే వాళ్ళ విధి. అదే చేశారు వాళ్ళు. దీనికోసం విచారించడం ఎందు

కంటాను! నాదంనాడే నీకు దాసులయిపోయారు పాండవులు. వాళ్ళు వస్తువులూ, వాహనాలూ యావత్తూ నీకు దఖలుపడ్డాయి. వాళ్ళూ నీకొలువులోనే వుండి నిత్యమూ నిన్ను సేవించవలసింది. అదీ లేకపోగా ఇలాంటి అవసరసమయాల్లో అయినా నీసేవ చెయ్యవద్దా? అదే చేశారు వాళ్ళు. దీనికి పైగా విచారమెందుకూ? బాగా ఆలోచించు. విచారం విడిచిపెట్టు. రాజధానికి బయల్దేరు. నామాట విను. సర్వం తెలిసినవాడివి. ఇంతకంటే ఏం చెప్పేది?

“కాదని భీష్మించావా, మాకు మాత్రం ఏముం దిక! ఇంత మందిమీ సీతోనే ప్రాయోపవేశం చేస్తాం. ప్రాణాలు వదిలిపెడతాం. లోకంలో నగుబాట్లు మాత్రం తప్పవు నీకు” అంటూ ఎన్నో విధాల బోధచేశాడు.

అయినా వినిపించుకోలేదు దుర్యోధనుడు. ప్రాయోపవేశమే నిశ్చయించుకు పడుకున్నాడు. అదిచూసి, “ఏమిటీ వెర్రి బాబూ,” అంటూ శకునీ సచ్చ చెప్పడం మొదలుపెట్టాడు— “అన్నివిధాలా ఆలోచించిచెప్పాడు కర్ణుడు. అతడిమాట మన్నించు. విచారం విడిచి పెట్టు. నీకోసం నాబుద్ధిబలం అంతా వినియోగించాను. నిష్కటకం చేసి, సుస్తసామ్రాజ్యమూ, నీచేతుల్లో పెట్టాను. అది అనుభవించకండా ప్రాణం వదిలేస్తా నంటూన్నావు. కాకపోతే ఏమిటిది? దీనివల్ల నువ్వు వృద్ధుల్ని సేవించడంలేదని మాత్రం స్పష్టపడుతోంది.\* కోపమో, సంతాపమో కలిగిందే అనుకో, అదేపట్టుకు కూచుంటారా మరి! వెంటనే వదిలిపెట్టేయ్యాలి గాని, ధైర్యంగా.

“పిరికి తనమూ, ఏమరుపాటూ, గర్వమూ, మెత్తబాటూ, కర్తవ్యం నిర్ణయించుకో లేకపోవడమూ, విషయలంపటత్వమూ — ఇవి

\* వృద్ధుల్ని సేవించినరాజు కష్టాలు వచ్చినా దుఃఖించడు. కామండకియనీతిసారం ప్రకమవర్గ. క్ష. 60.

పున్న రాజుదగ్గర లక్ష్మీనిలవదు; వొదిలిపోతుంది. అంచేత, ఇప్పుడు కర్తవ్య మేమిటో నిర్ణయించు ముందు.

“నీకు ఉపకారమే చేశారంటున్నావు కదా, పాండవులు! పోనీ వాళ్ళతో విరోధం విడిచి పెట్టేయి. తగిన బహుమతులు ఇచ్చి సన్మానం చెయ్యి, కానాలంటే. అంతేకాని, ఇలా దుఃఖితో కుంగిపోవడం దేనికి? గతనుంతా మరిచిపో. ఇప్పటి ఉపకారమే గణించు. మన స్సులో మో వవిధమయిన ఇదీ పెట్టుకోకు. పాండవుల్ని పిలిపించు. వాళ్ళ తండ్రివాటా వాళ్ళకి ఇచ్చేయి. పుణ్యమూ కీర్తి రెండూ దక్కుతాయి నీకు. వాళ్ళు నీతోబుట్టువులే కాని పరాయివాళ్ళుకారు కదా! మీయా, వాళ్ళూ ఏకం కండి. కలిసి రాజ్యం పరిపాలించండి. గౌరవానికి గౌరవమూ వుంటుంది. సౌఖ్యానికి సౌఖ్యమూ వుంటుంది.”-

ఇంకా ఏదో చెప్పుమోకే వున్నాడు శకుని. చప్పున లేచాడు దుర్యోధనుడు. తన కాళ్ళముందు పడివున్న తముణ్ణి గుచ్చి ఎత్తాడు. శిరస్సు ముద్దాడాడు. కర్ణుణ్ణి శకునినీ చూసి “ఎందుకు నన్ను బాధ పెడతారు?” అన్నాడు - “ధర్మం, ఐశ్వర్యం, ధనం, భోగం - వేటిమీదా అభిలాషలేదు నాకు. ముమ్మాటికీ ప్రాయోపవేశమే నిశ్చయించుకున్నాను. అడ్డురాకండిమీరు. మాటాడకండా మీ ఇష్టం వచ్చిన దగ్గరికి వెళ్ళిపోండి.”

“నిన్ను వదిలి ఎక్కడికి వెళతాం,” అన్నారు వాళ్ళు - “నువ్వే మాకు ప్రభువు. నీతోకే లోకం మాకు. నువ్వే ఇలా అయితే మరి మేము మూత్రం ఎటుపోతాం? నిన్నే అనుసరిస్తాం.”

అంతలో పడమటి పర్వతం చేరుకున్నాడు సూర్యుడు. మరణించా లన్న నిశ్చయంతో కుచిన్నానం చేశాడు దుర్యోధనుడు. వారబట్టలు కట్టుకున్నాడు. సాయంకాల నిత్యకర్మలు నిర్వర్తించాడు.

ఏకాంతస్థలంలో దర్భానరం వేసుకుని మామంగా కూచున్నాడు. క్రమంగా బాహ్యేంద్రియాల కర్మలు కూవత్తు వనిలి పెట్టేశాడు. గాలితేని దీపంలాగ స్థిరమయిన సమాధిదశలో వుండిపోయాడు.

### పాతశయిత్ర

పూర్వం దేవేంద్రుడితో వోడిపోయిన రాక్షసరాజులు పారి పోయి పాతాళంలో వుంటున్నారు ‘దుర్యోధనుడు ప్రాయోపవేశం చేసుకుంటున్నాడు’ - ఈసంగతి తెలిసింది వాళ్ళకి. రాక్షసలంతలో పుట్టినవాడు దుర్యోధనుడు. అతడు చచ్చిపోవడమంటే రాక్షసుల పక్షం నశించడ మన్నమాట. అంచేత రాక్షసరాజులు కూవన్నదీ సమా వేశమై ఆలోచించారు. దుర్యోధనుణ్ణి పాతాళానికి పిలవడమే కర్తవ్యం అని నిశ్చయించారు. వెంటనే వేద వేదాంగాలు తెలిసిన బ్రాహ్మల్ని పిలుచుకువచ్చారు. శుక్రదూ బృహస్పతీ చెప్పిన అధర్వమంత్రాల ప్రకారం హోమం పారంభించారు. మంత్రాలు చదువుతూ బ్రాహ్మలు అగ్నిలో నేయీ పాలు ఆహుతు లిచ్చారు. హోమకర్మ సమాప్తం కాగానే వాక భయంకరమైన స్వరూపంతో కృత్తి బయటికి వచ్చింది. “ఏమిటి సెలవు” అంటూ ఎదట నుంచుంది.

“దుర్యోధనుడు ప్రాయోపవేశం చేస్తూ కూచున్నాడు. వెళ్లు. అతణ్ణి తీసుకురా ఇక్కడికి” అన్నారు వాళ్లు. క్షణంలో వచ్చింది కృత్తి. దుర్యోధనుణ్ణి పొదివి పట్టుకుంది. లిప్తలో పాతాళలోకం తీసుకువచ్చింది. రాక్షసరాజులముందు నుంచో బెట్టింది.

దుర్యోధనుణ్ణి ఆవ్యాచుంగా కౌగిలించుకున్నారు రాక్షసులు. క్షేమం విచారించారు. “దుర్యోధనమహారాజా! శూరుడివి నువ్వు. ఆత్మహత్యకే తెగించా నేమిటి!” అని సాభిప్రాయంగా ప్రశ్నించారు—“ఎంతో మంది శూరులూ సెన్ను కనిపెట్టుకుని నీదగ్గర



వున్నారు. సుప్రసిద్ధమయిన భారతవంశంలో పుట్టావు. ఇలాంటి నీకు ప్రాయోపవేశం ఖర్చు ఏమిటి? ఆత్మహత్య చేసుకున్నవాడు ఇహలోకంలో హీనస్థం పొందుతాడు. సిద్ధులపాలవుతాడు. పరలోకంలో నరకజాథలూ అనుభవిస్తాడు. ఛా. నీవంటి బుద్ధిమంతులు చెయ్యవలసి నపవనేనా ఇది! ధర్మమూ, కీర్తి, భోగమూ యావత్తూ నాశనంచేసే ఈదుర్బుద్ధి వదిలిపెట్టు. ధైర్యం వహించు. ప్రతాపం ప్రకటించు. శత్రువుల్ని సంహరించు. నువ్వు ఏదో మనుష్యమాత్రుడివే అనుకుంటున్నా వేమో! కాదు. నీపూర్వజన్మరహస్యం చెబుతాం. కాస్త సావధానంగా విను.

“మేమందరం తపస్సుచేసి నిన్ను సంపాదించాం. ఘోరమయిన తపస్సుచేసి శివుణ్ణి వొప్పించాం. ఆయనే సృష్టించాడు నిన్ను. మాఅందరికీ నిన్ను నాయకుణ్ణిచేసి ఇచ్చాడు, మాకు. కేవలం వజ్రంతో తయారైంది నీపూర్వదేహం. ఏశస్త్రాలూ భేదించలేవు దాన్ని. నిత్యమూ కలకల్లాడుతూ, పువ్వులాగ, సుకుమారంగానూ వుండేది. మనుష్యస్త్రీలచూట అలా వుంచు. దేవకన్యలయినా ముగ్ధులు కావలిసిందే నిన్ను చూసి. అంత ఇదయిన శరీరంతో నిన్ను నిర్మించాడు శివుడు.

“నువ్వు భూలోకంలో పుట్టడంతోటే నీనహాయంకోసం ఎంతో అంతమంది దానవులూ, దైత్యులూ రాచకులంలో జన్మించారు. దివ్యాస్త్రాల్లో ఆరి శేరినవాళ్ళు, వాళ్ళంతా. వాళ్ళే భగదత్తుడూ మొదలయినవాళ్ళు. భీష్ముడూ, ద్రోణుడూ - ఇలా కొందరు దేవాంశలో పుట్టినవాళ్ళు వున్నారు. నిజమే. అయినా, రాక్షస భావమే ఆవేశిస్తుంది వాళ్ళని. దాంశో దయా దాక్షిణ్యం లేకండా తయారవుతారు వాళ్ళు. మూఢులికిమల్లే నొకళ్ళ నొకళ్ళు తిట్టిపోసుకొంటారు. ఆవేశంతో నొళ్ళుమరిచిపోతారు. కొడుకు లనీ,

మనమ లనీ, న్నేహిత లనీ, అన్నదమ్ము లనీ, శిష్యులనీ, గురువు లనీ, పిల్ల లనీ, పెద్ద లనీ,—ఏమీ విచారించకండా యుద్ధంచేస్తారు. దివ్యాస్త్రా లనీ, మానవాస్త్రా లనీ ఆలోచించరు. చేతికివచ్చిన ఆయుధంతో పాండవ పక్షాన్ని పడమోదుతారు. పాండవులూ బంధున్నేహం మరిచిపో తారు. తెగించి, నీమీదికి వస్తారు. నీచేత హతవారిపోతారు.

“అర్జును డంటే ఏదో అడలుగా వుంచి నీకు. మాకు తెలుసు. అందుకని మేమూ తగిన ఉపాయం ఆలోచించి సిద్ధంచేసి పెట్టాం. నరకాసురుడు కృష్ణుడిచేతిలో కాలం చేశాడు కదా! అతడి అంశ కర్ణుణ్ణి ఆవేశించేట్టు ఏర్పాటు చేశాం. దాంతో కృష్ణుడన్నా అర్జునుడన్నా మండిపడతాడు కర్ణుడు. తన దివ్యాస్త్రాల్తో అర్జునుణ్ణి, కృష్ణుణ్ణి ఇద్దర్నీ సంజకుంటాడు. తప్పదు. ఇది తెలిసి పాండవుల్ని రక్షించాలని చూస్తాడు దేవేంద్రుడు. కపటరూపంతో వచ్చి, కర్ణుడి కవచకుండలాలు చపాయిస్తాడు.

“సంశప్తకులని వెయ్యికోట్లు రాక్షసులు పుట్టే వున్నారు భూమ్మీద. యుద్ధంలో వాళ్ళచేతుల్లోనే చిక్కిపోతాడు అర్జునుడు. నీకు శత్రువు అన్న పురుగేవుండదు ప్రపంచంమీద. ఎక్కడచూస్తే అక్కడ నీశాసనమే వెలుగుతుంది. కనుక, మహారాజా, విచారం విడిచిపెట్టు. ప్రసన్నుడివి కా. మా ఇంతమందికీ నువ్వే తెప్పవి. నీ దుఃఖంచూసి, ఇంతమందిమీ జెంగపెట్టుకున్నామంటే నమ్ము. వెళ్ళు. మరో ఆలోచన పెట్టుకోక.”

ఇలా అనేకవిధాల వోదార్చి, బోధపరిచారు. మళ్ళీమళ్ళీ కొగలించుకున్నారు. సగౌరవంగా “వెళ్ళిరా” అంటూ సాగనంపారు.

తిరిగి వెంటనే దుర్యోధనుణ్ణి ఎత్తుకుని బయల్దేరింది కృత్తి. ఎక్కణ్ణించి ఎలా తెచ్చిందో అశ్లేష్టి అక్కడ అలా దించేసి వచ్చింది.

బ్రహ్మానందం కలిగిపోయింది దుర్యోధనుడికి. అంతా అద్భుతం గానూ, ఇంద్రజాలం గానూ వుంది. చిత్రమైన కలే అనుకున్నాడు మొదట. ప్రత్యక్షంగా చూసింది కల ఎలా అవుతుంది? నిజమే అని నిశ్చయించు కున్నాడు. తుదకి “యుద్ధంలో పాండవుల్ని గెల్చుకుంటాను” అన్న భావం దృఢపడి పోయిందతడికి. దాంతో చిదానందమే కలిగిపోయింది. రాత్రి జరిగిన ఈచరిత్రా, రాక్షసులు అన్న మాటలూ ఎవ్వరితోనూ చెప్పలే దతడు. అంతా గోప్యంగా తన మనస్సులోనే పెట్టుకున్నాడు.

మర్నాడు తెల్లవారింది. కాకి కావుమందో లేదో, కర్ణుడు వచ్చి పలకరించాడు దుర్యోధనుణ్ణి. ఎన్నో దృష్టాంతాలూ, హేతువులూ చూపిస్తూ, రహస్యంగా ఏవేవో బోధించాడతడు. “చచ్చి శత్రువుని సాధించలేం కదా?” అన్నాడు. “చావు క్షేమం కలిగిస్తుందా?” అని వాదించాడు. “వ్యర్థంగా చావడం గొప్పా?” అని అడిగాడు. “బొందెలో ప్రాణం వుంటేనే గెలుపన్నా, సౌఖ్యమన్నా సాధిస్తాం” అంటూ వొప్పించాడు. “శోకానికీ, దైన్యానికీ సమయంకా దిది. లే. పరాక్రమమే పరమావధి మనకి” అంటూ నచ్చు చెప్పాడు. స్నేహపూర్వకంగా రెండుచేతులతోనూ ఎత్తి అతణ్ణి కొగలించుకున్నాడు.

“అర్జునుడంటే ఏదో అడలుగా వుంది నీకు. నాకు తెలుసు. అరణ్యవాసం అయిపోయి, పద్నాలుగోవడు రానీ. నువ్వు చూస్తూ వుండగానే వాణ్ణి నంజుకుంటాను. ఇదిగో ఆయుధాలు పట్టుకు ప్రమాణం చేస్తున్నాను” అంటూ శపథమూ చేశాడు.

కర్ణుడు శపథమూ, రాత్రి రాక్షసుల మాటలూ సరిపోతూనే వున్నాయి. తన భావం మరింత ధృఢపడిపోయింది దుర్యోధనుడికి. చప్పునలేచి నుంచున్నాడతడు. దర్భాననం వదిలిపెట్టి బైటికి

వచ్చేశాడు. “పట్నానికి ప్రయాణ సన్నాహం కానివ్వండి” అని మంత్రులికి ఆజ్ఞాపించాడు. దినకృత్యాలు నిర్వర్తించుకుని తానూ సంసిద్ధుడై బయలుదేరాడు.

విచారం విడిచి పెట్టి అలా కలకల్లాడుతూ మహారాజు కనపడ్డంతోటే చంద్రోదయం అయిన సముద్రంలా అయింది కౌరవ సైన్యం. రారాజే పూర్ణ చంద్రుడు. గుర్రాల బొర్లు కెరటాలు. మదపు లేనుగులు మొసళ్ళు. సైనికులు చేపలు. సైన్యమే సముద్రం. శరత్కాలంలో రాజహంసలతోనూ, తామరపువ్వులతోనూ ఎలావుంటాయి చెరువులు. అదిగో అలావుంది, దుర్యోధనుడి తిరుగుయాత్రలో తెల్ల గొడుగులతోనూ పతాకాలతోనూ ఆకాశం.

దుశ్శాసనుడూ మొదలైన తమ్ములతోనూ, శకునీ కర్ణులతోనూ, మంత్రులతోనూ, భార్యలతోనూ వైభవంగా వాస్తినాపురం వచ్చేశాడు దుర్యోధనుడు.

కొన్నాళ్ళు గడిచిపోయింది. ఒకనాడు మంత్రులూ వాళ్ళతో కొలువుతీరి కూచున్నాడు దుర్యోధనుడు. ఆలమందలు చూచిందికి వెళ్ళిన విషయం ఎత్తుకుని దుర్యోధనుణ్ణి మొదలకించాడు భీష్ముడు. “పెద్దలు చెప్పిన మంచిబుద్ధులు చేదనిపించాయి. దుష్టుల్ని వెంట వేసుకు వెళ్ళావు. చూశావా, ఫలితం ఏమయిందో! గంధర్వులు బాగానేబుద్ధి చెప్పారనుకుంటాను. ఇంతకీ, ధర్మరాజు ద్వేషంలేనివాడు కాబట్టి బతికి పోయావు. ఈ సూతుడి కొడుకుని పూరికే పెద్దచేసి నమ్ముకుంటావు. ఏమయిందో! నీన్నా, నీభార్యల్ని, తమ్ముల్ని గంధర్వులు కట్టేసి పట్టుకుపోతూవుంటే అడ్డుపడ్డాడా, ఈగర్వపోతు? పుంజాలు తెంపుకు పారిపోయాడు. కళ్ళారా చూశావుగా, అయ్యగారి వీరత్వం! ఉద్దండమయిన బలవంతులు పాండవులు. వాళ్ళ శౌర్యంలో పదహారోవం తయినా వుందా, ఈబడాయిరాముడు దగ్గిర? వాళ్ళవిలువా, వీడి

విలువా గంధర్వుల కయ్యంలో తేలిపోయింది కదా! ఇప్పుడయినా బుద్ధి తెచ్చుకోమంటారు. కులమూ సిరీ చెడగొట్టుకో కంటాను. పాండవుల్లో కలిసి మెలిసీ బతక మంటాను. నా మాట విను. అన్ని విధాలా నయమవుతుంది నీకు” అన్నాడు.

ఏమిటీ గోల అన్నట్టు అనాదరంగా చూశాడు దుర్యోధనుడు. కర్ణణ్ణీ, శకునీ చూసి నవ్వుతూ లేచిపోయాడు. అతడూ, అతడి వెంట శకునీ, కర్ణడూ, తక్కిన తమ్ములూ లేచి బైటకి వెళ్ళిపోయారు. సిగ్గేపడిపోయాడు భీష్ముడు. తలవంచుకుని ఇంటికి వెళ్ళిపోయాడతడు.

వైష్ణవయజ్ఞం

భీష్ముడు వెళ్ళిపోయాక మళ్ళీవచ్చి కొలువుతీర్చాడు దుర్యోధనుడు. “తాతగారి మాటకేం! ఇప్పుడు ఏం చెయ్యాలో ఆలోచించండి” అన్నాడు. మంత్రుల్ని చూసి, “ఏం చేస్తే మన ప్రతాపమూ, పరాక్రమమూ వృద్ధిఅవుతాయో చెప్పండి” అని అడిగాడు.

“మహారాజా, ఇప్పుడుమాత్రం అడ్డేముంది మనకి!” అన్నాడు కర్ణుడు — “శత్రువన్న వాడు లేడుకదా, నీకు! ఏవిచారమూ లేకండా హాయిగా ఈప్రపంచం యావత్తూ ఏలుకో. దేవేంద్రుడిలాగ సర్వ సుఖాలూ అనుభవించు.”

“నిజమే, నీవంటి వీరుడు ఖోడ్డైవుంటే అడ్డేమిటి నాకు!” అన్నాడు దుర్యోధనుడు — “ఐతే వాక్కోరికమాత్రం ఎప్పుడూ ఖాధిస్తూ వుంటుంది నన్ను. ధర్మరాజు రాజసూయం చేశాడు కదా! అవాళనించీ అనుకుంటూనే వున్నాను, నేనూ రాజసూయం చెయ్యాలని. అది నాచేత చేయించావంటే నీమేలు మరిచిపోను.”

“అంతేనా, అదెంతలోమాట!” అన్నాడు కర్ణుడు — “దాని కోసం ఇంత ఆలోచించాలా మనం! రాజసూయానికి ఇదే తగిన

సమయం కూడాను. ఏమంటావా? ఉన్న రాజులు మావస్థంకీ నీస్వాధీనంలోనే వున్నా రిప్పుడు. అంచేత, మరో అణోచనే అక్కరలేదు. తక్షణం ఆరంభిద్దాం రాజసూయం. రాజుల్ని పిలిపించు. బ్రాహ్మల్ని కబురంపు. యజ్ఞశాలలూ, యావ స్తంభాలూ క్షిద్ధం చేయించు. భక్ష్య భోజ్యాలూ, యజ్ఞపరికరాలూ- అన్నిటికీ ఆజ్ఞాపించు. దేవేంద్ర వైభవంతో చేద్దువుకాని రాజసూయం. అన్నిటికీ నే నున్నాను.”

వెంటనే పురోహితుల్ని పిలిపించాడు దుర్యోధనుడు. “సంపూర్ణమైన దక్షిణాలతో రాజసూయమహాయజ్ఞం చేయాలనుకుంటున్నాను. సర్వకార్యాలూ సాకల్యంగా నిగించాలి మీరు” అని ఆదేశించాడు వాళ్ళని. సర్వం తెలిసిన పండితులతోనూ వాళ్ళతోనూ సంప్రదించారు పురోహితులు. తిరిగివచ్చి దుర్యోధనుడితో విన్నవించారు. “మహారాజా, రాజసూయం చేసేముందు శత్రువులు లేకండా చూసుకోవాలి మనం. పాండవులు నీకు శత్రువులుగా వుండనే వున్నారు. ముందు వాళ్ళని వోడించాలి నువ్వు. అప్పుడు కాని రాజసూయం ఆరంభించడానికి వల్లకాదు. అందుకని దానికిబదులు అలాంటిదే మరొకయజ్ఞం ఆరంభించమని మా మనవి. వైష్ణవయజ్ఞం అని వాకయజ్ఞం వుంది. అన్నివిధాల రాజసూయంతో సమానమది. లోగడ శ్రీకృష్ణుడు చేశాడు ఈయజ్ఞం. దీనివల్లా అభీష్ట సిద్ధి కలుగుతుంది” అన్నారు.

“ఇది బావుందంటే బావుంది” అన్నారు కర్ణుడూ శకునీ ఇద్దరూనూ. వైష్ణవయజ్ఞానికే ఉద్యుక్తు డయాడు దుర్యోధనుడు. తన ప్రయత్నం తండ్రితోనూ, తల్లితోనూ చెప్పాడు. వాళ్ళచేతా ‘ఊరి’ అనిపించాడు. తరవాత ద్రోణుడూ, విదురుడూ, భీష్ముడూ, కృపూ మొదలైన ముఖ్యులతోనూ చెప్పాడు. “బాగానేవుంది” అంటూ వాళ్ళు అంగీకరించారు.

పట్టణం దగ్గరలోనే వొక పుణ్యస్థలంలో ఎంతో అందంగా యజ్ఞశాలలూ అవీ తయారుచేయించాడు దుర్యోధనుడు. యజ్ఞానికి అవసరమయిన వస్తుసామగ్రి యావత్తూ, పూతికపుల్ల వారాలేకండా సిద్ధం చేయించాడు. ఒక మంచిరోజుచూసి, ఉత్తములయిన బాహ్మల సహాయంతో యజ్ఞదీక్ష ఆరభించాడు.

భూమండలంలోని రాజులు యావన్మందినీ ఆహ్వానిస్తూ దూతలు పంపాడు. ఉత్తములయిన బ్రాహ్మల్ని ఆహ్వానించాడు ఒక దూతని పిలిచి ద్వైతవనం పంపాడు. “పాండవుల్ని, వాళ్ళతో ఆశ్రమంలో వున్న బ్రాహ్మలు యావన్మందినీ యజ్ఞానికి పిలుచుకురా” అన్నాడు.

దూతవెళ్ళి ధర్మరాజుకి ఆహ్వానం అందించాడు. “దుర్యోధన మహారాజులుంగారు వైష్ణవయజ్ఞం చేస్తున్నారు. వారు తమ పరాక్రమంతో సంగ్రహించిన ధనంపెట్టి సంబరాలు సమకూర్చారు. మిమ్మల్ని మీతమ్ముల్ని, మీదగ్గిరవున్న బ్రాహ్మలు యావన్మందినీ దయచేయమని ఆహ్వానించారు” అని మనవి చేశాడు.

“సంతోషమయిన వార్త తెచ్చావు,” చిన్న చిరునవ్వు నవ్వుతూ అన్నాడు ధర్మరాజు— “దుర్యోధనుడు యజ్ఞం చేస్తున్నాడంటే మహానందంగా వుంది నాకు. కులమే పనిత్రమైందన్న మాట. అంతా బావుంది. మేము రావడమంటే ఎలా అవుతుంది? మా శపథం పూర్తయ్యాక కదా, మేం పట్నంలో అడుగు పెట్టడం? దుర్యోధనుడితో ఇది చెప్పి. మరోలా అయితో వద్దను.”

ఆ పక్కనే వున్నాడు భీముడు. “ఇలా రారా” అంటూ దురుసుగా పిలిచాడు దూతని— “అన్నయ్య చెప్పడం కాదు. నామాట విను. పదమూడోయేటి చివర శస్త్రాస్త్రాలన్నింటిలో ధృతరాష్ట్రుడి వల్లవ ముంది కొడుకుల్ని వేల్చి, సరయజ్ఞం చియ్యడానికి వస్తాడు ధర్మరాజు.

అందాకా రావడం పడదు. వెళ్ళు. జంకకండా మీరాజులుంగారి ముందు, నేను ఎలా చెప్పానో అలాగే చెప్పు.”

తీరిగివచ్చి జరిగిందంతా దుర్యోధనుడికి నివేదించాడు దూత. ధర్మరాజు చెప్పిన మంచిమాటలూ, భీముడన్న నిఘరం మాటలూ పున్నవి పున్నట్టు వివరించాడు.

‘దుర్యోధనమహారాజు వైష్ణవయజ్ఞం చేస్తున్నాడు’ - ప్రపంచ మంతటా పాకిపోయింది ఈవార్త. ఆహ్వానాలందిన యావన్మంది రాజులూ, మునులూ. దేశదేశాల ప్రజలూ వచ్చి, హస్తినాపురం నిండిపోయారు. వచ్చినవాళ్ళందరికీ తగిన సత్కారాలు జపడానికి, పాత్రోచితంగా దానాలు ఇవ్వడానికి విదురుణ్ణి నియమించారు.

అనుకున్న ముహూర్తంలో ఆరంభమైంది వైష్ణవయజ్ఞం. వచ్చినవాళ్ళకి లేదనకండా అన్నసంతర్పణ జరిగింది. తగినవాళ్ళకి గొప్పగొప్ప సంభావనలు అందాయి. కోరిన వస్త్రాలూ నగలూ అందు కుని, ఆశీర్వాదాలు కురిపించారు బ్రాహ్మణులు. ఎప్పుడు జరగవలసిన కర్మలు అప్పుడు - ముహూర్తం తప్పకండా జరిగాయి. శాస్త్ర ప్రకారంగా, నిర్విఘ్నంగా సమాప్తమైంది యజ్ఞం. అవబృథన్నానంచేసి, అసంఖ్యమయిన బంగారాలూ, రత్నాలూ బ్రాహ్మణికి ఇచ్చి పూజించాడు దుర్యోధనమహారాజు.

యజ్ఞశత్రువానికి వచ్చిన అనేకమంది ప్రజలు దుర్యోధనుడి ఎడట అతణ్ణి అనేక విధాల ప్రశంసించారు. “రాజులు ఎవ్వరూ ఇంతవరకూ ఇంత గొప్పగా యజ్ఞం చేసినవాళ్ళు లేరు. నిజంగా మహారాజా, మీ అద్భుతమే అద్భుతం. ఏనాడో హరిశ్చంద్రుడు రాజసూయం చేశాడని విన్నాం. ఇంద్రప్రస్థంలో ధర్మరాజుచేసిన యజ్ఞమూ చూశాం. ఆ రెండూ మీయజ్ఞం ముందు దిగదుడుపే అంటూ, ఈ వైష్ణవయజ్ఞం



చేసే రఘుమహారాజు, యయాతీ, భరతుడూ అఖండమైన కీర్తి సంపాదించారు. చివరికి పుణ్యలోకాలూ పొందారు” అన్నారు.

ఇలా కొందరు రాజముందు అంటే, కొందరు వ్యతిరేకంగానూ అనుకున్నారు, లోలోపల. “ధర్మరాజు రాజసూయం ముందు ఇదే మిటి? ప్సే! సముద్రంలో కాకిరెట్ట!” అంటూ పెదివి విరిచారు.

అనంతరం యజ్ఞశాలనుండి మహానందంతో పట్నంలోకి బయల్దేరాడు దుర్యోధనమహారాజు. తమ్ములూ, మంత్రులూ, బంధువులూ వెంటనడిచారు. గౌరులుతీరి రెండుపక్కలా పౌరులు జయజయ ధ్యానాలు చేశారు. పుణ్యస్త్రీలు అక్షింతలు చల్లారు. వందిమాగధులు పొగుడుతూ నడిచారు. ఇలా మహావైభవంతో వచ్చి పట్టణంలో ప్రవేశించాడతడు. రాజమందిరంలోకి వెళ్ళి ముందు ధృతరాష్ట్రానికి, గాంధారికీ సాదాభివందనం చేశాడు. తరవాత కృపాచార్యులికీ, ద్రోణాచార్యులికీ, భీష్మపితామహుడికీ ప్రణామంచేశాడు. ఇదంతా అయాక, కలకల్లాడుతూ బంగారం సింహాసనమీద కొలువుతీరి కూచున్నాడు.

అదే సమయమంటూ అందుకున్నాడు కర్ణుడు. “మహారాజా, దీనికి ఇదేకాటి అన్నట్టు దివ్యంగా జరిగింది నీయజ్ఞం. నిజంగా భాగ్యమంటే సీదే అంటాను. ప్రపంచం యావత్తూ నీకు స్వాధీనమయిపోయింది. హాయిగా అనుభవించు. పానకంలో పుడకల్లాగ పాండవులు మాత్రం మిగిలారు. వాళ్ళునీ కాజేసి, రాజసూయం కూడా చేద్దవుకాని. అదేదో అసాధ్యమనుకుంటున్నా వేమో! ఇదిగో, శపథం చేసి చెపుతున్నాను. అర్జునుణ్ణి చంపేదాకా కాళ్ళుగానీ గోళ్ళుగానీ కడగనని నమ్ము” అన్నాడు.

అమాంతంగా లేచి కర్ణుణ్ణి కాగిలించుకున్నాడు దుర్యోధనుడు. “నువ్వంటూ వుంటే పాండవుల పనిపట్టడం అదెంతఫని” అంటూ అతడి వీపు తట్టాడు.

కర్ణుడి ప్రతిజ్ఞ చారులవల్ల విన్నాడు ధర్మరాజు. అతడి మనస్సు మనస్సులోలేదు. కర్ణుడి అభేద్యమయిన కవచమూ, అతడి పరాక్రమమూ తలుచుకుంటూ బెగిలిపోయాడతడు. రాత్రిరాత్రంతా కంటి మీద రెప్పన్నా పడలే దతడికి.

వైష్ణవయజ్ఞంనాటినుండి మరీ ఇదిగా వున్నాడు దుర్యోధనుడు. రోజూ వృష్టిఘడియలూ కల్లడూ శకుని - ఈయిద్దరితోనే జరుపుతున్నాడు మంత్రాంగం. భీష్ముడూ, ద్రోణుడూ, కృపుడూ మొదలయిన పెద్దలికీ, మంచిమంచి బ్రాహ్మలికీ సత్కారాలూ సన్మానాలూ చెయ్యాలని చేస్తున్నాడు. “ఒకరికి ఇవ్వడమూ తాను అనుభవించడమూ— ఇదే డబ్బువున్నందుకు ఫలం” అంటూ నిత్యవినోదాల్లో వైభవంగా కాలం గడుపుతున్నాడు.

### జంతుసంతాపం

ఇక్కడ ఇలా వుంది. అక్కడ ద్వైతవనంలో వాకనాడు ధర్మరాజు గాఢనిద్రలో వున్నాడు. ద్వైతవనంలోని జంతువులు కన్నీళ్ళు కార్చుకుంటూ వచ్చి అతడి కళ్లో కనపడ్డాయి. “మహారాజా, మేమంతా ఈవనంలోని జంతువులం. మీరు రోజూ వేటాడి వేటాడి చంపగా ఈమాత్రం మిగిలి వున్నాం. మాకులని నిలవాలంటే బీజమాత్రంగా మేమే కనిపిస్తున్నాం. మమ్మల్నయినా దక్కించాలంటే మీరు మరో వనానికి మకాం మార్చాలి. ధర్మాత్ముడివి. మామొర్రమన్నించు” అంటూ గోలు గోలుమన్నాయి. గుండె నీరయినట్టయింది ధర్మరాజుకి. కలలోనే వాటికి అభయ మిచ్చాడతడు.

నిద్రలేచాక, వెంటనే తమ్ముల్ని పిలిచాడు ధర్మరాజు. స్వస్థ వృత్తాంతం వినిపించాడు. “సంవత్సరంమీద ఎనిమిది మాసాలు ఇక్కడ వున్నాం. చాలు. మరో వనానికి వెళ్ళిపోవాలిప్పుడు. కామ్యోక

వనానికి వెళదాం. మృగాలతోనూ పశులతోనూ అదిప్పుడు కీక్కిరిసి  
వుందని వింటున్నాను. అంచేత పదండి. అక్కడ తృణబిందుడి ఆశ్ర  
మం దగ్గర వుందాం” అన్నాడు.

మంచిదంటే మంచిదన్నారు తమ్ములు. వెంటనే ప్రయాణ  
సన్నాహం జరిగింది. తమ్ములూ, ద్రౌపదీ, బ్రాహ్మలూ పరివారం  
యవస్థాదితోనూ కలిసి కామ్యకవనం వచ్చేశాడు ధర్మరాజు. ఆశ్ర  
మం అదీ నిర్మాణం జరిగిపోయింది. అక్కడ అలా వుంటూవచ్చారు  
పాండవులు. కడమూలాలూ అవీ తింటూ కాలక్షేపం చేసేవారు.  
ఒకళ్ళ అవస్థ వొకళ్ళు చూసుకుని దుఃఖపడుతూనూ వుండేవాళ్ళు.  
జూదంనాటిపాట్లు తలుచుకున్నప్పుడల్లా వొళ్ళు వ్రుశుకత్తేది వాళ్ళకి.  
లోలోపల క్రోధం గుక్కిళ్ళు మింగేవాళ్ళు. ఇలా వుండగా పదకుండ్లో  
ఏడు గడిచిపోయింది. గడువుకాలం దగ్గిరపడుతుంది కదా, అని సంతో  
షిస్తూ వనవాసకష్టం సహించుకుంటున్నా పాండవులు.

ఒకనాడు వ్యాసముని కామ్యకవనం వచ్చాడు. దూరం నించే  
అతణ్ణి చూశాడు ధర్మరాజు. ఉన్న పాశానలేచి, తమ్ములతో సహా  
ఎదురువెళ్ళాడు. సగౌరవంగా అతణ్ణి తోడితెచ్చి, అర్ఘ్యమూ,  
పాద్యమూ ఇచ్చి, విశేషంగా పూజించాడు. అడవుల్లో అవస్థపడుతూ  
బాగా చిక్కిపోయివున్నార పాండవులు. మనమల దురవస్థ కళ్ళారా  
చూశాడు వ్యాసుడు. అంతటి మహామునీ కళ్ళల్లో నీళ్ళుతిప్పుకున్నాడు.  
సముదాయిస్తూ ధర్మరాజుతో అన్నాడు:

“సుఖమయినా, దుఃఖమయినా కాలవ్యత్యాసంవల్ల కలుగుతూ  
వుంటుంది. సుఖ మెలా స్థిరంకాదో, దుఃఖమూ అలాగే స్థిరంకాదు.  
తెలిసినవాడు ఈ రెంటితత్వమూ తెలుసుకుంటాడు. సుఖానికి సంతో  
షించడం కాని, కష్టానికి దుఃఖించడం కానీ చెయ్యదు. రెండూ  
సమానంగానే భావిస్తాడు. నీకు ఆపదలు వచ్చాయి, నిజమే. అయితే

ఇవన్నీ వోర్పుకోవాలి. నేనొకటి చెప్పుటను, విను. ఈసమయంలో తపస్సు చెయ్యి. తపస్సుని మించింది లేదు. తపస్సువల్లే సకలసౌఖ్యాలూ సిద్ధిస్తాయి. తుచూ, అహింసా, సత్యమూ. సమతా, ఇంద్రియనిగ్రహమూ, శాంతి, త్యాగమూ-ఇవన్నీ తపస్సు లక్షణాలు. ఇవే వరసగా ఊర్ధ్వ గతికి కారణాలు కూడాన్నూ. ఇప్పుడచేసే పుణ్యం మీదిజన్మలో మేలుచేస్తుంది. కనకనే దానమూ, ధర్మమూ, పరోపకారమూ మొదలైనవి చెయ్యాలి”-అని.

“అయితే, దానమూ, తపస్సు- ఈరెంటిలో ఏది కష్టం? ఏది అధికమైనఫలం ఇస్తుంది?” అని అడిగాడు ధర్మరాజు.

“దానం. దానమే అధికఫలమిస్తుంది,” అన్నాడు వ్యాసుడు- “ధనం మూలానకాని అదిసాధ్యంకాదు. కనక, కష్టమెందీ అదే. ఏమంటావా? ప్రాణంకంటేకూడా, ధనమే తీసి మనిషికి. ఘోరమయిన ఆయుధాలమీద పురకడమూ, సముద్రాలుదాటి వెళ్ళడమూ, నేల దున్నడమూ, పశువులకాయడమూ, అడవుల్లో తిరగడమూ, కొండలమీద అవస్థపడడమూ, అడ్డూరి గడ్డి తిని బానిసలుగా వుండడమూ-ఇదంతా డబ్బుకోసమేకదా, చేస్తారు! ఇంత కష్టపడి గడించిన డబ్బు వదిలిపెట్టడమంటే, ఎంతకష్టం!

“ఐతే, అన్యాయంలో ఆర్జించిన ధనంతో చేసినదానం నిష్ఫలం. మూఢులు మాత్రం అలాచేస్తారు. న్యాయార్జితమయిన ధనం, అది అల్పమే అగుగాక, కాలమూ, దేశమూ విచారించి, తగినపాత్రకి దానంచేస్తే అదే పదివేలై ఫలిస్తుంది. వెనకటికి ముద్దలుడు అని వొక ముని కష్టపడి, న్యాయంగా ఆర్జించిన తూమెకువడ్లు సత్పాత్రదానం చేసి పరమసిద్ధి పొందాడు.”

“ముసీంద్రా, ముద్దలుడు తూమెకు ధాన్యమే ఎలా సంపాదించాడు?” అని అడిగాడు ధర్మరాజు- “అది ఎలాంటి సత్పా

‘తుడికి దానం చేశాడు! వివరంగా వినాలనివుంది సెలవియ్యి.’  
వ్యాసముని ఇలా చెప్పాడు:

### ముద్గలుడికథ

పురాతన మును ఇతిహాసం ఇది. కురుక్షేత్రంలో వుండేవాడు ముద్గలుడు. అతిథులంతు ప్రాణం పెట్టేవాడు. మున్నూటా అరవైరోజులూ వ్రతదీక్షతోనే వుండేవాడు. మచ్చరమంటే ఎరగడు. కల్లో అయినా అబద్ధం ఆడేవాడు కాదు. అన్నిటిని మించి జితేంద్రియుడు కూడాన్నూ అతడు. భార్యా, వొక కుమారుడూ, తానూ ఈముగ్గురే సంసారం. శిలావృత్తి, ఉంచవృత్తి చేసుకుంటూ కుటుంబం గడుపుకు వచ్చేవాడు. దానికితోడు మరో విచిత్రమయిన పక్షిపవాసవ్రతమూ పెట్టుకున్నాడతడు. పాద్యమి మొదలుకుని పద్నాలుగురోజులుదాకా వొక్కొక్క గింజా ఏరుతూ తూమెడు గింజలు సంపాదించేవాడు. పర్వదినం (అమావాస్య, లేదా పౌర్ణమి) నాడు ఆతూమెడు వడ్లూ వండేవాడు. దాంతోనే దేవపూజా, పితృపూజా చేసేవాడు. అతిథులికీ పెట్టేవాడు. మిగిలిన అన్నం తానూ, భార్యా, కొడుకూ తినేవాళ్లు. అంతే. మళ్లీ పక్షంరోజులూ పస్తే.

ఇలా వుండగా వొక పర్వదినం ముద్గలుడి ఇంటికి దుర్వాసుడు అతిథిగా వచ్చాడు. చూస్తే చాలు నాంతి వస్తుంది-అంత అనవ్యంగా వున్నాడు దుర్వాసుడు. పిచ్చివాడిలా నానా ఇదిగానూ వున్నాడు. ఒంటిమీద బట్టలేదు. జుత్తు విరబోసివుంది. భూమి ఆకాశం మింగేసేటంత ఆకలితో తూలిపోతూ వచ్చాడతడు.

అతణ్ణి చూసి పిసరతయినా అనవ్యపడలేదు ముద్గలుడు. మాడ్డంతోనే ఎదురు వెళ్ళాడు. శౌరవపూర్వకంగా తీసుకువచ్చాడు. అర్ఘ్యమూ పాద్యమూ ఇచ్చాడు. భక్తితాత్పర్యాలతో భోజనమూ

పెట్టాడు. కడుపునిండా తినగలిగిందంతా తిన్నాడు దుర్వాసుడు. మిగిలించి పుచ్చుకుని శరీరంనిండా పులుముకుని చక్కాపోయాడు.

ఆ వొక్కపర్వంకో పోతే బాగాచే వుండేది. ప్రతీపర్వమూ— అనూనాస్యా, పార్శ్వమీ నలకండా అదేప్రకారం ప్రత్యక్షమయే వాడు దుర్వాసుడు. అదేప్రకారం అరమరలేకండా అన్నం పెట్టేవాడు ముద్గలుడు. అలాగే తిన్నంత తిని మిగిలించి వొళ్ళంతా పులుముకుని, తన దారిని తాను పోయేవాడు దుర్వాసుడు.

ఇలా ఆరుపర్వాలు ఆరుపర్వాయాలు వచ్చి భోజనంచేశాడు దుర్వాసుడు. మిగిలిన అన్నం ఇంటివాళ్ళకి దక్కకండా పులిమేసు కున్నాడు అయిగా, ఏమీ అనుకోలేదు ముద్గలుడు. ఇన్నాళ్ళూ పస్తే అయిగా, పినరంతాకూడా అశడిలో మార్పు కనపళ్ళేదు. ఆశ్చర్యపోయాడు దుర్వాసుడు. పరమానందభరితుడూ అయ్యాడు. 'నీవంటి దానశీలుణ్ణి భూమండలంమీద చూడలేదు' అంటూ ముద్గ లుణ్ణి ప్రశంసించాడు. 'సత్యగుణం కలవాడివి నువ్వు. సాధుపులంటే భక్తి నీకు. పుణ్యప్రభావుడివి. అద్భుతంగా వుంది నీచరిత్ర. అసహ్యించ కండా, అనమాసించకండా, చిరాకన్నా పడకండా, బద్ధకించకండా స్మిగలమయిన భక్తి కో అన్నదానం చేశావు. ప్రసన్నతా, సత్యమూ, ధైర్యమూ, ఇంద్రియనిగ్రహమూ, కష్టం సహించడమూ, వొకరినుండి ఏదీ పుచ్చుకోక పోవడమూ — ఇవన్నీ నీసాత్తు.

'కరుణలంటే పడిచస్తుంది నానక. ఓహూ, ధర్మమూ, శాంతి— వీటిని అన్నిటిని నాశనం చేస్తుంది ఆకలి. ఈరెండూ గెల్చుకున్నావు నువ్వు. ప్రాణాలు నిలబెట్టేదే అన్నం. అలాంటి అన్నం దానంచేసే ప్రాణాలమీదే ఆక వదులుకున్నావు! ఏమని పొగిడేది నిన్ను! మవస్సూ, ఇంద్రియాలూ నొకటిచేసి చేసినధర్మం తపస్సే అన్నాడు పెద్దలు. అలాంటి తపస్సు నీదగ్గిరే చూశాను. నిజం చెబుతున్నాను

పరమానందంగా వుంది నాకు. పుణ్యలోకాలు కిరతలామలకమయ్యాయి నీకు. నీ తపఃప్రభావం దేవలోకంలో దేవతలు పొగుడుతున్నారు. ఇప్పుడే వస్తుంది విమానం నీకోసం. స్వదేహంతో స్వర్గానికి వెళ్ళు. సుఖించు ' అని చెప్పి వెళ్ళిపోయాడు.

దుర్వాసుడు అన్న త్వే అంతలో విమానం పట్టుకువచ్చి, ముద్గలుడిముందు ఒక దేవదూత నుంచున్నాడు. దివ్యహంసలూ సారస పక్షులూ పూసివున్నాయి విమానానికి. చిరుగంటలూ వాటితో ఎంతో గొప్పగా వుం దది. దివ్యపరిమళాలు విరజిమ్ముతూ వుంది. ఎక్కడికిపడితే అక్కడికి వెళ్ళే కామగమనం దాంది.

'మహామునీ, దయచేయ్యి' అని ముద్గలుణ్ణి ఆహ్వానించాడు దేవదూత - 'నీధర్మం మూలాన స్వర్గలోకం వెళ్ళే అర్హత కలిగింది నీకు. రా, విమానం ఎక్కు.'

'స్వర్గం అంటే ఏమిటి?' అని అడిగాడు ముద్గాడు - 'మహాత్మా, ఎలా వుంటుంది స్వర్గం? అక్కడిమంచి చెడ్డా ఏమిటో వినాలని వుంది నాకు. సత్పురుషులతోన్నేహం నాప్తపదీనం అంటారు. మనం స్నేహితులమే ఇప్పుడు. మన స్నేహం పురస్కరించుకునే అడుగుతున్నాను. చెప్పు.'

ఈమర్త్యలోకానికి పైన వుంది స్వర్గలోకం' అంటూ ఆరంభించాడు దేవదూత - 'సర్వాలంకారలతోనూ, దివ్యంగా ప్రకాశిస్తూ వుంటుంది. దేవయాన మది. గొప్పగొప్ప తపస్సులూ, యజ్ఞాలూ చేసినవాళ్ళూ, సత్యవంతులూ, ఉత్తములూ, ఇంద్రియాలు జయించిన వాళ్ళూ, దానపరులూ, రణశూరులూ అక్కడ హాయిగా వుంటారు. అప్పురసలూ, సాధ్యులూ, దేవమునులూ, మరుత్తులూ, వసువులూ మొదలయిన వాళ్ళు విడివిడిగా ఎవళ్ళకితగినచోట వాళ్ళు నివసిస్తూ వుంటారు. ముప్పుయిమ్మాడువేల యోజనాల విస్తృతమయిన మేరుశిఖరం

మీద, నందనవనం మొదలయిన దేవక్షివ్యాసాలున్నాయి. పుణ్య పరుల క్షీడాస్థలా లవి. అక్కడ ఆకలి, దప్పి వుండదు. చలి, వేడి వుండదు. ముసలితనమూ, రోగమూ వంటి వికారాలూ వుండవు. ఎటు చూస్తే అటు మనోహరంగా వుంటుంది. ఇంద్రియాలు యావత్తూ ఆనందం అనుభవిస్తూనే వుంటాయి. ఈ పుణ్యలోకానికి అర్హులయిన వాళ్ళు కాలం నిండాక, మనుష్యశరీరాలు వదిలిపెట్టి, తేజోమయమైన దివ్యశరీరాలు ధరిస్తారు. దివ్యమయిన వస్త్రాలూ, దివ్యమయిన వస్తువులూ ధరిస్తారు. వాడని మంచిమంచి పూలదండలు వేసుకుంటారు. దేవదూతలు పట్టుకువచ్చిన విమానాలమీద అక్కడ చేరుకుంటారు. చీకూచింతా లేకుండా అక్కడ అన్ని సౌఖ్యాలూ అనుభవిస్తారు.

‘స్వర్గలోకంమీద బ్రహ్మలోకం వుంది. దానంతట అదే ప్రకాశిస్తూ, ఇతరలోకాలు ప్రకాశించేటట్టూ చేస్తుంది. మనువులూ, ధాతలూ, మునులూ అక్కడ వుంటారు. లోభమూ, క్రోధమూ, తాపమూ, పగా, సాపమూ, దుఃఖమూ—ఇవి ఏవీ అక్కడ వుండవు. ఈలోకాలు అన్నీ ప్రళయంలో నాశనం అయిపోతాయి. బ్రహ్మలోకం మౌనమే చెక్కుచెదరకండా శాశ్వతంగా వుంటుంది. అప్పుడు దేవేంద్రుడూ మొదలయినవాళ్ళూ అక్కడే నివసిస్తారు.

‘స్వర్గలోకం సుగుణాలు చెప్పను. మంచీ, చెడ్డూ రెండూ అడిగావు నువ్వు. ఇక, దోషాతేవో చెబుతాను విను. ఇక్కడ చేసిన పుణ్యఫలం స్వర్గంలో అనుభవిస్తాడు మనిషి. అంతే. అక్కడ మళ్ళీ పుణ్యం చెయ్యడానికి వల్లకాదు. ఇక్కడ చేసినపుణ్యం అక్కడ చెల్లిపోవడంతోనే తమిస్తారు స్వర్గంనించి. మరిగిన సుఖాలు మానుకోడం అంటే ఎంత కష్టంగా వుంటుందో ఆలోచించు. ఆ దుఃఖంతో



భూమిమీద పడతాడు, పుణ్యం చెల్లిపోయిన మనిషి. అతణ్ణి తేజస్సూ అత్రీ అంతరించిపోతుంది. \*

స్వర్గంలో వున్నంతసేపూ, తనకంటే హెచ్చుస్థాయిలో వున్న వాణ్ణి చూసినప్పుడల్లా కడుపుమంటగానే వుంటుంది అక్కడి వాళ్ళకి. ఒక్క బ్రహ్మలోకంలో తప్ప తక్కిన పుణ్యలోకాలు అన్నిటిలోనూ ఇదే పద్ధతి. పుణ్యలోకాలనించి తోసివేసిన మనిషి సరలోకంలో సౌఖ్య వంతుడయ్యే పుడతాడు. ఇది కర్మభూమి. అది ఫలభూమి. ఇదే ఇందులో వున్న రహస్యం. నువ్వు ఏదో మంచివాడవి. నీమీద కలిగిన ఆదరంవల్ల, నువ్వు అడిగింది చెప్పాను. ఇక దయచెయ్యి. ఆలస్యంచెయ్యకు. '

దేవదూత చెప్పిందంతా విని, కొంతసేపు ఆలోచించాడు ముద్గలుడు, ' ఐతే, అలాంటి స్వర్గం అక్కరేలేదు నాకు ' అన్నాడు. 'రమ్మని పిలిచావు. అదే పదివేలు అనుకుంటాను. ఆ స్వర్గసౌఖ్యాలు అన్నీ దేవతలకే వుండనీ. నాకెందుకు? వెళ్ళు. తెచ్చినచోటికే విమానం తీసుకుపో. ఎక్కడికి వెళితే మళ్ళీ మనిషి ఇక్కడికి తిరిగి రాడో, అదిగో అలాంటి ఉత్తమలోకం కావాలి నాకు. ఎలా అయినా దానికోసమే ప్రయత్నిస్తాను ' అనిచెప్పి విమానంతో దేవదూతని పంపేశాడతడు.

ఆ తరువాత శిలావృత్తి ఉంఛవృత్తి రెండూ విడిచిపెట్టేశాడు ముద్గలుడు. పరమశాంతిమార్గం అవలంబించాడు. నిందా స్తుతీ వొకటిగానే భావించాడు. మన్నన బంగారమూ వొక్కలాగే చూశాడు. నిర్వికల్పం అయిన జ్ఞానయోగంతో పరమసిద్ధి పొందాడు. ఇదీ ముద్గలుడి కథ.

“ధర్మరాజా, రాజ్యంపోయిందే అని విచారించకు. తపస్సు చెయ్యి. తపస్సువల్లే సర్వశుభాలూ సమకూడతాయి. పదమూడు

సంవత్సరాలూ గడిచిపోయాక, సీతాతతండుల రాజ్యం నీకు సంక్రమిస్తుంది. సందేహం లేదు.”

అలా మనమల్ని సముదాయించి తగిన ధర్మోపదేశమూ చేసి తన ఆశ్రమానికి వెళ్ళిపోయాడు వ్యాసముని.

జ య ద్ర ఘ డి దు ర్జ యం

ఎంతో నివాసయోగ్యంగా వుంది కామ్యకవనం. వేటకి ముమ్మరంగా మృగాలు దొరుకుతున్నాయి. ఎక్కడెక్కడ అక్కడ రకరకాల పూల చెట్లు ఘుమఘుమ లాడుతున్నాయి. మునీశ్వర్ల పుణ్యాశ్రమాలూ అధికంగానే వున్నాయి.

ఒకనాడు వేటకని బయలుదేరి వెళ్ళారు పాండవులు. అయిదు గురూ నాలుగుదిక్కులీకీ వెళ్ళారు. ద్రౌపదిని తృణబిందుడి ఆశ్రమంలో వుంచారు. ధౌమ్యుడూ, వాకరిద్దరు పరిచారకులూ మాత్రం ఆశ్రమంలో వున్నారు.

ఇంతలో అదేదారి వెళ్ళతూ సింధుదేశంరాజు జయద్రథుడు అక్కడికి వచ్చాడు. వృద్ధక్షత్రుడి కుమారు డతడు. నాల్వదేశం రాజుకూతుర్ని వివాహంచేసుకోవాలని మాంచి పటాటోపంతో తర్లి వెళ్ళుతున్నాడు. పెద్ద చతురంగబలమూ, ఎంతోమంది రాచ కుమాభూ అతడివెంట వున్నారు.

ఆశ్రమం వాకట్లో నుంచుని వుంది ద్రౌపది. వెడుతూ ఆమెని చూశాడు జయద్రథుడు. నల్లమేఘాల్లో మెరుపుతీగలాగ కామ్యకవనంలో కనపడుతోంది ద్రౌపది. చూసి చూడడంతోటే కళ్ళు జగేలుమన్నాయి జయద్రథుడికి. మళ్ళించుకోడమే కష్టమైంది చూపు. ఉత్తరక్షణంలో వికారమే ఎత్తింది. “చూశావా, ఆమెని” అంటూ పక్కనే వున్న కోటికాస్యణ్ణి పిలిచాడు. “ఎవ్వతో ఈవయ్యారి! అడి

విలో ఇలా వొంటరిగా వుండేం? దేవతాస్త్రియా? యక్షుల పడుచా? నాగకన్యా? ఎవ్వరీమె? మనుష్యస్త్రిలయితే ఇంత అందం ఎలా వస్తుంది? చివురాకులాంటి చేత్తో కదంబం కొమ్మ పట్టుకుని వసంతంలో వికసించిన కొత్తపూలతీగలాగ, వాః, ఎలా నుంచుందో చూడూ, చూడూ. అగ్నిజ్వాలలా హృదయంలో మంటలే పుట్టిస్తోంది.

“అబ్బ! ఈపిల్ల నాకు భార్యలయితేనా! మూడులోకాలూ ఏలు కుంటాను. మన్మథుణ్ణి బంటు చేసుకుంటాను. ఇదిగో చూడూ, ఆలోచిస్తే లాభంలేదు. వెళ్ళు. నాకోసం ఆమెని వొప్పించు. మా ఇద్దరినీ కలిపావో—సీమేలు మరచిపోను” అన్నాడు.

జయధ్రుడు నోట్లో మాట నోట్లోనే వుంది, ద్రౌపది దగ్గరికి వెళ్ళాడు కోటికాస్యుడు. “అమ్మాయీ, క్రూర మృగాలూ అవీ వున్న అడివి ఇది. ఇలా వొంటరిగా వున్నావు. ఏమిటి సంగతి?” అని వాయ్యరంగా అడిగాడు— “ఈవనదేవతవా? ఇంద్రుడితో అలిగి ఇలావచ్చేసిన శచీదేవివా? విష్ణుమూర్తి గుండెలమించి లేచిపోయి, విలాసంగా ఇటు వచ్చిన లక్ష్మీదేవివా? ఎవరు సువ్వు! నిన్ను కన్న పుణ్యాత్ముడు, మాతండ్రి ఏవంశంవాడు? మరి-నిన్ను కట్టుకుని-సుఖపడుతూన్న-ఆమహానుభావుడు ఎవడో? సీపేరేమిటి? సంకోచించకు. నిజం చెప్పు.”

“నేనెవరో తెలుసుకొవాలనుకుంటున్నావు కదూ! దాపరికం ఏముంది? చెబుతాను, విను. మహారాజు సురభుడు మాతండ్రి. నను కోటికాస్య డంటారు. బలానికి నన్ను చెప్పి, ఇంకొకణ్ణి చెప్పాలి. నాపేరంటేనే శత్రువులికి సింహస్వప్నం.

“అదిగో, అటుచూడు. ఆ బంగారం రథంమీద వున్నాడే, అతడు క్షేమంకరుడు. త్రిగర్త దేశం రాజు. అదిగో, ఆపక్కనేవుండి నిన్ను చూస్తున్నాడే, అతడు కళింగ దేశం రాజు. ఆచెరువు పక్కనించి రెప్పవెయ్యకండా నిన్నే చూస్తున్నాడు చూడూ, అతడు ఇత్వాకు

వంశం రాజు; సుబలమహారాజు కుమారుడు; సుభగుడు. ఎర్ర గుర్రాలు పూసిన రథాలమీద, రత్నభూషణాల్తో అన్ని శిఖల్లా మెరుస్తున్నారే, వాళ్ళు పన్నెండుగురూ సౌవీరకుమాళ్ళు. అదిగో ఆపట్టపు టేనుగుమీద కొత్త పెళ్ళికొడుకులా వున్నాడే అతణ్ణి చూడు. సౌవీరరాజకుమాళ్ళు పన్నెండుగురూ అతణ్ణి నేవిస్తున్నారు. ఈ అనేక వేల రథాలూ, ఏనుగులూ, గుర్రాలూ, భటులూ ఆయన వెనకాలే వెళుతున్నారు. ఎవరనుకున్నావు ఆయన! ఆయనే సింధు, సౌవీర దేశాల ప్రభువు; జయద్రథమహారాజు. నిన్ను చూసి - నీవివయం కనుక్కురమ్మని ఆయనే నన్ను పంపించాడు.”

కోటికాన్యణ్ణి చూడగానే, చప్పున, మృదువుగా కదంబం కొమ్మ వదిలేసింది ద్రౌపది. పైట చెంగు సర్దుకుంది. “ఒంటరిగా వున్నాను. ఇలా రావచ్చా అబ్బాయీ,” అంది - “కుమాళ్ళు కలదాన్ని నేను. ధర్మవతిని. ఎవ్వ తెతోనో మాట్లాడినట్టు మాట్లాడుతున్నావు. కూడునా ఇది? నువ్వు శిబివంశంలో పుట్టినవాడివి. సురభుడి కుమారుడివని ముందే తెలుసు నాకు. ఎవరనేనా నీప్రశ్న? పాంచాలం రాజు దృపదుడి కుమార్తెవి. ద్రౌపది అంటారు నన్ను. పంచపాండవుల ధర్మపత్నిని. నన్ను ఇక్కడ వుంచి వేటకని వెళ్ళారు మావాళ్ళు. ధర్మరాజు తూర్పుకీ, భీముడు దక్షిణందిక్కుకూ, అర్జునుడు పడమరకీ, నకులనవాడేవులు ఉత్తరానికి వెళ్ళారు. వాళ్ళు వచ్చే వేళా అయింది. ఇప్పుడే వచ్చేస్తారు. మీరు గౌరవనీయులే వాళ్ళకి. అంచేత వాళ్ళ ఆతిథ్యం స్వీకరించే వెళుదురు కాని. వాళ్ళు వచ్చేవరకూ ఈ ఆశ్రమం దగ్గర కొంచెంసేపు విశ్రమించండి.” అలా అనేసి భయపడుతూవున్న మనస్సుతో పర్ణశాలలోకి వెళ్ళిపోయిందామె.

కోటికాన్యకుడు జయద్రథుడి దగ్గరికి తిరిగి వచ్చేశాడు. ఆమె ద్రౌపది అనీ, పాండవుల భార్య అనీ చెప్పాడు. ఎనిమిదో అవస్థలో

పున్నాడు జయద్రథుడు. ద్రౌపదిని ఎత్తుకుపోవాలనే ఎత్తువేశాడు. అందుకు తగినవాళ్ళని కొందరిని వెంటవేసుకుని, ఆశ్రమంలోకి బయల్దేరా డతడు.

సింహాంగుహలో చొరబడ్డ దుప్పిలాగ పాండవుల కుటీరం ప్రవేశించాడు సైంధవుడు జయద్రథుడు. ద్రౌపదిని చూసి “ఏం బావున్నావా?” అంటూ మందహాసం చేశాడు. “నీకు తగిన ప్రేమ పాండవులమీద. ఐదుగురూ గులాసాయేనా?” అని కుశల మడిగాడు.

“ఆ, నీకుమాత్రం తెలియం దేముంది? స్థిరమయిన మనస్సు మావాళ్ళది. క్షేమంగానే పున్నారు” అంది ద్రౌపది - “నువ్వు ఆరోగ్యంగానే పున్నావు కదా! పాండవుల ఇంటి అతిథి వయావు ఇవాళ. ఇదిగో ఆసనం. ఇఁకో కాళ్ళు కడుక్కందికి నీళ్ళు. పుచ్చుకో. లేడిమాంసంతో భోజనంచేసి వెళుదువు కాని. మీ బాపలు వేటకి వెళ్ళారు. ఇప్పుడే వచ్చేస్తారు. వాళ్ళువచ్చి ఆతిథ్యమిస్తారు. మీ అందరినీ ఆదరిస్తారు. మీరు, మీపరివారమూ వారి అతిథ్యం పుచ్చుకునే వెళ్ళాలి.”

“చాలా సంతోషం” - వెకిలిగా నవ్వుతూ అన్నాడు జయద్రథుడు - “నువ్వు చేసిన మర్యాదలన్నీ వచ్చినట్టే భావిస్తున్నాను. ఏకొరతా లేదు. - అయితే, చల్లకివచ్చి ముంతదాచడం ఎందుకూ! - నిజం చెప్పేస్తున్నాను. నిన్ను చూసిందగ్గిరసించీ - నిలపలేకండా పున్నాను, మనస్సు. బతకనివ్వటం లేదు, మన్మథుడు. నన్ను కృతార్థుణ్ణి చెయ్యాలి, నువ్వు. లే. ఆలోచించకు. రా. రథ మెక్కు.

“రాజ్యంపోయి అడవులుపట్టిపోయారు పాండవులు. వాళ్ళ హీనదశ చూసి, సాటివాళ్ళందరూ నవ్వుతున్నారు. అలాంటి మోటు వాళ్ళతో పాపం, సౌఖ్యం ఏముంటుంది నీకు! పిచ్చిదానివి. డబ్బు తేని మగవాళ్ళని ఆడదన్నది ఎవరైనా వెంబడిస్తుందా? సింధు,

సావీరదేశాలికి పట్టమహాదేవి చేస్తాను నిన్ను. మహారాణితై, ఇష్ట భోగాల్తో ఏలుకో నన్ను.”

నిలుబెట్టా వాణికిపోయింది ద్రౌపది. చప్పున కొంత ఎడంగానూ వెళ్ళిపోయింది. తన భర్తలు వచ్చెయ్యాలంటూ వెయ్యి దేవుళ్ళ కయినా మొక్కుతుంది, లోలోపల. జవాబుచెప్పి కొంత కాలక్షేపం చెయ్యాలనీ నిశ్చయించింది. “నాకు తోబుట్టు వపుతావు. ధర్మమేనా ఇలా అనడం” అంటూ అవమానచూచడంగా అతణ్ణి చూసింది. “దుస్సల భర్తవి నువ్వు. దుర్యోధనుడికి ఎలాగో అలాగే పాండవులికీ చెల్లలే దుస్సల. అంచేత, అన్నదమ్ముడినే నాకు. న్యాయమూ, ధర్మమూ కల వంశంలో పుట్టావు. ధర్మమన్నా తెలుసుకోవద్దా? ఇహపరాలికి దూరమయే దారి ఎందుకు తొక్కుతావు?” అంది.

“ధర్మం ధర్మం అంటావు. రాజధర్మం మాది. ఆలోచించ వేం?” - ముసిముసినవ్వులు నవ్వుతూ అన్నాడు జయద్రథుడు - “చెపు తాను, విను. రాజన్న వాడు ఆడనాళ్ళుగ్గిర వావీ వరసా చూడనక్కర లేదు. అంతే కాదు. ఆడదాన్ని అందరూ అనుభవించవచ్చు. అది వొకరిసామే అని నియమం ఏమీ లేదు.”

దాంతో వొళ్ళు మండింది ద్రౌపదికి. రెండుకళ్ళూ ఎర్రకలవ ల్లాగ ఎర్రపడ్డాయి. ‘మంచిమాటలతో యీపాపాత్ముడు పోడు’ అని చీవాట్లే మొదలెట్టిం దామె - “అధముడిలా వున్నావు. రాస కులంలో తప్పబుట్టావు. పాండవు లంటే గుర్తుకి వచ్చినట్టు లేదు నీకు! నోటికి వచ్చినట్టు కూస్తున్నావు. దీనిఫలం అనుభవించి తీరుతావు.

“కోపంతో వున్న మదపుటేచుగుదగ్గిరికి వెళ్ళి బరికోల చూపడం ఎలాంటిదో, ధర్మరాజుని రేపేత్తడం అలాంటిదే అనుకో.

“గుహలో సింహంజూలు పట్టుకు లేపడమూ భీమసేనుణ్ణి కదప డమూ వొకటే అని నమ్ము.

“పెద్దపులి కోర్కలు పెరికి బతికి తావచ్చునేమో, భీభత్సుడు అర్జునుడు, అతడి ఎడటపడి బతకడమంటూవుండదు. ఏమనుకున్నావో!

“నల్లతాచుల తోక తొక్కడమూ, నకుల సహ దేవుల్ని కవ్వించడమూ వాకటే, తెలియదేమో నీకు!

“దేవతల్ని, రాక్షసుల్ని వోడించిన పరాక్రమవంతులు పాండవులు. వాళ్ళకి చెడ్డచేసి, పాతాళంలో దూసినా బతకవు. కోరి కోరికతో తలగోక్కుంటున్నావు. అంతికాలం దాపురించింది నీకు. నువ్వేం చెయ్యగలవు! విధి అలాంటిది. తేలూ, ఎండ్రపీతా కాలం నిండినప్పుడు చూలు ధరిస్తాయి. అలా చావుకాలం దగ్గర పడబట్టే పాండవులభార్యతో దుర్భాష లాడుతున్నావు. నీనాశనానికి ఇంతకంటే నిదర్శనం ఏమికావాలి?”

పకపకా విరగబడి నవ్వాడు జయద్రథుడు. “పాండవులు పరాక్రమం! ఓహోహో! మాకు మహా తెలియనట్టు - అదే చెప్పడం చెప్పేస్తున్నావు! పిరికివాళ్ళని బెదిరించినట్టు బెదిరిస్తున్నావు. సావీరకులం మాది. సైంధవులం మేం. పరాక్రమానికి పెట్టింది పేరు. ఏదో, నాకాయ నూకాయ లనుకునేవు! ఈ పొల్లుమాటలు విని వెళ్ళి పోతా ననుకోకు. తే. అదిగో బంగారం రథం ఎక్కు. రథం వొడ్డంటావా, పట్టపు తేనుగే ఎక్కు. పెంకిమాటలు మానెయ్యి. ప్రేమ - ప్రేమ చూపించు. మంచిమాటలాడు. నాప్రేమకి తగినట్టు వ్యవహరించూ. చూస్తావేం? బయల్దేరు” అన్నాడు.

“ఇంత పొగరుగా వుంది నీకు!” అంది ద్రౌపది - “వీరుల భార్యని. వీరుల చెల్లెల్ని. అయినా దిక్కులేనిదానిలా కనిపిస్తున్నాను నీకు! ఏమయితే నేం? మాటలవల్ల ప్రయోజనంలే దిప్పుడు. లెక్కా జమా లేని యాదవబలంతో శ్రీకృష్ణుడు దండెత్తివచ్చినప్పుడు - పాంచ జన్యం చెవులు దిమ్మెత్తిస్తూ వుంటే, శరవేగంతో రథాలు వెంటాడి,

వెంటాడినిన్ను చెండాడినప్పుడు - అప్పుడూ నాకు దిక్కున్ననంగతి అర్థమవుతుంది నీకు.

“తొందరపడకు. గాంధీవం. ఇంద్రధనుస్సులాగ కళ్ళపడుతుంది. దాని. టెంకాయ. పిడుగుల్లా వినిపిస్తుంది. అర్జునుడు మహామేఘంలా తూర్పువర్షం ముంచెత్తుతాడు. వేసవిలా తలఎత్తిన నీసైన్యం చల్లబడుతుంది. దిగులుపడి, కాళ్ళూ చేతులూ కదలక, కొయ్యబారి నిలబడిపోతావు. అదిగో అప్పుడూ తెలిసివస్తుంది. చేజేతలా తెచ్చుకున్న దానికి మొత్తుకుంటావు. ఇప్పుడు చెప్పి ఏం లాభం ?

“ఘోరమయిన గదాదండంతో వీనుగుల కుంభస్థలాలు పగల గొట్టి, రణరంగంలో ముత్యాలు చిమ్ముతూ భీముడు, కాయముడిలా కనపడ్డప్పుడు కావి నీకండకావరం చల్లారదు.

“వాళ్ళనీ వీళ్ళనీ చూసిపట్టు చూసి, అవమానిస్తున్నావు నన్ను. ఏదో అనుకుంటున్నావు. నా పాతివ్రత్యమే నాకు శ్రీరామ రక్ష.”

జయద్రథుడు మీదికి రావడం చూసి, కేకలు వేసి ధౌమ్యుణ్ణి పిలిచింది ద్రౌపది. కేకవిని పరిగెత్తుకు వస్తున్నాడు ధౌమ్యుడు. అతడు పచ్చేలోపున ద్రౌపది చెంగు పట్టుకున్నాడు జయద్రథుడు. అడవులిలా తిరగబడింది ద్రౌపది. అదిలిస్తూ వొక్కటి వేసింది. జెబ్బతో చెను గాలికి విరిగిపడ్డ చెట్టులా బోల్లాపడ్డాడు జయద్రథుడు. పడిపడ్డంతో స్వర్గుకు లేచాడు. అమాంతంగా ద్రౌపదిని ఎత్తుకుని, రథంబోద పెట్టుకు నపరివారంగా దాడు లేచాడు. ఏడుస్తూ ధౌమ్యుడికి నమస్కారం చేసింది ద్రౌపది. జయద్రథుణ్ణి కూకలువేస్తూ, వచ్చాడు ధౌమ్యుడు. “ఆగు. రాజులు చెయ్యవలసిన పనేనా ఇది ? ద్రౌపది పతివ్రత. వదిలి పెట్టు ఆమెని. శాపం కట్టివుడుపుతుంది. నీప్రాణాలు పుచ్చుకువిగానె వడలరు సాండవులు” అంటూ వెంటపడ్డాడు,



ఇక్కడ పాండవులు- నాలుగుదిక్కులా వేటాడి ఎన్నో మృగాలు చంపారు. అనుకున్న ప్రకారం అందరూ వొకదగ్గర కలుసుకుని, ఆశ్రమానికి బయల్దేరి వస్తున్నారు. తమ్ముల్ని చూసి “ఏమిటో, అపశకునాలు కనిపిస్తున్నాయి” అన్నాడు ధర్మరాజు- “సూర్యుడున్న దిక్కు కూస్తున్నాయి పక్షులు. ఘోరంగా అరుస్తున్నాయి. మన ఎడమ పక్కనించి పరిగెడుతున్నాయి మృగాలు. భయంకరంగా ఆరు స్తోంది నరడ. ఈశకునాలు చూస్తే పగవాళ్ళవల్ల అవమానం వస్తుంది. కయ్యమూకలుగుతుంది. ఏమో, కడుపులో చెయ్యి పెట్టికలిచినట్టుంది. శరీరం పటుత్వంతప్పినట్టు అవుతోంది.

“వేగం పదండి. ఆశ్రమంలో ద్రౌపదిని వొక్కతేనే వుంచి వచ్చాం. దుర్యోధనుడూ వాళ్ళూ దుర్మార్గులు. సమయంచూసి, ఏమయినా చేస్తాకు. పద్మాలులేని సరోవరంలాగా, రాజులేని రాష్ట్రంలాగా శూన్యం శూన్యంగా కనిపిస్తోంది కామ్యకవనం. ఏమిక్కివస్తుందో!”

అయిదుగురూ రథాలు పరిగెత్తించుకుని ఆశ్రమానికి వచ్చే శారు. వాకట్లో కిందపడి గోలుగోలుమంటూ ఏడుస్తోంది, ద్రౌపది పరిచారిక ధాత్రిక. చప్పున రథం దిగి, పరిగెత్తుకువచ్చాడు ధర్మరాజు సారథి ఇంద్రసేనుడు. “ఇదేమిటి? కిందపడి ఏడుస్తున్నావు? ఎవరేం చేశారు?” అని అడిగాడు.

“ద్రౌపదమ్మని జయద్రథుడు ఎత్తుకుపోయాడు” అంటూ మరింత గొల్లుమంది ధాత్రిక.

“పాండవుల బహిఃప్రాణం ద్రౌపదీ దేవి. పతివ్రతి. ఆమెమీదే చెయివేశాడూ జయద్రథుడు? ఎన్ని గుండెలున్నాయి వాడికి? సరే, వెళ్ళినీ. ఎక్కడికి వెళతాడు? స్వర్గ, మర్త్య, పాతాళాల్లో ఎక్కడికి వెళ్ళినా చంపేస్తారు పాండవులు; వాళ్ళబాణాలు మచ్చుచూడలేదు

వాడు! వాడు పనిపట్టడమూ, ఆమెని తీసుకురావడమూ క్షణాలమీద జరిగిపోతుంది. ఏడవకు” అన్నాడు ఇంద్రనేనుడు.

కన్నీళ్లు చేతుల్లో తుడుచుకుంది ధాత్రీక. “దేవేంద్రుల్లాంటి అయిదుగురు రాజులున్నారు. వాళ్ళని లక్ష్యపెట్టకండా అమ్మగార్ని పట్టుకున్నాడు. అప్పుడే వాడి పెళ్ళాం పుస్తీపుటుక్కుమన్నాది. అది మళ్ళీ చెప్పాలా! ఇప్పుడిప్పుడే వెళుతున్నాడు వాడు. దూరం వెళ్ళి పోకండా రథాలు పరిగెత్తించండి. ఆయుధాలు పట్టుకోండి. కవచాలు తొడగండి. వాడి నెత్తికొట్టేసి మరీ అమ్మగార్ని పట్టుకురండి.

“ఆలస్యమైతే కొంపములుగుతుంది. బూడిదెలోపోసిన పూర్ణా హుతిలాగ, కాట్లోపెట్టిన సంపగిదండలాగ ఆదుష్టు చేతిలో అమ్మగారు చెడకముందే అడ్డుకోండి. పవిత్రమైన పురోడాశం కుక్కనా చూట్ట నివ్వడం! శవాలుతిన్న నక్కకా గంగాస్నానం! ఆచచ్చినవాడికా అమ్మగారి చక్కదనం!”

ఇలా మొత్తుకుంటూనే వుంది ధాత్రీక. ఆమెని వోదార్చి, సర్వాయుధాల్తోనూ సంసిద్ధులయ్యారు పాండవులు. కోపంతో నల్ల తాచుల్లా బుసకొడుతూ అయిదుగురూ జయద్రథుడు వెళ్ళినదిక్కు వురకలు పెట్టించారు రథాలు. లిప్తబిమీద వెళ్ళి, అతడి సెన్యాన్ని కలుసుకున్నారు. సైన్యంవెంట కేకలువేస్తూ వెళుతున్న ధౌమ్యణ్ణి చూశారు. “విచారించకండి. సావకాశంగా రండి” అంటూ అతి డికి నమస్కరించారు. సింహనాదాలు చేస్తూ, మాంసంకోసం పరిగెత్తే డేగల్లాగ వెళ్ళి, జయద్రథుడి సేనమీద పడ్డారు.

పాండవుల రథాలూ, రథాలమీద జేడాగురుతులూ అపీ చూశాడు జయద్రథుడు. ‘అదిగో ఆవస్తూన్న అయిదుగురూ సింధు ర్త లేనా?’ అని అడిగాడు ద్రౌపదిని. “ఏళ్ళలో ఎవడు ఎవడో విడ మర్చి కాస్త చెప్పు, తెలుసుకుంటాను” అన్నాడు.

“తెలుసుకుంటేనేం, తెలుసుకోక పోతేనేం, ఇక!” అంది ద్రాపది. “ఇక నువ్వుచేసేది ఏముంది? కళ్ళు పొగడ్లుకమ్మాయి. చెయ్యరానిపని చేశావు. నత్తిమీదికి పిడుగే తెచ్చుకున్నావు. అనుభవించు. అయినా, అడిగావు కనక చెపుతున్నాను. అంతేకాని, నువ్వంటే భయపడిపోయి కాదు. తమ్ములతో మహారాజు కంటి బడ్డెడు. ఇక నామీద ఈగన్నా వాల్తుందని భయంలేదు” అంటూ అయిదుగురీ విడివిడిగా చూపిస్తూ, వాళ్ళ పరాక్రమమూ అదే వివరించి చెప్పిందామె.

“కారవవంశం అంతటికీ మకుటమణి ధర్మరాజు. ధర్మమూర్తి. ఎంతటి శత్రువయినా శరణంటే రక్షిస్తాడు. మూర్తీభవించిన దయాస్వరూప మాయన. నామాట విను. ఆయనపాదాలమీద పడు. తప్పు మన్నించమని బతిమిలాడు. బతికిపోతావు” అంటూ హితోపదేశమూ చేసింది. “కాదంటావా, పాండవులంటే సామాన్యులు కూరు. అయిదుగురూ అయిదు చిచ్చులపిడుగులు. మహాసముద్రంలో మహా తిమింగలాల వాతపడ్డ వోడలాగ నీసైన్యం రూపు మాసిపోతుంది. మానమూ, ప్రాణమూ రెంటికీ నీళ్ళువదులుకుంటావు. తప్పించుకుందామని అనుకుంటున్నా వేమో! అది కల్లోవార్త” అంది.

ఆమె అలా అంటూనే వుంది. దశదిశలూ చీకట్లు కమ్మేట్టు బాగాల్లో ముంచేశారు పాండవులు.

“పారిపోకండి. పట్టణోండి. కొట్టండి. నిలవండి. పొడవండి” అని చాచ్చరేస్తూ యుద్ధానికి దిగాడు జయద్రథుడు. త్రిగర్త సైన్యమూ, పింధునేనా, అనేకమంది రౌజాలూ జయద్రథుడిచుట్టూ పెట్టనికోటలా నిలబడ్డారు. చూశాడు భీముడు. కళ్ళల్లో సిప్పులు కక్కుతూ రథం విూంచి వురికాడు. బంగారం తోడిగిన ఉక్కుగద తిప్పుతూ జయద్రథుడె

మీదికి పరిగెత్తాడు. క్షణంలో అయిపోయేది జయద్రుఢుడిపని. చక్రవర్తి తన సేనతో వచ్చి అడ్డువడ్డాడు కోటి కాన్యకు.

మరింత మండిపోయింది భీముడికి. రథాలూ, ఏనుగులూ, గుర్రాలూ, భటులూ అదే మోదడం మోదాడతడు గదయెత్తి. నిమిషంలో నిర్మూలమయిపోయింది కోటి కాన్యకు సైన్యం. సింహనాదం చేశాడు భీముడు. తన సారథి దగ్గరికి తెచ్చిన రథం ఎక్కి విల్లూ అమ్మలూ పుచ్చుకున్నాడు.

ఇంతలో చూడుగురు సోపిదుల్ని మాంచి దిట్టమైన వాళ్ళని తునాతునకలు చేశాడు ధర్మరాజు. అతడి పరాక్రమం చూసి, కాల్హా చేతులూ కదలేడు, శత్రువులికి.

ఎక్కడచూ కైలక్కడే కనిపించాడు నకులుడు. అతడి బాణాల్తో రణస్థలం యావత్తూ తలకాతులమయి మేలయిపోయింది దారుణంగా.

గుర్రాలమీద రౌతులు నరకడంలో ప్రత్యేకత కనపరిచాడు సహదేవుడు. గుర్రాల బారులమధ్య ఏడాపెడా వీరవిహారమే చేశాడతడు.

ఇక అర్జునుడి సంగతి అతిమానుషమే అనిపించింది. జయద్రుఢుడి సైన్యం మహాసముద్రం అయితే, మందరపర్వతమే అయిపోయాడతడు. కలిచి కలిచి శత్రురాజుల్ని జలచరాల్లాగ చిందరవందరచేసి వదిలాడు. కుడీ, ఎడమ అనకండా, నవ్య అపనవ్యాలుగా అతడు ఉపయోగిస్తూ వుంటే కొరివి తిప్పినట్టే మెరుస్తోంది గాండీవం. సాన పట్టిన బాణాల గనిలా వుండది. తెన్నూ తెరిపి లేకండా బాణాలు పడుతూ వుంటే, నెత్తురునదులు పారాయి నేలంతా. మీది మోక్షుల తోనే మోరిపోయాయి ఏనుగులు. రథికులూ, సారథులూ, గుర్రాలూ, శేండాలూ అన్నిటితోనూ విరిగి కుప్పపడిపోయాయి రథాలు. రౌతుల తోనే పచ్చడి అయిపోయాయి గుర్రాలు. కుయ్యో, మెయ్యో

అంటూ, దొంతులు దొంతులుపడి చచ్చిపోయారు భటులు. మారణ  
హోమానికే పూనుకున్నాడు అర్జునుడు.

అది చూడలేకపోయాడు త్రిగర్త రాజు సుధన్వుడు. పెద్ద గద  
పట్టుకువెళ్ళి, ధర్మరాజుగుర్రాలు చావమోదాడు. ఒకేవాక్కబాణం  
తీసిపెట్టి వదిలాడు ధర్మరాజు. గుండెలు దూసుకుపోయి తారు  
మన్నాడు సుధన్వుడు. వెంటనే సహదేవుడి రథం ఎక్కాడు ధర్మరాజు.

మహానుభుషూ క్షేమంకరుడూ అని ఇద్దరు త్రిగర్తవీరులు  
నకులుణ్ణి ముట్టడించారు. మేఘం పురిమినట్టు గర్జించారు. ఇద్దరినీ  
వాక్కబాణంతోనే పూదేశాడు నకులుడు. అది చూశాడు వాళ్ళు  
పెద్దన్న సురభుడు. పెద్ద ఏనుగు సైన్యంతో పరిగెత్తుకువచ్చాడు. తన  
పెద్ద మదపు టేనుగు నకులుడిమీదికి తోలాడు. రథానికి పూసిన  
గుర్రాలు చంపేసింది ఏనుగు. కత్తి, డాలూ పట్టుకుని కిందికి గెంతాడు  
నకులుడు. అతిడిమీదికే కలబడింది ఏనుగు. చలించకండా నిలబడ్డాడు  
నకులుడు. ఒక్కవేటుతో తొండమూ, దంతాలూ తెగనరికాడు. కుదా  
వేసినట్లు కూలిపోయింది ఏనుగు. భయంతో కొయ్యబారిపోయాడు  
ఏనుగుమీది సురభుడు. ఇంతలో అతడి నడినెత్తిమీద పడింది నకు  
లుడు ఖడ్గం. చిట్కెలో పైకి ఎగిరిపోయాయి ప్రాణాలు. ఇలా త్రిగ  
ర్తుల్ని చంపేసి, భీముడి రథంమీదికి వెళ్ళిపోయాడు నకులుడు.

తన సైన్యం తరిగిపోవడంతోనే వాళ్ళు తెలియడం లేదు కోటి  
కాస్యడికి. ఉద్ధృతంగా భీముడిమీదికి పోనిచ్చాడు రథం. వచ్చీరావడం  
తోటే అతడి గుర్రాలు చంపేశాడు భీముడు. అతడి సారథికంతం  
నరికేశాడు. బలంగా ప్రాసం విసిరి కోటికాస్యడి గుండెలమీద  
కొట్టాడు. గుండెలు పగిలి హారీ అనేశాడు కోటికాస్యడు. చావగా  
మిగిలిన అతడి సైన్యం కాళ్ళకి బుద్ధిచెప్పేసింది.

అంతలో అంగారకుడూ, కుంజరుడూ, నృంజయుడూ, సుప్తకుడూ, శత్రుంజయుడూ, సుప్రబుద్ధుడూ, శుభంకరుడూ, భ్రమంకరుడూ, శూరుడూ; రథీ, గుహకుడూ, బలాధ్యుడూ అని పన్నెండుమంది సౌవీరకుమాభూ, ఇత్వాకు, శిబి, సైంధవ, త్రిగ ర్తసైన్యాలూ - యావన్మండీ వొక్కసారి అర్జునుణ్ణి ముట్టడించారు. దారుణమైన బాణాల్తో వొక్కసారి మీదపడ్డారు.

రుద్రుడే అయిపోయాడు అర్జునుడు. ఇలా కన్నుమూసి, కన్ను తెరిచేలోపల పన్నెండుమంది సౌవీరకుమాభూనీ కొట్టాడు. టపీ టపీ బాణాలువేసి, పన్నెండు ధనుస్సులూ విరిచేశాడు. ఆ మరుక్షణంలో పన్నెండుమంది తలకాయలూ ఎగరగొట్టేశాడు. అంతలో ఆగలే దతడు. ఇత్వాకులూ మొదలయిన యావన్మండీనీ వేటాడి వేటాడి వందలూ, వేలూ చంపేశాడు. రణస్థలం యావత్తూ శవాలతో నిండి పోయింది. ఆకాశమంతా మొండేలమయంగా కనపడింది. వీరలాంఛనాలయిన భుజకీర్తులూ మొదలయినవాటితో తెగిన చేతులూ కాళ్ళూ, గుండపిండి అయిన రథచక్రాలూ, ఇరుసులూ, నొగలూ, జెండాలూ, ఎండతగలకండా రథాలికి పెట్టిన కోతిగూళ్ళూ, తెల్లగొడుగులూ, విననకర్రలూ, చామరాలూ, ముక్కలుముక్కలు అయినధనుస్సులూ, బాణాలూ, కత్తులూ, పరిఘలూ, శక్తులూ, గదలూ, ముసలాలూ, పట్టిసాలూ, ప్రాసలూ - ఇవే ఎక్కడచూస్తే అక్కడ కుప్పలుకుప్పలు పడ్డాయి. రక్తం వరదలై పారింది. ఆ రక్తం వరదలో మాంసం బురదలా వుంది. తలవెంట్టుకలు నాచులా వున్నాయి. భూతాలూ, భేతాళగణాలూ రక్తంవరదలో ఈతలాడుతూ, మునకలు పెడతూ అల్లకల్లోలం చేశాయి.

అర్జునుడు కార్షిచ్ఛు. గాండీవం పెనుగాలి. సౌవీరసైన్యం కారడివి. సర్వనాశనమే పట్టింది జయద్రథుడి రాణువకి.

జజ్జరిల్లిపోయాడు జయద్రథుడు. ద్రౌపదిని అక్కడే వదిలేసి, ప్రాణాలు బిగబట్టుకు పారిపోయాడు. చూశాడు అర్జునుడు. సైనికుల్ని మోదుతూవున్న భీముణ్ణి కేకవేశాడు. “సిగ్గుమాలి పారిపోయాడు జయద్రథుడు. పొల్లుప్రస నెందుకూ పూరికే చంపడం? వాణ్ణి వెంటతరిమి పట్టుకోవాలి. పద. వేగం” అన్నాడు.

గద ఆపేసి, ధర్మరాజుతో అన్నాడు భీముడు : “అన్నయ్యా ! ద్రౌపదీ, ధౌమ్యలూ, చినతమ్ములూ, మీరూ ఆశ్రమానికి వెళ్లిపోండి. నేనూ, తమ్ముడూ వెంటాడతాం వాణ్ణి. పాతాళంలో దూరినా బతక నివ్వం. దేవతలేరానీ, వాడి దేవుడే రానీ వాడి ప్రాణాలు పుచ్చుకు మరీ వస్తాం. ”

“ వద్దు, వాణ్ణి చంపకండి. దుస్సల మొహంచూసి అయినా వదిలేయ్యాలి మనం. కూతురు ముండమోస్తే గాంధారి దుఃఖపడుతుంది. మొగటితప్పుకింద ఆమాత్రం తుమించండి ” అన్నాడు ధర్మరాజు.

“ అదేమిటి ? ఆ సాపాత్ముణ్ణా తుమించడం ? వల్లకాదు. చంపెయ్యవలసిందే. ద్రోహి వాడు. బతకనివ్వకండి. వాడు చస్తే నేనాకు నిద్రపడుతుంది ” అంది ద్రౌపది.

జయద్రథుణ్ణి వెంటాడుతూబయల్దేరారు భీమార్జునులు. ద్రౌపదిని తీసుకుని, ఆశ్రమానికి వచ్చేవారు ధర్మరాజూ, నకుల సహదేవులున్నా.

రేచుల్లా పరిగెత్తాయి భీమార్జునుల రథాలు. కోసెడు దూరంలో కనిపించింది జయద్రథుడి రథం. దూరంకొట్టే బాణాలు ప్రయోగించాడు అర్జునుడు. దెబ్బతో జయద్రథుడి గుర్రాలు కూలిపోయాయి. జెంజేలు పడిపోయాడు జయద్రథుడు. ధనుస్సు. భాణాలూ, రథం మీదే జారవిడిచాడు. పుంజాలు. తెంపుతుని, పశువులాగ పారిపోయాడు.

వచ్చాడు వైశ్రవణుడు. 'మహాత్మా, నేను నీకు కుమారుణ్ణవుతాను. నన్ను కరుణించు' అంటూ అతడి దయ సంపాదించాడు. అటా, పాటా బాగా తెలిసిన మాంచి రాక్షసస్త్రీలని, పుష్పేత్కటా, బాకా, మాలినీ అని ముగ్గురిని విశ్రవసునికి పరిచారికలుగా ఇచ్చాడు.

ఆ రాక్షసస్త్రీలు ముగ్గురూ సమాసంగా, వొకరిని మించినట్టు వొకరు ఆ బ్రాహ్మడి సేవ చేసి, అతణ్ణి మెప్పించారు. వాళ్ళమీద చాలా సంతోషం కలిగింది విశ్రవసుడికి. దాంతో ముగ్గురికీ పుత్ర దానం చేశాడతడు. పుష్పేత్కటకి రావణుడూ, కుంభకర్ణుడూ పుట్టారు. మాలినికి విభీషణుడు కలిగిడు. బాకకి ఖరుడూ, శూర్పణఖా పుట్టారు. విశ్రవసుడు వాళ్ళకి జాతకర్మాల్నూ అవీ చేసి, పెంచి పెద్ద వాళ్ళని చేశాడు.

వాళ్ళలో రావణాసురుడికి పదిబుర్రలు. భయంకరుడు వాడు. దుర్మార్గుడు. రోషానికి పెట్టింది పేరు. అన్నిటికీ మించి చెప్పలేనంత బలమున్నా వాడిది. గర్వానికి, క్రూరత్వానికి అన్నకి తగిన తమ్ముడు కుంభకర్ణుడు. ఖరుడూ అంతే. దేవతల్ని అవమానించడం, మాంసం తినడం, రక్తం తాగడం, దురుసుగా తిరగబడడం — ఇవన్నీ వాడి సహజగుణాలు. వాడి చెల్లెలు సుప్పనాతి. అడిగేదేముంది! పరమ దుర్మార్గురాలు. వీళ్ళు అందరిలోనూ విభీషణుడు చొక్కడే మంచి వాడు. ఉత్తముడు. రాక్షసకుమార్తె నలుగురూ తండ్రి విశ్రవసు మునిదగ్గర వేదాలూ, నేదాంగాలూ బాగా నేర్చుకున్నారు. ధనుర్వేదంలోనూ మంచి ఆరితేరినవాళ్ళయారు. అలా వాళ్ళంతా గంధ మాదనంమీద తండ్రిదగ్గర పెరుగుతూ వచ్చారు.

ఒకనాడు, విశ్రవసుడికి సమస్కరించి వెళదామని, కుబేరుడు గంధమాదనం వచ్చాడు. రాజరాజు అయిన అతడి వైభవం అదీ చూశారు విశ్రవసుడి రాక్షసకుమార్తెలు. అదంతా తవస్సువల్ల వచ్చిం



దని తెలిసి, వాళ్ళు బ్రహ్మదేవుణ్ణి ధ్యానిస్తూ తపస్సు ప్రారంభించారు. అందులోనూ రావణుడు మరీ ఘోరమయిన తపస్సు చేశాడు. మండువేసంగిలో పంచాగ్నులమధ్య నుంచున్నాడు. వర్షాకాలమంతా ఆరుబయటా, చలికాలం చన్నీళ్ళలోనూ నిలబడ్డాడు. గాలితప్ప మరో ఆహారమే మానేశాడు. కుంభకర్ణుడూ మాం — చి నిశ్చలమైన తపస్సు చేశాడు. నియమంప్రకారం తినేవాడతడు. నేలమీదే పడుకునేవాడు. ఇంద్రియాలు నిగ్రహించి, వ్రతాలూ అవీ చేసేవాడు. ఆకులుమాత్రం తింటూ తపస్సు చేశాడు విభీషణుడు. పరిశుద్ధమయిన మనస్సుతో జపం చేసేవాడతడు. వీళ్ళ ముగ్గురికీ ఖరుడూ, సుప్పనాతీ తగిన పరిచర్య చేస్తూ వుండేవాళ్ళు.

అలా వెయ్యి సంవత్సరాలు తపస్సు చేశారు వాళ్ళు. తన తలకాయ వొకటి పెరికి మండుతూన్న అగ్నిలో వేసేశాడు రావణుడు. మరో వెయ్యి సంవత్సరాలు గడిచాయి. మరో తల మంటలో వేసేశాడతడు. ఇలా తొమ్మిది వేల సంవత్సరాలు గడిచేసరికి, తొమ్మిది తలలూ మంటలో వేసేశాడు రావణాబ్రహ్మ. మరో వెయ్యిసంవత్సరాలు గడిచాయి. ఉన్న ఆవొక్క తలా పెరికేసుకోబోయాడతడు. వెంటనే ప్రత్యక్షమయ్యాడు బ్రహ్మ. ఎప్పటిలాగ అతడి పది తలలూ అతడికి వుండేటట్టు చేశాడు. 'అమరత్వం (చావులేకండా దేవతల్లా వుండడం) తప్ప ఏం కావాలో కోరుకో' అన్నాడు.

'ప్రభూ, దేవతలూ, గంధర్వులూ, రాక్షసులూ, యక్షులూ, విద్యాధరులూ, నాగులూ — వీళ్ళు ఎవళ్ళూ నన్ను గెలవకండా వరమియ్యి. ఇష్టంవచ్చిన రూపంతో, ఇష్టంవచ్చిన దగ్గిరికి వెళ్ళగలిగేట్టు కామరూపం, కామగమనం ప్రసాదించు' అన్నాడు రావణుడు. 'ఒక్క మనుష్యుడు తప్పించి, నువ్వు అన్న వాళ్ళు ఎవళ్ళు వల్లా చావులేదు నీకు' అని వరమిచ్చాడు బ్రహ్మ.

తరవాత కుంభకర్ణుణ్ణి వరం కోరమన్నాడు బ్రహ్మ. దౌర్భాగ్యం శాస్త్రిమీద తాండవమాచుతోంది కుంభకర్ణుడికి. 'నిద్ర. మాస్తుగా నిద్రకావాలి నాకు' అన్నాడతడు. 'తథాస్తు' అన్నాడు బ్రహ్మ.

అనంతరం విభీషణుణ్ణి వరం కోరమన్నాడు. చేతులుజోడించి బ్రహ్మదేవుణ్ణి స్తోత్రంచేశాడు విభీషణుడు. 'ఎంత ఆపదవచ్చినా సరే, పాపచింత నామనస్సుకి తట్టకూడదు. ఇదిన్నీ, బ్రహ్మస్త్రమున్నూ నాకు అనుగ్రహించు' అన్నాడతడు. 'ఆశ్చర్యం! రాక్షసుడివయిన్నీ ధర్మబుద్ధికలవాడివి నువ్వు. కనక, నువ్వు కోరింది, దానితోపాటు చిరంజీవత్వమూ ఇస్తున్నాను. చావంటూ వుండదు నీకు" అని వరమిచ్చి అంతర్ధాన మయ్యాడు బ్రహ్మ.

ఈ వరాలతో కిందా మీదా కనపళ్ళేదు రావణాసురుడికి. మొట్టమొదట కుబేరుడిమీదికే దండెత్తే డతడు. తిన్నగా వెళ్లి లంకా పట్నం ముట్టడించాడు. యుద్ధంచేసి లాభంలేదని తెలిసిపోయింది కుబేరుడికి. యత్సులూ కింపురుషులూ వాళ్ళతోకలిసి, పుష్పకవిమానం మీద గంధమాదనం పారిపోయాడు. అక్కడికి వెంటపడ్డాడు రావణాసురుడు. అతడి మానమూ, విమానమూ కూడా లాక్కున్నాడు. 'నీకంటే పెద్దవాణ్ణి నేను. నన్ను అవమానించావు. తుదకి నీ పగ వాడిచేతిలో పడుతుంది పుష్పకం' అని శపించాడు కుబేరుడు.

రాక్షసరాజ్యం అంతటికీ రాజయాడు రావణాసురుడు. మాయాబలం, గర్వం అన్నీ వున్నాయి అతడి దగ్గర. ఇంద్రుడూ మొదలయిన దేవతలు యావన్నందినీ వోడించాడతడు. వాళ్ళపట్టణాలూ ఆక్రమించేశాడు. పంతంపట్టి మరీ ప్రపంచం బాధిస్తూ వుండేవాడు. అతడి పేరంటే గాలికూడా కదలడానికి భయపడేది.

అతడిబాధ పడలేక దేవరుషులువెళ్ళి అగ్ని దేవుడితో మొర పెట్టారు. వాళ్ళు మొటవేసుకుని బ్రహ్మదగ్గరికి వెళ్ళేడు అగ్ని. 'రావ

జానురుడిబాధ మహా దుర్భరంగా వుంది. మూడులోకాలూ చిచ్చు పెడుతున్నాడు నాడు. దేవేంద్రుడు మొదలు దేవతలు యావన్మండీ వాడికి దాసు లయిపోయారు. నీళ్ళముంచినా పాలముంచినా ఇక నువ్వే మాకు దిక్కు' అంటూ విన్న వించాడు.

‘నేనూ వాడి విరగబాటు చూస్తూనే వున్నాను. అందుకనే విష్ణుమూర్తితో ఆలోచించాను. సరదేహంతో భూలోకంలో అవతరిస్తా డాయన. దేవేంద్రుడూ మొదలయిన దేవతలూ, తమతమ అంశల్లో వానరులూ, ఎలుగుబంట్లూ అయి పుడతారు. రావణ సంహారం జరుగుతుంది. భయపడకండి’ అని అభయమిచ్చాడు బ్రహ్మ. వాళ్ళ ఎదటే దుందుభి అని వాక గంధర్వస్త్రీని పిలిచాడు. ‘వెళ్ళు. గూనిదానివయి భూలోకంమీద పుట్టు. మంథర అని పేరుపెట్టుకుని వుండు. నేవకార్యానికి సాయంచెయ్యి’ అన్నాడు.

దేవతల అంశల్లో కొండలం తేసినాళ్లూ, వజ్రంలా గట్టిదేహాల వాళ్లూ, సూర్యుడిలా తేజోవంతులూ, గుణవంతులూ, మాంచి బల వంతులూ, యుద్ధాల్లో ఆరి తేరినవాళ్ళూ ఎంతోమంది వానరులూ, భల్లూకవీరులూ, భూలోకంమీద ఎక్కడపడితే అక్కడ పుట్టారు.

అయోధ్య

ఇలా వుండగా, అయోధ్యలో దశరథమహారాజు నలుగురు కొడుకులతోనూ, కోడళ్ళతోనూ ఇల్లంతా కలకల్లాడుతూ, మూడు లోకాల ఏలుబడి దొరికినట్లు ముచ్చటగా కాలంగడుపుతూ వుండే వాడు. పెద్దకొడుకు రాముడు నిజంగా సుగుణాభిరాముడు. వేదాలూ, శాస్త్రాలూ—వాక టేమిటి సమస్తవిద్యలూ సంపూర్ణంగా నేర్చుకున్నాడతడు. ఇంద్రియాలు జయించాడు. ధర్మాలు తెలుసుకున్నాడు. దుష్టుల్ని శిక్షించడంలోనూ, శిష్టుల్ని రక్షించడంలోనూ సామర్థ్యం సంపాదించాడు. సుగుణాలే రూపం ధరించాయా అన్నంత సామ్య

పకపకా నవ్వారు పాండవులు. “ఒరేయ్, పిరికీ, ఇంకెటు పోతావు? నిలబడూ! ఇందుకేనా ఇంత బిగిరావు?” అంటూ వెంట పడ్డారు. తిరిగి చూశాడు జయద్రథుడు. లేడివెంటపడ్డ పెద్దపులుల్లా వచ్చేస్తున్నారు పాండవులు. మీద పడిపోతున్నారు. ఒక తుప్పలో దూరిపోయాడు జయద్రథుడు.

గువ్వమీద పడ్డ డేగలాగ అతడిమీద పడ్డాడు భీముడు. జాత్తు పట్టుకుని పైకి ఈడ్చుకువచ్చాడు. ఈడిగిలపడ్డాడు జయద్రథుడు. మెడ మీద తొక్కాడు భీముడు. మొహం పగిలిరక్తంకారేట్టు గుడ్డాడు. ఒళ్ళంతా కుళ్ళుపోట్లు పొడిచాడు. తోపతోప చేసి సలగొట్టాడు. మీదికెత్తి గిరిగిరా తిప్పాడు. నేలమీద పడగొట్టాడు. గుండెమీదా, మొహంమీదా మడమతో తొక్కాడు. పడాపడా నెత్తిమీద చరిశాడు. ఎడాపెడా చెంపలు వాయించాడు.

దాంతో తెలివితప్పి పడిపోయాడు జయద్రథుడు. “చాలు. ఆగు. చచ్చేట్టున్నాడు. చంపవ ద్దన్నాడు అన్నయ్య. కనికరించు” అన్నాడు అర్జునుడు. “కనికారం, కనికారం, కనికారం! అన్నయ్యకి కనికారంతప్ప మరో కార్యం కనిపించదు. అన్నయ్యతోపాటు సువ్వా అదేపాట పాడతావు. వీణ్ణా కనికరించడం?” అంటూ దారయిన కత్తితీశాడు భీముడు. పెచ్చులురేగేట్టు జయద్రథుడి తల గొరిగేశాడు. చూసేవాళ్ళు నవ్వేట్టు అయిదుచోట్ల అయిదు శిగలుమాత్రం విడిచి పెట్టాడు. ఇలా అతడి రాజవేషం వదలగొట్టి, వికారంగా తయారు చేశాడు భీముడు. “ఒరేయ్, ప్రాణాలుపెట్టుకు బతకాలనే వుంటే, ప్రతీసభకీ వెళ్ళి ‘పాండవుల దాసుణ్ణి’ అని చెప్పుకోవాలి స్వప్న. చెవుతావా?” అని పిడికిలి చూపించాడు. దెబ్బలికి భయపడిపోయి “అలాగే అంటాను” అంటూ తలమాపాడు జయద్రథుడు.

అతడి పెడచేతులు విరిచికట్టేశారు భీమాద్వనులు. రథంమీద వేసుకుని ఆశ్రమానికి తీసుకువచ్చారు. ధర్మరాజు ముందుపెట్టి, “అన్నయ్యా, ఇదిగో పాండవుల దాసుడు” అన్నారు. “దాసుణ్ణి చంపకూడదు. విడిచిపెట్టేయ్యండి” అన్నాడు ధర్మరాజు.

నవ్వు ఆపుకోలేకపోయింది ద్రౌపది. జయద్రథుణ్ణి చూసి పకవకా నవ్వింది. “దుర్మార్గుడు. దాసుడయ్యాడు కదూ! అయితే పోనివ్వండి. వదిలిపెట్టేయ్యండి దాసుణ్ణి” అంది. కట్టువిప్పి వదిలేశారు జయద్రథుణ్ణి. ధర్మరాజుకీ, అక్కడవున్న మునులీకీ నమస్కరించాడు జయద్రథుడు.

“ఎంత దుర్మార్గుడయినా, ఇంత ఘోరం నెట్టుకుంటాడా, బా?” అన్నాడు ధర్మరాజు. “ఇంద్రియలోలుడివి నువ్వు. నీచుడివి. ధృతిలేనివాడివి. నిన్ను ఏమనాలో అర్థంకాకండా వుంది నాకు! వెళ్ళు వెళ్ళు. ఇకముందు ఎప్పుడూ ఇలాంటి అవకతవక పనులు చెయ్యకు. బుద్ధికలిగి బతుకు” అన్నాడు.

సిగ్గుతో తలఎత్తకండా వెళ్ళిపోయాడు జయద్రథుడు. ఆ వెళ్ళడం వెళ్ళడం తిన్నగా హరిద్వారం వెళ్ళిపోయాడు. అన్నిచింతలూ విడిచిపెట్టేసి, అక్కడ తపస్సు ప్రారంభించాడు. ఒంటికాలు బొటనవేలి మీద నుంచుని, నిష్ఠతో శివుణ్ణి ధ్యానించాడు. చివరికి ప్రత్యక్షమయ్యాడు శివుడు. “ఏంకావాలో కోరుకో” అన్నాడు.

“ప్రభూ, పాండవులు అయిదుగురీ, వాళ్ళ సైన్యంతో సహా నేను గెలవాలి. ఇదే ప్రసాదించు” అని నమస్కరించాడు జయద్రథుడు.

“అది జరగని పని,” అంటూ పెదివి విరిచాడు శివుడు—  
“పాండవుల్ని గెలవడం దేవేంద్రుడు మొదలయిన దేవతలకే సాధ్యం కాదు. అయితే వరం ఇస్తానన్నాను. ఇవ్వాలి. తప్పదు. అర్జునుడు తప్ప, తక్కిన నలుగురీనూ, గాను యుద్ధంలో గెలుస్తావు నువ్వు. అంతే.

అర్జునుడు జగదేకవీరుడు. అతణ్ణి నువ్వే కాదు - ఆమాటకి వస్తే నేనయినా గెలవడం కష్టం. నా అనుగ్రహంవల్లే అతడు అంతవాడయ్యాడు. అంతేకాదు, ఆయుధవిద్యలు అన్నీ తెలిసిన అఖిలేశ్వరుడు శ్రీకృష్ణుడు అతడి ప్రాణన్నీహితుడు. అతణ్ణేమిటి, గెలవడ మేమిటి?" ఇలా చెప్పి అంతర్ధానమయ్యాడు శివుడు.

“ ఏమయితేనేం, ఇదే చాలు పగతీర్చుకుందికి ” అనుకుంటూ తనరాజ్యం వచ్చేశాడు జయద్రథుడు.

ఇక్కడ కామ్యకవనంలో మళ్ళీ వాకనాడు ధర్మరాజు దగ్గరికి మార్కండేయముని వచ్చాడు. తమ్ములతో సహా యథాప్రకారం ఎదురువెళ్ళి తీసుకువచ్చాడు ధర్మరాజు. కుశలప్రశ్నలూ అవీ అయాక జయద్రథుడి దుర్ణయం వివరించాడు ధర్మరాజు. అతడు ద్రౌపదిని ఎత్తుకుపోవడమూ, ఆమెకోసం వాళ్ళు అనుభవించిన ఆయాసమూ అన్నీ చెప్పాడు. చివర ఇలా అన్నాడు. “ మునీంద్రా, మహనీయమయిన శౌర్యమూ, ధైర్యమూ, ధర్మమూ అన్నీ వున్నాయి మాకు. అయినా రాజ్యం పోయి, దేశం వదిలి అడవులపాలే అయిపోయాము. విధి ఎంతన్నా చేస్తుంది. మహామునీ, ద్రౌపదిలా కష్టాలు అనుభవించిన రాణీ కానీ, మాలాగ దుఃఖాలపాలయిన రాజు కానీ ఎక్కడన్నా వుంటారా? మాఖర్చే ఇలా కాలిపోయింది ! ” అంటూ విచారించాడు.

“ అలా విచారించవచ్చా మహారాజా, ” అన్నాడు మార్కండేయుడు - “ నువ్వే అనుకుంటున్నావు. శ్రీరాముడు అడవుల్లో పడ్డ కష్టాలముందు నీకష్టం ఏపాటి ? సీతాదేవి దుఃఖంలో వెయ్యోవంతు లేదు ద్రౌపది దుఃఖం. చల్లనితల్లి సీత. ఆమెని రావణాసురుడు సముద్రాలు దాటించి పట్టుకుపోయాడు. కోతులు వెంట పెట్టుకుని, సముద్రానికి వారధి కట్టాడు శ్రీరాముడు. రావణాసురుణ్ణి చంపి సీతని పట్టుకు వచ్చాడు. ”

మార్కండేయుడు రాముడి ప్రసంగం ఎత్తడంతోనే, అతడి చరిత్ర చెప్పమని కోరాడు ధర్మరాజు. రాముడి సంగతీ, రావణుడి విషయమూ, సీతని రావణుడు ఎందుకు ఎత్తుకు పోయిందీ, రామ రావణ యుద్ధమూ ఇవన్నీ - ఎలా జరిగిందీ వివరంగా చెప్పమన్నాడు. రామ కథ ప్రారంభించాడు మార్కండేయ మహాముని.

రామాయణం

ఇక్ష్వాకు వంశంలో అజుడని వాకరాజు వుండేవాడు. చాలా ప్రశస్త చరిత్రుడతడు. అతడి కొడుకు దశరథుడు. దశరథుడికి కౌసల్యా, కైకా, సుమిత్రా అని ముగ్గురు భార్యలు. అందులో కౌసల్యకి రాముడూ, కైకకి భరతుడూ, సుమిత్రకి లక్ష్మణుడూ శతృఘ్నుడూ - ఇలా నలుగురు కుమారుళ్ళు కలిగారు దశరథుడికి. రాముడు విదేహ రాజకూతురు సీతాదేవిని వివాహం చేసుకున్నాడు. ఇది రాముడి సంగతి. ఇక రావణుడి విషయం చెబుతాను.

సృష్టికర్త అయిన బ్రహ్మదేవుడికి పులస్త్యుడు అని వాక మానస పుత్రుడు పుట్టాడు. అతడికి వైశ్రవణుడు అని వాక కుమారుడు కలిగాడు. అతడే కుబేరుడు. తండ్రి అయిన పులస్త్యుణ్ణి విడిచిపెట్టేసి, తాత అయిన బ్రహ్మని భ్యానిస్తూ తపస్సుచేశాడు వైశ్రవణుడు. బ్రహ్మ ఇచ్చిన వరాలవల్ల నలకూబరుడు అని వాక కొడుకుని కన్నాడు. దిక్పాలకు డయాడు. ధనంమీద ఆధిపత్యమూ, శివుడితో స్నేహమూ సంపాదించాడు. లంకాపట్నం రాజధాని చేసుకుని మహావైభవంగా వుంటూ వచ్చాడు. తనంటే లక్ష్మ్యం లేకపోవడంతోనే కుమారుడి మీద వాళ్ళు మండింది పులస్త్యుడికి. దానిమీద తన శరీరం సగంభాగం లోంచి విశ్రవసుడు అని వాకణ్ణి సృష్టించా డతడు. వైశ్రవణుడిమీద దెబ్బతీయ్య మని అతడికి ఉప దేశించాడు. అది తెలిసి, విశ్రవసుడిదగ్గరికి

మూర్తి అతగాడు. రూపమా, మన్మథుడే మన్మథుడు. తామర లేకు  
ల్లాంటి నేత్రాలు, విశాలమై, కొట్టవచ్చినట్టు వత్సస్థలం. పొడవాటి  
చేతులు. ఎప్పుడూ నవ్వుతూ వుండే మొహం. మదించిన గున్న  
టేనుగులాంటి నడక—చూస్తూనే తలలు వంచేవాళ్ళు జనం.

తగిన వయస్సు వచ్చి, ప్రయోజకు డయాడు రాముడు. అప్పు  
డతణ్ణి యువరాజుగా పట్టాభిషేకం చెయ్యడానికి నిశ్చయించాడు  
దశరథుడు. ఆవులతోనూ, మంత్రిలతోనూ ఆలోచించాడు. పురో  
హితుడు చెప్పినప్రకారం మంచిరోజూ నిర్ణయం చేసేశాడు.

కైక దాదిగా వుండేది మంథర. ఈసంగతి విని, గబగబా  
ఆమె దగ్గరికి వెళ్ళింది. ‘అవ్వ, చూశావా అమ్మా, సీమీద  
మీ ఆయన ప్రేమ! ఉత్తి మాయవేషాలకే మోసపోయావే తల్లీ!  
పైమెరుగులే నిజమనుకున్నావే మాలమ్మా! అంతా వోట్టి కపటం.  
ఆటక్కులాడి వుండే—కానల్య—అదంటేనే ప్రాణం మహారాజుకి. ఏం  
మందు పెట్టిందో నూయలమారి! దాని కొడుకునే, ఆ రాముణ్ణి  
ఇప్పుడు యువరాజుగా పట్టాభిషేకం చెయ్యడానికి నిశ్చయం.  
ఆమాత్రం దయలేకపోయింది సీమీద! శాపం, సీలదృష్టం అదీ!  
నిన్నూ, సీకొడుకునీ వెనక పెట్టేసి, ఆసనతికొడుకే రాజ్యం ఏలుతాడు’  
అంటూ రాగాలు తీసింది.

చబుకుతో కొట్టిన ట్టయింది కైకకి. చివ్వున లేచింది. చర  
చరా భర్తనగ్గరికి వెళ్ళింది. ఒంటరిగా దొరికాడు దశరథుడు. ప్రేమ  
వొలికిస్తూ ప్రసంగం లంకించుకుంది కైక. ‘ఇదిగో, లోగడ నాకో  
వరమిచ్చావు నువ్వు. అది నాకు కావా లిప్పుడు. ఆఱి తప్పనివాడివి.  
సీమాట నువ్వు చెల్లించుకోవాలి’ అంటూ బెల్లించింది.

‘సీకోసం ఏం చెయ్యమంటే అదేచేస్తాను’ అన్నాడు దశరథుడు.  
‘చంపరానివాళ్ళని చంపెయ్యమంటావా? చెప్పు. చంపేస్తాను. చంప



దగ్గవాళ్ళని చంపవద్దంటావా? చెప్ప, వదిలేస్తాను. బ్రాహ్మల్లితప్ప, ఎవ్వరిధనమన్నా, దోచేసి తెచ్చుంటావా? నిమిషాలమీదదోచేస్తాను. చెప్ప. ఏంచెయ్యమంటావో, ఏంకావాలో అడుగు' అన్నా డతడు.

‘భరతుడికి పట్టంకట్టు. రాముణ్ణి వదాల్తుగేళ్ళు అడివికి పంపెయ్యి’ అంది కైక, జంకూ కొంకూ లేకండా. చెవిలో కొరకంచు పెట్టినట్టూ, నెత్తిమీద పిడుగుపడినట్టూ అయింది దశరథమహారాజుకి. తెలివితప్పి కిందపడిపోయా డతడు.

అదంతా విన్నాడు రాముడు. తనతండ్రి అడితప్పినవాడు కాకూడదు. అందుకని, భార్యతోసహా వెంటనే అడివికి వెళ్ళిపోయా డతడు. తమ్ముడు లక్ష్మణుడూ అతడివెంట వెళ్ళాడు.

రాముడు అడివికి వెళ్ళిపోయాడని విన్నాడు దశరథుడు. దుఃఖంతో గుండెలు పగిలిపోయాయి అతడికి ‘రామా, రామా! నా రామా’ అంటూనే ప్రాణాలు వదిలిపెట్టేశాడు.

ఇదంతా జరుగుతున్నప్పుడు భరతుడు పూర్ణోలేడు. దశరథుడు కాలంచెయ్యడంతోటే, అతణ్ణి పిలిపించింది కైక. ‘నుహారాజు కాలం చేశాడు. రాముడు అడివికిపోయాడు. రాజ్యానికి నువ్వే ఉత్తరాధికారివి. కనక, ఈమహారాజ్యం యావత్తూ రాజువై పరిపాలించు’ అని హితబోధచేసింది.

అంతా తెలుసుకున్నాడు భరతుడు. శ్రోధంతోనూ, దుఃఖంతోనూ అతడి హృదయం దహించుకుపోయింది. ‘ఎంతపని చేశావు, పాపాత్మురాలా!’ అంటూ మొత్తుకున్నాడు. మచ్చలేని సూర్యవంశంలో మచ్చ తెచ్చిపెట్టావు. దేవేంద్రుడిలాంటి భర్తని మింగేశావు. అయ్యో, ఎంత ధర్మాత్ముడు నాతండ్రి! కఠినాత్మురాలివి. దేవుడులాంటి అన్నయ్యని అడవులపాలు చేశావు. నాబతుక్కి- కాల

కూటంలా తయారయ్యావు. చెరిగిపోని అపకీర్తి నానెత్తిని పులిమీయి. నలుగురిలోనూ 'ఛీ' అనిపించుకున్నావు. నీకడుపు నిండించుకున్నావు. ఈపాపం ఏంచెయ్యదు? ఏందారి నాకు?' అంటూ ఎంతో అంత దుఃఖపడ్డాడు. తండ్రిభౌతిక దేహానికి అగ్నిసంస్కారం మొదలయిన అంత్యక్రియలు చేసి, అనంతరం మంత్రులూ, సామంతులూ, ప్రజలూ, ముగ్గురు తల్లులూ, వశిష్టమునీ, అతడి కొడుకు వామదేవుడూ, శత్రుఘ్నుడూ మొదలయిన యావన్మందితోనూ రాముడికోసం అడివికి ప్రయాణ మయ్యాడు.

చి త్ర కూ టం

అప్పుడు చిత్రకూటంమీద వున్నాడు శ్రీరాముడు. నార బట్టలు కట్టు కుని, మునివేషంతో మునులమధ్య కూచునివున్నా డతడు అల్లంతదూరంనించి చూసి, ఏడుస్తూ వచ్చి, రాముడి పాదాలమీద వాలాడు భరతుడు. తండ్రి మరణం చెప్పాడు. తిరిగి అయోధ్య వచ్చి, రాజ్యం పాలించమని అన్నని ప్రార్థించాడు.

తండ్రిమాట నిలబెట్టాలనే దీక్ష రాముడిది. అంచేత, భరతుడు ఎంత చెప్పినా అంగీకరించలే దతడు. ఇంకో ఉపాయంలేక రాముడి పాదుకలుమాత్రం పట్టుకువచ్చాడు భరతుడు. రాముడు తీగి వచ్చే వరకూ నందిగ్రామంలో వుండి, ఆపాదుకలే పూజిస్తూ రాజ్యవ్యవహారాలు చూస్తూ వుండేవా డతడు.

అయోధ్యకి దగ్గరలోవుంటే మళ్ళీ భరతుడు రావచ్చు. అందు కని, దండకారణ్యం వెళ్ళిపోయాడు రాముడు. ముందు శరభంగముని ఆశ్రమానికి వెళ్ళి, అతడు చేసిన సత్కారాలు స్వీకరించాడు. దండకారణ్యంలో గోదావరివొడ్డున పర్ణశాల కట్టుకుని, భార్య, తమ్ముడూ తానూ నివసిస్తూ వుండేవాళ్ళు.

దండకారణ్యంలో రావణాసురుడి చెల్లెలు సుప్పనాతి వాళ్ళకి అపకారం చెయ్యబోయింది. దాంతో, దానిమీద కోపంవచ్చి, దాని ముక్కు, చెవులూ కోసేసి పంపేశారు రామలక్ష్మణులు. సుప్పనాతి కోసం దండకారణ్యంలోవున్న రాక్షసులు పెద్దపెద్ద సైన్యాలతోవచ్చి రాముడిమీద తిరగబడ్డారు. వాళ్ళందరినీ తనబాణాల్తో చంపేశాడు రాముడు. ఆ దెబ్బతో ఖరుడూ మొదలయినవాళ్ళు పద్నాలుగు వేల మంది రాక్షసులు నాశనమయిపోయారు. దండకారణ్యంలో రాక్షస పురుగులేకండా అయిపోయింది.

నత్తి నోరూ మొత్తుకుంటూ లంకాపట్నం పరిగెత్తింది సుప్పనాతి. రావణుడి కాళ్ళమీద పడి, గోలుగోలుమంది. చెల్లెలి అవస్థ చూసి మండిపోయాడు రావణాసురుడు. 'ఎవ్వ డిలా చేశాడు నిన్ను ? ఇంతినాహసం ఎవడికి వచ్చింది. ఎవడికి ఆయువు మూడింది ? తెలిసి తెలిసి, శూలంమీద పురికినవాడు ఎవ్వడంటా ? తలకింద మంట పెట్టుకుని, ఎవ్వడా పడుకున్నవాడు ? నల్లతాచుని కాలదన్ని నవాడు, ఎవడువాడు ? చెప్పు. పులిమీసాలతోనే, పుయ్యాలలూగడం ?' అంటూ అదే గర్జించడం గర్జించాడు. అతడి పదినోళ్ళనుంచీ, కళ్ళనుంచీ, ముక్కురంధ్రాలనుంచీ, చెవులనుంచీ భయంకరంగా అగ్నిజ్వాలలు బైటికి వచ్చాయి.

రాముడిసంగతి యావత్తూ అన్నతో చెప్పింది సుప్పనాతి. భార్యతోనూ, తమ్ముడితోనూ రాముడు దండకారణ్యంలో వుండడం, తన ముక్కు చెవులూ కోసి పంపడం, ఖరుడూషణులు మొదలయిన రాక్షసుల్ని చంపెయ్యడం - అన్నీ పూసగుచ్చినట్టు చెప్పింది.

వెంటనే దండకారణ్యం ప్రయాణమయ్యాడు ' రావణుడు. పట్నం కాపాడుతూ వుండడం కోసం తగినవాళ్ళని నియమించి, తగినబందో

బస్తు చేశాడు. తాను వొక్కడే బయల్దేరి, ముందు త్రికూటమూ కాల పర్వతమూ దాటి, సముద్ర పొడ్డుకి వచ్చాడు. అక్కడ గోకర్ణస్థానంలో మారీచుడు తపస్సు చేసుకుంటున్నాడు. మహా మాయలమల్లి మారీచుడు. అతడు మొదట రావణుడి మంత్రిగా వుండేవాడు. తాటక సంహారమప్పుడు రాముడిచేత దెబ్బతిని, వైరాగ్యం వచ్చి, మిగతా జీవితం తపస్సులో గడుపుతున్నా డిప్పుడు.

రావణాసురుణ్ణి చూసి, గబగబా వచ్చి గౌరవించాడు మారీచుడు. అతడి క్షేమం విచారించి, వచ్చినపని అడిగాడు.

‘రాముడని వొక గర్వపోతు దండకారణ్యం వచ్చాడట! మహా మిడిసిపకుతున్నాడు వాడు. మన ఖరుణ్ణీ వాళ్ళనీ చంపేశాడు. వాడికి తగిన పాతం నేర్పాలి. అందుకని, నీసహాయం కోరి వచ్చాను’ అన్నాడు రావణుడు.

‘వెర్రివాడిలా వున్నావు’ అన్నాడు మారీచుడు. రాముడంటే ఏమో అనుకునేవు. అసాధ్యుడు. అతడి బాణం ముందు శివుడన్నా పరిగెత్తి వలసిందే. ఈదుర్బుద్ధి నీకు ఎవడన్నా మప్పాడో, నీకు కాలం దాపురించి నీబుర్రల్లోనే పుట్టిందో — అర్థంకాకండా వుంది నాకు. అతడితో వోడిపోయే కదా, ఇలా తపస్సుకి వచ్చేశాను నేను? వద్దు. ఈ ప్రయత్నం మానుకో’ అని బోధించాడు.

చర్రమన్నాడు రావణాసురుడు. ‘నిన్ను చెప్పమని, నీసలహా కోసం రాలేదు. నేను చెప్పిందేదో విను. లేకపోతే నిన్ను చంపేస్తాను’ అంటూ గద్దించాడు. ‘ఏడిచేత చావడంకంటే, రాముడి చేతుల్లో చావడమే నయం’ అనుకున్నాడు మారీచుడు. ‘నిమాట కాదనాలని కాదు. నీమంచికోసం చెప్పాను. ఆజ్ఞాపించు. ఏమిటి సెలవు’ అన్నాడు. ‘ఏం లేదు, రత్నాలు తాపిన బంగారంలేడివై పోవాలి నువ్వు. తిన్నగావెళ్ళి నీతముందు కనిపించాలి. నీత నిన్ను చూస్తుంది.

ఆశపడుతుంది. పట్టితెమ్మని రాముణ్ణి కోరుతుంది. రాముడు మాయ లేడి వెంట పడతాడు. నేను సీత వెంట పడతాను. సమయంచూసి, ఆమెని ఎత్తుకుపోతాను. భార్యపోవడంతోటే రాముడుపని అయి పోతుంది. ఆమెకోసం ఏడ్చి ఏడ్చి చచ్చిపోతాడు' అన్నాడు రావణుడు. 'సరే' అని బయల్దేరాడు మారీచుడు.

రాముడూ, సీతా పర్ణ శాల దగ్గర కులాసాగా కూచున్నారు. అల్లంత దూరంలో మేస్తంది మాయలేడి. వొళ్ళంతా బంగారం. అవి వెంట్రుకలు కాపురత్నాలు. చూసింది సీత. ఎంతో ముచ్చట పడింది. రాముడికి చూపించి అది కావాలంది ఆమె. సీత కోరికకి విధిప్రేరణ తోడయినట్టయింది. ఆలోచించకండా లేడి వెంట పడ్డాడు రాముడు. 'సీత భద్రం' అని లక్ష్మణుడితో చెప్పి వెళ్ళాడు.

యజ్ఞమృగం వెంటపడ్డ శివుడిలాగ మాయలేడి వెంట పడ్డాడు రాముడు. రాముణ్ణి చూసి, పరుగుచుచ్చుకుంది లేడి. అంతలోనే నిలబడి పోయింది. అదిగో, చెయ్యి చాస్తే అందుతుంది. చెంగున దాటు వేసింది. ఏదీ! పొదల్లో దూరిపోయింది. అదుగో, అక్కడే వుంది. ఉలిక్కి పడుతోంది. తిరిగిచూస్తోంది. కాలు దువ్వుతోంది. గరిక మేస్తోంది. నడుస్తోంది. మళ్ళీ పరిగెడుతోంది. పరాకుగా నుంచుంది. దొరికిపోయింది. ఉహూః — పారిపోయింది.

ఇలా ఎంతో దూరం రాముణ్ణి తీసుకుపోయింది మాయలేడి. అలిసిపోయాడు రాముడు. రాక్షసమాయ కాదుకదా, అనుకున్నాడు. తక్షణం ధనుస్సులో బాణం తొడిగాడు. రివ్వన వదిలి పెట్టాడు. ఎదురులేని బాణం రాముడిది. రివ్వనవెళ్ళి లేడికి తగిలింది. మొహానికి తగిలి, తోక దిక్కు దూసుకుపోయింది. దెబ్బతో పడి పోయింది మాయలేడి. పడిపోతూ, గాఢంగా 'హ లక్ష్మణా! హ

సీతా!' అంటూ కేక వేసి, ప్రాణం వదిలిపెట్టేసింది. నరిగ్గా రాముని కంఠమే అది.

ఆకేక సీత వింది. నిలువునా వణికిపోయిం దామె. 'లక్ష్మణా, ఏదో ఆపద వచ్చింది మీ అన్నకి. రాక్షసులే ఏదో బాధ పెట్టినట్టున్నారు. ఎంతబాధగా పిలిచాడో, విను. వెళ్ళు. అడ్డుపడు. పరిగెత్తు' అంటూ ఇదయిపోయింది.

'భయపడకు' అన్నాడు లక్ష్మణుడు. 'అన్నయ్యాకి ఆపద ఏమిటి? అతణ్ణి ఎదిరించేవాడు ఇక్కడేకాదు, ఎక్కడా లేడంటే నమ్ము. చూస్తూవుండు. ఇంతలోనే వచ్చేస్తాడు' అన్నాడు.

ఈమాటలతో లక్ష్మణుడిమీద నందేహం కలిగిపోయింది సీతకి. చెప్పరానంత కోపమూ వచ్చింది ఆమెకి. దాంతో అనరాని మాటలూ అనేసింది మరిదిని. 'నీ ఉద్దేశం ఏదో బోధపడుతూనే వుంది. ఎంత నిష్ఠురం! అన్నపోతే నన్ను కట్టుకోవాలని చూస్తున్నావు. విషంతాగో, అగ్గిలో వురికోచస్తాను కాని, నిన్నుకట్టుకుంటా ననుకోకు. పెద్దపులి నక్కని పొందడం కల్ల' అంటూ ఏవేవో అంది.

చెవులు మూసుకున్నాడు లక్ష్మణుడు. హృదయం బద్దలైనట్టయింది. వెంటనే ధనుస్సు, బాణాలూ పుచ్చుకున్నాడు. 'అన్న వెళ్ళిన దిక్కు చరచరా నడిచాడు.

లక్ష్మణుడు చాటయేసరికి, వొక ముసీలి యతీశ్వరుడు వచ్చి, సీతఎదట వాకట్లో నుంచున్నాడు. ఎంతో దూరం నడిచి, అలిసి పోయినట్టున్నా డతడు. జడలుకట్టిన శిగ. కాపీసం. జేగురువస్త్రం. చేతిలో దండకమండలాలు. దర్భతాడు. త్రిదండం. భుజంమీద నన్నని పాంమీసంలాంటి జందెం. చూసి, నిజమయిన యతే అనుకుంది సీత. ఆసనమూ అదీ వేసి గౌరవించింది. పళ్ళూ అవీ తెచ్చి, ఇవ్వబోయింది.

పుచ్చుకోలేదు యతి. ఆమె అందంచూస్తూ, గుట్టకలు వేస్తున్నాడతడు. 'ఈ పల్లెందుకూ నాకు?' నవ్వుతూ అన్నాడు యతి. 'రావణుడు అంటారు నన్ను. రాక్షససామ్రాట్టుని. వినే వుంటావు నువ్వు. ప్రసిద్ధమయిన లంకాపట్నం మాది. ఇంత చక్కని దానివి నువ్వు. ఈ ముప్పిముండా రాముడితో ఈడవుల్లో అవస్థ ఏమిటి శీకు? రా. మాట్లాడకండా నాతో వచ్చేయ్యి. నా రాణిగా వుండువు కాని. యవ్వనం సార్థకపరచుకుంటూ, అష్టయిశ్వర్యాలూ అనుభవిద్దువు కాని' అన్నాడు.

భయపడిపోయింది సీత. అంతలోనే ధైర్యం తెచ్చుకుంది. 'ఏనుగు పందినా వరిస్తుంది?' అని జవాబు చెప్పింది. 'పద్మవనంలో బతికే తుమ్మెద రేగుపువ్వుకోసం వెళుతుందను కుంటున్నావు. వెరివాడివి. నేనెక్కడ, నువ్వెక్కడ? విను, చుక్కలతో ఆకాశం కింద పడ్డా, భూలోకం బద్దలయిపోయినా, సముద్రాలన్నీ ఆర్చుకుపోయినా, సూర్యచంద్రులు మాసిపోయినా నేను పరపురుషుణ్ణి కామిస్తూ ననడం కల్ల' అంటూ పల్లశాలలోపలికి వెళ్ళిపోయింది.

అమాంతంగా మీదికివచ్చాడు రావణుడు. బహత్కారంగా ఆమెని పట్టుకున్నాడు. ఆమెని ఎత్తుకుని, ఆకాశంమీదికి ఎగిరి పోయాడు. లంకదిక్కు చొడుతీశాడు.

పాపం, విలవిలా కొట్టుకుపోయింది సీత. 'అయ్యో, రాముడి భార్యని. సీతని. నన్ను రాక్షసుడు ఎత్తుకుపోతున్నాడు. ఏదేవతలయినా వుంటే రక్షించండి' అంటూ ఏడవడం మొదలు పెట్టింది.

ఆదారిలోనే, వొక కొండగుహలో వుంటున్నాడు రాంబందు జటాయువు. సీత ఏడుపు అతడి చెవిలో పడింది. వెంటనే పైకివచ్చాడు. పేదర్థ రెక్కలకొండలాగ ఆకాశంమీదికి ఎగిరాడు. నల్ల మేఘం వురిమి నట్టు కేక వేసి, రావణుణ్ణి అడ్డుకున్నాడు. 'దుర్మార్గుడా, ఈమెని విడిచి

పెట్టు నుందు. నీప్రాణాలు పుచ్చుకు మరీ వెడతాను. జటాయువు పంజా తప్పించుకుని ఎటు వెడతావో చూస్తాను' అంటూ కలబడ్డాడు. ఇద్దరికీ ఘోరమయిన సోరాటం జరిగింది. రెక్కలతో కొట్టాడు జటాయువు. గుదియతో బాదాడు రావణుడు. ముక్కుతో రక్కాడు జటాయువు. ఈటెతీసి విసిరాడు రావణుడు. జటాయువు ముక్కు, గోభూ, రెక్కలూ తగిలి వాళ్ళంతా గాయాలయాయి రావణుడికి. రక్తాలు కాగుతూ, అతడి శరీరం జేగురు సెలయేళ్ళు స్రవహిస్తోన్న కొండలా వుంది. ఏమయినా, చలించలే దశడు. ఒడుపుచూసి, జటాయువు రెక్కలు సరికేశాడు. పెనుగాలి వినరికొట్టిన వే-ద్ధ నల్లమేఘుంలాగ కింద పడిపోయాడు జటాయువు.

జటాయువు పడిపోవడంతోనే, సీతనిపట్టుకుని, అదేపారిపోవడం పారిపోయాడు రావణాసురుడు. మరి దిక్కులేక పోయింది సీతకి. ఏడుస్తూ, కిందికి చూస్తోం దామె. ఒక కొండమీద కొందరు వానరులు కనిపించారు. పైటచెంగు చింపి, తన నగలు మూటకట్టి వాళ్ళముందు పడేసింది సీత. తిన్నగా ఆమెని లంకాపట్నం తీసుకు పోయాడు రావణుడు. అశోకవనంలో పెట్టాడు. రాక్షసస్త్రీలని భద్రంగా కాపలా పెట్టాడు.

ఇక్కడ మాయలేడిని కొట్టి, వచ్చేస్తున్నాడు రాముడు. ఇటు నించి ఎదురయ్యాడు లక్ష్మణుడు. చూసి, గతుక్కుమన్నాడు రాముడు. 'రాక్షసులు వున్న అజివి. మీచది నెని వొంటరిగా వదిలి వచ్చావు. ఎంతపని చేశావు?' అన్నాడు తిమ్మణ్ణి. 'అదికాదు అన్నయ్యా, ' అంటూ వదిలేగారు అన్నచూటలు విన్నవించాడు లక్ష్మణుడు. బంగారంలేడి తనని తిప్పలు పెట్టడం, సీతని వొంటరిగా వదిలి లక్ష్మణుడు రావడం- గుండెల్లో ఏదో చెయ్యిపెట్టి కలిచినట్టే వుంది రాముడికి. విచారిస్తూ, చరాచరా నడిచాడు ఆశ్రమానికి.



చిలకలేని పంజరంగా చిన్నపోయి వుంది పర్లశాల. సీతలేదు. నిలువునా ప్రాణాలు ఎగిరిపోయినట్టుంది రాముడికి. తెలివితప్పి కింద పడిపోయాడతడు. తమ్ముడు ఉపచారాలు చేశాకగాని తెలుసుకోలేదు. లేచి, అన్నదమ్ములు ఇద్దరూ చుట్టుపక్కలా వెదుకుతూ వెళ్ళారు. వెళ్ళివెళ్ళి గారిలో జటాయువుని చూశారు. పిడుగుపడి, కూలిపోయిన కులపర్వతంలా పడివున్నాడు జటాయువు. అదీ రాక్షసమాయే అనుకున్నారు రామలక్ష్మణులు. ధనుస్సుల్లో బాణాలు సంధించబోయారు.

వచ్చేప్రాణం పోయేప్రాణంతో వున్నాడు జటాయువు. వాళ్ళని చూసి, మెల్లిగా అన్నాడు: 'అయ్యా జటాయువుని నేను. మీతండ్రి దశరథమహారాజు న్నేహితుణ్ణి.' రామలక్ష్మణులు దగ్గిరికి వచ్చాక, రావణుడు సీతని ఎత్తుకపోవడమూ, తాను అడ్డుకోవడమూ, తన రెక్కలు నరికి, రావణుడు సీతని పట్టుకుని, లంకదిక్కు పారిపోవడమూ చెప్పి, ప్రాణం వదిలేశాడు జటాయువు.

కన్నతండ్రికి చేసినట్టు జటాయువుకి సంస్కారక్రియలుచేశారు రామలక్ష్మణులు. అది అయ్యాక దక్షిణంగా వెళ్ళారు వాళ్ళు. దారిలో వాక వింతరాక్షసుడినూపం చూశారు. గుండెలమీద కన్నులున్నాయి వాడికి. కడుపులో నోరుంది. చేతులు పొడవుగా వున్నాయి. ఎంత వికారంగా వుండాలో అంత వికారంగానూ వున్నాడు వాడు, కబంధుడు.

ఆట్రేవుండి, దగ్గిరికి రాగానే తినెయ్యాలని లక్ష్మణుణ్ణి పటేసుకున్నాడు కబంధుడు. బ్రహ్మాండమయిన బలం వాడిది. వాడిచేతిలో విలవిలా గింజుకున్నాడు లక్ష్మణుడు. లాభంలేకపోయింది. ప్రాణం మీద ఆశవదిలేసి, జాలిగా రాముణ్ణి చూశాడతడు. 'అన్నయ్యా, నధినెతో కలిసి నువ్వు రాజ్యం చెయ్యడం ఛూడలేకపోయాను,

దురదృష్టవంతుణ్ణి. రాజ్యం పోయింది. నాన్న చచ్చిపోయాడు. అడవుల్లో తిరిగావు. భార్య రాక్షసుడి పాలయింది. తునకి నాచావూ కళ్ళవదట చూస్తున్నావు. ఇంకా ఎన్నికష్టాలు పడతావో పాపం! అంటూ కళ్ళనీళ్ళు పెట్టుకున్నాడు.

‘నేను వుంటూవుండగా నీకు చావేమిటి తమ్ముడూ’ అంటూ కత్తితీశాడు రాముడు. కబంధుడి ఎడమ చెయ్యి సరికేశాడు. రావూవు కోరల్లోంచి బైటపడ్డ చంద్రుడిలా, కబంధుడిపట్టులోంచి పైకివచ్చే శాడు లక్ష్మణుడు. పట్టువిడిపించుకోడమూ కబంధుడి కుడిభుజం సరికెయ్యడమూ మొక్కసారే చేశాడు లక్ష్మణుడు.

రెండుచేతులూ తెగిపోవడంతోటే వికృతరూపం వదిలి పోయింది కబంధుణ్ణి. దివ్యమయినరూపంతో ప్రత్యక్షమయ్యాడతడు. ఆశ్చర్యపోయారు రామలక్ష్మణులు. ‘ఎవరు నువ్వు?’ అని అడిగాడు రాముడు. ‘ఇంతవరకూ ఇలా రాక్షసుడివై ఎందుకున్నావు? ఇప్పుడు ఇలా మారడానికి కారణ మేమిటి?’ అన్నాడు.

‘గంధర్వుణ్ణి నేను’ అన్నాడతడు—‘విశ్వావసుడు అంటారు నన్ను. బ్రహ్మదేవుడి శాపంవల్ల రాక్షసుణ్ణియిపోయాను. మీమూలాన శాపం వదిలింది. సీతాదేవిని రావణాసురుడు ఎత్తుకుపోయాడు. లంకలో వుంచాడు ఆమెని. మీకు మేలుకలిగే విధానం చెబుతాను. వినండి. మీరు ఇలా వెళితే ముందు పంచానరోవరం తగులుతుంది. దానికి అవతల రుక్మమూకపర్వతం వుంది. దానిమీద సుగ్రీవుడు మంత్రులతో వుంటున్నాడు. వారి తమ్ముడతడు. అతడితో స్నేహం చెయ్యండి మీరు. మీకు కార్యసిద్ధి కలుగుతుంది.’

ఇలా చెప్పి వెళ్ళిపోయాడు విశ్వావసుడు.

విశ్వావసుడి మాటప్రకారం ముందుకి వెళ్ళారు రామలక్ష్మణులు. పంచానరస్సు చూశారు వాళ్ళు. పద్మకేసరాల్తో పరిమళిస్తూ

పున్న నీళ్ళతో బాటూర్లకి అర్ఘ్యం ఇస్తూంది పంప. తరంగ హస్తాల్లో పాద్యం పెడుతూవుంది. హంసలూ, చక్రవాకాలూ, సారసాలూ, తుమ్మెదలూ చేస్తూపున్న మధురధ్వనుల్లో ఆదరవాక్యాలు చెబుతోంది. గట్లమీద చల్లని చెట్లనీడల్లో విశ్రామస్థలాలు ఏర్పాటు చేస్తోంది. పిల్లగాలుల్లో ఉపచారాలూ చేస్తోంది. ఇలా అతిథి సత్కారం చేసి, తనజన్మ సార్థకం చేసుకుంటోంది పంప.

పంపాసరస్సు చూడడంతోటే, సీతావియోగం మరింత దుస్సహమైపోయింది రాముడికి. సీతని తలంచుకుని పనివి పనివి ఏడ్చుడతడు. అన్నగారిని వోదార్చాడు లక్ష్మణుడు. 'అన్నయ్యా, నీవంటివాడే ఆపదల్లో అధైర్యపడితే, ఇంక ఇతర్లమాట చెప్పే దేముంది? నీసేవకుణ్ణి, శిష్యుణ్ణి, సహాయుణ్ణి నేను వున్నాను. పద. పదినే ఎక్కడవుందో అక్కడికి వెళదాం. తరవాత ఏం చెయ్యాలో అది చేద్దాం' అని ధైర్యం చెప్పాడు. అన్నదమ్ములు ఇద్దరూ పంపలో స్నానాలు చేశారు. దేవతర్పణమూ, రుషితర్పణమూ, పితృతర్పణమూ చేశారు. అక్కడినించి రుశ్యమూకపర్వతం వెళ్లారు.

రుశ్యమూకం

ఎంతో ఇదిగా వుంది రుశ్యమూకం. మేఘాలు వొరుసుకుంటూ వున్నాయి శిఖరాలు. కొండకింద ఆయాసం తీర్చుకుంటూ కూచున్నారు రామలక్ష్మణులు. శిఖరంమీంచి చూశాడు సుగ్రీవుడు. మంత్రులతో ఆలోచించి, వాళ్ళనంగతి కనుక్కురమ్మని హనుమంతుణ్ణి పంపాడు. రామలక్ష్మణులతో మాట్లాడి వెళ్ళాడు హనుమంతుడు. సుగ్రీవుణ్ణి తీసుకువచ్చి, శ్రీరాముడితో స్నేహం కలిపాడు. సీత పడేసిన నగలు తెచ్చి రాముడిముందు పెట్టాడు సుగ్రీవుడు. సీతని చూసినంత ఇదిగా వాటిని చూశాడు రాముడు. వాలిని చంపేసి,

వానరరాజ్యం సుగ్రీవుడికి పట్టంకడతానని ప్రతిజ్ఞ చేశాడతడు. సీతని వెదికితేవడానికిసర్వశక్తులూవినియోగిస్తానని మాటఇచ్చాడుసుగ్రీవుడు.

అందరూ కలిసి కిష్కింధాపట్నం వచ్చారు. వాలి కోట వాకట్లో జబ్బలుచరుస్తూ నిలబడ్డాడు సుగ్రీవుడు. ఎక్కడలేని కోపం మండుకువచ్చింది వాలికి. ఉరకలువేస్తూ యుద్ధానికి బయల్దేరాడతడు. 'వద్దు' అంటూ అడ్డం వచ్చింది అతడి భార్య తార. 'మితమ్ముడి ఉద్ధృతం చూస్తే ఇన్నాళ్ళలాగ లేదు. వెనకదన్నతో వచ్చాడివాళ. రాముడి భార్యని గావణుడు ఎత్తుకుపోయాడు కదూ! అందుకని, మితమ్ముడి సాయంకోరి వచ్చాడు రాముడు. అతడికి ఇతడూ, ఇతడికి అతడూ సాయం చేసుకుందికి వొప్పందం చేసుకున్నారని వింటున్నాను. అదీకాక, బలవంతుడు హనుమంతుడూ, బుద్ధిమంతుడు జాంబవంతుడూ మితమ్ముడికి మంతులుగా వున్నారు. కనక, ఇళాడు యుద్ధానికి వెళ్ళడం నాకు నచ్చలేదు. వెళ్ళకు' అంది. 'సుగ్రీవుడంటే దీనికి ఇష్టం. అందుకే వెళ్ళవద్దు అంటుందినన్ను' అని అనుకున్నాడు వాలి. ఆమెని తోసేసి సుగ్రీవుడిమీదికి పరిగెత్తాడు.

అన్ననిచూసి హుంకరించాడు సుగ్రీవుడు. 'హరిదుర్మార్గుడా!, అనిగద్దించాడు వాలి. 'ఎన్నిసార్లు కవ్వించి నీమీదికి రాలేదు నేను! ఎన్నిసార్లు తోకముడవలేదు నువ్వు! ఇవాళ ఇంతఘైర్యం ఎక్కడినించి వచ్చిందట!' అన్నాడు.

'రాజ్యం పోయింది. భార్యనీ లాక్కున్నావు. యుద్ధంలో వోడిపోయిమాత్రం బతకడం ఎందుకూ! అందుకే తెగించి, ఆఖరికి పోట్లాటకే వచ్చేశాను. సిద్ధపడు. పాతసుగ్రీవుడు కాడిప్పుడు, పరిగెత్తడానికి. నీఅంతు చూడందే తిరిగి పోతాడనుకోకు ఇవాళ'-నవ్వుతూనే అన్నాడు సుగ్రీవుడు. అంటూనే పే-డ్ల అరుపు అరిశాడు. అరుపుతోనే వాలిమీదికి వురికేశాడు.

వాలీసుగ్రీవుల యుద్ధం ఘోరంగా అరంభమైంది. ఒడ్డు, పొడుగూ ఇద్దరూ వొక్కలాగే వున్నారు. బలానికి, ప్రతాపానికి ఇద్దరూ సమపుష్టి. కలబడి కలబడడంలో చెట్లతో బాదుకున్నారు వాళ్ళు. ఒక్కొక్క చెట్టూ పెరికేస్తున్నారు. ఒకరి గుండెల మీద వొకరు కొడుతున్నారు వజ్రమంతగట్టిగా వున్నాయి వాళ్ళ గుండెలు. వాటిమీదతగిలి గుండపిండి అయిపోతున్నాయి చెట్లు. చుట్టుపక్కల చెట్లన్నీ అయిపోయాయి. తరవాత రాళ్ళమీద పడ్డారు వాళ్ళు. పెద్దపెద్దరాళ్ళతో కొట్టుకున్నారు. ఉక్కులాంటి శరీరాలు వాళ్ళవి. తగిలి రాళ్ళన్నీ గుండగుండ అయిపోయాయి. రాళ్ళు అయిపోగానే ముష్టియుద్ధం లంకించుకున్నారు.

పిడిగుద్దులు, పెడబొబ్బలు, తాపులు, తోపులు, పోట్లు, తిట్లు- ఒకరినిమించి వొకరు ఎగబడుతున్నారు. ఇద్దరూ చేతులు కలుపుతూ వుంటే, చూంచి మదించిన ఏనుగులు రెండూ తొండాలు కలుపుతున్నట్టుంది. ఒకరొకరు కరుచుకుంటున్నారు. ఒకరొకరు రక్తుకుంటున్నారు. ఇద్దరి దేహాలూ రక్తంతో నిండి పోతున్నాయి. ఇద్దరూ పూసినఅశోకవృక్షాల్లాగఎర్రగాతయారయారు. వొక్కలాగేవున్నారు.

ఆ అవస్థలో ఎవడు వాలో ఎవడు సుగ్రీవుడో పోల్చుకోలేక పోయాడు రాముడు. ఎవణ్ణి కొట్టడమో తోచలే దతడికి. అప్పుడు చప్పున సుగ్రీవుడి మెడలో వొక ఆకువండ వేశాడు మానుమంతుడు. వెంటనే వొకబాణం వేశాడు రాముడు. రివ్వన వెళ్ళింది బాణం. వాలిగుండెల్లో దూసుకుపోయింది. తూలిపోయాడు వాలి. కింద పడిపోయాడు. రాముణ్ణి తిడుతూ ప్రాణం వొదిలిపెట్టేశాడు. అంతా క్షణాలమీద జరిగిపోయింది.

వాలినిచంపి, కిష్కింధరాజ్యంసుగ్రీవుడికి పట్టంకట్టాడు రాముడు. వాలిభార్య తారని సుగ్రీవుడిపరంచేశాడు. సుగ్రీవుడి కార్యం నెర

వేరింది. ఇక రాముడుపని జరగాలి. 'ఈ మిగిలిన ఎండా కాలమూ, వర్షాలూ పోగానే సీతా దేవిని వెదికిద్దాము' అన్నాడు సుగ్రీవుడు. మాల్యవంశంతో రామునికి విడిది ఏర్పాటు చేశాడు. అందాకా తాను కిష్కింధలో వుంటూ వచ్చాడు.

ఎర్రా కాలం వచ్చింది. పర్వతస్యడిశానూజ్యం సర్వసంపదలతో తులతూగింది. మేఘాలు తూర్వారవాలుచేశాయి. కొంగలు రెక్కలతో వింజామరాలు వేశాయి. నెమళ్ళ పురులు విప్పి గొడుగులు పట్టాయి.

అ శో క వ నం

అక్కడ, రావణుడి చెరలో అశోకవనంలో పురిలోపడ్డ లేడి పిల్లలా బాధపడుతూ వుంది సీత. ఎల్లప్పుడూ భర్తనే తలుచుకుంటూ ఏడుస్తూవుంది. ఎంతో మంది రాక్షసస్త్రీలు, వికృతరూపాలవాళ్ళు ఆమెని కాపలా కాస్తూ వుండేవాళ్ళు. ఒకదానికి మిడిగుడ్లు వుంటే, వొకదానికి నుదుటిమీద కళ్ళు వుండేవి రాక్షస స్త్రీలకి. ఒకదానికి వొక్కటే కన్ను వుంటే, వొకదానికి వొక్కటే చన్ను. ఒకదానికి వొక్కటే కాలయితే, వొకదానికి వొకటే చెయ్యి. వీళ్ళంతా రాత్రింబగళ్ళు కంటిమీద రెప్ప వెయ్యకండా సీతాదేవి చుట్టూ కూచుండేవాళ్ళు. ఆమెని బెదిరించేవాళ్ళు. కసిరేవాళ్ళు. తిట్టేవాళ్ళు. కొట్టవచ్చే వాళ్ళు. 'ప్రపంచాలప్రభువు మా రావణాబ్రహ్మ. ఆయన్ని పెళ్లాడకపోతే మింగేస్తాం నిన్ను. కండలు పీక్కు తినేస్తాం' అంటూ భయపెట్టేవాళ్ళు. తంపట పెట్టివట్టు వుండేది వాళ్ళ బాధ. భరించలేక పోయేది సీత.

'కాసిండి బతుకుమీద ఆసే లేదు నాకు. మీయిష్టం వచ్చి నట్టు చెయ్యండి. రాముణ్ణితప్ప పరాయి మగ వాణ్ణి తలచనై నా తలచ లేను నేను' అంది వొకనాడు సీత. ఆమె అలా అనడమే తడువు,

కమాటలు చెప్పడానికి రావణాబ్రహ్మ దగ్గరికి పరిగెత్తారు కొందరు రాక్షసస్త్రీలు.

అందరిలోకీ మంచిది త్రిజట. ఎప్పుడూ నెమ్మదిగా మాట్లాడేది. అన్యాయమంటే ఆమెకి నచ్చేది కాదు. సందు చూసుకుని అవాళ మెల్లిగా శీతదగ్గరికి వచ్చింది త్రిజట. 'అయ్యో, శుభవార్త తెచ్చాను. నిజం. నామాట నమ్ము. అవిధ్వుడు మా ముసలి రాక్షసుడు సీతో కబురు చెప్పమన్నాడు. రాముడంటే ఇష్టం వాడికి. అందుకే నిన్ను వోదార్పమని పంపాడు నన్ను.

'నువ్వు వచ్చే శాక మీ ఆయనా మీమరిదీ కలుసుకున్నారు. సుగ్రీవుడితో నేస్తం కట్టారు. నిన్ను వెదికి, విడిపించే ప్రయత్నంలో వున్నా రిప్పుడు. నువ్వు భయపడకు. పరాయి ఆడదాన్ని బలాత్కారం చేస్తే తల సగిలిపోతుందని రావణుడికి నలకూబరుడి శాపం వుంది. వెనకటికి నలకూబరుడికోసం వెళ్తున్నా వున్న రంభని దార్జ్ఞో చెరపట్టాడు రావణుడు. అందుకని అలా శపించాడు నలకూబరుడు. అంచేత రావణుడు బలాత్కారంచేసే ప్రమాదం నీకు లేదు.

'మరోమాట, వాడి అంతికాలం వచ్చేసింది. అది సూచిస్తూ కలవచ్చింది నాకు. నాకల ఎప్పుడూ అబద్ధం కాదు. చెపుతాను విను. గాడిదలు పూడిన రథంమీద దక్షిణదిక్కు వెళ్ళుతున్నాడు రావణుడు. తల విరపోసుకుని వున్నాడు. ఒంటినిండా నూనె పులుముకున్నాడు. అతడిచుట్టూ కుంభకర్ణుడూ మొదలయినవాళ్ళు మూగి, నడుస్తున్నారు. ఎర్రటి గంధాలు రాసుకున్నారు నాళ్ళు. ఎర్రటి పూలదండలు వేసుకున్నారు. తలలు విరపోసుకుని దిన మొలలతో అందరూ ఆదిక్కే వెళ్ళుతున్నారు. మా విభీషణుడు మాత్రం తెల్లటి హంస రెక్కల్లాంటి బట్టలు కట్టుకున్నాడు. తెల్లటి గంధం పూసుకున్నాడు. తెల్లటి పూలదండలు వేసుకున్నాడు. తెల్లగొడుగు వేసుకుని, తెల్లటి

కొండశిఖరంమీద కూచున్నాడు, నలుగురు మంత్రులు అతడి నాలుగుదిక్కులా కూచున్నారు. మహారాజులా వెలిగిపోతున్నాడాయన. నిజంగా రాక్షసుల్లో పుట్టవలసినవాడు కాదాయన. కలకాదు. నాకు నిజంగానే వుంది అదంతా.

‘ఇంకావిను. నీరాముణ్ణీ చూశాను. ఆయనకీర్తి వెన్నెలలా భూమి ఆకాశమూ నిండిపోయివుంది. ఆయనా లక్ష్మణమూర్తి వాక పట్టపుటేనుగుమీద కూచుని వున్నారు. ఇద్దరూ తేనె కలిపిన కమ్మని పాయసం తాగుతున్నారు. పులిచేత దెబ్బతిన్నావుట నువ్వు. ఒంటి నిండా నెత్తుర్లు కారుతున్నాయి. ఏడుస్తూ ఉత్తరదిక్కు వెళ్తున్నావు. నమ్ము. ఈ కల స్పష్టంగా తెలుస్తూనే వుంది. రావణ కంభకర్ణుల చావుశప్పదు. మీకు శుభం కలుగుతుంది. త్వరలోనే మీ ఆయన నిన్ను తీసుకువెళతాడు. విచారించకు మరి’ అంటూ ఓదార్చింది.

సీతకీ నమ్మకంగానే తోచాయి త్రిజట మాటలు. కొంత పూరటా కలిగించా యవి.

సీతమీద మనస్సు పెట్టుకుని బాధపడుతూ వుండేవాడు రావణుడు. దేవతల్ని, గానవుల్ని, గంధర్వుల్ని అందర్నీ జయించాడతడు. కాని, మన్మథుడిదగ్గిరమాత్రం ఓడినాడు. సీతకోసం బాగా ముస్తాబు కూడు అవాళ. మంచిమంచి నగలు పెట్టుకున్నాడు. గమ్ము మనిపోయే పూలండలు వేసుకున్నాడు. డాబయిన ఒట్టలు కట్టుకున్నాడు. నడక నేర్చిన కల్పవృక్షంలాగ తయారయ్యాడు. అయితే, తన సొంపంతా స్మశానంలో లేచిన మర్రిచెట్టులా భయంకరంగానే వుంది.

తీన్నగావచ్చి, అశోకవనంలో ప్రవేశించాడు రావణాసురుడు. రోహిణిదగ్గరికివచ్చిన శనిగ్రహంలా సీతదగ్గరికి వచ్చాడతడు. ప్రేమ



కురిపించడం మొదలుపెట్టాడు. 'ఎందుకు పిల్లా, ఇలా విచారిస్తూ కూచున్నావు? బాగా ముస్తాబుచేసుకుని, నన్ను కొంచెం దయచూడ రాదూ! దేవతాస్త్రీలు వున్నారు. యక్షుల అమ్మాయిలు వున్నారు. రాక్షసస్త్రీలు వున్నారు. నాగులపడుచులు వున్నారు. అప్పరసలూ వున్నారు. వీళ్ళందరినీ కాదని, నీమీదే మనస్సు పెట్టుకున్నాను నేను. నిజంగా ఇది నీభాగ్యం అన్నమాట! ఈమాత్రం తెలుసుకో లేక పోతున్నావు. అదే ఆశ్చర్యంగావుంది నాకు. రాముడో రాముడో అని ఏడుస్తావేమిటి? వాడికి వో సంపదా? రాజ్యమా? దిబ్బానా? ఇల్లా? వాకిలా? ఏముందని! అడవిలోతిరిగే ఆపేదవాడికోసం పడిచస్తావేమిటి? వాడితో వాక సుఖమా, ఏమన్నానా?

'ఇదిగో, నన్ను చూడూ. ప్రపంచాలన్నిటికీ ప్రభువుని నేను. నాఅజ్ఞాకి ఎదురుచూస్తూ పద్నాలుగుకోట్ల రాక్షసభటులు వున్నారు. ఇరవై ఎనిమిదికోట్ల రాక్షసవీరు లున్నారు. ఎన్నభైకోట్ల యక్షులున్నారు. ధనాధిపతి కు బేరుడు మాలన్న. బ్రహ్మదేవుడు మాతాత. బ్రహ్మతరవాత బ్రహ్మాంతవాడు, విశ్రవసుడు మానాన్నగారు. కుబేరుడు పెట్టుకున్న గంధర్వులూ, అప్పరసలూ, నన్ను సేవిస్తూ వుంటారు. ఐదో లోకపాలకుడు అని ముల్లోకాల్లోనూ నన్ను పొగుడుతారు. దేవేంద్రుడి ఇంట్లోలాగే, మాఇంట్లో తినుబండారాలు కుప్పలు కుప్పలు. తరుగే లేదు వాటికి. నువ్వు ఊరింటే చాలు. వీటి అన్నింటిమీదా, చివరికి నా ప్రాణాలమీదా నువ్వే మహారాణివి అంటూ ఏవేవో వెళ్ళబోశాడు.

క్రోధం, దుఃఖం, బాధ - సహించలేకపోతూ వుంది సీత. అతడి దిక్కన్నాతిరగలే దామె. ఒక గడ్డిపరకతీసి చేత్తోపుచ్చుకుంది. థాన్నే సంతోధిస్తూ మూట్లాడింది. 'పరస్త్రీని నేను. పతిప్రతని. నిస

హాయురాలిని. ఎందు కిలా నన్ను హింసిస్తావు? రాక్షసుడివి నువ్వు. మనుష్యస్త్రీని నేను. ఒల్లనిదాంతో ఏం సుఖం నీకు? బ్రహ్మదేవుడి మనమణ్ణంటున్నావు! ఐదో లోకపాలుణ్ణంటున్నావు! కుబేరుడితమ్ముణ్ణంటున్నావు! ఇంతవాడివి! ఈకారుకూత లేమిటి? ఈ అధర్మం నెట్టుకోవడ మేమిటి?! అంటూ పవిత్రకొంగుతో మొహం కప్పకుని జాలిగా ఏడ్చింది.

ఇదంతా చూసి, ఇంకా ఏవేవో అనరానివన్నీ అన్నాడు రావణుడు. ఏమన్నా లాభం లేకపోయింది. రుసరుస లాడుతూ అవాళకి ఇంటికి వెళ్ళిపోయాడతడు.

\*\*\*

# అ రణ్య ప ర్వం

## ఏ దో ఆశ్వాసం

మాల్యవంతం

ఎండాకాలం వెలిపోయింది. మాల్యవంతం గుహలోనే వర్షాకాలం-కొత్త మేఘాలతో అందమయిన ఆదినాలు దుర్భరమయిన సీతావియోగంతో ఎలాగో వెళ్ళబుచ్చాడు రాముడు. శరత్కాలం వచ్చింది. వెన్నెల వొలకపోస్తూ వున్నాయి రాత్రుళ్ళు. వికసించిన కలవపువ్వుల పరిమళాలతో ఘుమఘుమ యాడిపోతున్నాయి చల్లగాలులు. ఒకంతట కదలనట్టున్నాయి రాత్రుళ్ళు. భరించలేక పోయాడు రాముడు.

‘తమ్ముడూ, చూశావా సుగ్రీవుడి మోసం!’ అన్నాడు, లక్ష్మణుణ్ణి చూసి రాముడు. ‘వాలించిపి, వానరరాజ్యం ఇచ్చాం. భార్య దొరకడంతోటే, మనమాట మరిచిపోయాడు సుగ్రీవుడు. కృతఘ్నుడు! తనకోతిబుద్ధి చూపించుకున్నాడు. ఇంక ఇక్కడ మనకి ఏంపని! వెంటనే నువ్వు కిష్కింధ వెళ్ళు. బాధ్యత మరిచిపోయిన ఆ దుర్మాయణ్ణి వాడి అన్నదగ్గరికే పంపించి రా. నువ్వు వెళ్ళేసరికే గాని, మన కార్యప్రయత్నంలో వుంటేమాత్రం ఏమీ అనకు. అతణ్ణి నీతో కూడా పిలుచుకురా’ అన్నాడు.

ధనుస్సు, బాణాలూ పుచ్చుకున్నాడు లక్ష్మణుడు. చరచరా కిష్కింధ వెళ్ళాడు. అతణ్ణి చూసి, అడావుడిగా ఎదురు వచ్చాడు సుగ్రీవుడు. రెంటుచేతులూ జోడించాడు. తగిన విధంగా గౌరవ సత్కారాలు చేశాడు.

రాముడు చెప్పిన మాటలు చెప్పాడు లక్ష్మణుడు. గడగడలాడాడు సుగ్రీవుడు. 'లక్ష్మణా, రామకార్యం లోపంచేసి, ఏచేరువు నీళ్ళు తాగుతాను?' అన్నాడు, వినయంగా. 'దేవిని వెదకడంకోసం సుమారు నెలకిందే పంపాను. బలవంతులూ, బుద్ధిమంతులూ మంచి మంచి వానరులు నాలుగుదిక్కులూ వెళ్ళారు. భూప్రపంచమంతా— పల్లెలూ, పట్నాలూ, అడవులూ, సముద్రాలూ అన్నీ గాలించి వస్తారు. చెప్పి వెళ్ళినప్రకారం, వాళ్ళు రావడానికి ఇంకా అయిదు రోజులే వ్యవధి వుంది. వాళ్ళు రాగానే శుభవార్త పట్టుకుని మీదగ్గిరికి రావాలని సిద్ధంగా వున్నాను' అన్నాడు.

సంతోషించాడు లక్ష్మణుడు. సుగ్రీవుణ్ణి కూడా తీసుకుని మాల్యవంతం వచ్చాడు. సుగ్రీవుడు చేసిన ఏర్పాట్లు అన్నగారికి విన్నవించాడు. విని, సంతోషించాడు రాముడు.

కొద్దిదినాల్లో తూర్పు, పడమరా, ఉత్తరాదీ వెళ్ళిన వానరులు తిరిగి వచ్చేశారు. ఎక్కడా నీతజాడ కనపళ్ళేదని చెప్పారు వాళ్ళు. బాధపడ్డాడు రాముడు. ఇక దక్షిణదిక్కు వెళ్ళినవాళ్ళు మాత్రం రావాలి. వాళ్ళు తప్పక నీతకబురు తేవచ్చు. ఈ వొక్క ఆశతోనే ప్రాణాలు నిలుపుకుంటూ కూచున్నాడతడు.

మరో నెల గడిచిపోయింది. క్షణం వొక యుగంలా వుంది. దుఃఖిస్తూ కూచున్నాడు రాముడు. లక్ష్మణుడూ, సుగ్రీవుడూ దిగాలుగా దగ్గర కూచుని వున్నారు. మాల్యవంతమంతా విచారంలో మునిగిపోయినట్టుంది.

ఇంతలో కొంతమంది వానరులు రోజుకుంటూ వచ్చారు. మన మధువనం మరి లేదు' అంటూ సుగ్రీవుడితో చెప్పారు. వాలేమిటి, మీరేమిటి—ప్రాణంలా చూస్తూవున్న తోట అవ్వి. ఆంజనేయులూ అంగదకుమారులూ మొదలయినవాళ్ళు అందరూ

పడి, నర్వదుంబాలా చేసేస్తున్నారు మధువనం. పళ్ళమాట అటుండ నివ్వండి, పిందెలుకూడా తెంపేసి కొరికేస్తున్నారు. మేము అడ్డుకో బోతే కొట్టి, తిట్టి, నానా హంగామాచేసి వదిలిపెట్టారు' అన్నారు.

‘పేళ్ళు దక్షిణాదికి వెళ్ళినవాళ్ళు. అమ్మవారిని చూసే వుంటారు. ఆ సంతోషం ఫలితమే ఇదంతా అనుకుంటాను. కార్యం సాధించుకు వచ్చినవాళ్ళకి ఈమాత్రం చనువు సహజమే మరి!’ అంటూ రాముడితో చెప్పాడు సుగ్రీవుడు.

ఆంజనేయులూ మొదలయిన వాళ్ళందరూ మనసారా మధు వనంలో విహరించారు. మంచిమంచి పళ్ళన్నీ కడుపారా తిన్నారు. తేనెపట్టు కొట్టి, పీకలు మొయ్య తాగారు. చల్లటి చెట్లకింద అలసట తీర్చుకున్నారు. బాగా మనసుతీరాక, గెంతులు వేస్తూ మాల్యవంతం వచ్చారు. లక్ష్మణుడితోనూ, సుగ్రీవుడితోనూ కూచున్న రాముణ్ణి చూసి, అంతమందీ వొక్కసారి పాదాభివందనం చేశారు. కలకల లాడుతూవున్న వాళ్ళ మొహాలు చూడగానే శుభవార్త పట్టుకు వచ్చారని గ్రహించేశాడు రాముడు.

‘సీతమ్మవార్ని చూసి వచ్చాను ప్రభూ,’ అంటూ అందరి లోకీముందుకి వచ్చి, చేతులు జోడించాడు ఆంజనేయులు. మేమంతా దక్షిణాదిక్కు వెళ్ళాం. కొండలూ, అడవులూ, సల్లెలూ, పట్టణాలూ అన్నీ గాలించాం. ఆవైన మంతా మనని చేస్తాను. చిత్తగించు.

‘అందరమూ కలిసి అక్కడక్కడా వెదుక్కుంటూ వెళ్తున్నాం. ఒక్కదగ్గిర చిత్రంగా భూమిలో వొక పెద్దసారంగం కనపడింది. అందరమూ అందులో దూరాం. కన్ను పొడుచుకున్నా కనిపించనంత చీకటి. దారికడాకూ ఏవేవో పురుగులు. అలాగే ఆసారంగంలోంచి ఎన్నో యోజనాలు నడిచి వెళ్ళాం. వెళ్ళగా, వెళ్ళగా వొకపట్నం అవుపించింది. సూర్యుడిలా ప్రకాశిస్తూ వుంది ఆ పట్నం. అక్కడ

వొక తపస్విని కనపడింది. మమ్మల్ని చూసి, ఎంతో ఆదరించి దామె. తనవేరు ప్రభావతి అనీ, ఆ పట్నం మయడిపట్నం అనీ చెప్పింది. రుచిగావున్న ఆహారమూ, పానీయమూ ఇచ్చి, మమ్మల్ని తృప్తిపరిచింది. ఆమె చెప్పినదారిని సారంగంనుంచి బైటికి వచ్చేశాం. సహ్యాపర్వతమూ, దర్దూరపర్వతమూ చూశాం. అవి దాటి మలయ పర్వతం ఎక్కాం, అక్కడినించి విశాలమైన మహాసముద్రం చూశాం.

‘ఆ సముద్రం వరకూ వున్న భూభాగం యావత్తూ వెచి కేశాం. కనపళ్ళేదు అమ్మవారు. అక్కడినించి సముద్రమే సముద్రం. దారీ తెన్నూ లేదాయె. ‘అమ్మవారు కనపళ్ళేదని రాములవారితో చెప్పడం కంటే, వారికి బాధకలిగించడం కంటే, ఇక్కడ చావు నయం మనకి’ అనుకుంటూ అందరమూ నిరాశ చేసుకున్నాం. బతుకుమీద ఆశ వదిలిపెట్టేశాం. నిరశనవ్రతం నిశ్చయించుకున్నాం. అందరమూ వొక్కదగ్గిర చదికిలబడిపోయాం. ‘రామకార్యం కోసం ప్రాణాలు వదిలిపెట్టాడు జటాయువు. పుణ్యలోకాలు పొందాడు. మనమూ అలాగే ఆమరణప్రాప్త్యోపవేశం చేసి ధన్యుల మవుతాం’ అంటూ మాలో మేంమాట్లాడుకుంటున్నాం.

‘మామాటలు విని, మలయపర్వత గుహలోంచి కొండంతరాం బందు వొకటి కన్నీళ్ళు కారుస్తూ మాదిక్కునడిచివచ్చింది. ‘జటాయువు అంటున్నారు. ఎవరునాయనా మీరూ’ అంటూ తిన్నగా మాదగ్గిరికే వచ్చిందది. ‘జటాయువు నా తమ్ముడు. అనూరుడు మా తండ్రి. సంపాతి అంటారు నన్ను. నేనూ మాతమ్ముడూ సరదాగా వొకనాడు సూర్యమండలానికి ఎగిరాం. సూర్యుడి వేడికి నా రెక్కలు కాలి పోయాయి. నాతమ్ముడికి ఏమీ కాలేదు. ఈ కొండమీద పడి పోయాను నేను. అవాళనీచీ, ఎక్కడికీ కదలేక, ఇక్కడే ఈగుహలో బతుకుకున్నాను. నాతమ్ముడు ఎక్కడవున్నాడో. ఎలావున్నాడో -

ఏకబురూ తెలియలేదు నాకు. చెప్పండి బాబూ, జటాయువు త్వేమ మేనా? అని అడిగాడు.

‘మీసంగతి వివరించి చెప్పాము మేం. అమ్మవారిని రావణాసురుడు ఎత్తుకపోవడమూ, వాడితో దెబ్బలాడి జటాయువు కాలం చెయ్యడమూ అన్నీ చెప్పాం. తమ్ముడికోసం ఎంతో అంత దుఃఖపడ్డాడు సంపాతి. మా విషయం అడిగితెలుసుకున్నాడు. ‘రావణుడు తెలుసు నాకు. ఉడ్డోలమయిన పరాక్రమం వాడిది. వాడి రాజధాని లంకా పట్నం సముద్రంమధ్య వుంది. ఇక్కడికి నూరుయోజనాలు వుంటుంది. అక్కడికి వెళ్ళండి అక్కడేవుంటుంది సీత’ అని చెప్పి వెళ్ళాడు సంపాతి.

‘సముద్రం దాటడం ఎలాగ? ఈ ఆలోచనలో పడ్డాం మేం. ఒక్కడూ ముందుకి రాలేడు. రామచంద్రా, నీ అనుగ్రహమూ, మాతండ్రి వాయుదేవుడినూ ఎక్కడిలేని ఉత్సాహమూ, బలమూ ఇచ్చాయి నాకు. నేనే మహాసముద్రం దాటాను. లంకాపట్నం వెళ్లాను.

‘సముద్రం మధ్య త్రికూటపర్వతంమీద మణులుచెక్కిన పెద్ద పెద్ద బంగారం మేడలతో ధగధగా మెరిసిపోతూవుంది లంక. పట్నం యావత్తూ సందులూ, గొందులూ పినరంత వదలకండా వెదికాను. చివరికి రావణుడి అంతఃపురవనం అయిన అశోకవనంలో సీతామహా లక్ష్మిని కనుక్కున్నాను.

‘కన్నీళ్ళు కాకకారి, పాకుడు దేరిపోయాయి మాతల్లి చెంపలు. నిట్లూర్పుచేసికే కమిలిపోయి కారాకులావున్నాయి పెదవులు. అశోక వృక్షం పూతలేకపోతే తూలిపోయేటంత దుర్బలంగా వుంచి శరీరం. మూర్తిభవించిన శోక దేవతలాగ ‘రామా, రామా’ అంటూ వొక పే ఏడుపు ఏడుస్తూ వుంది. చూడగానే పోల్చేసుకున్నాను నేను

‘వినయంగా వెళ్ళి నమస్కారం చేశాను. ‘అమ్మా, రాముల వారి దూతని. ఆంజనేయుణ్ణి’ అంటూ విన్నవించాను. ‘రాక్షసుణ్ణి

కాను. నిజమయిన వానరుణ్ణి. సందేహించకమ్మా! నిన్ను వెదక  
డానికే వచ్చాను. రామలక్ష్మణులు క్షేమంగా వున్నారు. వానర  
చక్రవర్తి సుగ్రీవుడిగో స్నేహంచేసి, సీతప్రయత్నంలోనే వున్నారు.  
జాప్యంతేదిక. లంకవచ్చి, సీతర విడిపిస్తారు. విచారించకు' అన్నాను.

'ఒక్కక్షణం ఏమాలోచించిందో తల్లి 'సీమాట నమ్ముతు  
న్నాను' అంది. 'అవిధుడని వాకముసలిరాక్షసుడి దగ్గర విని, ఇంతకి  
ముందే త్రిజట చెప్పింది నాకు. సంతోషించాను. వెళ్ళు నాయనా,  
నాస్థితి విన్నవించి శ్రీరాముణ్ణి తీసుకురా. సీకార్యం సిద్ధిస్తుంది, అని  
ఇదిగో, ఆనవాలూ ఇచ్చింది మాతల్లి. ఆమె తలమీది శిరోరత్నం  
ఇది. అంతేకాదు. స్వామీ, ఇంకా నమ్మకం కుదరడానికి, చిత్ర  
కూటంమీద జరిగిన కథ జ్ఞాపకం చెయ్యమంది. అమ్మవారి సెలవు  
తీసుకుని, లంకాపట్నం కాల్చేసి మరీ వచ్చాను ప్రభూ' అని చెప్పి,  
సీత ఇచ్చిన శిరోరత్నం రాముడి చేతిలో పెట్టాడు ఆంజనేయులు.

సీత హృదయం మూర్తి మంత మైనట్టు వుంది శిరోరత్నం.  
హృదయానికి అద్దుకున్నాడు రాముడు. సీతనే కాగలించుకున్నట్టూ,  
ఆమె చనుమొనలే గుండెలకి అద్దుకున్నట్టూ క్షణకాలం రెండుకళ్ళూ  
మూసేసుకున్నాడు.

సీత వునికేమో తెలిసింది. ఇక ఎంతట వెళ్ళి, ఎంతట ఆమెని  
కలుసు కోడమా అని గుబగుబలాడి పోయింది రాముడి మనస్సు.  
సుగ్రీవుడితట్టు చూసి, 'మనసైన్యం సిద్ధంచేయించు, అన్నా డతడు.  
దిక్కుదిక్కులా వున్న వానరనాయకులికి తాకీదులు పంపాడుసుగ్రీవుడు.

సుగ్రీవుడి ఆజ్ఞకి తిరుగులేదు. తాకీదులు అందడమే తరవాయి.  
నాలుగుదిక్కులనుంచీ తండోపతండాలు వచ్చిపడింది వానరసేన.  
గజాడూ, గవయుడూ చెరో వందకోట్ల వానరులతో వచ్చారు.  
కుముదుడు అరవయికోట్ల సైన్యంతో వచ్చాడు. వాలిమామ



సుమేనుడు వెయ్యికోట్ల సేనతో వచ్చాడు. గంధమాదనంనించి గంధమాదనుడు వెయ్యికోట్ల రాణువతో వచ్చిపడ్డాడు. దధిముఖుడు రిక్కాజమా లేనంత దండు వేసుకు వచ్చాడు. లక్షకోట్ల ఎలుగు బంట్లతో పే-ర్థ కారుమబ్బలా కదలివచ్చాడు జాంబవంతుడు. ఇంకా ఎంతోమంది వానరనాయకులు లక్షలూ, కోట్లూ, అర్బుదాలూ- పటాలాలు పట్టుకువచ్చారు. రకరకాల రూపాలవాళ్ళూ, భయంకరులూ, బలవంతులూ ఎంతోమంది మహాసముద్రాల్లా వచ్చి మాల్యవంతంమీదా, ఆచుట్టుపక్కలా దండువిడిశారు.

అవి అరుపులు కావు. అవి పరుగులు కావు. అవి గెంతులు కావు. గుహలనిండా వాళ్ళే. ఏ చెట్టుమీద చూసినా వాళ్ళే. ఏగుట్ట మీద చూసినా వాళ్ళే. ఓ మహాకోలాహలంగా వుంది మాల్యవంతం.

సుగ్రీవుడు జతపరిచిన ఇంతసహాయంతోనూ తమ్ముణ్ణి వెంట వేసుకుని బయల్దేరాడు రాముడు. సైన్యమంతటికీ ఉత్సాహంగా గెంతులేస్తూ ముందునడిచాడు ఆంజనేయులు. అంగదుడూ, నలుడూ, నీలుడూ మొదలైనవాళ్ళు పక్కలా, వెనకాలా నడిచారు. పళ్ళూ, నీళ్ళూ సమృద్ధిగా దొరికేచోట్ల మకాం వేస్తూ కొన్నాళ్ళకి దక్షిణ సముద్రం దగ్గర మరోసముద్రంలా కోలాహలంచేస్తూ చేరింది రామదండు.

సేతువు

ఇంతవరకూ బాగానే సాగింది ప్రయాణం. మరి ఇక్కణ్ణంచి ఏమిటి సాధనం? సుగ్రీవుడికేసి చూశాడు రాముడు. 'మన దండేమో అమితంగా వుంది. సముద్రమా అతీతంగా వుంది. ఇది దాటే ఉపాయమేదో నువ్వే ఆలోచించు' అన్నాడు. నాయకులు యావన్మండీ ఆలోచనలో పడ్డారు. 'తెప్పలు కట్టుకు వెళదాం' అన్నారు కొందరు. 'ఓడలమీద అయితే మరీ సులువు' అన్నారు కొందరు,

నవ్వాడు రాముడు. 'మీరు చెప్పిన ఉపాయం మంచిదే. కాని, ఇంతసైన్యానికీ తెప్పలూ, ఓడలూ తయారు చెయ్యడం అంటే అయితీకాని పని. అదీ కాక, నూరుయోజనాల సముద్రం తెప్పల మీద వెళితే, శత్రువు మీదపడి నాశనంచేస్తాడు. ఏదో సామాన్య లయిన వర్తకులమోస్తరుగా ప్రయాణం చెయ్యడం వీరులికి రాణించదు. అంచేత, నేను చేసుకున్న నిశ్చయమేదో చెబుతాను వినండి. ఉపవాసవ్రతంచేసి సముద్రుణ్ణి ప్రార్థిస్తాను. సంతోషంగా అతడు నాకు దారిఇస్తే సరే సరి. పరాయివాడిగా నన్ను తలిచి నిరాకరిస్తాడూ, మరీ మంచిది. నా బాణాగ్నితోనే సముద్రజలం లిప్తలో ఇంకబెట్టేస్తాను' అన్నాడు.

తమ్ముడు లక్ష్మణుడితో సహా దర్భలమీద పడుకుని, ఉపవాస వ్రతంతో సముద్రుణ్ణి ప్రార్థించాడు రాముడు. తన నీటిజంతువుల పరివారంతో సహా వచ్చి రాముడి ముందు ప్రత్యక్ష మయ్యాడు సముద్రుడు. 'నీవ్రతదీక్షకి సంతోషించాను. ఏంకావాలో చెప్పు' అని అడిగాడు రాముణ్ణి. 'లంకకి దారికావాలి' అన్నాడు రాముడు. 'నువ్వు దారిఇచ్చావో మంచిమాట. లేదంటే సూర్యుడిలాంటి బాణాలు వేసి, నీళ్ళులేకుండా చెయ్యవలిసివస్తుంది నిన్ను' అన్నాడు. 'రామా, నీ పనికి అడ్డురావడానికి నేను మాత్రం ఏపాటివాణ్ణి!' అన్నాడు సముద్రుడు. కానైతే, వొక్కమాట విచారించాలి నువ్వు. ఇవాళ నీకు దారి ఇస్తే, అదే ఆనవాయితీ అయిపోతుంది. ప్రతీవాడూ బాణాలుచూపించి బెదిరిస్తాడు నన్ను. కనక, నేనో ఉపాయంచెబుతాను, విను. మీలో నలుకు మంచి శిల్పవిద్య తెలిసిన వాడు. విశ్వకర్మ కుమారు డతడు. అతణ్ణి సేతువు కట్టమను. నామీద వేసిన కొండలూ, రాళ్ళూ మునిగిపోకండా చేస్తాను నేను. సేతువుమీదవెళ్ళి శత్రువుని సాధించు. సరేనా!' అన్నాడు. దానికి సమ్మతించాడు రాముడు.

నలుణ్ణి పిలిచి సేతువు కట్టమన్నాడు రాముడు. వేలకొద్దీ వానరులు కొండలూ, చెట్లూ పెరికి తేవడం మొదలుపెట్టారు. వాళ్ళు అందిస్తూవుంటే, అవి సముద్రంలోవేసి లంకకి సేతువుకట్టాడు నలుడు. నూరుయోజనాల పొడవూ, పదియోజనాల వెడల్పూ కలిగి బాగా దృఢంగా తయారయింది సేతువు.

ఇంతలో రావణుడితో దెబ్బలాడి, తన ఆపుల్ని వెంటపెట్టు కుని వచ్చి, రాముణ్ణి ఆశ్రయించాడు విభీషణుడు. అతణ్ణి చూడగానే అతడు మంచివాడని పోల్చుకున్నాడు రాముడు. అతణ్ణి ఆదరించి, తన ఆంతరంగికుల్లో చేర్చుకున్నా డతడు. అతణ్ణి రాక్షసరాజ్యానికి రాజుచేస్తానని మాటఇచ్చాడు. లక్ష్మణుడితో నేస్తమూ కట్టించాడు.

విభీషణుడితోనూ, వానరసైన్యంతోనూ కలిసి, సేతువుమీద సముద్రం దాటాడు రాముడు. త్రికూటపర్వతం ఎక్కి, లంకాపట్నం చుట్టూ శిబిరాలు వేయించాడు. తాటివనాల్లోనూ, అగురుతోటల్లోనూ, తియ్యమామిడి తోపుల్లోనూ, నిమ్మా నేరడా కొబ్బరి మొదలయిన తోటల్లోనూ మకాంవేసి బైతాయించింది రామదండు.

శిబిరాలన్నీ వెయ్యికళ్ళతో కనిపెడుతున్నారు దండు నాయకులు. రాక్షసులు మాయచెయ్యకండా జాగ్రత్తపడుతున్నాడు విభీషణుడు. అంత అలావున్నా శుకుడూ సారణుడూ అని ఇద్దరురావణాసురుడి గూఢచారులు కోతులువేషంలో వచ్చి శిబిరంలో దూరిపోయారు. వెంటనే వాళ్ళని కనిపెట్టేశాడు విభీషణుడు. వాళ్ళని పట్టుకుని రాముడి ఎదట పెట్టాడు. 'బాగానేవుంది' అన్నాడు రాముడు. రానేవచ్చారు వీళ్ళు. మనసైన్యం యావత్తూ వీళ్ళకి చూపించి మరీ వదలండి, అన్నాడు.

రామదండు యావత్తూ చూసి వెళ్ళారు శుకసారణులు. రావణుడిని వర్ణించి చెప్పారు. 'అది దరదుకాదు, మహాసముద్రం' అన్నారు.

దాన్ని గెలవడం అసాధ్యం' అన్నారు. 'రాముడూ, లక్ష్మణుడూ దేవతలు కాని మనుష్యులు కారు' అన్నారు. 'ఆ కోతుల బాగోత మేదో చూద్దాంకదూ' - నిర్లక్ష్యంగా నవ్వుతూ అన్నాడు రావణుడు. యుద్ధానికే సిద్ధపడ్డాడతడు. రాకాసుల్లాటి పెద్దపెద్ద బురుజుల తోనూ, దాటడానికి వీలుకాని లోతయిన అగడ్తలతోనూ, ఫిరంగులూ రాళ్ళయంత్రాలూ తోమరాలూ చక్రాలూ ముద్గరాలూ త్రిశూలాలూ మొదలయిన ఆయుధాలతోనూ, రథాలూ గుర్రాలూ ఏనుగులూ మొదలయిన వాహనాలతోనూ, మాంచి మెరికల్లాంటి రాక్షస భటుల్తోనూ పరాయినాడు తేరిచూడ్డానికి వీలులేకండా వుంది లంకా పట్నం. అలాంటి లంకాపట్నం మరింత కట్టుదిట్టంచేశాడు రావణాసురుడు. 'ఎవడొస్తాడో చూస్తాను' అంటూ ధీమాగా కూచున్నాడు.

ఇక్కడ, రాముడు సుగ్రీవుడితోకూడా కొలువుతీర్చాడు. అంగ దుణ్ణి పిలిచాడు. 'వెళ్ళు వాడికిబుద్ధిచెప్ప. ఇప్పుడయినా మర్యాదగా సీతని విడిచిపెట్టమను' అని రావణుడి దగ్గరికి రాయబారం పంపాడు.

పోతుటీగ దూరడానికి వీలులేకండా వుంది లంక. ఈసుళ్ళ పుట్టలా కాపలా కాస్తున్నారు రాక్షసులు. అంతమంది కళ్ళల్లోనూ కారంకొట్టేశాడు అంగదకుమారుడు. చెంగునిగంటేసి లోపల ప్రవేశించాడు. నిండు సభలో కొలువుతీరి కూచున్నాడు రావణాబ్రహ్మ. ఎదురుగుండా వెళ్ళి, టింగురంగడిలా కూచున్నాడు అంగదుడు. 'సూర్యవంశం మహారాజు, ధనుర్విద్యలో గురుదేవుడు, శ్రీరామచంద్రమూర్తి పంపించాడు నన్ను. అంగదుడు అంటారు నన్ను' - సభలో పిడుగులు పడ్డట్టు అన్నాడు అంగదుడు. ఆమహా ప్రభువు నీతో చెప్పమన్నమాటలు వినిపిస్తాను. కాస్త సావధానంగా విను. 'ఏపాపమూ ఎరగని పేదమునుల్ని - అడవిలో ముక్కుమూసుకున్న వాళ్ళని- ఎంతమందినో చంపావు. దేవతల భార్యల్ని

చెరపట్టావు. లోకకంటకుడిగా తయారయ్యావు. సరే, అదంతా ఒక ఎత్తు. నాజోలికిరావడం వొకఎత్తు. ఇప్పుడు రెండే మార్గాలు నీకు. లంకలో తలుపులు బిగించి కూచోవడం కాదు. మూతిమీద మీసం వుంటే యుద్ధానికిరా. లేదా, బతుకుమీద ఆస వుంటే శరణు జొచ్చి సీతని అప్పగించు. నాబాణాలు సీప్రాణాలకోసం నాలుకలు చాస్తున్నాయి. నిన్ను విడిచిపెడతా యన్నమాట కల్ల. నేనేదో మనిషి మాత్రుణ్ణే అనుకునేవు. నాచేప ఏమిటో యుద్ధంలో తెలుస్తుంది నీకు. నిన్నూ, నీ రాక్షసబలాన్నీ, నీ లంకాపట్నంతో సహా భస్మంచేసి కాని వదిలి పెట్టను.

అంగదుడు చెబుతూవుంటే పదితలలతోనూ బుస కొట్టాడు రావణాసురుడు. అదిచూసి, దెయ్యాలలాంటి రాక్షసులు నలుగురువచ్చి అంగదుణ్ణి పట్టుకున్నారు. ఒక్క గెంతుగెంతి సభామందిరం మేడ మీదికిఎగిరిపోయాడు అంగదుడు. చెట్టు దులిపితే రాలిపోయినట్లు నలుగురూ కిందపడ్డారు రాక్షసులు. నవరత్నాలతో వున్న సభామండపశిఖరం వొక్కతాపుతన్నాడు అంగదుడు. అపశకునం సూచించే ఉల్కలాగ కిందపడిపోయింది శిఖరం. అక్కడినుండి అదే గెంతువేసి, వానరశిబిరంలో వచ్చి వాలాడు అంగదకుమారుడు. వెళ్ళింది మొదలు వచ్చిందాకా జరిగినవైనం రాముడికి విన్నవించాడు.

యుద్ధం

‘ఐతే, ఇక చూస్తారేం’ అన్నాడు రాముడు. ఆమాత్రం ఇసారా ఇవ్వడమే తడువు, పొలో అంటే పొలో అని లేచింది రామదండు. తాటిచెట్లు పట్టుకున్న వాళ్ళూ, మద్దిచెట్లు పట్టుకున్న వాళ్ళూ, పెద్ద పెద్ద రాళ్ళూ పలుకులూ పట్టుకున్న వాళ్ళూ- రంగురంగుల కోతులు, కొండలంతలేసి కోతులు- కేకలు వేస్తూ గెంతులువేస్తూ-

ఓ, బల బలా బయల్దేరాయి. మూకలు మూకలుగా, జట్లు జట్లుగా కరటాల్లా వుప్పొంగుతూ, సముద్రంలా బయల్దేరింది రామసేన.

దండు దండంతా వెళ్ళి వొక్కసారి కోట ప్రాకారం మీదికి ఎగబాకింది. కాపలావాళ్ళని కొట్టి, రక్తి, కరిచీతగిలేశాయి కోతులు. కోటగోడలూ, ప్రాకారాలూ, దేవిడిలూ, గోపురాలూ, డాబాలూ విరిచేశాయి కొన్ని. బురుజులమీదా, ప్రాకారాలమీదా వున్న ఆయుధాలు, గదలూ, పరిఘలూ, ఈటెలూ - వొకటేమిటి దొరికిందల్లా పట్నంమీద కుమ్మరించాయి కొన్ని. దాంతో పట్న వాసులు యావన్నందీ పిల్లలూ, స్త్రీలూ, వృద్ధులూ లబోలబోమంటూ ఏడుపులు ప్రారంభించారు. అది చూసి, వేలూ కోట్లూ రాక్షసుల్ని పంపాడు రావణుడు. వాళ్ళంతా వొక్క మొగిని వచ్చి, కోతుల్ని రొప్పి, కోటగోడలు స్వాధీనం చేసుకున్నారు. ఇంతవరకూ కోతులతో కపిలవన్దంగా వుంది కోట. వాళ్ళని తగిలేసి, రాక్షసులు ఆక్రమించడంతోటే, నల్లమబ్బులు కమ్ముకున్నట్టు కనపడింది.

వానరసైన్యం వెనక్కి తగ్గడంతోటే ధనుస్సులూ, బాణాలూ పుచ్చుకుని ముందుకివచ్చారు రామలక్షణులు. దాంతో వెనక్కి వెళ్తున్న వానరులందరూ మళ్ళీ కోటమీదికి ఎగబడ్డారు. కోట రక్షిస్తూ వున్న రాక్షసులు వాళ్ళని ఎదిరించారు. వాళ్ళు మీదికి రాకండా రాళ్ళూ, శూలాలూ, పరసలూ, పట్టిసాలూ, ముద్గరాలూ ప్రయోగించారు వాళ్ళమీద. వాటిని వేటిసీ లక్ష్య పెట్టలేదు వానరులు. చెట్లూ రాళ్ళూ రప్పలూ విసురుతూ ప్రాకారంమీదికి పాకారు.

ఉభయ సేనలూ కలబడ్డాయి, ముష్టియుద్ధం ప్రారంభమైంది. రామదండుకి తరుగంటూలేదు. అంతలో బర్హిణుడూ, ప్రజంఘుడూ, ఖరుడూ, క్రోధనుడూ, వృద్ధుడూ అని అయిదుగురు వీరుల్ని ప్రాకారం మీదినాళ్ళకి సాయం పంపాడు రావణుడు. పెద్ద సైన్యంతో వచ్చి

మాయాయుద్ధం మొదలెట్టారు వాళ్ళు. కంటికి కనపడకండా ఎక్కడ పడితే అక్కడ కోతిమూకలమీద దెబ్బతీశారు. మాయాయుద్ధంలో వాళ్ళని మించినవాడు విభీషణుడు. చప్పున రంగంలోకి వురికా డతడు. నిమిషంలో వాళ్ళు అయిదుగురినీ చంపేశాడు. క్షణంలో సగం రాక్షససేన చల్లారిపోయింది. చావగా మిగిలినవాళ్ళు పిక్కబలంచూపి, పట్నంలోకి పారిపోయారు.

అదంతా విన్నాడు రావణాబ్రహ్మ. అతడి కోపానికి అంతూ పంతూ లేకపోయింది. ఈసారి మంత్రులతో సహా పెద్ద సైన్యం వేసుకుని తానే స్వయంగా బయలెళ్ళా డతడు. రథాలూ, ఏనుగులూ, గుర్రాలూ — ఓ, ఆనందడికి దడదడ లాడిపోయింది భూమి. శుక్రుడు నేర్పిన వాక భేదింపరాని వ్యూహం పన్నాడు రావణుడు. ఆవ్యూహం రామదండుమీదికి నడిపించుకువచ్చాడు. దానికి నరైంది, బృహస్పతి చెప్పి పెట్టినప్రకారం వాకవ్యూహం పన్నాడు రాముడు. ఉన్నట్టువుండి హఠాత్తుగా వుప్పొంగిన రెండుసముద్రాల్లాగ రెండు సైన్యాలూ వాక దాన్ని వాకటి డీక్కొన్నాయి.

రాముడు రావణుడితో కలబడ్డాడు. లక్ష్మణుడు ఇంద్రజిత్తు తోనూ, సుగ్రీవుడు విరూపాక్షుడితోనూ, తారుడు ఖర్వుడితోనూ నలుడు తుండకుడితోనూ కలబడ్డారు. ఉభయపక్షాలికి దేవాసుర యుద్ధంలాగ ఘోరమయిన యుద్ధం జరిగింది. లక్ష్మణుడు ఎన్ని బాణాలు వేస్తే అన్ని బాణాలూ వేశాడు ఇంద్రజిత్తు, రాముడూ, రావణుడూ వేస్తున్న బాణాల్లో భూమి, ఆకాశమూ చీకట్లుకమ్మేశాయి. వాళ్ళిద్దరిలోకీ రాముడిదే పై చెయ్యి అవుతూ వచ్చింది. రావణుడి శరీరం మంటలు పుట్టేటట్టు కొట్టాడు రాముడు. భరించలేకపోయాడు రావణుడు. దాంతో బిడియం లేకండా పట్నంలోకి పారిపోయా డతడు. రావణుణ్ణిచూసి, సేనకూడా తోకముడిచేసింది.

పారిపోతూవున్న రాక్షససైన్యం మళ్ళిస్తూ రామదండుమీదికి వచ్చాడు ప్రహస్తుడు. దిగజారి నడైర్యం బిగబట్టుకు వచ్చింది రాక్షస సేన, మళ్ళీ రెండుసేనలికీ ఘోరమయినయుద్ధం జరిగింది. సరాసరి వస్తూవున్న ప్రహస్తుణ్ణి కొండలా ఎదిరించాడు విభీషణుడు. పే - ధ కేకవేసి, విభీషణుణ్ణి గదతోకొట్టాడు ప్రహస్తుడు. అది కాసుకుంటూనే మంత్రం చదివి వాణ్ణి శక్తితో కొట్టాడు విభీషణుడు. నూరు గంటలతో ఖణేలు ఖణేలు మంటూ ప్రపంచం కాల্পడానికి లేచిన అగ్నిశిఖలా వెళ్ళింది శక్తి. ప్రహస్తుడి గుండెలమీద పడింది. కొండ కూలినట్టు కూలిపోయాడు ప్రహస్తుడు.

ప్రహస్తుడు పడిపోగానే మళ్ళీ జంకేసింది రాక్షససైన్యం. అంతలో పెద్ద కారుమబ్బులు వచ్చిపడినట్టు ఎంతో సైన్యం వేసుకుని, దూసుకువచ్చాడు ధూమ్రాక్షుడు. వాడి ధాటికి ఆగలేక పోయింది వానరసైన్యం. దాంతో వొక్క గెంతుగెంతు ముందుకి వచ్చాడు ఆంజనేయులు. కొత్తబలం వచ్చినట్టయింది కోతులికి. అటు ధూమ్రాక్షుడూ, ఇటు ఆంజనేయులూ. హోరాహోరి జరిగింది పోరు. ఆంజనేయులు నాయకత్వంకింద పట్టపగ్గాలు లేకపోయాయి రామదండుకి. చెలరేగిపోయాయి కోతులూ ఎలుగుబంట్లూనూ. ఒక్కొక్కతావుతో రాక్షసుల రథాలు కూలదోస్తున్నారు వానరులు. రాళ్ళువిసిరి ఏనుగులు చంపేస్తున్నారు. చెట్లతోబాది గుర్రాలు పచ్చడిచేస్తున్నారు. రక్కేస్తున్నారు రాక్షసుల్ని. ముక్కూ చెవులూ కరిచేస్తున్నారు. గిజగిజా గింజుకున్నారు రాక్షసులు. నానా హంగామా అయిపోయారు. చావగా మిగిలినవాళ్ళు వెక్రిపరుగులు పెట్టిపారిపోయారు కొందరు. ధూమ్రాక్షుడి వెనక తలదాచుకున్నారు కొందరు. భయపడి, వున్న దగ్గిరే కూలబడిపోయారు కొందరు.



దాంతో కాలమునుడే ఐపోయాడు ధూమ్రాక్షుడు. మేముంటా గజ్జిస్తూ, కోతులమీద పడ్డాడు. బాణాలమీద బాణాలు పడగళ్ళ వాన కురిపించాడు. ఉక్కిరిబిక్కిరి అయిపోయారు వానరులు. పే - ధ్ధ సింహనాదంచేశాడు ఆంజనేయులు. చెంగున గెంతు వేసి, ధూమ్రాక్షుడి మీదికి పురికాడు. గదమీద గదా, పరిఘమీదపరిఘా ఆంజనేయుడి మీద విసిరాడు ధూమ్రాక్షుడు. రాళ్ళూ, చెట్లూ వర్షంకురిపించాడు ఆంజనేయులు. ఇద్దరూ ఇలా కొంతసేపు దెబ్బలాడారు. చూసి చూసి, పే - ధ్ధ మర్రిచెట్టు పూడపెరికాడు ఆంజనేయులు. గిరగిరా తిప్పి ధూమ్రాక్షుడి గుండెలమీద కొట్టాడు. దెబ్బతో రక్తం కక్కుకుంటూ చచ్చిపోయాడు ధూమ్రాక్షుడు. ఆంజనేయుణ్ణి చాగుడుతూ వొక్కసారి కోలాహలం చేశాయి కోతులు. ఆపూపు పూపుని రాక్షసుల్ని వెంటతరిమి కొట్టాయి. దెబ్బలు తడుముకుంటూ అదే పారిపోవడం పారిపోయారు రాక్షసులు.

ప్రహస్తుడూ, ధూమ్రాక్షుడూ చచ్చిపోయారనీ విన్నాడు రావణుడు. పదినోళ్ళకోనూ బాండ్రుబాండ్రుమని ఏడ్చాడు. 'ఉన్న కొడుకులందరూ వొక్కొక్కడూ చచ్చిపోతున్నారు. ఉండి లేనట్టు న్నాడు తమ్ముడు కుంభకర్ణుడు. వాడి నిద్రా వాడు తప్ప, ఎవడి సంగతి అక్కర్లేదు వాడికి. ఏందారి? ఎవర్ని పంపడం, ఇప్పుడు?' అంటూ ఎంతోసేపు విచారించాడు. 'కొడుకు ఇంద్రజిత్తుని పంపి తేనో! ఇద్దరమూ వెళితే? ఉహూ, కుంభకర్ణుణ్ణి లేపుతాను' అంటూ కుంభకర్ణుడి పడకగదికి వెళ్ళాడు.

మా-స్తుగా నిద్రపోతున్నాడు కుంభకర్ణుడు. పెద్ద పెద్ద టోకుర్లు తీస్తున్నాడు. 'లేవగొట్టండి' అని నేవకుల్ని నియోగించాడు రావణుడు. తప్పెట్లూ, తాళాలూ వాయించారు నేవకులు. భేరీలూ మృదంగాలూ బాదారు, జేగంటలు వాయించారు. బాకాళూ

బూరాలూ వూదారు. గావు కేకలు వేశారు. అదే వూపడం వూపారు. కొంతసేపయేసరికి కొంచెం కదిలాడు కుంభకర్ణుడు. పిలవగా పిలవగా వొత్తిగిల్లాడు. చివరికి బరూవుగా కళ్ళువిప్పాడు. హూఁ, అని పెద్ద ఆవలింత తీశాడు. కళ్ళు నులుపుకుంటూ వొకంతట తెలుపు కున్నాడు. కళ్ళు నులుపుకుని చూసేసరికి ఎదురుగుండా అన్న రావణా బ్రహ్మ నుంచుని నవ్వుతున్నాడు.

‘ఇలాంటి నిద్ర ఎక్కడన్నా వుందా, తమ్ముడూ?’ నవ్వుతూ అన్నాడు రావణుడు — ‘మేమంతా ఏమయిపోయామో నీకు అక్ష్మ స్లేమ కదా! ఇప్పుడు ఏమయిందో విన్నావా? అయోధ్య రాజు లేడూ, దశరథుడు — అతడి కొడుకు రాముడు. రాముడి భార్యని పట్టుకువచ్చాను నేను. అందుకని, మనమీద కత్తికట్టాడు వాడు. ఎన్నో అన్ని కోతులు పట్టుకువచ్చాడు. సముద్రంమీద నేతువు కట్టి, లంకాపట్నం ముట్టడించాడు. ఎన్నడూ లేంది ఏడు చెరువులనీళ్ళు తాగిస్తున్నాడు మనల్ని. ప్రహస్తుడూ, ధూమాత్సుడూ మొదలయినవాళ్ళని ఎందరినో చంపేశాడు. నువ్వు తప్పిస్తే వాణ్ణి చంపగల వాడు మరొక మొనగాడు లేడు. అందుకనే నీనిద్ర భంగంచేశాను. లే. మరి పడుకోకు. వాణ్ణి, వాడి కోతుల్ని మింగెయ్యి. వజ్రవేగుడూ, ప్రమాదుడూ నీకు తోడు వస్తారు.’

‘అలాగా, అదెంతలోమాట’ అన్నాడు కుంభకర్ణుడు. మాంచి కవచం వేసుకున్నాడు. అవసరమైన ఆయుధాలన్నీ పట్టుకున్నాడు. కావలిసినవాళ్ళని వెంటపెట్టుకున్నాడు. పే - ధ్ధ భూతంలాగ పట్నం లోంచి బైటికివచ్చాడు. ఎర్రగా పెద్ద మంటలా వుంది అతడి జుత్తు. తెలుపూ, ఆకుపచ్చరంగూ కలిసి చేవ దేర్తే ఎలావుంటుంది, అదిగో, అలా వుంది వాడి శరీరం. మిడిగుడ్లు రెండూ నిప్పులు రాలుతున్నాయి. పెదవులు బిగించినపళ్ళలోంచి రక్తం కారుతోంది. ఒక ఆమడంతే

దూరం అందుతున్నట్లున్నాయి చేతులు. అడుగులు వేస్తూవుంటే జవజవలాడిపోతూ వుంది భూమి. ఘోరంగా వున్న ఆ వికృతరూపం చూసి బెంబేలు పడిపోయారు వానరులు.

వాళ్ళెవళ్ళనీ లెక్కలోకే తేలేదు కుంభకర్ణుడు. దురుసుగా రామలక్ష్మణులది కెక్కె నడిచా డతడు. ఎలుగుబంట్లూ, కోతులూ ఏకటాకీనివచ్చి, అడ్డుగించాయి. పెద్ద పెద్ద చెట్లతో కొట్టాయి. కొండలంతేసి పణుకులు విసిరాయి. మీదపడి బకిరాయి. కరిచాయి. కొరికాయి. యుద్ధానికి వచ్చినా కునుకు వదలలేదు కుంభకర్ణుణి. కోతులూ, ఎలుగుబంట్లూ ఈగల్లాగా, దోమల్లాగా వున్నాయి అతడికి. నల్లమందుభాయిలా అతడికళ్ళు మూతలు పడుతున్నాయి. చేతికి దొరికిన ఎలుగుబంటిని తినేస్తున్నాడు. అందిన కోతినల్లా మింగేస్తున్నాడు. ప్రళయసంహారంచేసే యముడులా వుంది వాడి వైఖరి.

పవనచండుడూ, పవనాత్ముడూ, వజ్రబాహుడూ మొదలయిన వానరనాయకుల్ని మింగేశాడు కుంభకర్ణుడు. సామాన్య వానరుల్ని ఎంతమందిని తినేశాడో లెక్కా జమా లేదు. ఇలా తినేస్తూ, పూగుతూ, జోగుతూ ఇంకా ముందుకే అంగలు వేసుకుంటూ పరిగెడుతున్నాడతడు. బెగిలిపోయారు వానరులు. తారుడూ మొదలయిన వానరనాయకులు అరుచుకుంటూ చెట్టోపిట్ట అయిపోయారు.

పరిస్థితి విషమించినట్లు కనిపించడంతోనే, పెద్ద మర్రిచెట్టు పట్టుకుని, పరిగెత్తుకు వచ్చాడు సుగ్రీవుడు. అంత చట్టూ ఎత్తి కుంభకర్ణుడి నెత్తిమీద కొట్టాడు. పిడుగుపడ్డట్లయింది. కునుకు వదిలిపోయింది కుంభకర్ణుడికి. తేరిపారా చూశాడు సుగ్రీవుణ్ణి. చెయ్యిచాచి అతణ్ణి పట్టుకున్నాడు. చంకలోపెట్టుకుని, లంకదిక్కు చాడుతీశాడు.

లక్ష్మణుడి కంటపడింది దిది. రివ్వున వచ్చి, మాంచి దొక బాణం వదిలాడు. కుంభకర్ణుడి గుండెల్లో దూసుకుపోయింది బాణం.

దెబ్బతో సుగ్రీవుణ్ణి వదిలిపెట్టేశాడతడు. వే-ద్ద కొండపనుకు పట్టుకుని లక్ష్మణుడిమీదికి పరిగెత్తాడు. మాంచి చికిలిచేసిన రెండు ఈటెలు విసిరి, వాడి రెండుచేతులూ తెగగొట్టేశాడు లక్ష్మణుడు.

రెండుచేతులూ సరికేస్తే, నాలుగుచేతులు మొలిచాయి కుంభకర్ణుడికి. నాలుగూ సరికేశాడు లక్ష్మణుడు. ఎనిమిదిచేతులు మొలిచాయి. అవి సరికేస్తే, అన్ని మరన్ని. ఇలా ఎన్ని నరుకుతూవుంటే అన్ని రెండింతలు చేతులూ తలలూ మొలవడం మొదలెట్టాయి. విసిగిపోయాడు లక్ష్మణుడు. కళ్ళమొయ్య కోపం వచ్చింది. బ్రహ్మాస్త్రం వేసి కొట్టాడు. దాంతో కొండలా కూలిపోయి, చచ్చి పూరుకున్నాడు కుంభకర్ణుడు.

కుంభకర్ణుడు కూలిపోవడంతోనే వజ్రవేగుడూ, ప్రమాదుడూ లక్ష్మణుడిమీదికి వచ్చారు. తెరిపిలేకండా అతడిమీద బాణాలు వేశారు. వాళ్ళకంటే రెండింతలు మూడింతలు బాణాబు వేశాడు లక్ష్మణుడు. జడివానలా రెండుదిక్కులా బాణాలు ఎగురుతూ వుంటే, అటురాక్షసులూ, ఇటువానరులూకూడా రెప్పవెయ్యకండాచూశారు.

ఉన్నట్టు వుండి, ఆంజనేయులూ నీలుడూ తలా వొక కొండా పట్టుకువచ్చారు. వజ్రవేగుడి మీదా, ప్రమాదుడి మీద విసిరికొట్టారు. మచ్చుకన్నాలేకండా పచ్చడిపచ్చడి అయిపోయారు వజ్రవేగుడూ, ప్రమాదుడున్నా. ఒక్కసారి కోలాహలం చేశాయి కోతులు. వింటిబద్దచూస్తే పారిపోయే కాకుల్లాగ ఎటుపడితే అటు ఎగిరిపోయారు రాక్షసులు. లంకాపట్నం ఎనిమిది దిక్కులా వున్న ఎనిమిది ద్వారాల్లోంచి లోపలికి దూరిపోయారు వాళ్ళు. ఇదంతా చూసి ప్రాణాలమీద ఆసే వదులుకున్నారు లంకాపట్నం పౌరులు.

నమ్ముకున్న తమ్ముడూ, వజ్రవేగుడూ, ప్రమాదుడూ రాలిపోయారు. నడుం విరిగిపోయింది రావణబ్రహ్మకి. నెత్తి నోరూ

మొత్తుకుంటూ కూచున్నాడు. తండ్రి దుఃఖం చూశాడు ఇంద్రజిత్తు. కవచమూ, కత్తి, ధనుస్సు, తూణీరమూ-అన్నీ కట్టుకుని సిద్ధంగా అతడి దగ్గరికి వచ్చాడు 'నేనంటూ వుండగా మీకు ఇంత విచార మెందుకండీ నాన్నగారూ, అంటూ తండ్రిని వోదార్చాడు. 'ఇంద్రుడంతవాణ్ణి ఇట్టే జయించారు మీరు. ఈకోతులూ, కొండముచ్చులూ వొక లెక్కేమిటి మీకు? అనుజ్ఞ ఇవ్వండి. నల్లుల్లాగ నలిపేస్తాను వాళ్ళని. రామన్ననీ, లచ్చన్ననీ ఎముకలు విరగగొట్టి, పెడచేతులు కట్టిపట్టుకు వస్తాను' అన్నాడు.

'అంతవాడివేనోయి నాన్నా, నువ్వు' అంటూ కుమారుడి వీపు తట్టాడు రావణుడు. 'నీపరాక్రమం నేను ఎరగంది కాదు కనకనా! నువ్వువుండబట్టే నాకు ఇంతపేరూ, ప్రఖ్యాతీ, సంపదాన్నూ. దేవత లతోసహా దేవేంద్రుణ్ణి కట్టేసి, నాకాళ్ళముందు పడేశావు. మహా స్త్రాలు తెలిసినవాడివి. మాయలో నిన్ను చెప్పి, మరొకణ్ణి చెప్పాలి. నీబాణలముందు నిలబడే మొనగాళ్ళూ, రామలక్ష్మణులు! నాకు తెలుసు. వెళ్ళు. ఒక్కణ్ణీ మిగల్చుకు. అందరినీ చంపేసి రా. మన కోసం ప్రాణాలు వదిలిపెట్టారు మనవాళ్ళు. వాళ్ళ రుణం తీర్చుకో' అంటూ గుచ్చి కొగిలించుకున్నాడు. 'జయించుకురా నాన్నా' అంటూ ఆశీర్వదించి పంపాడు.

రథమెక్కి రథసంగా పయనమయాడు ఇంద్రజిత్తు. ఈసారి ఎవడు వస్తాడా అని చూస్తునేవున్నాయి, ఎలుగుబంట్లూ కోతు లున్నూ. ఇంద్రజిత్తుని చూడగానే కేకలువేస్తూ, అతడి రథంమీదికి ఎగబడ్డాయి. కోతులూ, ఎలుగొడ్లూ ఈగలురొప్పినట్టు రొప్పాడు ఇంద్రజిత్తు. లక్ష్మణుణ్ణి సవాలుచేస్తూ, యుద్ధానికి రమ్మని కేక వేశా డతడు. కేక విన్నాడో లేదో లక్ష్మణుడు. ఏనుగుమీదకి లంఘించి

పింహంలా వచ్చి, అతడిముందు నిలబడ్డాడు. తావడమూ ధనుస్సుని శక్తాలు సంధించడమూ వొక్కసారే జరిగాయి.

విలువిద్యలో లక్ష్మణుడు ఎంతవాడో ఇంద్రజిత్తు అంత వాడు. లక్ష్మణుడు కంటపడడంతోనే వర్షమే కురిపించాడు ఇంద్రజిత్తు బాణాలు. ఇద్దరూ సమపుజ్జీలుగా కనిపించారు. ఎవరు హెచ్చో, ఎవరు తక్కువో చెప్పడమే కష్టమైంది. ఇంద్రజిత్తు వేర్తున్న బాణాలన్నీ తుక్కుతుక్కు చేశాడు లక్ష్మణుడు.

ఇంతలో, లక్ష్మణుణ్ణి వెనకపెట్టి, ముందుకి వచ్చాడు అంగదుడు. పెద్ద మానొకటి తీసి, ఇంద్రజిత్తు నెత్తిమీద కొట్టాడు. అది లక్ష్మ్య పెట్టినట్టే లేదు ఇంద్రజిత్తు. పెద్ద ఈటెతీసి, అంగదుడిమీద గురి పెట్టాడు. ఎత్తైన ఈటె చేతిలోనేవుంది, ఒక్క బాణంవేసి లక్ష్మణుడు దాన్ని ముక్కలు చేసేశాడు. మెటనే గదతీసి, అంగదుడిమీద విసిరాడు ఇంద్రజిత్తు. ఆదెబ్బ కాసుకుని, వొక మద్దిచెట్టు పెరికాడు అంగదుడు. ఇంద్రజిత్తు రథమూ, గుర్రాలూ, సారథీ - అందరినీ కలిపి అదేబాదడం బాదాడతను. రథం గుండ అయిపోయింది. సారథి చచ్చి పూరుకున్నాడు.

రథం పోవడంతోలే తాను కనపడకండా అయిపోయి, ఇంద్రజాలం చేశాడు ఇంద్రజిత్తు. మేఘాల్లోకి వెళ్ళిపోయాడు. అక్కడి నించే అవుపడకండా యుద్ధంచేశాడు. ఎవడిమీదికి వురుకుతాడో, ఎవడిమీద ఏ ఆయుధం విసురుతాడో అని బిగులుబిగులుగా చూస్తున్నారు వానరులు. ఉరుముల్తో వచ్చిన ప్రళయమేఘంలాగ ఆకాశం మీద గుణంమోగించాడు ఇంద్రజిత్తు. రామదండుమీద పిడుగుల్లాటిబాణాలు కుర్చురించాడు. సేనసేనంతా చిదరవందర అయిపోయింది. రాముడూ, లక్ష్మణుడూకూడా ఆబాణాల్లో ఎక్కడ వున్నారో కనపడకండా అయిపోయారు.

అల్లకల్లోలంగా వుంది రామదండు. శబ్దవేదిబాణాలు వేస్తున్నారు రామలక్ష్మణులు. సుగ్రీవుడూ మొదలయిన ముఖ్యులు రాళ్లూ చెట్లూ పట్టుకుని ఆకాశంమీదికి ఎగిరారు. ఏంచేసినా లాభంలేక పోయింది. కనపడకండా, ఎవ్వరికీ అందకండా కొడుతూనే వున్నాడు ఇంద్రజిత్తు. ఎవ్వరూ ఏమీ చెయ్యలేకపోతున్నారు అతణ్ణి. కనపడనివాణ్ణి ఎలాకొట్టడం? ఏం దారి? దిక్కులేనట్టుంది రామ దండు. ప్రళయంవస్తే పడిపోయిన సూర్యచంద్రుల్లాగ చతికిలబడి పోయారు రామలక్ష్మణులు.

పేద్య సింహనాదం చేశాడు ఇంద్రజిత్తు. రామలక్ష్మణులు ఇద్దరినీ నాగాస్త్రాలువేసి కట్టేశాడు. కదలా మెదలా లేకపోయారు రామలక్ష్మణులు. సుగ్రీవుడూ, సుషేణుడూ, జాంబవంతుడూ మొదలయినవాళ్ళందరూ చుట్టూచేరి, ఏడవడం మొదలుపెట్టారు. అదిచూసి, విభీషణుడు పరిగెత్తుకు వచ్చాడు. 'భయపడకండి' అంటూ చప్పన బ్రహ్మాస్త్రం వేశాడు. నాగాస్త్రం విడిపోయింది. నాగాస్త్ర మేమో విడిపోయింది. కాని, శరీరంనిండా గాయాలే గాయాలు. తెలివిరాలేదు రామలక్ష్మణులికి. పరిగెత్తుకువెళ్ళాడు సుగ్రీవుడు. విశల్యకరిణి పట్టుకువచ్చాడు. మహాషధం విశల్యకరిణి. దాంతో గాయాలన్నీ మాయమైపోయాయి. మూర్ఛవదిలి, తెలుపుకున్నారు రామలక్ష్మణులు. రామదండు కలకల్లాడింది.

అప్పుడు కుబేరుడి దగ్గరనించివచ్చిన మౌక గుహ్యకుణ్ణి\* రాముడి ముందు పెట్టాడు విభీషణుడు. ప్రభూ, ఈగుహ్యకుడు శ్వేతపర్వతం నించి వచ్చాడు, కుబేరుడిచ్చిన దివ్యజలం పట్టుకువచ్చాడు. ఈ నీళ్ళు కళ్ళకి రాసుకుంటే చాలు. నీకు కనపడని వస్తువంటూ వుండదు

\* గుహ్యకుడు : కుబేరుడి ధనాగారం కాపలా కాసేవాళ్ళు.

ఏమాయా అడ్డంరాదు అన్నాడు. గుహ్యకుడు తెచ్చిన దివ్యజలం కళ్ళకి రాసుకున్నాడు రామలక్ష్మణులు. ఆకాశంమీదికి చూశారు. స్పష్టంగా కనిపించాడు ఇంద్రజిత్తు. అతడి ఇంద్రజాలమంతా ఎగిరిపోయింది.

తనమాయ నూయ మవడంతోటే, తెల్లమొహం వేశాడు ఇంద్రజిత్తు. వెళ్ళి, హోమంచేసుకు రావాలని ఇంటిదిక్కు మళ్ళాడు. ఎలాగో అది కనిపెట్టేశాడు విభీషణుడు. 'వీడు హోమం పూర్తి చేసుకు నచ్చాడా, హరిబ్రహ్మనులు మరి గెలవలేరు వీణ్ణి. కదల నివ్వకు. ఇప్పుడే వీడిపని కానీ' అని లక్ష్మణుణ్ణి హెచ్చరించాడు. ఒక్క కేక వేశాడు లక్ష్మణుడు. కవిస్తూ ఇంద్రజిత్తు వెంట పడ్డాడతడు. నాగుపాముల్లాంటి బాణాలు వొకదానివెనక వొకటి తగిలించాడు. పళ్ళు పటవటాకొడుకుతూ వెనక్కితిరిగాడు ఇంద్రజిత్తు. పళ్ళు నోటలు పుట్టే బాణాల్తో లక్ష్మణుణ్ణి కొట్టాడు. ఇంద్రజిత్తు లక్ష్మణుడూ కలబడడం తోనే, రామదండూ రాక్షససేనా యుద్ధం మానేసి నిలబడి పోయింది. ఎవరికి ఏమవుతుందో! అందరికీ భయంగానే వుంది.

మరిచిన రెండు ఏనుగుల్లాగా, రెండు పెద్దపులుల్లాగ, రెండు సింహం కొదమల్లాగ—ఘోరంగా పోట్లాడుతున్నారని ఇంద్రజిత్తు లక్ష్మణస్వామిన్నీ. ధనుస్సు చెవులదాకాలాగి, దారయిన బాణం వొకటి కొట్టాడు లక్ష్మణుడు. దెబ్బతిని, వెంటనే ఎనిమిదిబాణాలు, లక్ష్మణుడి శరీరం నాటుకుపోయేట్టు కొట్టాడు ఇంద్రజిత్తు. దానిమీద వొక తోకచుక్కలాగ విజృంభించాడు లక్ష్మణుడు. బాగా సానపెట్టిన రెండుబాణాలు పూని పూని వొదిలిపెట్టాడు. ఆరెండూ తగిలి, ఇంద్రజిత్తు రెండుచేతులూ తేగిపోయాయి. వెంటనే వజ్రాయుధం లాంటి మరోబాణం తగిలించాడు లక్ష్మణుడు. ధగధగమెరుస్తూ వున్న రత్నకుండాలాల్తో సహా తేగి, ఇంద్రజిత్తు శిరస్సు కింద పడి పోయింది. మొదలునరికిన మద్దిచెట్టుల్లా తుళ్ళిపోయింది మొండెం.



వెదికితే పట్టన్నాలేకండా పారిపోయారు రాక్షసులు. జయజయ ధ్యానాల్లో అదే కేకలువేసింది రామదండు.

కొడుకుచావు విన్నాడు రావణుడు. గుండెబాదుకుని ఏడ్చాడు. కోపంభరించలేక అశోకవనానికి పరిగెత్తాడు. సీతని సరికేస్తా నంటూ వారలోని చంద్రహారం తీశాడు. సమయానికి అడ్డుకున్నాడు అవిద్యుడు. 'దేవేంద్రుడు మొదలయిన దేవతలందరినీ జయించావు. మహా వీరుడివి. ఇన్నాల్లా బతికి ఇంటివెనక ముసిలమ్మని కొట్టినట్టు, ఆడమనిషి మీదా చేయిచేసుకుంటావు? నీ అంతవాడికి ఇదా పౌరుషం? వెళ్ళు, రాముణ్ణి చంపు, అంటూ నచ్చ చెప్పి, పంపేశాడు.

మాంచి భారీఎత్తుమీద యుద్ధానికి సిద్ధపడ్డాడు రావణాసురుడు. ఇదే తన చివరియుద్ధం అని నిశ్చయించుకున్నాడు. ఉన్నసైన్యాన్నంతా, మూలబలంతో సహా బయల్దేరదీశాడు. అన్నిటితోనూ సిద్ధంగా వున్న రథమెక్కాడు. యుద్ధభూమికి వచ్చి గర్జించాడు. రామదండు కూడా మాంచి హెక్టారీగావుంది అవాళ. సుగ్రీవుడూ మొదలయిన యావ న్నందీ వొక్కసారి సింహనాదాలు చేశారు. తోకలెత్తుకుని రావణుడి రాణువమీద పడ్డారు. పెద్దపెద్ద రాళ్ళూ మాళ్ళూ విసిరారు. ఘోరంగా రగులుకుంది యుద్ధం.

మాయకీ మహేంద్రజాలానికి ఇంద్రజిత్రే అనుకుంటే, అతడి బాబే రావణాబ్రహ్మ. వచ్చీరావడం తోనే, వొక మాయచేశాడు. తన శరీరం లోంచి వందలూ, వేలూ రాక్షసులు పుట్టించాడు. ప్రతీ రాక్షసుడూ భయంకరంగా వున్నాడు. ప్రతీవాడి చేతిలోనూ కత్తి, గదా, శక్తి, ధనుస్సు, బాణాలూ వున్నాయి. అందరిమీదా అన్ని, బాణాలూ వేశాడు రాముడు. క్షణంలో అందరినీ చంపేశాడు.

మరో మాయ చేశాడు రావణాసురుడు. ఎటుచూస్తే అటు ధామలక్ష్మణులే. వెద్యేసిమంది రాములు. వెద్యేసిమంది లక్ష్మణులు.

లక్షలు లక్షలు రామలక్ష్మణులు. అందరిచేతుల్లోనూ కోదండాలు. అందరిచేతుల్లోనూ బాణాలు. చిత్రం అనిపించింది రామలక్ష్మణులికి. నిమిషంలో 'మాయరాముల్ని కొట్టేశాడు రాముడు. మాయలక్ష్మణులందరూ లక్ష్మణుడివంతు. రాముడి బాణాలముందు రావణమాయ రాణించలేదు. అయితే, రావణుడికి రథం వుంది. రాముడికి లేదు.

ఇంతలో దేవేంద్రుడి రథం పట్టుకుని దేవలోకంనంచి మాతలి వచ్చాడు. అప్పుడే ఉదయస్తూవున్న సూర్యబింబంలా వుంది రథం. ఊఁ అంటే ఎగిరిపోయే పచ్చటి గుర్రాలు పూసి వున్నాయి. జెండా వైజయంతం తళతళా ఎగురుతోంది. రథం రాముడిముందు నిలిపాడు మాతలి. 'మహారాజా, దేవేంద్రుడి రథం ఇది. పెద్ద పెద్ద రాక్షస రాజుల్ని దీనిమీదనించే చంపాడు దేవేంద్రుడు. నీకోసం పంపా డిది. దీనిమీద ఎక్కి రాణాసురుణ్ణి సంహరించు. సాటిలేని సారథ్యం చేస్తాను నేను. దయచెయ్యి' అంటూ భక్తిపూర్వకంగా విన్నవించాడు.

మాతలిని ఆదరించి, రథ మెక్కాడు రాముడు. కోదండం ఎత్తి, గుణం మోగించాడు. దిక్కులు ప్రతిధ్వనించాయి. ఉత్తరక్షణంలో రాక్షససేనమీద బాణాలు కుమ్మరించాడు.

రాముడు రథంమీద రావడం చూశాడు రావణాసురుడు. బరి మీద పాములాగ రాముడిమీదికి పరిగెత్తించాడు తనరథం. ప్రళయాగ్నిలా వున్నా డతడు. బాణాలు ప్రవాహంలా అన్ని దిక్కులూ వొక్కసారి విరజిమ్ముతూ ఘోరంగా కనిపించాడు. అతడి ఉద్ధృతం చూసి, ఆకాశంమీద దేవతలే తల్లడిల్లిపోయారు.

మహా ఘోరంగా వుంది రామ రావణ యుద్ధం. మంటలతో భయంకరంగా వున్న శూలం విసిరాడు రావణాసురుడు. సగంలోనే దాన్ని తెగనిరికాడు రాముడు. శివ మెత్తినట్టు చెల రేగి పోయాడు రావణాసురుడు. వందలూ, వేలూ శూలాలు వేశాడు. భిండి

వాలాలూ, తోమరాలూ — వొకటేమిటి? వింతవింత ఆయుధాలు కుమ్మరించాడు. భూమి ఆకాశం చీకట్లు చేసేశాడు. రాముడూ, రామదండూ ఆ ఆయుధాలో కప్పడిపోయినట్టున్నారు. భూతకోటి యావత్తూ హాహాకారాలుచేసింది. రాక్షస సైన్యంలో భేరీలూ, బాకాలూ — దిక్కులు దిమ్మెత్తిపోయాయి.

రావణాసురుడి ఆయుధాల దావాగ్ని అంతలోనే రాముడి బాణవర్షంతో ఆరిపోయింది. మహామేఘంలా ధనుష్టంకారం చేశాడు రాముడు. సంతోషంతో గెంతులు వేశారు వానరులు. దేవేంద్రుడి రథంమీద చూడ శక్యంకాకండా వున్నాడు రాముడు. బంగారం తొడిమతో తళతళలాడుతూ, వాడిదేరిన మొనతోవున్న బ్రహ్మాస్త్రం తీసి, ధనుస్సుకి తొడిగాడు. మంత్రం చదివి, చెవిదాకా రెండు కొనలూ లాగాడు. గురిచూసి, రిప్పున వదిలి పెట్టాడు ప్రళయాగ్నిలా మంటలు మండుతూ వెళ్ళింది రామబాణం, బ్రహ్మాస్త్రం. రావణాసురుడిమీద పడింది. ఉత్తరక్షణంలో రావణాసురుడూ అతడి రథమూ, గుర్రాలూ, సారథీ భస్మమై పూరుకున్నారు.

ఆకాశంమీద దేవదుందుభులు మోగాయి. గంధర్వులు గానం చేశారు. అప్పరసలు నాట్యం చేశారు. ఇంద్రుడు మొదలు కుని యావన్మంది దేవతలూ ఆనందించారు. వేయినోళ్ళతో రాముణ్ణి పొగిడారు. మూడులోకాల్లోనూ వొకటేపండుగ అవాళ.

రావణాసురుణ్ణి చంపేసి, లంకాపట్నానికి విభీషణుణ్ణి పట్టం కట్టాడు రాముడు. విభీషణుడూ, అవిధుడూ కలిసి తగిన మేనాలో కూచోబెట్టి, రాముడిదగ్గరికి తీసుకువచ్చారు సీతాదేవిని. పొల్లి పట్టడానికే ఏల్లేకండా వుంది పాపం, సీతాదేవి. చిక్కి శల్యావ శిష్టంగా వుంది. శరీరం మకిలిపట్టిపోయింది. మురికి వోడుతూ వుంది

కట్టుబట్టు. కన్నీళ్ళు కారికారి పాకుడుపట్టిపోయాయి చెంపలు. దువ్వక అంటలుకట్టుకుపోయిందిజత్తు. మూర్తీభవించినదుఃఖ దేవతలావుందామె.

సముద్రం కెరటాల్లాగ వుప్పొగిపోతూవున్న దుఃఖం దిగమిం గుతూ, ఇలా అన్నాడు రాముడు : ' సీతా, ఇన్నాళ్ళూ ఈదుర్కా ద్గడి ఇంట్లో వున్నావు. ఇప్పుడెలా తీసుకువెళ్ళేది నిన్ను ? నిన్ను తీసుకుని, ధర్మహాని తెచ్చుకోలేను. నీనడవడి నుంచిదయినా, చెడ్డ దయినా దాంతో ప్రసక్తి లే దిక్కడ. కుక్కవాతపడ్డ హవ్యంలా అయింది నీసంగతి. అంచేత, తిరిగి నిన్ను ఇంట్లో పెట్టుకోలేను. నాపరాభవం తీర్చుకోవడానికి ప్రతీకారంగా యుద్ధం చేశాను. శత్రువుని చంపాను. అంతేకాని, నీకోసం కాదు. అయిందేదో అయింది. ఇక నీయిష్టం వచ్చిందగ్గిరికి వెళ్ళవచ్చు నువ్వు.'

గుండె బద్దలయినట్టయింది సీతకి. చెవుల్లో అగ్గిపోసినా, శూలాలు పొడిచినా, ఇంతకంటే నయం. మొదలునరికిన అరిటిచెట్టు లాగ నేలకూలిపోయిందామె. శరీరంలో ప్రాణాలే వున్నట్టు లేదు.

ఇంతవరకూ సంతోషం వుప్పొగిపోతూవున్న పరివారంలో వొక్కసారి విచారం కమ్మేసింది. భయం, విచారం - ఎవరికీ ఏమీ పాలు పోకండా ఉంది.

కొంతసేపట్లో మెల్లిగా తెలుపుకండి సీత. కంటిసీరు కడవలు నిండుతోంది. రాముణ్ణి జాలిగా చూసింది. రెండుచేతులూ నడి నెత్తిని జోడించింది. ఎలు రాసిన గొంతుకతో వెక్కిరిచెప్పింది : ' నానడవడి రుజువుచేసిందికి అగ్గిలో రుకుతాను. ఈమాత్రం అంగీక రించు. పగలూ, రాత్రీ, వప్తిఘడియలూ నీపాదపద్మాలు తప్పించి అన్యథా తలంచనయినా తలంచలేదు నాహృదయం. ఈమాట అబ ధమయితే భూదేవి బద్దలై పోవాలి. అగ్ని, గాలి, సూర్యచంద్రులూ నన్ను దహించి వెయ్యాలి ' అంది.

ఆమె నోట్లోమాట నోట్లోనేవుంది. పంచభూతాలూ తమతమ పేళ్ళు చెపుతూ ఇలా అన్నాయి : ' రామచంద్రా, సీత ఉత్తమురాలు. మాకు తెలుసు. సందేహించకు '- అని. అంతలో దేవతలతోనూ, మునులతోనూ వచ్చి బ్రహ్మదేవుడు ప్రత్యక్షమయ్యాడు. భక్తిపూర్వకంగా అతణ్ణి పూజించాడు రాముడు. ' లోకకంటకుడయిన రావణాసురుణ్ణి చంపేశావు. లోకాలన్నిటికీ మహాపకారం చేశావు' అన్నాడు బ్రహ్మ. ' సీత విషయంలో సందేహించకు. నలకూబరుడి శాపం మూలాల పరశ్రమిని బలవంతం చెయ్యలేడు రావణుడు. నీభార్యలో నలుసంత కళంకం లేదు. ఏళంకా పెట్టుకోకు.. ఈమెని పరిగ్రహించు ' అన్నాడు. యుద్ధంలో చచ్చిపోయిన వానరుల్ని అందరినీ బతికించాడు బ్రహ్మ. ఇలా రాముణ్ణి సంతోషపెట్టి అంతర్ధాన మయ్యాడతడు. మాతలీ రాముడి దగ్గర సెలవు తీసుకున్నాడు. వెయ్యిగురాల దేవరథం పట్టుకుని అమరావతికి వెళ్ళిపోయాడు.

అవాళతో కైకపెట్టిన పద్నాలుగేళ్ళ గడువూ అయిపోయింది. అందుకని, సీతా లక్ష్మణులతో పుష్పకవిమానంమీద బయలుదేరాడు శ్రీరాముడు. తనతోపాటు సుగ్రీవుడూ మొదలయిన పరివారం యావత్తూ విమానంలోకూ చున్నారు. లంకనించి బయల్దేరింది పుష్పకం. సముద్రం దాటింది. దండకారణ్యం దాటింది. సరాసరి అయోధ్యలో దిగింది.

పట్టాభిషేకం

అయోధ్యా పట్టణంలో అవాళ ఆనందం తాండవించింది. అనంతరం వశిష్ఠుడూ, వామదేవుడూ పెట్టిన శుభముహూర్తంలో శ్రీరాముడి పట్టాభిషేకం వైభవంగా జరిగింది. భరతుడూ మొదలయిన అన్నదమ్ములూ, తక్కినబంధువులు యావన్మండీ, పరివారమూ

మహానందం అనుభవించారు. పౌరులూ, సామంతులూ కళ్ళవేడుకగా పట్టాభిషేక మహోత్సవం చూశారు.

పట్టాభిషేకమహోత్సవం పూర్తయ్యాక, సుగ్రీవుడూ విభీషణుడూ మొదలయిన స్నేహితుల్ని సన్మాన పూర్వకంగా సెలవిచ్చి, సాగనంపాడు శ్రీరాముడు. సకలసంపదలతోనూ తులతూగుతూ ఎన్నో వేలసంవత్సరాలు రాజ్యం చేశాడతడు. ఎన్నో యజ్ఞాలు చేశాడు. రామరాజ్యంలో కష్టాలన్న మాటలేకండా అప్తయిశ్వర్యానూ అనుభవించారు ప్రజలు. ఇదీ రాముడి కథ.

“ధర్మరాజా, చూశావా, అరణ్యవాసంలో అన్ని కష్టాలు పడ్డాడు రాముడు. శత్రువులవల్లా అన్ని అవస్థలు అనుభవించాడు. తుదకి మహాశుభాలు పొందాడు. నువ్వు అలాగే ఈదుఃఖాలుకాస్త సహించుకున్నాక, ప్రపంచ సామ్రాజ్యానికి అధిపతి వవుతావు” అన్నాడు మార్కండేయముని.

రామాయణం విని, రాముడి పరాక్రమం ప్రశంసించాడు ధర్మరాజు. “ఎంత ఉత్తమురాలో నీతాదేవి!” అంటూ తలవూపాడు. “మహామునీ, ధర్మకోసం ఇలాగే కష్టాలు సహించిన పతి వ్రతచరిత్ర ఇంకేదన్నా వుంటే సెలవియ్యి. విని, కృతార్థులవుతాము” అన్నాడు “సావిత్రీ అలాంటి సాధ్వీ” అన్నాడు మార్కండేయుడు. “నువ్వు అభిలాషపడుతున్నావు. ఆమెచరిత్రాచెవుతాను. విను ” అంటూ సావిత్రీకథ ప్రారంభించా డతడు.

### సావిత్రీ కథ

మద్ర దేశంలో అశ్వపతి అని నొక రాజు వుండేవాడు. సంతానం లేక అతడు పద్ధెనిమిది సంవత్సరాలు సావిత్రీదేవిని నేవించాడు. సావిత్రీదేవి ప్రత్యక్షమయింది. వరం కోరుకోవండి. కొడుకు కావా

అని సాష్టాంగపడ్డాడు అశ్వపతి. 'కొడుకుకాదు, కూతురు పుడుతుంది' అంది దేవి. 'సీకోర్కి ముందే తెలుసు నాకు. బహ్మ నడిగాను. కూతురే కలుగుతుం దన్నాడాయన. ఆయనమాటకి ఎదురుండదు. ఐతే, కూతురుమూలాన సీకోర్కి సిద్ధిస్తుంది. ఒక్కడు కాదు, వంద మంది కుగూళ్లు కలుగుతారు' అని చెప్పి అంతర్ధామయింది. దేవి చెప్పినట్టే కుమార్తిని కంది, అశ్వపతిభార్య మాళవి. సావిత్రి అని పేరుపెట్టి అరిచేతి నిమ్మపండులా పెంచుతూ వచ్చారు ఆ అమ్మాయిని.

పెరిగి పెద్దదయింది సావిత్రి. నిండుయవ్వనంతో నవనవ లాడుతూ వుంది. సిద్ధకన్యలూ, సాధ్యయువతులూ, యక్షస్త్రీలూ, దేవకాంతలూ ఆమె అందంముందు దిగదుడుపుకి పనికిరారు. అమ్మాయికి తగినవరుడికోసం ఆలోచిస్తూ వుండేవాడు అశ్వపతి.

సాశ్వదేశంలో ద్యుమతేనుడు అని వొకరాజు వుండేవాడు. అతడి కొడుకు సత్యవంతుడు. సత్యవంతుడి సౌందర్యమూ, అతడి మంచిగుణాలూ విని, అతణ్ణి సావిత్రి ప్రేమిస్తూవుండేది, లోలోపల. సిగ్గుమూలాన, ఈవిషయం ఎవ్వరితోనూ చెప్పేది కాదు.

ఒకనాడు అశ్వపతిదగ్గరికి నారదముని వచ్చాడు. తగినవిధంగా అతణ్ణి సత్కరించాడు అశ్వపతి. ధర్మప్రసంగంచేస్తూ, కొంతసేపు కూచున్నాడు ముని. ఇంతలో చెలికత్తెలతో కలిసి, సావిత్రి అక్కడికి వచ్చింది. మన్మథుడి విలాసంయావత్తూ పోతపోసినట్టు వుంది సావిత్రి. అంతదూరంలో చెలికత్తెల్ని నుంచోపెట్టింది. ఒయ్యారంగా వచ్చి, తండ్రికి సాష్టాంగ నమస్కారంచేసింది. ఆప్యాయంగా ఆమెని లేవదీశాడు అశ్వపతి. మునికి మొక్కించి, ఆదరంగా పక్కని కూచో బెట్టుకున్నాడు.

'ఇంకా అమ్మాయికి వివాహంచెయ్యలేదేమి? తగిన వరుడు ధొరకలేదా?' అని అడిగాడు నారదుడు. కూర్చున్న మొహం

ఘాతాడు అశ్వపతి. 'అమ్మా, బుద్ధిమంతురాలివి నువ్వు. నీకు తగిన వరుణ్ణి నువ్వేచెప్పాలి. చెప్పు తల్లీ, చెప్పు. ఏ రాజుకుమారుణ్ణి వరిస్తావు?, అని తలనిమురుతూ అడిగాడు.

సిగ్గు, సిగ్గుని మించినకోర్కీ—చివరికి చెప్పడానికే నిశ్చయించింది సావిత్రి. 'సాశ్వరాజు కొడుకు—సత్యవంతుడు—' అని తల వంచుకుంది. 'సాశ్వరాజు ద్యుమత్యేనుడు దైవయోగవల్ల గుడ్డివాడై పోయాడు. రాజ్యమూ పోయింది. భార్యాపుత్రులతో అడవిలో గడుపు తున్నాడు. తెలుసు నాకు. అయినా సత్యవంతుణ్ణి వరిస్తాను, అంది.

'మునీంద్రా, మీకు తెలియంది లేదు. సావిత్రిమాట విన్నారు కదా! సత్యవంతుడి విషయమేమిటో సెలవియ్యండి' అంటూ నారదుణ్ణి ప్రార్థించాడు అశ్వపతి.

'సత్యమే ప్రతం అతడికి' అన్నాడు నారదుడు. 'అందుకనే సత్యవంతుడు అన్నారు అతణ్ణి. అతడి అసలుపేరు చిత్రాశ్వుడు. సూర్యుడిలాంటి తేజశ్శాలి అతడు. బుద్ధికి బృహస్పతి. ప్రతాపానికి దేవేంద్రుడు. అశ్వినీదేవతలంత అందగాడు. తపమూ, శమమూ, దమమూ, దానమూ, బ్రాహ్మణభక్తి ఎందులోనూ తక్కువలేదు. కానైతే, వొక్కటే తక్కువ. ఆయుర్దాయం. పెళ్ళిఅయాక, సరిగ్గా సంవత్సరంనాడు చచ్చిపోతాడు. చెప్పవలసిందికాదు, అయినా అడిగావు కనక, చెప్పాను' అన్నాడు.

'విన్నావు తల్లీ, దేవరహస్యం తెలిసిన దేవముని నారదులవారు. ఈయన వాక్యం అన్యథా జరగదు. సత్యవంతుడే అన్నమా టేమిటి మనకి. మరొకణ్ణిచూడు' అన్నాడు అశ్వపతి. 'అదేలాగ నాన్నారూ' అంది సావిత్రి. 'మనస్సూ, వాక్కూ, కర్మా - ఈమూడింటిలోనూ మనస్సే ప్రధానం. మనస్సూ అతణ్ణి ఎప్పుడు వరించానో, అప్పుడే



అతడి భార్యనయిపోయాను. ఏది ఏమయినా, సత్యవంతుడే నాభర్త, అతణ్ణి కాదని, మరొకణ్ణి ఎలావరించేది?' అంది,

‘బుద్ధిమంతురాలు నీకూతురు’ అన్నాడు నారదముని. ‘ఈమె సంకల్పం మానిపించడం మనకి సాధ్యంకాదు. అడ్డు చెప్పకు. ఈడూ జోడూచూస్తే సావిత్రికి తగినవాడు సత్యవంతుడు. ఈడూ జోడూ చూసి, ఏట్లోతోసినా ప్రమాదంలేదు అన్నారు పెద్దలు. సం దేహించకు. సత్యవంతుడికే ఇచ్చి, సావిత్రిని పెళ్ళిచెయ్యి. ఈమె పుణ్యంమూలాన అయినా చిరంజీవి కావచ్చు సత్యవంతుడు, అన్నాడు.

మునికి నమస్కరించాడు అశ్వపతి. ‘మాకు పరమగురువులు మీరు. మీ ఆదేశమే శిరసావహిస్తాను’ అన్నాడు. దీవించి దేవలోకం వెళ్ళిపోయాడు నారదుడు.

మంచీరోజుచూసి, సావిత్రిని తీసుకుని ద్యుమత్యేనుడిదగ్గరికి వెళ్ళాడు అశ్వపతి. బంధువులూ, మంత్రులూ, పురోహితులూ, పరి వారమూ ఎంతోమంది వెంటవెళ్ళారు. వాళ్ళందరికీ కావలసిన సమస్త సామగ్రి తానే పట్టుకు వెళ్ళాడు అశ్వపతి. తపోవనంలో తపస్సుచేసు కుంటూ కాలక్షేపం చేస్తున్నాడు ద్యుమత్యేనుడు. అశ్వపతి రావడం తోటే, అర్హమూ అదీ ఇచ్చి, వచ్చినకారణం విచారించాడు.

సావిత్రిచేత అతడికి నమస్కారం చేయించాడు అశ్వపతి. ‘ఈమె నాకూతురు, సావిత్రి. మా కులాని కంతటికీ ఈ వొక్కతే వెలుగు. ఈమెని కోడలిగా అంగీకరించాలి నువ్వు, అన్నాడు.

‘ఇంతకంటే భాగ్యమేముంది?, అన్నాడు ద్యుమత్యేనుడు— ‘అయితే, రాజ్యం లేదు మాకు. అడివిలో కాపరం. పువ్వులాంటి సుకుమారి మీ అమ్మాయి. మాతో ఎలా అవస్థపడుతుంది?’ అన్నాడు విచారిస్తూ.

‘ అన్నీ అలోచించే నీతో సబంధానికి వచ్చాను’ అన్నాడు అశ్వపతి. కలిమి ఎంత చిరంకాదో, లేమీ అంతే చిరంకాదు. కనక, కలిమికి సంతోషించకూడదు. లేమికి విచారించనూ కూడదు. ఇక, సావిత్రిమాట. వయస్సుకి చిన్నదే అయినా, బుద్ధికిమాత్రం ముసిలమ్మ మాచిట్టితల్లి. కష్టసుఖాలు అన్నీ తెలుసు మాఅమ్మకి. కనకనే, తెలిసి తెలిసి ఇలా వచ్చాను. సత్యవంతుడికి తగినపిల్ల సావిత్రి. కాదనకు. అంగీకరించు’ అన్నాడు.

సంతోషంగా సమ్మతించాడు ద్యుమత్యేనుడు. ఆశ్రమంలోని మునులందరినీ కూడగట్టుకున్నాడు. శుభలగ్నంలో సత్యవంతుడికి సావిత్రిని పెళ్ళిచేశాడు. అల్లుడికి ఎన్నో అన్ని ఆభరణాలూ, వస్త్రాలూ అరణం చదివించాడు అశ్వపతి. పెళ్ళికార్యాలు ముగియడంతోనే సపరివారంగా తనరాజ్యం వచ్చేశాడు.

ఒంటిమీద నగలూ అవీ తీసి పెట్టేసింది సావిత్రి. పట్టుచీరలూ అవీ మానేసింది. అడివిలో ఆశ్రమవాసానికి అనుగుణ్యంగా నారచీరలు కట్టుకుంది. అత్తమామలికీ, భర్తకీ భక్తిశ్రద్ధలతో నేవచేస్తూ వుండేది. ఆమె వినయమూ, నెమ్మదీ చూసి, అత్తామామా పొంగి పోయేవాళ్ళు. అంతా సుఖంగా గడిచిపోతూవుంది. నారదుడు చెప్పిన మాటలు మాత్రం అనుక్షణం ఆమెగుండెల్లోమెలుగుతూనే వుండేవి. పెళ్ళినాటికి సంవత్సరం ఎప్పుడు నిండితే అప్పుడు సత్యవంతుడు చచ్చి పోతాడు. రోజులు లెక్కపెడుతూ వుండేది సావిత్రి. రోజులూ, నెలలూ గడిచిపోయాయి. మరి నాలుగురోజులే తక్కువ సంవత్సరానికి. నాలుగో రోజున సంవత్సరం అయిపోతుంది.

ఆ నాలుగురోజులుముందు మూడురాత్రుల ఉపవాసం అని వాకనోముపట్టింది సావిత్రి. ఆశ్చర్యపోయాడు ద్యుమత్యేనుడు. ‘ఎందుకమ్మా, ఇంత కష్టమయిన నోము నీకు? ‘అని అడిగాడు కోడల్ని.

‘నాకేమో కష్టంగా వుంటుందని విచారించకండి’ - వినయంగా చెప్పింది నావిత్రి. ‘మంచికోసమే తలపెట్టాను, ఇది. దీనికి కారణం ముందుముందు మీకే తెలుస్తుంది’ అంది. ‘మంచిది తల్లీ, బుద్ధి మంతురాలివి నువ్వు. నీకోర్కి సిద్ధిస్తుంది’ అని ఆశీర్వాదించాడు ద్యుమతేనుడు.

మూడురోజులూ గడచిపోయాయి. నాలుగోనాడు, పెందరాళే మేలుకుంది నావిత్రి. అవాళే తనభర్త చచ్చిపోతాడు. పగిలిపోతున్నట్టుంది ఆమె హృదయం. ప్రాతఃకాలకృత్యాలు తీర్చేసింది. భర్తకి చెయ్యవలసిన శుశ్రూషా చేసింది. అత్తమామలికీ, అశ్రమంలోని వృదులక నమస్కారంచేసింది. సౌభాగ్యవతివి కమ్మని వాళ్ళుచేసిన దివసాలు అందుకుంది.

జాము పొద్దెక్కింది. కోడల్ని పిలిచాడు ద్యుమతేనుడు. ‘మూడు దినాలు ఉపవాసంచేశావు. అలిసిపోయావు పాపం! ఇంత ప్రసాదం పుచ్చుకో అమ్మా,’ అన్నాడు. చుక్క పొడిచేవరకూ తినకూడదు మామయ్యగారూ, అంది నావిత్రి. ‘నోము సంకల్పించి నవుడే ఇలా నిశ్చయించుకున్నాను’ అంది.

ఇంతలో సమిధలూ, పళ్ళూ, పువ్వులూ తేవడానికి అడివికి బయలుదేరాడు సత్యవంతుడు. ‘ఇవాళ నేనూ నీతో వస్తాను’ అంది నావిత్రి. ‘మూడురోజులు ఉపవాసం. అలిసిపోయి వున్నావు. అడివికి ఎలా వస్తావు?’ అన్నాడు సత్యవంతుడు. ‘అడివిలో చివుళ్ళతోనూ పువ్వులతోనూ పళ్ళతోనూ ఎన్నో లతలూ, చెట్లూ ఎంచక్కా హాయిగా వుంటాయని వినాను. చూడాలనీ ఎన్నాళ్ళయో వుందినాకు. తప్పకండా వస్తాను. తీసుకువెళ్ళండి ‘అంటూ కూచుంది నావిత్రి. సరే, అయితే రమ్మన్నాడు సత్యవంతుడు. గబగబా మామగారిదగ్గి

రికి వెళ్ళింది సావిత్రి. అత్తకీ మామకీ నమస్కరించింది. 'అగ్ని హోత్రాలకోసం సమిధలు తేవడానికి అడివికి వెళుతున్నారు మీ అబ్బాయి. నేనూ ఆయనతో వెళ్ళాలని వుంది, ఇవాళ. మీతో చెప్పి, వెళ్ళాలని వచ్చాను' అంది.

'సంవత్సరమై వచ్చింది. ఏనాడూ ఏదీ కావాలని అడగలేదు. పెరిబాగులుది. పోనీ, ముచ్చటపడుతోంది. వెళ్ళనీ' అన్నాడు ద్యుమత్యేనుడు. హృదయంలో కొండంతదుఃఖం కుమిలిపోతూ వుంది. అ దేదీ పైకి కనపట్టివ్వలేదు సావిత్రి. నవ్వు మొహంతో భర్త వెంట వెళ్ళింది, అడివికి.

సత్యవంతుడూ, అతడివెంట సావిత్రి మెల్లిగా నడుచుకుంటూ వెళ్ళి, పక్కనేవున్న అరణ్యంలో ప్రవేశించారు. పెద్ద పెద్ద చెట్లూ, వాటిని పెనవేసుకుని పైకిలేచిన లతలూ — ఎంతో ఇదిగా వుంది అడవి. చివుళ్ళతోనూ, పళ్ళతోనూ, పువ్వులతోనూ, గమ్ముమనిపోతూవుంది. పూల తేనెలు తాగుతూ జమ్ము మంటున్నాయి తుమ్మెదలు. అరమ్మగిన పళ్ళుతింటూ, కిలకిలమంటున్నాయి చిలకలు. పెద్ద పెద్ద చెరువుల్లో మందలు మందలుగా వున్నాయి రాజహంసలు. అవన్నీ భార్యకి చూపిస్తూ విశేషాలు వివరిస్తూ నడుస్తున్నాడు సత్యవంతుడు. అన్నీ చూస్తూనే వుంది సావిత్రి. భర్త చెప్పినవన్నీ వింటూనే వుంది. లోపల మాత్రం మథనపడిపోతూ వుంది. భర్త ప్రతీతిడుగూ కని పెడుతూనే వుంది.

మంచిమంచి పళ్ళు బుట్టనిండా కోశాడు సత్యవంతుడు. ఒక దగ్గర వొక ఎండు కర్రచూశాడు. గొడ్డలితీసి అది నరకడం మొదలెట్టాడు. రెండువేట్లు వేశాడోలేదో, కొట్టలేక పోయాడు. ఆయాసం వచ్చింది, గొడ్డలి కింద పడేశాడు. ఎగసోష వచ్చింది. బాధతో మొహమంతా అదోలా అయిపోయింది. 'అబ్బో, శరీరం పట్టునడలి

పోతూవుంది' అన్నాడు. 'భమకలిగినట్టు అవుతోంది. శూలాల్తో పొడిచినట్టుంది తల. నిలవ లేకపోతున్నా. కొంచెం పడుకుంటా' అంటూ చతికిలబడిపోయాడు.

భర్త తల తొడమీద పెట్టుకుంది సావిత్రి. అలాగే కిందవాలి పోయాడు సత్యవంతుడు. క్షణంలో తెలివీ తప్పిపోయింది. పాపం. ఏంజేస్తుంది సావిత్రి! భర్తని వదలకండా పట్టుకుకూచుంది. క్షణాల్లో కూడా నారదుడు చెప్పిన సంవత్సరమూ పూర్తి అయింది.

అంతలో ఉన్నతుడయిన వాక దేవతామూర్తి సావిత్రినిదట కనిపించాడు. నవ నవలాడుతూ నల్లటి కారుమేఘంలా వుంది అతడి శరీరం. భయంకరంగానూ. తీక్షణంగానూ వున్నాయి దంతాలు. ఉజ్వలంగా, చింతనిప్పల్లా మెరుస్తున్నాయి కళ్ళు. పుటంపెట్టిన బంగారంలా వుంది కట్టుబట్ట. ప్రళయాగ్నిలా ప్రకాశిస్తున్నా డతడు. పాశాలు పట్టుకుని, ప్రపంచాన్నే భయపెట్టడానికి వచ్చినట్టున్నాడు.

చద్రున సత్యవంతుడిమీదికే వచ్చా డతడు. భయపడిపోయింది సావిత్రి. భర్త శిరస్సు భద్రంగా కింద పెట్టి నుంచుంది. చేతులు జోడించింది. 'అయ్యా, ఎవరు నువ్వు? ఎందుకోసం, ఏం చెయ్యాలోని ఇలా దయచేశావు! అని అడిగింది, అతణ్ణి.

'యముణ్ణి' అన్నాడు గంభీరంగా అతడు. 'అమ్మాయి' నీవాతివ్రత్యమహిమవల్ల నన్ను చూడగలిగావు నువ్వు. మరొకరికి సాధ్యం కా దది. నీభర్త కాలం తీరిపోయింది. ఇతడు మహాపుణ్యాత్ముడు. కనక, నేనే వచ్చాను తీసుకువెళ్ళిందికి' అన్నాడు. అంటూనే, ఘోరం - సత్యవంతుడి ప్రాణం పె.కిలించేశాడు. లొడితె డంత వున్న అతడి జివుణ్ణి పాశాల్తో బంధించి, చరచరా దక్షిణం దిక్కు పట్టుకుపోతున్నాడు.

గోలుగోలుమంది సావిత్రీ. భర్తదేహం వొకదగ్గర భద్రంగా జాచిపెట్టింది. మాట్లాడకండా యముడివెంటపడింది. అసాధ్యంగావుండి జారి. తొట్రుపడుతున్నాయి ఆమె పాదాలు. చూశాడు యముడు. 'ఇదేమిటి నావెంటపడ్డావు! వద్దు వద్దు. ఇందాకా ఏదో వచ్చావు. ఇకముందు అడుగన్నా పెట్టలేని దారులివి. తిరిగిపో' అన్నాడు.

'పతులు ఎక్కడికి వెళ్ళితే, సతులూ అక్కడికే వెళ్ళడం ధర్మం. నీదయవల్లా, నాపతిభక్తివల్లా నేను వెళ్ళలేని చోటంటూ లేదు. మార్గాలన్నిటిలోకీ ధర్మమార్గమే ప్రధానమైంది. అలాంటి ధర్మమార్గానికి సజ్జనులే ఆధారం. సజ్జనుల సందర్శనం ఎప్పుడూ పూరికేపోదు. సజ్జనుల్లో ఉత్తముడివి నువ్వు. నీసందర్శనం లభించింది. దీనికి తగిన పరమశుభందొరకందే పూరికే ఎలా వెళతాను?' అంది సావిత్రీ. వినయమూ, వినయానికి తగిన ప్రగల్భమూ రెండూ వున్నాయి ఆమెమాటల్లో.

చకితు డయిపోయాడు యముడు. సావిత్రీ, నీమాటలు ఎంతో ఉదారంగా వున్నాయి. మెచ్చుకుంటున్నాను నిన్ను. నీభర్తప్రాణం తప్ప ఏదన్నా వరంకోరు, ఇస్తాను ' అన్నాడు.

చేతులు జోడించింది సావిత్రీ. 'శత్రువులమూలాన మామామ గాగి రాజ్యం పోయింది. కళ్ళు కనబడకండా అడివిలో వ్రతాలు చేసు కుంటున్నా డాయన. ఆయనకళ్ళకి దృష్టిప్రసాదించు అంది.

'అలాగే కానీ ' అన్నాడు యముడు. 'ఇక వెళ్ళిపో. మరి రాకు ' అంటూ ముందుకి నడిచాడు. మళ్ళీ వెంట నడిచింది సావిత్రీ.

సావిత్రీ: మనోవాక్కాయకర్మలూ ఎవ్వరికీ హాని చెయ్యరు మహనీయులు. దీనుల్ని కనికరిస్తారు; కాపాడుతారు. ఆశ్రయించినవాళ్ళని ఆదరిస్తారు. ఇచ్చేటపుడు, మరి లోపంలేకండా కడముట్టా ఇచ్చి, కోర్కెతీరుస్తారు. ఇవన్నీ ఆర్యధర్మాలు. దేవతల్లో ఉత్తము

శివి. నువ్వు ఎక్కడికి పోతుంది? ధర్మవిధానం యావత్తూ నీభాషలోనే వుంది. అంచేతనే ధర్మదేవతవి, నువ్వు. ప్రాణులు తాము చేసుకున్న కర్మఫలం, పక్షపాతంలేకండా సమబుద్ధితో పంచి పెడతావు. అందుకనే 'సమవర్తి' అన్నారు నిన్ను. భూతకోటిని యమించడం చేత (అణిచివెయ్యడంచేత) 'యముడు' అన్నారు కల్మషం (పాపం) శమనం (నాశనం) చెయ్యడంవల్ల 'శమనుడు' అన్నారు.

యముడు: చక్కగా వున్నాయి నీమాటలు. కల్మషంలేకండా చెపుతున్నావు. దాహంగావున్న వాడికి చల్లటి మంచినీళ్ళు ఎలావుంటాయో అలా వున్నాయి నాకు. సంతోషించాను. సత్యవంతుడి ప్రాణం తప్ప, ఇంకోవరం ఏదన్నాకోరు. ఇస్తాను.

సావిత్రి: దేవా, శత్రువులు లాక్కున్న రాజ్యం తిరిగీ మా మామగారికి అనుగ్రహించు.

యముడు: అలాగే కానీ. వెళ్ళు. నీపతిభక్తి గొప్పది. ఇక ఆగిపో. ముందు దారి దుర్గమంగా వుంటుంది. నువ్వు మరిరాకూడదు.

సావిత్రి: ఎలాంటిస్థితిలో అయినా సరే, తమధర్మం తాము వదిలిపెట్టరు ధర్మాత్ములు. మోహతాపాలికి వాళ్ళ హృదయంలో తావుండదు. అంచేత, ధర్మప్రభూ, భర్తవెనక వెళ్ళడం ఎలా వదిలిపెట్టేది? ఏది ఏమయినా సరే, మోహంలో మునిగిపోకండా, ధర్మం నిలుపుకోవాలి కదా!

యముడు: సావిత్రి, ధర్మంమీద నీకు వున్న ఆసక్తి అద్భుతం. మరో వరమిస్తాను. భర్తప్రాణం తప్ప ఏంకావాలో కోరు.

సావిత్రి: మాతండ్రి అశ్వపతికి పుత్రసంతానం లేదు. ఆయనకి వొక వందమంది కుమాళ్ళు ప్రసాదించు.

యముడు: అలాగే కానీ. ఇక వెళ్ళు. ఎంతోదూరంవచ్చావు. అలిసిపోయావు. తిరిగిపో.

సావిత్రి: భర్తపాదాలు నేవించడంతప్ప, ఇతరప్రసక్తి లేని దాన్ని. నాకు అలసటఏమిటి? సతులికి పతిభక్తితప్ప ఇంకా వున్నదేమిటి? ధర్మపరులయిన పుణ్యాత్ములు దొరకడమే దుర్లభం. వారి సంసర్గంవల్ల సమస్తపాపాలూ పోతాయి. వాళ్ళమూలాన్నే సూర్య చంద్రులు గతులుతప్పకండా వున్నారు. సముద్రాలు మేరదాటకండా వున్నాయి. కులపర్వతాలు కదలకండా వున్నాయి. భూతప్రపంచం యావత్తూ క్షేమంగా వుంటున్నది.

ఎవ్వరితోఅయినా ఏడుమాటలు మాట్లాడితే చాలు, వాళ్ళు ఆత్మబంధువులే అయిపోతారని అంటారు పెద్దలు. ఇంతసేపు మాట్లాడాను. అంచేత నీకున్నే హితురాలిని నేను. న్నే హితురాలికోర్కీ చెల్లించడం ధర్మం. అనుగ్రహించు.

యముడు: సావిత్రి, పరమానందంగా వుంది నాకు. ఏం కోరుతావో కోరు. ఇస్తాను.

సావిత్రి: బతికిపోయాను. ఈసారి 'సత్యవంతుడి ప్రాణం తప్ప', అన్న పరతు లేదు. యమధర్మరాజా, భర్తవిరహం దుస్సహం. భర్తలేని స్త్రీ పాడిల్లు. అంచేత, నాభర్తప్రాణం ప్రసాదించు.

యముడు: గెల్చుకున్నావు. వెళ్ళు. నువ్వుకోసమే నీభర్త బతుకుతాడు. నాలుగువందల సంవత్సరాలు జీవిస్తాడు. వందమంది కొడుకులు కంటాడు. యజ్ఞాలు చేస్తాడు. దేవతల్ని సంతోషపెడతాడు. కీర్తివంతు డౌతాడు.

ఇలా అనేసి అంతర్ధానమయిపోయాడు యముడు. భర్త దగ్గరికి వచ్చేసింది సావిత్రి. అతడి తల తొడమీద పెట్టుకుకూచుంది.

కొంతసేపట్లో తెలుపుకున్నాడు సత్యవంతుడు. 'ఎంతసేపు నిద్రపోయానో' అన్నాడు. 'లేపనన్నా లేసావు కావు కదా! ఏదో కల,-కలకాదు, - నిజంలాగే వుంది. ఎవడో వొక మహాపురుషుడు,



మాంచి బలవంతుడు, నన్ను లాక్కువెళ్ళాడు. అవును, తలుచుకుంటే భయమేస్తోంది' అన్నాడు.

‘అదంతా తీరికగా రేపు చెబుతాను’ అంది సావిత్రి. ‘పొద్దు పోయింది. ఆలస్యం చెయ్యకండా ఇంటికి పద ముందు. మునిమాపు ముంచుకు వస్తోంది. అక్కడా అక్కడా అప్పుడే రాక్షసులు తిరుగుతున్నారు. అదిరో, శక్కులు కూస్తూన్నాయి. కదుపులు కదుపులుగా అడివిమ్మగాలు తిరుగుతున్నాయి. ఏదో చప్పుడవుతోంది. భయంగా వుంది నాకు. ఈ ఆలస్యానికి ఇంటిదగ్గర మీ అమ్మా, నాన్నా ఎంత ఇదయిపోతున్నారో’ అంది.

గడచిన విషాదం భర్తకి తెలియనివ్వకండా మాట్లాడుతోంది సావిత్రి. ‘పోనీ, అంత ఆయాసంగా వుంటే ఇక్కడే ఎక్కడన్నా ఈరాత్రి వుండిపోదాం. ఎంతో దూరముంది ఆశ్రమం. చీకట్లో దారీ తెన్ను కనబడదు. తెల్లవారేకే వెళదాం’ అంది.

‘పరవాలేదు. మెల్లిగా వెళ్ళిపోదాం’ అన్నాడు సత్యవంతుడు. ‘తలపోటు తగ్గిపోయింది. వంట్లో చురుగ్గానే వుంది. అమ్మనీ, నాన్ననీ వదిలి అడివిలో ఎలా వుంటాం? ఇంతసేపు వదిలి ఎప్పుడూ వుండలేదు నేను. ఇవాళ ఇంత ఆలస్యం అయినందుకు ఏమవుతున్నారో వాళ్ళు! పొద్దుగూకితే చాలు. బైటికి రానివ్వదు అమ్మ. అడివిలో అద్దరాత్రి కావచ్చినందుకు ఎంత ఇదయిపోతోందో, పాపం!’

‘అమ్మా, నాన్నా ప్రతిదినం నన్ను కౌగలించుకుని, కళ్ళనీళ్ళు పెట్టుకుంటారు. శరస్సు ముద్దాడతారు. ‘దేహమూ, ప్రాణమూ, ధనమూ, అంతానువ్వేనాన్నా మాకు’ అంటారు. ‘నువ్వు దాటిస్తేనే ఈసంసారసాగరం గట్టెక్కుతాం. కళ్ళన్నా, కాళ్ళన్నా నువ్వేమాకు. నువ్వే మావంశం ఉద్ధరించాలోయి కన్నతండ్రి’ అంటూ ఎంతో లాలిస్తారు. నేను దగ్గరలేక ఇప్పుడు ఎంత కొట్టుకుపోతున్నారో? ఏం

చెయ్యడం? పళ్ళూ, అవీ పట్టుకుని అపుడే వెళ్ళిపోవలిసింది నేను. నా దురదృష్టం! ఎంతపని చేశాను! వృద్ధులు. కళ్ళులేని కబోదులు. నా సంగతి తెలీక ఎంత దేవులూడుతున్నారో! ప్రాణమే వదిలేసి వుంటారు. ఇక ఆశ్రమంలో ఏంపని నాకు? నేనూ ప్రాణం వదిలేస్తాను! అంటూ విచారించాడు.

సావిత్రి కళ్ళనీళ్ళు పెట్టుకుంది. భర్తని వోదార్చింది. తామర తూళ్ళులాంటి చేతుల్తో అతణ్ణి పట్టుకుని లేవనెత్తింది. మెల్లిగా లేచాడు సత్యవంతుడు. దుమ్ము దుట్రాదులుపుకున్నాడు. బరువు మొయ్యడం మరింతకష్టం అంటూ పళ్ళబుట్ట వొక చెట్టుకొమ్మమీద వుంచేసింది సావిత్రి. గొడ్డలి పట్టుకుంది. భర్త ఎడమచెయ్యి తన ఎడమభుజంమీద వేసుకుంది. కుడిచేత్తో అతణ్ణి పెనవేసి పట్టుకుంది. మెల్లి మెల్లిగా నడిపిస్తూ ఆశ్రమానికి బయలుదేరింది.

ఇక్కడ సత్యవంతుడు లేవడానికి ముందే అక్కడ ఆశ్రమంలో కళ్ళువచ్చాయి ద్యుమత్యేనుడికి. నాలుగుదిక్కులా చూశా డతడు. కొడుకు కనపళ్ళేదు. 'ఇంకా రాలేదూ? అడవిలో ఏమయిపోయాడో? కళ్ళువచ్చినా కళ్ళ వెలుగు కొడుకు కనపడడు!' అంధుడికంటే పది రెట్లు భార్యతోసహా విచారించాడు ద్యుమత్యేనుడు. దగ్గిర దగ్గిర అంతటా వెదికాడు. కనపడ్డ నాళ్ళనల్లా అడిగారు. ఏడీ సత్యవంతుడూ? కొడుకు గుణాలు తలుచుకుంటూ 'కొడుకా, కొడుకా' అని ఏడుస్తూ కూచున్నాడు. తల్లి దుఃఖం చెప్పే అక్కరలేరు. ఆశ్రమంలోని మునులందరూ వచ్చి వోదార్చారు. కాని, కళ్ళువచ్చాయంటే, అందరికీ ఆశ్చర్యమే.

కొంతసేపట్లో సావిత్రి, సత్యవంతుడూ వచ్చేశారు. తల్లి తండ్రి అమాంతంగా కౌగిలించుకున్నారు. శిరస్సులు ముద్దాడారు. ఆశ్రమం అంతా ఆనందంతో నిండిపోయింది.

‘ఏం నాన్నా, ఇంత ఆలస్యంచేశారే?’ అంటూ కొడుకు శరీరం నిమిరాడు తండ్రి. అడవిలో పళ్ళు కోయడమూ, కర్రలు కొడుతూ వుంటే తలనొప్పి రావడమూ, పడిపోవడమూ, కలలో ఎవరో వచ్చి లాక్కుపోవడమూ అన్నీ చెప్పాడు సత్యవంతుడు.

ఆ మిగిలినభాగం అందుకుంది సావిత్రి. ‘కలకాదు. నిజమే అది’ అంది. ‘అలా వచ్చినవాడు యముడు. ఇవాళ ఈయన చచ్చి పోతారని ముందే నారదుడు చెప్పాడు మాకు. అందుకనే మూ నాళ్ళ ఉపవాసవ్రతం చేశాను. వదలకంజా వెంట అడివికీ వెళ్ళాను. ఆయాసంవచ్చి, ఈయన పడుకున్నాక, యముడే స్వయంగా వచ్చాడు. ఈయనజీవుడు పెకలించి పట్టుకుపోయాడు. వెంటపడ్డాను నేను. ఎన్నో విధాల ప్రార్థించాను. సంతోషించి, నాలుగువరాలు ఇచ్చాడు యముడు. నాలుగోవరంతో ఈయన బతికారు. మొదటివరంతో మీకళ్ళు వచ్చాయి. తక్కిన రెండువరాల్లో వొకటి మీరాజ్యం మీకు తెస్తుంది. రెండోది మానాన్నకి వందమంది కుమాళ్ళు నిస్తుంది’ అని విడమర్చి చెప్పింది.

‘ఆపదలో అడ్డుపడ్డావు తల్లీ! నువ్వు మావంశం నిలబెట్టిన కుల దేవతవి కాని, కోడలివి కావు’ అంటూ సావిత్రిని గుచ్చి కౌగిలించు కున్నారు అత్తమామలు. మునులందరూ ఆశ్చర్యపడినారు.

కొద్దిదినాలు గడిచాయి. సాళ్ళదేశంనంచి వొకనాడు మం త్రులూ, మూలభృత్యులూ, పెద్దలూ, పౌరులూ కలిసి ద్యుమత్యేనుడి ఆశ్రమానికి వచ్చారు. ‘ద్యుమత్యేన మహారాజా, మీశత్రువు మర ణించాడు. తన సేవకులు పన్నిన కుట్రవల్ల బంధువుల్తో సహా నశించి పోయాడు. సాళ్ళరాజ్యం అరాజకంగా వుంది. నిన్నే రాజు చెయ్యాలని తీర్మానించుకు వచ్చారు ప్రజలు. మీతపోబలం వల్ల సేత్రాలూ వచ్చాయి మీకు. మాభాగ్యం. మిమ్మల్ని చూసి మా

కళ్ళు చల్లబడ్డాయి. ఇదిగో ఈసైన్యమంతా మీది. ఈ పట్టపు టేనుగుమీద దయచేయ్యి 'అంటూ ఆహ్వానించారు.

కోడలు చెప్పినంతా జరిగిందని సంతోషించాడు ద్యుమత్యే నుడు. ఆశ్రమం మునులదగ్గర సెలవుతీసుకున్నాడు. కొడుకుతో కలిసి పట్టపు టేనుగుమీద కూచున్నాడు. చతురంగ సేనలతో కూడా ఉత్సవంగా సాభ్యరాజ్యం ప్రవేశించాడు. సత్యవంతుడికి యువరాజ్య పట్టం కట్టాడు. సర్వసౌఖ్యాలతోనూ రాజ్యం పరిపాలించాడు.

ఇలాకట్టుకున్న భర్తనీ, అత్తమామల్నీ, తల్లితండ్రుల్నీ ఉద్ధరించింది సావిత్రి. పుట్టినిల్లూ మెట్టినిల్లూ పవిత్రం చేసింది.

“ధర్మరాజా, సావిత్రిలాగే, మీద్రాపదీ పరమకల్యాణి. ధర్మం తప్పని ఇల్లాలు. ఆమెలాగే ఈమెకూడా మిమ్మల్నీ మీవంశాన్నీ ఉద్ధరిస్తుంది. ఈమె మూలాన సకలభాగ్యాలూ మీకు సమకూడతాయి” అని చెప్పాడు మార్కండేయుడు. తరవాత, “వెళ్ళి వస్తాను” అంటూ తన ఆశ్రమానికి వెళ్ళిపోయాడు.

ఈవిధంగా వనవాసం గడుపుకుంటూ వస్తున్నారు పాండవులు. మరి కొద్దిదినాల్లో పన్నెండేళ్ళూ పూర్తిఅయిపోతాయి.

### కీర్తి ప దు ల్ కో తే సు

పాండవుల అరణ్యవాసం చివరిదినాల్లో, మాయచేసి కర్ణుడికవచ కుండలాలు కాశ్యపులన్న ప్రయత్నంలో వున్నాడు దేవేంద్రుడు. అది ముందే తెలుసు సూర్యుడికి. ఈసంగతి కాస్త కర్ణుడి చెవిలోవేసి, ఇంద్రుడిమాయ సాగకండాచెయ్యాలి. ఆ ఉద్దేశంతో బయల్దేరాడు సూర్యుడు.

ఒకనాడు తన ఇంటిదగ్గర సావకాశంగా కూచున్నాడు కర్ణుడు. ఇంతలో ఎక్కడినుండో వొక బ్రాహ్మడు వచ్చి, ఎదట నుంచున్నాడు.

“అంగరాజా, నీమంచికోసం వాకనంగతి చెప్పాలని వచ్చాను” అన్నాడతడు. “రహస్యవిషయ మిది. సావధానంగా విను. దేవేంద్రుడున్నాడే, దేవతలరాజు — అతడు పాండవపక్షపాతి. మాయ చేసి, నీకవచకుండలాలు హరించాలని చూస్తున్నాడు. బ్రాహ్మలంటే ప్రాణం నీకు. దానం అంటే పండుగ. బ్రాహ్మలు చెయ్యిచాస్తే చాలు. ఆలోచించకండా ఏదిపడితే అది ఇచ్చేస్తావు. ఈసంగతి బాగా తెలుసు ఇంద్రుడికి. అందుకని, కపటంగా బ్రాహ్మడివేషంలో వచ్చి, అడుగుతాడు. నువ్వుమాత్రం కవచకుండలాలు ఇవ్వొద్దు. బంగారమూ, నవరత్నాలూ, స్త్రీలూ-ఇలాంటివి ఏవికావలసినా ఇస్తానను. బతిమిలాడీ, నచ్చచెప్పి ఎలాఅయినా తప్పించుకో. అంతేకాని, ఇవి ఇచ్చే శావా, నీప్రాణాలమీదికే వస్తుందనుకో. ఇవి రెండూ వున్నంత వరకూ శ్మశ్త్యవు నిన్ను ముట్టలేదు. మూడు లోకాల్లోనూ ఎవ్వరయినా సరే, నిన్ను గెలవలేరు. నీ సర్వసాఖ్యానికి యివే కారణాలు. నిజంచెపుతున్నాను. మోసపోకు” అన్నాడు.

“బ్రాహ్మణవేషంలో వచ్చిన దేవతలా వున్నావు, మహాత్మా, ఎవరు నువ్వు?” వినయంగా అడిగాడు కర్ణుడు.

“సూర్యుణ్ణి” అన్నాడు బ్రాహ్మడు. “నీమీద ప్రేమవల్ల ఇది చెప్పవచ్చాను” అన్నాడు.

తడబడుతూ లేచాడు కర్ణుడు. “కర్ణుడు నమస్కరిస్తున్నాడు” అంటూ పాదాభివందనం చేశాడు. “ప్రభూ, అనుగ్రహించావు. కృతార్థుణ్ణియూను” అన్నాడు. “దేవా, వాక్కమనని. ‘బ్రాహ్మలడిగితే ప్రాణాలయినా ఇచ్చేస్తాను.’ ఇదీ నాశపథం. లోకమంతా ఎరుగు నిది. అలాంటపుడు, దేవేంద్రుడంతటి వాడే బ్రాహ్మడైనస్తే కవచకుండలా లే వాకగొప్ప నాకు? ప్రపంచం నిండివున్న ప్రసిద్ధి

మంటకలిసి, క్షణభంగురమయిన శరీరంకోసం, జన్మవ్రతానికే నీళ్ళదార వదలడమూ, ఇప్పుడు!

“పాండవులమీది పక్షపాతంతో మాయకి నెట్టుకుంటే, తన కీర్తికే కళంకం వస్తుంది దేవేంద్రుడికి. అప్పుడు, మూడులోకాల్లోనూ మరింత ప్రకాశిస్తుంది, నాకీర్తి. అంచేత, అది నాభాగ్యమే అవుతుంది. ఏమన్నా కానీ? కీర్తి వదులుకో లేను. కీర్తిలో చావు వచ్చినా సంతోషిస్తాను. అపకీర్తి మాత్రం సహించలేను. అపకీర్తి కంటే చావే నయమంటాను. కీర్తే పుణ్యగతులిస్తుంది. కీర్తే తల్లిలా కాపాడుతుంది. కీర్తే ఆయురూ, సిరి ఇస్తుంది. కీర్తిలేనివాడూ శవమూ వొక్కటే. కీర్తిలేనివాణ్ణి ఆపడలూ కబళిస్తాయి.

“బ్రాహ్మ లడిగితే లేదనకండా ఇవ్వడమూ, బలవంతుడయిన శత్రువుని పడగొట్టడమూ, యుద్ధంలో ముందుకి పురకడమూ, శరణన్న వాణ్ణి - వాడు ఎంతటి శత్రువయినా రక్షించడమూ, బ్రాహ్మలూ, స్త్రీలూ, వృద్ధులూ, పిల్లలూ నీళ్ళకి ఆపదవస్తే అడ్డుపడడమూ నా వ్రతాలు. ఇందులో వొక్కటితప్పినా అపకీర్తి పాలవుతాను. అంచేత, కవచకుండలాలు కాదనలేను దేవేంద్రుడికి” అన్నాడు.

“నీఅంత అనూయకుణ్ణి నిన్నే చూశాను” అన్నాడు సూర్యుడు. “ప్రేమాస్పదులు హితం చెపితే ససేమిరా విననంటావు! నువ్వెక్కడ, తెలివి తేట లెక్కడ! ఊరికే చెడిపోకు. కర్ణా, నామాట విను. తనకి మించిన ధర్మం లేదు. కీర్తి కీర్తి అంటూన్నావు. తనకి, ఆలుబిడ్డకీ, తల్లి తండ్రులికీ కీడురాకండా చూసుకుని కీర్తి సంపాదించాలి. అంతేకాని, ఆసలుకే మోసం తెచ్చేది కీర్తేమిటి!

“కీర్తి అటుండని, ప్రాణాలు చూసుకో ముందు. ప్రాణముంటే కీర్తి అదే వస్తుంది. ఒక్క కీర్తే అన్నమా టేమిటి? భార్యలూ, పిల్లలూ, బంధువులూ, సంపదలూ, రాజ్యవైభవాలూ అన్నీ వస్తాయి.

ప్రాణమంటూ వుంటే. ప్రాణమే లేకపోతే ఇహ వచ్చేదేమిటి? చచ్చినవాడు బుగ్గిలో బుగ్గే అయిపోతాడు. కీర్తి చూడవస్తాడా? శవానికి అలంకారం లాగ, చచ్చేక కీర్తేమిటి?

“నువ్వు ఎంతో భక్తుడివి నాకు. భక్తుల్ని రక్షించడం నాకర్తవ్యం. కనక, ఇంతవరకూ చెప్పవలసివచ్చింది. అంతేకాదు, ఇంకో దేవరహస్యమూ వుంది, నీమీద నాకు వాత్సల్యం కలగడానికి. అయితే, అది ఇప్పుడు నేను చెప్పను. దానంతట అదే నీకు తెలుస్తుంది, ముందు ముందు. “అర్జునుడికీ నీకూ పులిపంది వారడకదా! మీరు ఇద్దరూ పోట్లాడినప్పుడు, కవచకుండలాలు కాపాడతాయి నిన్ను. అవి వుంటే అతడు గెలవలేడు. అంచేత పోగొట్టుకున్నావో, విషమిస్తుంది” అన్నాడు.

“కరుణామూర్తివి. భక్తవత్సలుడివి. నామీద వాత్సల్యంతో ఆదేశించావు. ప్రభూ, నీమాటకి అడ్డువచ్చాను. మన్నించు. యముడన్నా భయపడను. అసత్యమంటే వణికిపోతాను. నాశపథం ఈ నాటిదికాదు. నిన్ను వేడుకుంటున్నాను. నావ్రతం నన్ను మాన్పించుకు.

“అర్జునుడు అసాధ్యుడనుకోవద్దు. నాదివ్యాస్త్రాలు నీకు తెలిసినవా? ద్రోణుడూ పరశురాముడూ ప్రసాదించిన మహాస్త్రాలు సామాన్యమయినవి కావు. అంచేత, అర్జునుణ్ణి తప్పకండా చంపేస్తాను. సందేహంలేదు. నాత్యాగం నాకు వుండనీ. అనుజ్ఞ దయచెయ్యి. కీర్తి వదులుకోలేను” అంటూ అంజలిబంధంతో తలవంచాడు కర్ణుడు.

ఒక్క నిమిషం విచారించాడు సూర్యుడు. “ముహూర్తానికి ఇదే సీనిశ్చయమన్న మాట! ఐతే వొక్కటిమాత్రం చెయ్యి. దేవేంద్రుడి దగ్గర వొక దారుణమయిన శక్తి వుంది. అది అడిగి వుచ్చుకో ముందు. అతడు అది నీకు ముందుఇచ్చాక, కావలిస్తే కవచకుండలాలూ ఇయ్యి. అలా అయితే పరవా వుండదు. అదుభతమైంది ఆశక్తి. దాని విశేషం చెపుతాను విను. యుద్ధంలో శత్రువుల్ని చంపేసి మళ్ళీ చేతి

లోకి వచ్చేస్తుందది. దాంతోనే ఇంద్రుడు లక్షలు లక్షలు రాక్షసులు చంపేశాడు. అది వుంటేచాలు. అందరినీ జయించేస్తావు నువ్వు” అని చెప్పి, అంతర్ధానమయిపోయాడు. ఎప్పుడు దేవేంద్రుడువస్తాడా, ఎప్పుడు కవచకుండలాలు అడుగుతాడా అని కాసుకుకూచున్నాడు కర్ణుడు.

కర్ణుడితో మాట్లాడుతూ, ‘ఇంకో దేవరహస్యం వుంది, నీ మీదవాత్సల్యం కలగడానికి’ అన్నాడు కదా, సూర్యుడు! కర్ణుడి పుట్టుకే ఆ దేవరహస్యం. ఇంతకిముందే విన్నారు మీరు, కర్ణుడి పుట్టుక. మళ్ళీ, కొంత విపులంగా చెపుతాను, వినండి.

### క ర్ణ డి జన్మ చ రి త్త

పాండవుల తల్లి కుంతి కన్యగా వున్నప్పటి కథ అది. ఆ దినాల్లో కుంతిభోజుడి ఇంటికి అతిథిగా వచ్చాడు దుర్వాసముని. అతణ్ణి ఎంతో గొప్పగా పూజించాడు కుంతిభోజుడు. “మీ ఇంట్లో కొంతకాలం వుండాలని వుంది. నేను వున్నంతకాలం నువ్వు, నీవాళ్ళూ అవ్యాజ మైన భక్తితో నన్ను సేవించాలి. ఏం, అంగీకారమేనా?” అని అడిగాడు దుర్వాసుడు. సంతోషంతో అంగీకరించాడు కుంతిభోజుడు. దుర్వాసుడి పరిచర్యకి తన కూతురు కుంతిని నియోగించాడు.

“తల్లీ, దేవుడలాంటివాడు, ఈ మునీశ్వరుడు. మనయింట్లో వుంటానంటే, అంగీకరించాను. బుద్ధిమంతురాలివి. ఏలోపం లేకండా ఇతణ్ణి సేవించాలి నువ్వు. ఎప్పుడుకావాలంటే అప్పుడు, ఏది కావాలంటే అది, ఆదరంగా అందించి సంతోషపెట్టాలి. ఏసందర్భం లోనూ కోపం రాకండా వెయ్యికళ్ళతో కనిపెట్టాలి. మునీశ్వర్లంటే తపఃప్రభావం కలవాళ్ళు. వాళ్ళకి పినరంత కోపంవచ్చిందో, భూలోకమే బుగ్గిచేసి వొదిలి పెడతారు. వాతాపీ, దండకుడూ మొదలైన వాళ్ళు



మునీశ్వర్ల కోపంవల్లే నాశనమైపోయారు. నిజానికి మురుగవల్లే ప్రపంచాలు బలికివున్నాయి.

చిన్న పిల్లవే అయినా బుద్ధిమంతురాలివి నువ్వు. పెద్దలన్నా, బ్రాహ్మణులన్నా భక్తి నీకు. పట్నంలోనూ కోటలోనూ నిన్ను మెచ్చుకోనివాళ్ళు లేరు. యాదవకులంలో పుట్టావు. నాముద్దులకూతురువై పెరిగావు. అగ్నిహోత్రంలాంటివాడు దుర్వాసముని. నువ్వు మంచి దానివి కనకనే ఇతడిభారం నీమీద పెట్టాను. గర్వమూ, అహంకారమూ లేకండా దుషిని ఆరాధించు. కృతార్థురాలివి కా' అన్నాడు.

“నేను కోరుకున్న పనే నాకిచ్చారు నాన్నగారూ” అంది కుంతి. “ఇలాంటి మునులనేవ చెయ్యాలనే ఎప్పుడూ అనుకుంటూ వుంటాను. నాకోర్కి ఇప్పుడూ సిద్ధించింది. అదీకాక, మీరు చెప్పడమూ, నేను చెయ్యడమున్నూ. ఇది నాభాగ్యం. మీరు నిశ్చింతగా వుండండి. దుర్వాసుల వారికి ఏలోపమూ రానివ్వను” అంది.

కూతుర్ని దగ్గరికి తీసుకుని, శిరస్సుముద్దాడాడు కుంతిభోజుడు. దుర్వాసుడి దగ్గరికి తీసుకువెళ్ళి “ఈచిన్నది నాకూతురు. మీ సేవ చేస్తుంది. పసిపాప. ఆగ్రహించకండి. ఏతప్పుచేసినా మీరే సరిపెట్టుకోవాలి. సుఖపులు నేర్చి పనిచేయించుకోవాలి. పిల్లలూ, స్త్రీలూ తప్పుచేస్తే మీకు మాత్రం తెలీందేముంది— మన్నిస్తారు కాని ఆగ్రహించరు మీబోటిపెద్దలు” అంటూ వినయంగా చెప్పి, కుమార్తెని అప్పగించాడు.

చంద్రకాంతిలా స్వచ్ఛంగా వున్న వాక మేడలో దుర్వాసమునికి బసవర్పాటు చేశాడు కుంతిభోజుడు. పక్కా, ఆసనాలు మొదలయిన పరికరాలూ, అన్ని విధాల ఆహారసామగ్రి ఉప్పుకల్లు వారా లేకండా అమిర్చి పెట్టాడు. ఎప్పటికప్పుడు అన్నివిషయాల్నూ విచారిస్తూ వుండేవాడు.

వెయ్యికళ్ళతో మునీశ్వరుణ్ణి కనిపెట్టుకు కూచుండేది కుంతి. భక్తి వినయాల్తో దేవతలని కొలిచినట్టు కొలిచేది అతణ్ణి. ఆమె మనస్సు పరీక్షించాలి. అదీ దుర్వాసుడి అభిలాష. అందుకని, అడ్డ మానితిప్పలూ పెట్టేవాడు ఆమెని. రేపు వస్తానని ఎటో వెళ్ళిపోయే వాడు. హఠాత్తుగా అర్ధరాత్రి హఃజరయ్యేవాడు. రాత్రికే వచ్చేస్తాననేవాడు. మర్నాడుకాని కనిపించేవాడుకాదు. అన్నిటికీ తట్టు కునేది కుంతి. ఎప్పుడువస్తే అప్పుడు, పంచ భక్ష్యపరమాన్నాలూ వడ్డించేది. కొత్తకొత్త పిండివంటలు, ఏవి కోరితే అవి లేదనకండా ఎదట పెట్టేది. అలసిపోవడం, చిరాకుపడడం, ఇలాంటివి ఏవీ వుండేవి కావు ఆమెకి. ప్రతీదినం పిల్చి కనుక్కునేవాడు తండ్రి. ప్రతీదీ పూస గుచ్చి నట్టు నివేదించేది కుంతి.

ఇలా వొక సంవత్సరం పూర్తి అయింది. ఎంతో అంత సంతోషించాడు దుర్వాసముని. “అమ్మాయీ, నీఆరాధన మెచ్చుకుంటున్నాను. నీకు ఏంకావాలో అడుగు ఇస్తాను” అన్నాడు.

“మీరు సంతోషించారు. అదే పదివేలు. మానాన్న సంతోషిస్తారు. ఇంతకంటే కావలసిం దేమిటనాకు?”— చేతులు జోడిస్తూ అంది కుంతి.

“అలాక్కాదు. కుంతీ, నీకో మంత్రం ఉపదేశిస్తాను” అన్నాడు దుర్వాసుడు. “ఆమంత్రప్రభావంతో, నువ్వు ఏదేవతని ఆరాధిస్తే ఆదేవత నీదగ్గిరికి వస్తాడు. నీచెప్పుచేతల్లో మసులుకుంటాడు” అన్నాడు.

కాదంటే, ఏం ప్రమాదమో అనుకుని, “మహాప్రసాదం” అంది కుంతి. విధియుక్తంగా మంత్రం ఉపదేశించాడు ముని. ఆమెని దీవించి తనదారిని తాను వెళ్ళిపోయాడతడు.

కొన్నాళ్ళు గడిచిపోయింది. 'మంత్రం ఉపదేశించి వెళ్ళాడు ముని. దీనిప్రభావం పరీక్షించాలి' అనుకుంటూ వుండేది కుంతీ కన్య. ఒకనాడు రుతుస్నానం చేసింది. సహజమయిన కవచకుండలాల్తో తూరుపుకొండమీద ఎంతో ఇదిగా ప్రకాశిస్తూవున్న సూర్య నారాయణమూర్తిని చూసింది. ఆమెని ఆకర్షించింది ఆమూర్తి. బాగా విడిచి వున్నలాగ ఆమెహృదయంలో అనురాగం గుబురుబలాడింది. దాంతో మరోమెట్టు ముందుకే వెళ్ళిపోయింది దామె. "దేవా! నీలాంటి కుమారుణ్ణి అనుగ్రహించు" అంటూ మంత్రం చదివేసింది.

యోగబలంవల్ల మరో మూర్తి ధరించి, కుంతీ కన్యముందు నుంచున్నాడు సూర్యుడు. "నీమంత్రప్రభావంవల్ల పిల్లా, ఇదిగో వచ్చాను" అంటూ చిరునవ్వు నవ్వాడు. "నీవాణ్ణిచూచాను, నిన్ను సంతోషపెట్టే వెళతాను. రా, ఏం కావాలో చెప్పు" అన్నాడు.

"ఏమీ అక్కరలేదు" -తడబడిపోతూ అంది కుంతి. "ఏదో సరదాకోసం, చాపల్యంగా, పూరికే చదివాను మంత్రం. అంత మాత్రానికే వచ్చేవావేమిటి? వెళ్లు. వెళ్ళిపో, ఆకాశంమీదికి" అంది.

"వెళ్ళక తప్పదే అనుకో, వచ్చినపని అయ్యాక," అన్నాడు సూర్యుడు. "కాని, ఇప్పుడిప్పుడే ఏం కావాలని కోరుకున్నావు? అది చెప్పవే? కవచకుండలాల్తో, నాలాంటి కొడుకు కావాలనలేదా నువ్వు! మరి? తీరా వచ్చాక, పొమ్మంటే తప్పతుందా! రా సిగ్గు పడకు. సంతోషించుకు. ఒప్పుకో. నువ్వుకోరుకున్నట్టే కొడుకు పుడతాడు. లేదంటే నీతల్లిని తండ్రినీకూడా చంపేస్తాను. నీసంగతి సందర్భం తెలీకండా, నీకు మంత్రంనేర్పిన ఆపొగరుపోతు రుషిని కాల్చి వదిలిపెడతాను. అదిగో ఆకాశంమీద, చూడూ. నీమూలాన చిక్కుపడిపోయిన నన్ను చూసి దేవేంద్రుడూ వాళ్ళూ నవ్వుతున్నారు; కనపడదంటావా, ఇదిగో, దివ్యదృష్టి ఇస్తూన్నాను, కావలిస్తే."

భయంతోనూ సిగ్గుతోనూ ముడుచుకుపోయింది కుంతి. “మంత్ర బలం తెలుసుకోలేకపోయాను. తప్పే చేశాను. మించిపోయింది. అపరాధమనుకోకు. బాల్యచాపల్యం కింద మన్నించు. తల్లిచాటు పిల్లని. అమ్మా నాన్నా వున్నారు. నన్ను ఇవ్వడానికయినా, మానడానికయినా వాళ్ళే కర్తలు. కన్యని. నాకు నేను ఎలా స్వతంత్రించేది? కన్యాధర్మం కాళ్ళదన్ని, వంశహానికే ఎలా సాహసించేది?” అంటూ అనేక విధాల ప్రాధేయపడింది. లాభం లేకపోయింది. తన మూలాన, తన తల్లిదండ్రులకీ, వంశానికీ కళంకం వస్తుందంటూ కొంత సాహసించి, వాదించి చూసింది. “బంధువులున్న దాన్ని, తండ్రి చాటుదాన్ని. ఇలా అధర్మంలో దింపుతున్నావు. నీకీర్తికి మాత్రం మచ్చకాదా, ఇది! కులమూ, శీలమూ చూసి, పెద్దలు పెళ్ళిచేశాక స్త్రీకి భర్తతో కలియడం ధర్మం” అంది.

వినుకోలేదు సూర్యుడు. “అయినా, నువ్వు ఎరగని ధర్మం మాత్రం ఏముంది? లోకంలో సత్యమూ, ధర్మమూ నిలబెట్టిన వాడివే నువ్వు. నీకు ఏది మంచిదనితోస్తే అదే కానీ. కాదనడానికి నేనెంత దాన్ని? నీలభిలాషే కానీ” అంది చివరికి కుంతి.

“పిచ్చిదానా. నీకు నువ్వే కర్తవి” అన్నాడు సూర్యుడు. “తల్లి తండ్రులూ, బంధువులూ, పెద్దలూ — ఎవరిప్రమేయమూ లేదు ఇందులో. కామములు యావత్తూ కామించి పొందడం మూలాన, కన్యా శబ్దం వచ్చింది. అంచేత స్వయంగా స్వతంత్రించడంవల్ల దోషంలేదు నీకు. నేనుమాత్రం అధర్మంగా నడుస్తానా మరి! అంతేకాదు. నా సంగమంవల్ల నీకన్యాత్వం చెడదు. కొడుకు పుడతాడు. అయినా నీకు నిండ వుండదు” అని చెప్పి, ఆమెని వొప్పించాడు. ఆమె సంగమంతో సంతోషుడూ అయ్యాడతడు. ఆమెకి గర్భాధానంచేసి, అంతరిక్షానికి వెళ్ళిపోయాడు.

నీళ్ళుపోసుకుంది కుంతి. శుక్ల పక్షంలో చంద్రబింబంలాగ, గర్భంలో పెరిగాడు శిశువు. అయినా, సూర్యుడి మహిమవల్ల ఎవ్వరికీ తెలియలేదు. దాదికూతురికి వొక్కదానికి మాత్రం తెలుసు. తొమ్మిది నెల్లూ నిండాయి. పదో మాసమూ వచ్చింది. ఒకనాటిరాత్రి కన్యాంతఃపురంలో కుమారుడు కలిగాడు కుంతికి. కవచకుండలాల్తో బాల సూర్యుడిలా ప్రకాశిస్తున్నాడు బాలుడు.

లోక నిందకి భయపడిపోయింది కుంతి. కొడుకుని వొక పెట్టెలో పెట్టింది. భద్రంగా వొక తెప్పమీద బంధించింది పెట్టె. నిశిరాత్రి దాదికూతురూ తానూ వెళ్ళి పట్నం సమీపంలో పారుతూ వున్న అశ్వనది ప్రవాహంలో వదిలి పెట్టింది.

అటు నదీప్రవాహంలో కొట్టుకుపోతున్నాడు కుమారుడు. ఇటు దుఃఖప్రవాహంలో మునిగిపోతోంది కుంతి. “నాబుల్లి తండ్రిని గంగలో తోశాను. పాపిష్టిచేతుల్తో మానాన్నని ముద్దాడలేకపోయాను. చందమామలాంటి మొహం బాబుది! అయ్యో, నాన్న చిరునవ్వుయినా చూడలేకపోయాను! అడ్డాల్లో వేసుకునే అదృష్టం లేకపోయింది?

“నానోములే అంతరా, నాకన్నతండ్రి! నిన్ను కన్నాను. పెంచలేకపోయాను. ముద్దూముచ్చటా జరపలేకపోయాను. నీ గడనా అనుభవించలేకపోయాను! ఏవొడ్డు చేరతావో, నాన్న! ఏతల్లి పెంచుతుందో నిన్ను? ఏఅమ్మ నోచిందో నువ్వు కొడుకు కావడానికి! బుల్లిబుల్లి మాటల్తో బుగ్గిలో ఆడుతూ వుంటే, ఏపుణ్యాత్మురాలు ముద్దాడుతుందో నిన్ను! చేరడేసి కళ్ళతో బోసినవ్వులు నవ్వుతూ వుంటే, నోములు నోచినమ్మ, ఎవ్వతె ఎత్తుకుంటుందో తీసి!

“నాన్నా! అదృష్టవంతుడు మీఅయ్య. నువ్వు ఎక్కడవున్నా చూస్తూవుంటాండు నిన్ను. నేనే పాపిష్టిదాన్ని. కానైతే, అరిచెయ్యి అడ్డుపెడితే అడిగిపోతుందా సూర్యబింబం! బంగారులాంటి నీవొళ్ళూ

చెవుల్లోని మణికుండలాలూ, నీవజ్రకవచం - ఎటుపోతాయి? ఇవే ఆనవాలు నాకు. ఇవేపట్టియిస్తాయి నిన్ను. ఎప్పుడైనా కళ్ళచూస్తాను.

“పెరిగి పెద్దయ్యాక నవమస్కంధుడిలాగ, సింహం కొదమలాగ అవుపిస్తాడు మాబాబు. పడుచుపిల్లలు మనసే పట్టలేరు, చూస్తే. పగవాళ్ళకి దిగులే పట్టుకుంటుంది.

భూమ్మీదా, ఆకాశంమీదా, స్వర్గంలో, గాల్లో, అగ్నిలో, అన్నిదిక్కులూ, సముద్రాల్లో - ఎక్కడయినా సరే, శుభమే కలగాలి నీకు నాతండ్రి! దిక్పాలకులూ, సిద్ధులూ, సాధ్యులూ, రుద్రులూ, అశ్వినులూ, మరుత్తులూ ఎప్పుడూ నిన్ను కాపాడాతూ వుండాలి.”

ఇలా గుండెలు పగిలిపోయినట్లు అశ్వనదివొడ్డుని ఎంతో సేపు ఏడ్చింది కుంతి. ఇంకా ఆలస్యమయితే విషమిస్తుంది. లోపలి దుఃఖం లోపలే గుటకలు వేచుకుంటూ, రహస్యంగా కన్యాంతఃపురం లోకి వచ్చేసిం దామె. మర్నాడు తెల్లవారాక, ఏమీ ఎరగనట్లు ఎప్పటిలాగే మసులుకుంది.

నిశిత్రాతి అశ్వనదిలో కొట్టుకుంటూ పోయింది పెట్టె. అశ్వనదిలోంచి, అది కలుస్తూవున్న చర్మణ్వతినదిలో పడింది. చర్మణ్వతి లోంచి యమునలోపడి కొట్టుకుపోయింది. యమునలోంచి గంగానదిలో పడింది. గంగానదిలో కొట్టుకుపోతూ మర్నాడు సూత దేశంలో పంపానగరం పక్కనించి వెళుతోంది పెట్టె.

సరిగ్గా అదే సమయానికి, ధృతరాష్ట్రుడి స్నేహితుడు, అతిరథుడు అనే సూతుడు, ఆడవాళ్ళతో జలకేళిచేస్తున్నాడు గంగాలో. కెరటాలమీద తేలి తేలి కొట్టుకుపోతూ వున్న తెప్ప, తెప్పమీద పెట్టే చూశాడతడు. చిత్ర మనిషించి దతనికి. సేవకుల్ని పంపించి వొడ్డుకి పట్టించా డది. పెట్టె పట్టుకువచ్చి, తానే ఏకాంతంగా తెరి

చాడు అతిరథుడు, పెట్టెలో బంగారం కవచకుండలాల్తో ధగధగా మెరిసిపోతున్నాడు కుమారుడు.

ఆశ్చర్యం—ఆశ్చర్యానికి మించిన ఆనందం—ఆపుకో లేకపోయాడు అతిరథుడు. చప్పనతీసి ఎత్తుకున్నాడు కుమారుణ్ణి. తీసుకు వెళ్ళి, తన భార్య రాధచేతిలో పెట్టాడు. “పాపల్లేని మనకి దేవుడు ఇచ్చాడు ఈముద్దుపాపని. మానవశిశువు కాడు వీడు, దేవతా శిశువు” అన్నాడు. కుమారుణ్ణి అమాంతంగా అందుకుంది రాధ. పెన్నిధి దొరికినట్టు గుండెకి అద్దుకుంది. చిత్రం! పచ్చి బాలింతలాగ చన్నులు చేపాయి రాధకి.

పండులాగ ఎగిరిపడుతూ, కుమారుణ్ణి ఇంటికి పట్టుకువచ్చారు సూతదంపతులు. తమ కులోచితంగా జాతకర్కలూ అవీ జరిగించారు. నహజమయిన కర్ణకుండలాలు వుండడంచేత కర్ణుడని పేరు పెట్టారు. వసువర్ణం అంటే బంగారుకవచం వుండడం మూలాన వసుసేనుడు అన్నారు, బ్రాహ్మలు. కుంతీకన్యకీ, సూర్యుడికిపుట్టిన కుమారుడు ఇలా సూతుడి కొడుకయాడు కర్ణుడు.

ఆస్తులైన పరిచారకులవల్ల ఈవృత్తాంత మంతా వింది కుంతి. గుండె నిబ్బరంచేసుకుని, విచారం విడిచిపెట్టింది.

తగిన వయస్సువచ్చాక, కర్ణుణ్ణి హస్తినాపురం పట్టుకునివచ్చాడు అతిరథుడు. అశ్రువిద్యకోసం ద్రోణాచార్యుడిదగ్గర అప్పగించాడు. ద్రోణుడిదగ్గరా, కృపాచార్యులు దగ్గరా, పరశురాముడిదగ్గరా మంచి మంచి మహాస్థాయి సంపాదించాడు కర్ణుడు. హస్తినాపురంలో దుర్యోధనుడితో స్నేహమూ ఏర్పడిన దతడికి. దుర్యోధనుడికి మంచి చెయ్యడంకోసం అర్జునుడితో ఈసూ పెంచుకున్నాడతడు. పాండవులంటే బద్ధవైరమే అయిపోయింది, తుదకి. కర్ణుడి అశ్రువిద్య,

కవచకుండలాలూ తలుచుకున్నప్పుడల్లా బిగులుబిగులుగా వుండేది ధర్మరాజుకి. అరణ్యవాసంలోనూ అదేబెంగతో వుండేవాడతడు.

కర్ణుడి కవచకుండలాలు

ఒకనాటి మధ్యాహ్న సమయం. కర్ణుడు ధూర్యోధనునితో వున్నాడు. చేతికి ఎముక లేకండా బ్రాహ్మణికి దానం చేస్తున్నాడు. అడిగింది లేననలేదు. అంతలో 'భిక్షుండేహి' అంటూ వచ్చి, వొక బ్రాహ్మణుని ఎదట నుంచున్నాడు.

“ఏం కావాలో అడుగు. ఇస్తాను” అన్నాడు కర్ణుడు. “మంచి మంచి అందమయిన ఆడవాళ్లు కావాలా? బంగారం పండే అగ్రహారాలు కావాలా? రత్నాలుతాపిస బంగారం నగలు కావాలా? ఏం కావాలి? చెప్పు” అన్నాడు.

“ఇవి ఏవీ నాకు అక్కర్లేదు” అన్నాడు బ్రాహ్మణుడు. “నీకవచమూ, కుండలాలూ కావాలి. ఇవ్వగలిగితే ఇయ్యి” అన్నాడు.

“వెరి బ్రాహ్మణిలా వున్నావు!” అన్నాడు కర్ణుడు. “విలువయిన వస్తువులు ఇస్తానంటే, వద్దంటున్నావు! ఎందుకు పనికిరానివి కావా అంటున్నావు. కవచకుండలాలు వుండనీ. ఇంకేవయినా కోరు. ఎంత విలువయినవి అయినా సరే, ఇస్తాను” అంటూ నచ్చ చెప్పబోయాడు. వినుకోలేదు బ్రాహ్మణుడు. “ఏమయినా సరే, నాకు అవే కావాలి” అంటూ కూచున్నాడు.

ఎన్నోవిధాల చెప్పాడు కర్ణుడు. రత్నరాసులు తెప్పించి ఎదట పోశాడు. బంగారం నగలు కుప్పపోశాడు. ఉహూ, లాభం లేకపోయింది.

“ఈ కవచకుండలాలు సహజమైనవి నాకు. పుట్టుకతోనే వున్నాయి. ఇవి లేకపోతే యుద్ధంలో శత్రువులవల్ల నా ప్రాణం ఖాదికి



వస్తుంది. ఎలాఇమ్మంటావు, ఇవి? పల్లెల్లో, పట్టణాల్లో సహా, కావాలంటే నాలంగరాజ్యం యావత్తు ధారపోసేస్తాను నీకు. ఇవిమాత్రం అడగడం మానెయ్యి” అన్నాడు. ప్రార్థించాడు. పూజించాడు. ససేమిరా, వొప్పకోలేదు బ్రాహ్మడు. ఉడుంపట్టు పట్టి కూచున్నాడు.

“నువ్వు ఎవ్వరో తెలిసిపోయింది నాకు”—చివరికి చిరునవ్వు నవ్వుతూ అన్నాడు కర్ణుడు. “దేవేంద్రుడివి నువ్వు. ముల్లోకాల ప్రభువువి. నేను యాచించవలసింది నిన్ను. అలాంటిది, నన్నా యాచిస్తున్నావు నువ్వు! ధర్మమేనా ఇది?” అన్నాడు.

“ఓహో, అర్థమయింది నాకు” అన్నాడు బ్రాహ్మడు. “ఇంతకిముందే వచ్చి, సూర్యుడు చెప్పేవాడన్నమాట! బావుంది. అయితే కర్ణా! మాబోటివాళ్ళకి ప్రియమయిన పని చెయ్యడానికి ఇంత సంకోచమెందుకూ నీకు?” అన్నాడు, సాభిప్రాయంగా.

“అయితే, వాక్కటిమాత్రం అనుగ్రహించు” అన్నాడు కర్ణుడు. “అమోఘమయిన నీ శక్తి నాకు ప్రసాదించు. కవచకం డలాలు స్వీకరించు” అన్నాడు.

“తప్పకండా ఇస్తాను” అన్నాడు దేవేంద్రుడు. “అద్భుతమైంది దీని శక్తి. యుద్ధంలో దీన్ని ప్రయోగిస్తే, శత్రువుల్ని చంపేసి తిరిగి చేతికి వచ్చేస్తుంది. కర్ణా! నువ్వు కోరావు. నీకు ఇస్తున్నాను. ఐతే, వాక్కటిమాత్రం వుంది. ప్రపంచంలో ఎవ్వరూ గెలవలేని పగ వాణ్ణి వాక్కణ్ణిమాత్రం చంపుతుంది నీదగ్గర ఇది. అంతే. ఆతరవాత, నాదగ్గరకి వచ్చేస్తుంది. ఇలాంటి ఏర్పాటుతోనే వుచ్చుకోవాలి నువ్వు” అన్నాడు.

“అంతమాత్రం చాలు” అన్నాడు కర్ణుడు. “నాకు వున్న వాడల్లా వాక్కడే ఫగవాడు. వాణ్ణి చంపడమే నా అభిలాష” అన్నాడు,

“నీలభిలాష నాకు తెలుసు, ” చిరునవ్వుతో అన్నాడు దేవేంద్రుడు. “అర్జునుణ్ణి చంపడమే నీలభిలాష. కానీ, అది జరగని పని. స్వయంగా శ్రీకృష్ణుడే అంగరక్షకుడు అర్జునుడికి. అతడిమీద చెయ్యి వేసేవా డెవడు ? ” అన్నాడు.

“ఆమాట ఇప్పుడెందుకూ ? ” అన్నాడు కర్ణుడు. “కాని, నావొంటితోనే పుట్టింది కవచం. ఇది వాలిచేస్తే వాళ్ళంతా వికారంగా తయారవుతుంది. దీనికి ఏమిటి ఆలోచించావు ? ” అన్నాడు.

“ఆ భయం అక్కర్లేదు. సూర్యుడిలా ప్రకాశిస్తుంది నీశరీరం. ఇదిగో శక్తి. అలాంటి ఆపదవస్తేనే ప్రయోగించాలి, ఇది. ఉత్తపాడు ఉపయోగిస్తే, నీకే విషమిస్తుంది ” అంటూ తన మహాస్త్రం, శక్తి కర్ణుడి చేతిలో పెట్టాడు దేవేంద్రుడు.

“మహాప్రసాదం ” అంటూ శక్తి పుచ్చుకున్నాడు కర్ణుడు. చెవుల కుండలాలు తీసి దేవేంద్రుడిచేతిలో పెట్టాడు. దారయిన వొక ఆయుధం పుచ్చుకుని, తన శరీరం చీల్చడం మొదలుపెట్టాడు. అంతబాధా అలాగే సహించాడు. కవచం వాలిచి, దేవేంద్రుడి ముందు పెట్టాడు.

కర్ణుడి ఈమహాత్యాగం చూసి, ముక్కుమీద వేలుపెట్టు కున్నాయి లోకాలు. ‘హో హో’ అంతరిక్షంలో కిన్నరులూ, యక్షులూ, సిద్ధులూ, సాధ్యులూ కోలాహలం చేశారు. దివ్యదుందుభులు మోగాయి. దేవలోకానికి పూలవర్షమే కురిసింది అతడిమీద.

కర్ణుడి కవచకుండలాలు తీసుకుని, సంతోషిస్తూ వెళ్ళిపోయాడు. దేవేంద్రుడు. ప్రపంచమంతా క్షణాలమీద పాకిపోయింది ఈవార్త. పాండవులేమో సంతోషించారు. దుర్యోధనుడూ వాళ్ళూ మాత్రం దుఃఖిపడ్డారు.

బృహదీతరణి

పాండవుల అరణ్యవాసం పన్నెండో ఏడు అయిపోవచ్చింది. కామ్యకవనం విడిచిపెట్టేశారు వాళ్ళు. మళ్ళీ ద్వైతవనంలో వచ్చి ఆశ్రమం పెట్టారు.

ఒకనాడు ధర్మరాజూ, తమ్ములూ యావన్మందీ కూచుని, ఆమాటా ఈమాటా ఆడుకుంటున్నారు. అంతలో వొక బ్రాహ్మడు రోజుకుంటూ, పరుగెత్తుకువచ్చాడు. “మహారాజా, వొక జింక నా అరణి పట్టుకుపోయింది” అంటూ లబోలబో మన్నాడు. “చెట్టుకొమ్మని పెట్టాను అరణి. జింక వచ్చి చెట్టుకి రాసుకుంది. దాని కొమ్ముల్లో తగులుకుంది అరణి. పట్టుకుని అదే పారిపోవడం. పారిపోతోందది. అరణి లేకపోతే, నా నిత్యకృత్యం ఆగిపోతుంది. లెండి. వెంటనే తెచ్చి పెట్టండి” అంటూ వొకటే తొందరచేశాడు.

ఉన్న పాశాన, ధనుస్సుపట్టుకు బయల్దేరాడు ధర్మరాజు. అతడి వెంట తమ్ములూ పరిగెత్తారు. చువ్వల్లాగ వెళ్ళి, జింక వెంట పడ్డారు. ఆగమేఘాలమీద ఎగిరిపోతోంది జింక. ఎన్నో బాణాలు వేశారు. చిత్రం! ఒకటి తగల్గేదు దానికి. అలా ఎంతోదూరం తీసుకుపోయింది జింక. వెళ్ళి వెళ్ళి, వొక కీకారణ్యంలో దూరింది. పాండవులు వెంటతరుముతూనే వున్నారు. ఆమహారణ్యంలో మరి కనపడకండా అయిపోయింది జింక.

అంతప్రయత్నమూ వ్యర్థం అయిపోయింది. అన్నదమ్ములూ అయిదుగురూ విచారిస్తూ వుండిపోయారు. బాగా అలిసిపోయిన్న వున్నారు వాళ్ళు. ఒక మురిచెట్టునీడని చదికిలబడిపోయారు. అన్నదమ్ముల ఆయానంచూసి, ధర్మరాజుతో అన్నాడు, నకులుడు: “దయ, ధర్మం, కులం, కీలం – ఎందులోనూ లోపంలేదు మనకి. ఇలా శ్రమలు వస్తున్నాయంటే, ఏమిటి దీనికిమూలం? ” - అని.

“కర్మ” అన్నాడు ధర్మరాజు. “సుఖమయినా, దుఃఖమయినా లోగడ తాను చేసుకున్న కర్మమూలంగానే వస్తుంది. మరో కారణం లేదు” అన్నాడు.

“కర్మే, కర్మకాకపోతే మరేమిటి? “అంటూ ముక్తాయిం చాడు భీముడు. “అవాళ, ప్రాతికామి వెళ్ళి, ద్రౌపదిని సభలోకి లాక్కువచ్చినప్పుడు, ఆగుడ్డిరాజుకొడుకుల్ని హతవార్చకండా వదిలి పెట్టేశామే—అదిగో, ఆకర్మ మన్ని ఇలా కట్టికుడుపుతోంది” అన్నాడు.

“లక్షలు విలవయినచూట” అంటూ అందుకున్నాడు అర్జునుడు. “అవాళ, అనరానిమాటలూ అన్నాడు కర్ణుడు. అదంతా సహించాం. పిరికివాళ్ళలాగ అడవులుపట్టేశాం. అదిగో ఆకర్మే మన్ని ఇలా ముప్పతిప్పలూ పెడుతోంది” అన్నాడు.

“నిజమే అన్నయ్యా” అంటూ తానూ సాగదీశాడు సహదేవుడు. “అవాళ, మాయజాదమాడిన మాయలమల్లి శకుని తల కాయ తెగవెయ్యలేకపోయాను. అదిగో, ఆకర్మే ఇలా మన్ని అడ్డ మానిగడ్డి తినిపిస్తోంది” అన్నాడు.

అందరిమాటలూ విన్నాడు ధర్మరాజు. నకులుణ్ణి. చూసి, “తమ్ముడూ, అందరమూ అలిసిపోయాం. నోళ్ళెండిపోతున్నాయి. నీళ్ళు కావాలి ముందు. లే. ఈచెట్టెక్కి చూడూ, ఈచుట్టుపక్కల ఎక్కడన్నా నీళ్ళున్నాయేమో!” అన్నాడు. మర్రెచ్చెట్టెక్కి చూశాడు నకులుడు. “దూరంలో చెరువు కనిపిస్తోంది” అని చెప్పాడు. “అయితే, నువ్వే వెళ్ళు. నువ్వు ముందు తాగి, మాకోసం తెచ్చి పెట్టు నీళ్ళు” అన్నాడు ధర్మరాజు. చెట్టుదిగి, వెళ్ళాడు నకులుడు.

అందంగా వుంది చెరువు. కొబ్బరినీళ్ళలా నిర్మలంగా వున్నాయి నీళ్ళు. చూస్తేనే ప్రాణం లేచివస్తోంది. తాగాలని గబగబా దిగిపోయాడు నకులుడు. ఆశ్చర్యం! అడుగు ముందుకి వేశాడో

లేదో, ఎవరో అన్నారు “అబ్బాయి! ఈచెరువు నాది. నీళ్ళు కావాలంటావా? ఆయితే, ఆగు. నేను అడిగిన ప్రశ్నలికి జవాబు చెప్పు ముందు”— అని.

నాలుగుదిక్కులూ చూశాడు నకులుడు. ఎవ్వరూ అవుపించ లేదు. నిర్లక్ష్యంగా నీళ్ళలోనికి దిగాడు. పుడిసెడు నీళ్ళు తాగేడో లేదో, తెలివితప్పి వొడ్డునే పడిపోయాడు.

నిమిషాలమీద రావలసినవాడల్లా ఆలశ్యంచెయ్యడంతోటే, సహదేవుణ్ణి పంపాడు ధర్మరాజు. “మీ ఇద్దరూ తాగి, మాకోసం పట్టుకురండి నీళ్ళు” అన్నాడు.

వెదుక్కుంటూ వెళ్ళాడు సహదేవుడు. చెరువువొడ్డుని పడివున్న అన్నని చూశాడు. “ఏమిటిది ?” అంటూ ఆశ్చర్యపోయాడు. ఎంతో దుఃఖిమూ కలిగిం దతడికి. నాలిక లాక్కుపోతూ వుంది దాహం. “ముందు, నీళ్ళు తాగాలి” అంటూ చెరువులోకి దిగబోయాడు. నకులుణ్ణి అన్నట్టే మళ్ళీ ఎవరో అన్నారు. “అబ్బాయి! ఈచెరువు నాది. సాహసించి దిగబోకు. నేను అడిగిన ప్రశ్నలికి జవాబు చెప్పు ముందు. తరవాత తాగు, నీళ్ళు”— అని. తానూ ఆ మాటలు పట్టించుకోలేదు సహదేవుడు. చెరువులోకి దిగాడు. నీళ్ళు తాగాడు. విషమెక్కినట్టు తెలివితప్పిపోయి, వొడ్డునే పడిపోయాడు.

“ఇద్దరూ వెళ్ళారు. ఇంత ఆలస్యమైంది. ఏమన్నా విషమించలేదు కదా! చప్పన వెళ్ళు. తీసుకు వచ్చేయ్యి వాళ్ళని” అంటూ అర్జునణ్ణి పంపాడు ధర్మరాజు.

వచ్చి, చూశాడు అర్జునుడు. తమ్ములు ఇద్దరూ చెరువు వొడ్డుని పడివున్నారు. ఆశ్చర్యంతోనూ, దుఃఖంతోనూ అటూ ఇటూ చూశాడతడు. పిట్టచునిషి కనపళ్ళేరు. నోరు ఆర్చుకుపోతోంది. చెరువులోకి నడిచాడు. ఇంతకి ముందులాగే ఎవరో అన్నారు?

“ఈ చెరువు నాది. బలవంతాన దిగితే ప్రాణంమీదికి వస్తుంది. నీళ్ళేకావాలంటే, ముందు నాప్రశ్నలికి జవాబు చెప్పు”- అని.

ఒళ్ళుమండింది అర్జునుడికి. “ఎవడిని నువ్వు? దొంగచాటుని కూస్తున్నావు?” అంటూ శబ్దభేదిబాణం గాండీవానికి తొడిగాడు. మాటలు వినిపించిన దిక్కు బాణంమీద బాణం వదిలాడు. వ్యర్థమే అయిపోయింది శబ్దభేది. మళ్ళీ మళ్ళీ అలా వినిపిస్తూనే వున్నాయి మాటలు. అలిసిపోయాడు అర్జునుడు. ముందు దాహం తీర్చుకోవాలి. చెరువులోకి దిగాడు. గబగబా రెండుపుడిసిళ్ళు తాగాడు. వొడ్డుకివచ్చి పడిపోయాడు.

“అర్జునుడూ ఆలస్యంచేశాడు. ఏమిటిది? నువ్వు వెళ్ళు” అంటూ భీముణ్ణి పంపాడు ధర్మరాజు.

గాలిలా ఎగిరివచ్చాడు భీముడు. నిద్రపోతున్నట్టు పడివున్నారతమ్ములు. చూశాడు. దుఃఖం పట్టలేకపోయాడతడు. “ఏమిటిది? దేవేంద్రుడో, దేవతలో, కిన్నరులో, నాగులో చేసింది కాని మనుష్య మాత్రుడి పని కా దిది. సరే, ముందు దాహం పుచ్చుకోసి, తరవాత చూద్దాం” అంటూ నీళ్ళలోకి దిగాడు. ముందటిలాగే, మళ్ళీ ఎవరో అన్నారు. “ఎంగుకిలా సాహసం చేస్తావు? ఈ చెరువు నాది. నీకు చేతనయితే నాప్రశ్నలికి జవాబియ్యి. తరవాత నీళ్ళుతాగు” - అని.

వినిపించుకోలేదు భీముడు. గబగబా నీళ్ళుతాగాడు. అందరిలాగే వొడ్డుకివచ్చి పడిపోయాడు.

ఎంతకీ రాలేదు తమ్ములు. నలుగురూ అక్కడే వుండిపోయారు. మనస్సు కలిచినట్టవుతోంది ధర్మరాజుకి. ఈసారి తానే బయల్దేరాడు. మనిషిన్నవాడు కాలుపెట్టనట్టు వుంది దారి. రాళ్ళూ, గుట్టలూ, చెట్లూ, పుట్టా, ముళ్ళూ, తుప్పలూ, అడివిపందులూ, పెద్దపులులూ- భయంకరంగా వుంది అడివి. వెదుక్కుంటూ వెళ్ళాడు ధర్మరాజు,

చెరువూ, చెరువునొడ్డుని పడివున్న తమ్ములూ అవుపించారు. దిక్పాలకులవంటి వాళ్ళు, సింహం కొదమల్లాంటి రాజకుమార్తె - నలుగురు తమ్ములూ దిక్కులేని వాళ్ళలాగ, కింద తెలివిలేకండా పడివున్నారు.

కొయ్యబారిపోయాడు ధర్మరాజు. ఆశ్చర్యం, ఆశ్చర్యాన్ని మించిన దుఃఖం, నిట్టూర్పులు, కన్నీళ్ళు. కాళ్ళకింద భూమి కదిలి పోతున్నట్టుంది ధర్మరాజుకి. కొంతసేపటికి, ఎలాగో దిట్టపరుచుకున్నాడు గుండె. నలుగురు తమ్ముల్ని చూశాడు. నాలుగుదిక్కులూ పరికించాడు.

“ఏమిటిది! మరెవ్వరూ వచ్చిన జాడా కనిపించదు. పోట్లాటా జరిగినట్టులేదు. వీళ్ళ వొంటిమీదా, ఏదన్నా దెబ్బ తగిలిన గుర్తు అవుపడదు. ఏమయినట్టు? - పరమదుర్మార్గుడు దుర్యోధనుడు. మాయలరాకాసి శకుని. ఎంతయినా చెయ్యగలరు వాళ్ళు. వాశ పనేనా ఇది! మేలుకున్నట్టే వున్నాయి, మొహాలు. శరీరంమీద కాంతి కాంతిలాగే వుంది. మరి? ఈ నీళ్ళు విషపునీళ్ళా? ఈ చెరువు చావుల చెరువా? ఇంత నిర్మలంగా వున్నాయి నీళ్ళు! అయితే, ఏమిటి ఈమాయ? ఏదీ పాలుపోకండా వుంది.

“రాజ్యమా పోయింది. సంపదలా శత్రువుల పాలయాయి. ఈ కారణాలలో, ఈ ఘోరమృగాలమధ్య బతుకుతూవున్న వీళ్ళని వెంటాడి, దిక్కులేని వాళ్ళనిచేశాడు దైవం! ఎటు పోయేది నేను? ఎందులోదూరేది? నాదుఃఖానికి అంత మెక్కడ?

“కొడుకులు కష్టపడిపోతున్నారనే కుమిలిపోతూవుంది, అమ్మ కుంతి దేవి. ఎదురువచ్చి, ‘బాబూ, అయిగురూ వెళ్ళారు, అడివికి. ఒక్కడివే వచ్చావు! తమ్ములేరీ!’ అంటే ఏమనిచెప్పేది? ద్రోణుడూ, విదురుడూ, భీష్ముడూ, కృపాడూ కుశల మడిగితే ఏమనేది? ఈదుఃఖం ఎలా భరించేది?”

ఇలా ఎన్నోవిధాల దుఃఖపడ్డాడు ధర్మరాజు. దాహమేమో దారుణంగావుంది. తానూ దిగబోయాడు నీళ్ళకి.

“అగు” అంది అశరీరభూతం. “ఇదిగో, నేను వొక కొంగని. ఈచెరువు నాసొమ్ము. నామాట విచుపించుకోలేదు సీతమ్మలు. వద్దంటే నీళ్ళు తాగారు. ప్రాణాలు పోగొట్టుకున్నారు. నువ్వు సాహసించావా, నీకూ వాళ్ళగతే పడుతుంది. ముందే చెపుతున్నాను. నేను అడిగిన ప్రశ్నలికి జవాబుచెప్పు. తరవాత తాగు నీళ్ళు” అంది.

ఆకాశందిక్కు చూశాడు ధర్మరాజు. “అయ్యో, కొంగ రూపంలో వున్నరుద్రుడివో, అగ్నివో, వాయుదేవుడివో, ఎవడివో నువ్వు! అలాకాకపోతే, కొంగేమిటి, నాతమ్ముల్ని, కులపర్వతాల్లాంటివాళ్ళని కూలవియ్యడమేమిటి? దేవతలన్నా గెలువలేరు వీళ్ళని. అలాంటి వీళ్ళని, ఇలా చేశావు. ఏమీ ఎరగనట్టు మళ్ళీ దూరంగా వున్నావు. అద్భుతం, భయం, కౌతుకం — నిలవనివ్వలేదు నన్ను. ఎవరునువ్వు? ఏమిటి నీఉద్దేశం? నిజంచెప్పు నాహృదయవేదన తొలగించు” అన్నాడు.

“అవును. కొంగనికాను. యక్షుణ్ణి నేను. నామాయవల్లే ఇలా అయ్యారు సీతమ్మలు” అంటూ భయంకరంగా ధర్మరాజు ముందు నుంచున్నాడు యక్షుడు. పే -ధ్ర తాటిచెట్టంత పొడవుగా వున్నాడు యక్షుడు. పొడవాటి కొంగమెడ. పెద్దపెద్ద దంతాలు. తాటికాయలంతలేసి మిడిగుడ్లు. అతడు ఘోరంగా బుసకొడుతూ వుంటే, భూతకోటి యావత్తూ జజ్జరిల్లిపోతోంది.

అలా ధర్మరాజు ఎదటప్రత్యక్షమై, మేఘంగర్జించినట్టుఅన్నాడు యక్షుడు: “నాఅనుమతిలేకండా ఈనీళ్ళు తాగినవాళ్ళు ఎవరయినా సరే, చచ్చిపోతారు. నువ్వు అలా చెయ్యలేదు. బుద్ధిమంతుడివి. అంచేత నాప్రశ్నలికి జవాబు చెప్పు.”



“నువ్వు అడగడం, నీకు నచ్చినట్టు చెప్పడం, నాబోటివాడికి సాధ్యం కానిపని. అయినా, అడుగు. నాలంతరంబట్టి, ప్రయత్నిస్తాను” అన్నాడు ధర్మరాజు.

### యక్షప్రశ్నలు

యక్షుడు : సూర్యుణ్ణి ఏది ఉదయింపజేస్తుంది ?

ధర్మరాజు : బ్రహ్మం.

యక్షుడు : సూర్యుడి రెండుపక్కలా ఎవరు తిరుగుతున్నారు ?

ధర్మరాజు : దేవతలు.

యక్షుడు : అతణ్ణి ఏది అస్తమింప జేస్తోంది ?

ధర్మరాజు : ధర్మం.

యక్షుడు : అతడికి ఆధారమేమిటి ?

ధర్మరాజు : సత్యం.

యక్షుడు : మనిషి దేనివల్ల శ్రోత్రయుడవుతాడు ?

ధర్మరాజు : (వేదం) శ్రుతివల్ల.

యక్షుడు : దేనివల్ల మహత్వం పొందుతారు ?

ధర్మరాజు : తపస్సువల్ల.

యక్షుడు : దేనివల్ల సహాయవంతు డవుతాడు ?

ధర్మరాజు : ధైర్యంవల్ల.

యక్షుడు : దేనివల్ల బుద్ధిమంతుడవుతాడు ?

ధర్మరాజు : వృద్ధుల్ని సేవించడంవల్ల.

యక్షుడు : బ్రాహ్మడికి దేవత్వం ఎలావస్తుంది ?

ధర్మరాజు : వేదాలు చదవడంవల్ల.

యక్షుడు : సజ్జనత్వం ?

ధర్మరాజు : తపస్సువల్ల.

యక్షుడు : మానవత్వం ?

ధర్మరాజు : మరణంవల్ల.

యక్షుడు : దుర్జనత్వం ?

ధర్మరాజు : పరినిందవల్ల,

యక్షుడు : క్షత్రియుడికి దేవత్వం ఎలావస్తుంది ?

ధర్మరాజు : ఆశ్రవిద్యవల్ల

యక్షుడు : సజ్జనత్వం ?

ధర్మరాజు : యజ్ఞంవల్ల,

యక్షుడు : మానవత్వం ?

ధర్మరాజు : పిరికితనంవల్ల.

యక్షుడు : దుర్జనత్వం ?

ధర్మరాజు : శరణన్నవాళ్ళని రక్షించకపోవడంవల్ల.

యక్షుడు : యజ్ఞయమైన సామమేది ?

ధర్మరాజు : ప్రాణం.

యక్షుడు : యజుస్సు ?

ధర్మరాజు : మనస్సు.

యక్షుడు : ఏది యజ్ఞం వరిస్తుంది ?

ధర్మరాజు : రుక్మ.

యక్షుడు : యజ్ఞం దేన్ని అతిక్రమించదు ?

ధర్మరాజు : రుక్మని.

యక్షుడు : వ్యవసాయదారుడికి ఏది ముఖ్యం ?

ధర్మరాజు : వర్షం.

యక్షుడు : విత్తనాలు చల్లేవాడికి ?

ధర్మరాజు : బీజం, (ధాన్యాదులు)

యక్షుడు : ప్రతిష్ఠ కావలసిన వాళ్ళకి ?

ధర్మరాజు : గోవులు.

యక్షుడు : సంతానం కావలసిన వాళ్ళకి ?

ధర్మరాజు : పుత్రుడు.

యక్షుడు : బతికివుండిన్నీ చచ్చినవా డెవడు ?

ధర్మరాజు : దేవతలూ, పితరులూ, అతిథులూ, సేవకులూ - వీరికి పెట్టకండా తినేవాడు.

యక్షుడు : భూమికంటే బరువైంది ఏది ?

ధర్మరాజు : తల్లి.

యక్షుడు : ఆకాశంకంటే ఉన్నతమైనవా రెవరు ?

ధర్మరాజు : తండ్రీ.

యక్షుడు : గాలికంటే వేగం పోయేది ?

ధర్మరాజు : మనస్సు.

యక్షుడు : గడ్డికంటే దట్టమైందేది ?

ధర్మరాజు : చింత.

యక్షుడు : నిద్రలోనూ కళ్ళు ముయ్యనివా శ్శేవరు ?

ధర్మరాజు : చేపలు.

యక్షుడు : పుట్టిన్నీ చేతనత్వం లేని దేది ?

ధర్మరాజు : గ్రుడ్డు.

యక్షుడు : రూపం వుండిన్నీ హృదయం లేని దేది ?

ధర్మరాజు : రాయి.

## అ రణ్య ప ర్వం

యక్షుడు : వేగంపల్ల పెరిగే దేది ?

ధర్మరాజు : ఏరు.

యక్షుడు : పొన్నుళ్ళో స్నేహితు డెవరు ?

ధర్మరాజు : విద్య.

యక్షుడు : ఇంటిదగ్గర ?

ధర్మరాజు : భార్య.

యక్షుడు : జబ్బుతోవున్నవాడికి ?

ధర్మరాజు : వైద్యుడు.

యక్షుడు : మరణానికి సిద్ధంగా వున్నవాడికి ?

ధర్మరాజు : దానం.

యక్షుడు : సర్వభూతాలికి అతిథి ఎవడు ?

ధర్మరాజు : అగ్ని.

యక్షుడు : సనాతన ధర్మం ?

ధర్మరాజు : హోమం.

యక్షుడు : ఏది అమృతం ?

ధర్మరాజు : చంద్రుడు.

యక్షుడు : ప్రపంచమంతా ఏమిటి ?

ధర్మరాజు : గాలి.

యక్షుడు : ఎప్పుడూ ఒంటరిగా తిరిగేవా డెవడు ?

ధర్మరాజు : సూర్యుడు.

యక్షుడు : మళ్ళిమళ్ళి పుట్టేవా డెవడు ?

ధర్మరాజు : చంద్రుడు.

యక్షుడు : చలికి ఏది మందు ?

ధర్మరాజు : అగ్ని.

యత్తుడు : పేద్ర విత్తనాలపాత్ర ఏది ?

ధర్మరాజు : భూమి.

యత్తుడు : ధర్మానికి కుదురేది ?

ధర్మరాజు : సామర్థ్యం.

యత్తుడు : కీర్తికి ?

ధర్మరాజు : దానం.

యత్తుడు : స్వర్గానికి ?

ధర్మరాజు : సత్యం.

యత్తుడు : సుఖానికి ?

ధర్మరాజు : శీలం.

యత్తుడు : మనుష్యుడి అత్త ఎవ్వరు ?

ధర్మరాజు : కొడుకు.

యత్తుడు : దైవికమయిన చుట్టమెవ్వరు ?

ధర్మరాజు : భార్య.

యత్తుడు : అతడి ఉపజీవనం, అంటే జీవనాశ్రయం ఎవరు ?

ధర్మరాజు : మేఘం.

యత్తుడు : అతడి పరమాశ్రయం ఏమిటి ?

ధర్మరాజు : దానం.

యత్తుడు : ధన్యులయిన వాళ్ళలో ఉత్తమగుణమేది ?

ధర్మరాజు : సామర్థ్యం.

యత్తుడు : ధనాల్లో గొప్పదేది ?

ధర్మరాజు : శాస్త్రజ్ఞానం.

యత్తుడు : లాభాల్లో గొప్పదేది ?

ధర్మరాజు : ఆరోగ్యం.

## అ రణ్య ప ర్వం

యత్తుడు : సుఖాల్లో గొప్ప దేది ?

ధర్మరాజు : సంతోషం.

యత్తుడు : ధర్మాల్లో గొప్పదేది ?

ధర్మరాజు : అహింస.

యత్తుడు : ఎప్పుడూ ఫలించే దేది ?

ధర్మరాజు : యోగం.

యత్తుడు : దేన్ని నిగ్రహిస్తే సంతోషం సిద్ధిస్తుంది ?

ధర్మరాజు : మనస్సుని.

యత్తుడు : ఎవళ్ళతో సంధిచేసుకుంటే చెడకండా వుంటుంది ?

ధర్మరాజు : మంచివాళ్ళతో.

యత్తుడు : ఏది విడిచిపెడితే మనిషి ప్రియమైనవా డవుతాడు ?

ధర్మరాజు : క్రోధం.

యత్తుడు : ఏది మానుకుంటే ధనవంతు డవుతాడు ?

ధర్మరాజు : కామం.

యత్తుడు : దేనికి దూరంగా వుంటే సుఖపడతాడు ?

ధర్మరాజు : లోభానికి.

యత్తుడు : బ్రాహ్మడికి దానమెందు కివ్వాలి ?

ధర్మరాజు : ధర్మం పెరగడంకోసం.

యత్తుడు : నటులికి నాట్యకత్త కీ దానమెందు కివ్వాలి ?

ధర్మరాజు : దేశదేశాల్లో కిర్తి చాటుతారు గనక.

యత్తుడు : సేవకులి కెందు కివ్వాలి ?

ధర్మరాజు : యుద్ధాల్లో ప్రాణాలిస్తారు కనక.

యత్తుడు : రాజు కెందుకివ్వాలి ?

ధర్మరాజు : భయం రాకండా చూస్తాడు గనక.

యక్షుడు : లోకాన్ని కప్పివున్న దేది ?

ధర్మరాజు : అజ్ఞానం.

యక్షుడు : లోకం దేనివల్ల ప్రకాశించకండా వుంది ?

ధర్మరాజు : తమస్సువల్ల.

యక్షుడు : మనిషి, స్నేహితుణ్ణి ఎందుకు వదిలేస్తాడు ?

ధర్మరాజు : లోభంవల్ల.

యక్షుడు : స్వర్గానికి ఎందుకు వెళ్ళడు ?

ధర్మరాజు : ఆసక్తులు వదులుకోలేక.

యక్షుడు : ఎవడు చచ్చినవాడితో సమానం ?

ధర్మరాజు : దరిదుడు.

యక్షుడు : చచ్చిన రాజ్యమేది ?

ధర్మరాజు : రాజులేనిరాజ్యం చచ్చినరాజ్యం.

యక్షుడు : చచ్చిన శ్రాద్ధమంటే ఏమిటి ?

ధర్మరాజు : శ్రోత్రియబ్రాహ్మడు లేని శ్రాద్ధం చచ్చినశ్రాద్ధం.

యక్షుడు : చచ్చిన యజ్ఞమంటే ?

ధర్మరాజు : దక్షిణలేనియజ్ఞం చచ్చిన యజ్ఞం.

యక్షుడు : లోకానికి ఏమిటి ఆధారం ?

ధర్మరాజు : సత్పురుషులు.

యక్షుడు : నీటికి ?

ధర్మరాజు : ఆకాశం.

యక్షుడు : అన్నానికి ?

ధర్మరాజు : అవు.

యక్షుడు : ఏది విషం ?

ధర్మరాజు : బ్రాహ్మడి ధనం.

వ్యాఖ్య. అ. 63] అ ర ణ్య ప ర్వ ణ

యత్తుడు : తద్దినానికి ఏది తగిన కాలం ?

ధర్మరాజు : మంచిభాహ్మణు రావడం,

యత్తుడు : తపస్సంటే ఏమిటి ?

ధర్మరాజు : తన కులధర్మం ఆచరించడం.

యత్తుడు : దమమంటే ?

ధర్మరాజు : మనస్సు అరికట్టడం.

యత్తుడు : క్షమ అంటే ?

ధర్మరాజు : ద్వంద్వదుఃఖాలు సహించుకోడం.

యత్తుడు : సిగ్గంటే ?

ధర్మరాజు : చేయరానిపనులంటే జడవడం.

యత్తుడు : జ్ఞాన మంటే ?

ధర్మరాజు : బ్రహ్మం గుర్తించడం.

యత్తుడు : శమ మంటే ?

ధర్మరాజు : మనస్సు ఉపశమింప చెయ్యడం.

యత్తుడు : దయ అంటే ?

ధర్మరాజు : యావన్మంది ప్రాణుల సుఖమూ కోరడం.

యత్తుడు : అర్జవమంటే ?

ధర్మరాజు : అన్నిటిమీదా సమభావం కలిగివుండడం.

యత్తుడు : గెలవరాని శత్రువేది ?

ధర్మరాజు : క్రోధం.

యత్తుడు : నశించని రోగమేది ?

ధర్మరాజు : లోభం.



యత్తుడు : ఎవడు సాధువు ?

ధర్మరాజు : సర్వభూతానికి హితవుగా ప్రవర్తించేవాడు.

యత్తుడు : అసాధు వెవడు ?

ధర్మరాజు : దయలేనివాడు.

యత్తుడు : మోహమంటే ఏమిటి ?

ధర్మరాజు : మూఢత్వం.

యత్తుడు : మానమంటే ఏమిటి ?

ధర్మరాజు : అత్మాభిమానం.

యత్తుడు : సోమరితనమంటే ఏమిటి ?

ధర్మరాజు : ధర్మం చెయ్యకండా వుండడం.

యత్తుడు : శోకమంటే ఏమిటి ?

ధర్మరాజు : అజ్ఞానం.

యత్తుడు : స్థైర్యమంటే ఏమి ?

ధర్మరాజు : తన కులధర్మమీద స్థిరబుద్ధితో వుండడం.

యత్తుడు : ధైర్యమంటే ఏమిటి ?

ధర్మరాజు : ఇంద్రియ నిగ్రహం.

యత్తుడు : స్నానమంటే ఏమిటి ?

ధర్మరాజు : మనోమాలిన్యం వదిలి వుండడం.

యత్తుడు : దానమంటే ఏమిటి ?

ధర్మరాజు : సమస్త ప్రాణులదీ రక్షించడం.

యత్తుడు : ఎవడు పండితుడు ?

ధర్మరాజు : ధర్మం తెలిసినవాడు.

యత్తుడు : ఎవడు నా స్తికుడు ?

ధర్మరాజు : మూర్ఖుడు.

యత్తుడు : ఎవడు మూర్ఖుడు ?

ధర్మరాజు : నా స్తికుడు.

యత్తుడు : ఏది కామం ?

ధర్మరాజు : సంసారహేతువైందే కామం.

యత్తుడు : మచ్ఛరమంటే ఏమిటి ?

ధర్మరాజు : హృదయతాపం.

యత్తుడు : అహంకారమంటే ?

ధర్మరాజు : అజ్ఞానం.

యత్తుడు : దంభమంటే ?

ధర్మరాజు : తనగొప్ప తాను చెప్పుకోడం.

యత్తుడు : కొంటెతనమంటే ?

ధర్మరాజు : ఇతర్లని దూషించడం.

యత్తుడు : దైవమంటే ఏమిటి ?

ధర్మరాజు : పూర్వజన్మలో చేసిన దానఫలం.

యత్తుడు : పరస్పర విరుద్ధములూ, నిత్య విరుద్ధములూ అయిన  
ధర్మమూ, అర్థమూ, కామమూ — ఈ మూడూ ఎక్కడ  
కలుస్తాయి ?

ధర్మరాజు : భార్యలో.

యత్తుడు : ఎవడు తరగని నరకం అనుభవిస్తాడు ?

ధర్మరాజు : ఆశపెట్టి దానమివ్వనివాడూ, వేదాలూ, ధర్మశాస్త్రాలూ, దేవ  
తలూ, పితృదేవతలూ, బ్రాహ్మలూ — వీళ్ళని ద్వేషించినవాడూ

ధనముండిన్నీ సత్పాత్రదానం చేయనివాడూ తరగని సరకం అనుభవిస్తాడు.

యత్తుడు : కులనూ ? ప్రవర్తనా ? వేదాలు చదవడమూ ? శాస్త్ర జ్ఞానమూ ? - ఏది బ్రాహ్మణత్వ మిస్తుంది ?

ధర్మరాజు : కులం కాదు. వేదాలు చదవడమూ కాదు. శాస్త్ర జ్ఞానమూ కాదు. ప్రవర్తనే బ్రాహ్మణత్వ మిస్తుంది. నాలుగు వేదాలు చదివినా మంచి ప్రవర్తనలేని బ్రాహ్మడు నీచుడే అవుతాడు.

యత్తుడు : మంచిగా మాట్లాడే వాడికి ఏమిటి దొరుకుతుంది ?

ధర్మరాజు : స్నేహితులు దొరుకుతారు.

యత్తుడు : ఆలోచించి పనిచేసేవాడు ఏమవుతాడు ?

ధర్మరాజు : అందరిలోకి గొప్పవా డవుతాడు.

యత్తుడు : అధికం స్నేహితులున్నవాడు ?

ధర్మరాజు : సుఖపడతాడు.

యత్తుడు : ధర్మం తప్పకండా నడుచుకున్నవాడు ?

ధర్మరాజు : ఉత్తమగతులు పొందుతాడు.

యత్తుడు : ఎవడు సంతోషంగా వుంటాడు ?

ధర్మరాజు : రుణం లేనివాడు. ప్రవాసంలో వుండనివాడు. తన ఇంట నిర్విచారంగా ఆకో అలమో వండించుకుని పగలు అయిదో జామునో, ఆరోజామునో భుజించేవాడు.

యత్తుడు : ఏది అశ్చర్యం ?

ధర్మరాజు : ప్రాణులు ప్రతీరోజూ చచ్చిపోతూ వుండడం చూస్తూనూ మనిషి శానుమాత్రం స్థిరంగా వుంటాననుకోడం.

యత్తుడు : ఏది మార్గం ?

ధర్మరాజు : పెద్దలు నడిచింది.

యత్తుడు : ఏది వార్త ?

ధర్మరాజు : భూమి పాత్ర, ఆకాశం మూత, పగలూ రాత్రీ కట్టెలు. సూర్యుడు అగ్ని, మాసాలూ రుతువులూ తెడ్లు. వీటితో కాలమే ప్రాణి కోటిని వండేస్తూవుంది. ఇదే వార్త.

యత్తుడు : పురుషుడంటే ఎవడు ?

ధర్మరాజు : భూమీ, ఆకాశం అంతటా ఎవడి కీర్తి నిండి వుంటుందో అతడే పురుషుడు.

యత్తుడు : లోకంలో అందరినీ మించిన ధనవంతు డెవడు ?

ధర్మరాజు : ప్రియమూ, అప్రియమూ, సుఖమూ, దుఃఖమూ, గతమూ, ఆగతమూ, ఇవన్నీ వొక్కలాగే చూసేవాడు అందరినీ మించిన ధనవంతుడు.

యత్తుడు అడిగిన ప్రతీప్రశ్నకీ సరయిన జవాబు చెప్పాడు ధర్మరాజు. సంతోషించాడు యత్తుడు. “ధర్మరాజా! నా ప్రశ్నలన్నిటికీ చక్కని జవాబులు చెప్పావు. సంతోషంగా వుంది నాకు. నీ తమ్ముల్లో వొక్కణ్ణి మాత్రం బతికిస్తాను. నలుగురిలో ఎవణ్ణి బతికించమంటావో చెప్పు” అన్నాడు.

“నకులుణ్ణి బతికించు” అన్నాడు ధర్మరాజు.

“అదే?” అన్నాడు యత్తుడు. “భీముడూ, అర్జునుడూ వున్నారు. అఖండమైన బలవంతులు వీళ్లు. నీకు ప్రాణంలాంటి వాళ్లున్నూ. అలాంటివాళ్ళని మానుకుని, నకులుణ్ణి కోరుకున్నావే?” అని అడిగాడు.

“మాతండ్రికి ఇద్దరు భార్యలు; కుంతీ, మాద్రిన్నీ. కుంతి కొడుకులు ముగ్గురిలోనూ పెద్దవాణ్ణి నేను బలికాను. మాద్రికొడుకుల్లో వాకడు బతకడం ధర్మం కదా!” అన్నాడు ధర్మరాజు.

“నీ ధర్మబుద్ధికి మెచ్చుకుంటున్నాను” అన్నాడు యక్షుడు. “నీ తమ్ములు నలుగురీ బలికిస్తాను” అన్నాడు.

యక్షుడి నోట్లోమాట నోట్లోనే వుంది. నిద్రపోయి లేచినట్టు లేచి కూచున్నారు భీమాష్టనులూ, నకులసహదేవులున్నూ. అంత కంటే చిత్రం ఏమిటంటే, ఆకలి దప్పికా కూడలేదు వాళ్ళకి. ఆశ్చర్యపోయాడు ధర్మరాజు. “మహాత్మా! నువ్వు కేవలం యక్షుడివంటే నమ్మలేకపోతున్నాను” అన్నాడతడు. “నిజంగా దేవేంద్రుడివో, శివుడివో, అగ్నిహోత్రుడివో, గాలిదేవుడివో అయివుంటావు. కాదంటే, నాతండ్రి ధర్మదేవతవేమో అనిపిస్తోంది నాకు. అనుగ్రహించు. ఎవరు నువ్వు?” అని చేతులు జోడించాడు.

“అవును, ధర్మదేవతనే నేను” - చిరునవ్వుతో అన్నాడు యక్షమూర్తి. “సత్యమూ, శౌచమూ, దానమూ, తపమూ, శమమూ, దాంతీ, కీర్తి, జ్ఞానమూ - ఇవి అన్నీ నామూర్తులే. మహాభార్మికుడివయిన కుమారుడివి నువ్వు. నిన్ను చూసిపోవాలనే ఇలా వచ్చాను. నన్ను ఆశ్రయించిన వాళ్ళకి దుర్గతులంటూ వుండవు. నీకు ఏం కావాలో అడుగు. వరమిస్తాను” అన్నాడు.

ధర్మదేవత అనేసరికి తడబడిపోయాడు ధర్మరాజు. భక్తిపూర్వకంగా దండప్రణామం చేశాడు. “తండ్రి! ఆశ్రమంలో అరణికోసం కూచునే వుంటాడు బ్రాహ్మడు. అది దొరికిపోయేట్టు వరమియ్యి. అది పట్టుకుని మాయమే అయిపోయింది జంక” అన్నాడు.

“జింకాజేదూ ఏమీలేదు” అన్నాడు ధర్మదేవత. “నీవు బస్సు పరీక్షించడం కోసం నేనే అలా పట్టుకువచ్చేశాను అరణి. ఇదిగో” అంటూ ధర్మరాజు చేతిలో పెట్టాడు అరణి. “మీ వన వాసం పన్నెండేళ్ళు నిండిపోయాయి పదమూడో ఏడు వచ్చేసింది. ఇక అజ్ఞాతవాసం చెయ్యాలి మీరు. మీ ఆరుగురూ ఎక్కడ, ఏయే రూపాలతో వుండాలంటే, ఆయూరూపాలు మీకువచ్చేటట్టు వరమిస్తున్నాను. అంతేకాదు, అజ్ఞాతవాసంలో మీరు ఎలా వున్నారే, మిమ్మల్ని ఎవరూ పొల్తిపట్టకండానూ వరమిస్తున్నాను. ఇంకా ఏం కావాలో అడుగు” అన్నాడు.

“అది దేవుడివి నువ్వు. అనుగ్రహించావు. దర్శన మిచ్చావు ధన్యుణ్ణిమాను. ఇంతకంటే ఏంకావాలి నాకు ? అయినా వొక్కవరం మాత్రం దయచెయ్యి. ఎన్నడూ కూడా త్రోధమూ, మోహమూ మొదలయిన అరిషడ్వర్గాలు నన్ను అంటకండా అనుగ్రహించు” అన్నాడు ధర్మరాజు.

“తథాస్తు” అని, అంతర్ధానమయిపోయాడు ధర్మదేవత.

అనంతరం ఆశ్రమానికి వచ్చేశారు పాండవులు. బ్రాహ్మడి అరణి అతడికి ఇచ్చి సంతోషపరిచారు. అతడిచ్చిన ఆశీర్వాదాలు అందుకుని ఆనందించారు.

వ్యావహారికాంధ్రమహాభారతం

అ రణ్య ప ర్వం

సంపూర్ణం.



